

[All rights reserved by the publisher.]

Publisher:-Pandurang Jawaji, } Nirnaya Sagar Press,
Printer:-Ramchandra Yesu Shedge, } 26-28, Kolbhat Street, Bombay.

काव्यमाला ५.

श्रीमुरारिकविरचितम्

अनर्घराघवम् ।

हचिपत्सुपाध्यायकृतया टीकया समेतम् ।

जयपुरमहाराजाश्रितमहामहोपाध्यायपण्डितदुर्गाप्रसादशर्मणा,
मुम्बापुरवासिपणशीकरोपाह्वलक्ष्मणशर्मात्मजेन
वासुदेवशर्मणा च संशोधितम् ।

(पञ्चमावृत्तिः)

तच्च

मुम्बय्यां

पाण्डुरङ्ग जावजी

इत्यनेन “निर्णयसागराख्य” यन्त्रालयाधिपतिना स्वीयेऽङ्कना-
लयेऽङ्कयित्वा प्राकाश्यं नीतम् ।

शाकः १८५८, सन १९३७.

मूल्य रूप्यकद्वयम् ।

काव्यमाला ।

श्रीमुरारिकविरचितम् । अनर्घराघवम् ।

श्रीमदुपाध्यायरुचिपतिकृतटीकासहितम् ।

प्रथमोऽङ्कः ।

निष्प्रत्यूहमुपासहे भगवतः कौमोदकीलक्ष्मणः

कोकप्रीतिचकोरपारणपटुज्योतिष्मती लोचने ।

याभ्यामर्धविबोधमुग्धमधुरश्रीरर्धनिद्रायितो

नाभीपल्वलपुण्डरीकमुकुलः कम्बोः सपत्नीकृतः ॥ १ ॥

१. मुरारिकविः कस्मिन्देशे काले च बभूवेति सम्यङ् न निश्चयः, किं तु खिस्त-
संवत्सरीयनवमशतकमध्यभागसमुत्पन्नाद्धरविजयमहाकाव्यकर्तुः श्रीराजानकरत्नाकरम-
हाकवेः प्राचीन इति वक्तुं शक्यते. यतो हरविजये (३८।६७) 'अङ्कोत्थ (अङ्केऽथ)-
नाटक इवोत्तमनायकस्य नाशं कविविषयितं यस्य मुरारिरित्यम् । आक्रान्तकृतलभुवनः
क गतः स दैत्यनाथो हिरण्यकशिपुः सह बन्धुभिर्वः ॥' इत्ययं श्लोको वर्तते. अत्र-
यद्यपि 'अङ्क उत्सङ्गे, मुरारिविष्णुः' इति प्रकृतोऽर्थः तथापि रत्नाकरकविना यत्पूर्वं
निवेशिता अङ्कनाटक-कवि-मुरारिशब्दा नाटककर्तारं मुरारिकविमेव लक्ष्यकुर्वन्तीति
विभावयन्तु विद्वांसः । मुरारिकविप्रशंसायां केषांविच्छ्लोकाः—'देवीं वाचमुपासते हि
बहवः सारं तु सारस्वतं जानीते नितरामसौ गुरुकुलच्छिष्टो मुरारिः कविः । अविर्ल-
ङ्घित एव वानरभटैः किं त्वस्य गम्भीरतामापातालनिमग्नपीवरतनुर्जानाति मन्थाचलः
॥ १ ॥ मुरारिपदचिन्ता चेत्तदा माधे मतिं कुरु । मुरारिपदचिन्ता चेत्तदा माधे
मतिं कुरु ॥ २ ॥ मुरारिपदचिन्तायां भवभूतेस्तु का कथा । भवभूतिं परित्यज्य मुरा-
रिमुररीकुरु ॥ ३ ॥ भवभूतिमनादृत्य निर्वाणमतिना मया । मुरारिपदचिन्तायामिद-

दोर्दण्डद्वितयेन खण्डपरशोः कोदण्डमारोपय-
 न्कुर्वाणः सहसा विदेहनृपतिं पूर्णप्रतिज्ञाभरम् ।
 सानन्दं कुशिकात्मजेन सुदृशां वृन्देन कौतूहला-
 त्सव्रीडं प्रिययावलोकितमुखो रामोऽस्तु नः श्रेयसे ॥
 अभूदभूतप्रतिपक्षभीतिः सदा समासादितभूरिनीतिः ।
 चिरं कृतार्थकृतभूमिदेवः स्फुरत्प्रतापो नरसिंहदेवः ॥
 सूनुस्तस्य वसुंधरापरिवृढस्थानन्दकन्दः क्षिते-
 राधारो जगतामशेषविदुषां विश्रामकल्पद्रुमः ।
 दाने कर्णकथावलेपनिपुणः संसाररत्नाङ्कुरो
 भूमीपालशिरोमणिर्विजयते श्रीभैरवेन्द्रो नृपः ॥
 अर्थिप्रार्थितपूरकोऽपि रमतां स्त्रीये बलिर्मन्दिरे
 नाकेऽनेकफलान्वितोऽपि स सुखेनास्तां च देवद्रुमः ।
 श्रीमान्संप्रति भैरवेन्द्रनृमणिः सर्वार्थिचिन्तामणि-
 र्जातो लोचनगोचरो यदि तदा किं तेन तेनापि वा ॥
 यस्मिन् राजनि राजनीतिचतुरे पाथोधितीरावधि-
 प्रख्यातप्रचितप्रतापनिचये पृथ्वीमिमां शासति ।
 कोकं राजकरो न लोकनिकरं संतापयत्युन्नतो
 विख्यातः सुदृशां महोत्सवविधौ कान्तेन पाणिग्रहः ॥
 खौआलवंशजातस्तस्यादेशान्महीशस्य ।
 श्रीरुचिपतिरतिगूढाः स्पष्टीकुरुते मुरारिकविवाचः ॥
 असद्भिरधिरोप्यते यदपि दूषणं मत्कृतौ
 तथापि सुमनीषिणां भवति कण्ठभूषोचिता ।

माधीयते मनः ॥ ४ ॥' इति. अस्य नाटकस्य पठनपाठनादिषु कश्मीरेषु प्रचुरः
 प्रचारः. एतन्नाटकस्य नृसिंहसूनुहरिहर-मिश्रभवनाथ-उदयसूनुधनेश्वर-विष्णुभट्ट-रुचि-
 पत्युपाध्यायप्रणीतं टीकापञ्चकं प्राप्यते. तत्र रुचिपतिकृतैव टीकातिसमीचीनेति सैव
 गृहीतात्रास्माभिः. २. रुचिपत्युपाध्यायो मिथिलादेशप्रसिद्धात्खिस्तसंवत्सरीयवर्तमा-
 नशतकप्रारम्भसमुद्भूतगोकुलनाथोपाध्यायशिष्यरुचिपतितः प्राचीनः. यतोऽस्माभिरे-
 तन्मुरारिनाटकटीकापुस्तकं १५३५ मिते शके लिखितमधिगतम्.

निपीय खलु निर्दयं प्रसभमुज्झिता राहुणा

न किं दिविषदः पराः परिपिबन्ति चान्द्रीः कलाः ॥

इह खलु सकलपदार्थजातेषु स्वेष्टसाधनताज्ञानादेव प्रेक्षावतां प्रवृत्तिर्दृश्यते । तदुक्तं न्यायकुसुमाञ्जलाचार्यचरणैः—‘तदज्ञानं विषयस्तस्य विधिः’ इति । अत्र च प्रयोजनाकाङ्क्षायाम् ‘निर्दोषं गुणवत्काव्यमलंकारैरलंकृतम् । रसान्वितं कविः कुर्वन्कीर्तिं प्रीतिं च विन्दति ॥’ इति सरस्वतीकण्ठाभरणे भोजराजेन, ‘धर्मार्थकाममोक्षेषु वैचक्षण्यं कलासु च । करोति कीर्तिं प्रीतिं च साधुकाव्यनिषेवणम् ॥’ इति रसप्रकाशकारेण, ‘काव्यं यशसेऽर्थकृते व्यवहारविदे शिचेतरक्षतये । सद्यः परनिर्वृतये कान्तासंमिततयोपदेशयुजे ॥’ इति काव्यप्रकाशकारेण च विशिष्टकाव्यकरणे प्रयोजनाभिधानात्प्रेक्षावन्तः प्रवर्तन्ते । तच्चेदं द्विविधम्, श्रव्यमभिनेयं च । तत्र ये सुकुमारमतयो राजकुमारप्रभृतयः ‘निसर्गदुर्बोधमतिनीरसं खल्वेतत्, कथमिवात्र निष्फलमात्मानमवसादयामः’ इति संततमालोचयन्तः शास्त्रे न प्रवर्तन्ते, ते तावदवश्यं चतुर्वर्गोपायेषु व्युत्पाद्याः । तेऽमी द्विविधाः । केचित्पदपदार्थमात्रपरिचयचतुरास्तत्तद्रसप्रधानाभिः कविताभिः कविनामाङ्कितदिभिश्चमत्कारिणीभिर्गोष्ठीबन्धमनुबध्नन्ति । केचित्ततोऽपि जडमतयस्तत्राप्यनुसहमाना नृत्यादिप्रसङ्गेन समयं गमयन्ति । उभयेऽप्येतेऽभिमतवस्तुपुरस्कारेण गुडजिह्विकया रसास्वादसुखं मुखे दत्त्वा कटुकौषधपानादविव प्रवर्तयितव्याः । यदाह—‘स्वादुकाव्यरसोन्मिश्रं शास्त्रमप्युपयुज्यते । प्रथमं लीढमधवः पिबन्ति कटुकौषधम् ॥’ इति । प्रथमान्प्रति श्रव्यरूपं काव्यमधिक्रियते । चरमाणां तु ‘न तज्ज्ञानं न तच्छिल्पं न सा विद्या न ताः कलाः । नासौ नयो न तत्कर्म नाटके यन्न दृश्यते ॥’ इति भरतवचनादभिनेये तथा चैकाग्र्येण प्रवर्तमानानामनायासेन व्युत्पत्त्याधानमित्येवं शास्त्रापेक्षया चास्य वैलक्षण्यम् ॥

अत्र च विशिष्टशिष्टाचारानुमितश्रुतिबोधितकर्तव्यताकं विज्ञोत्सारणसाधारणकारणं मङ्गलमाचरन्नेव ‘देवद्विजनृपादीनामाशीर्वादसमन्विता । अष्टभिर्वा द्वादशभिः पदैः सम्यङ् नियोजिता । नान्दी कार्यातिथेन बुधैर्विज्ञोपशान्तये ॥’ इति तत्रभवान्मुरारिकविः पद्यद्वयेनाष्टपदां नान्दीमादौ निर्दिशति—**निष्प्रत्यूहमिति** । भगवतो लोचने चक्षुषी उपास्मह आराधयाम इति संबन्धः । यत्तु ‘लोचने इत्यस्य पूर्वं ते इत्यपेक्षितं यत्पदाकाङ्क्षितत्वात्’ इति, तत्र । उत्तरवाक्यार्थगतत्वेनोपात्तेन यच्छब्देन पूर्ववाक्यार्थगततच्छब्दानपेक्षणात् । उदाहृतं च

तथा काव्यप्रकाशकृता—‘साधुचन्द्रमसि पुष्करैः कृतं मीलितं यदभिरामताधिके’
 इति । पूर्ववाक्यार्थगतस्तु यच्छब्दस्तच्छब्दोपादानं विना साकाङ्क्षः । यथा साधु-
 चन्द्रमसीत्यत्रैवाद्यपादयोर्व्यत्यास इति । ननु किमर्थमियमुपासना क्रियत इत्यत
 आह—निष्प्रत्यूहमिति । निष्प्रत्यूहं प्रत्यूहाभावाय । ‘अव्ययं विभक्ति-’ इत्या-
 दिनाव्ययीभावे ‘नाव्ययीभावादतोऽम् त्वपञ्चम्याः’ इति चतुर्थ्या अम्भावः ।
 केचित्तु—निष्प्रत्यूहमिति क्रियाविशेषणं तत्र च क्लीबत्वादिकम् । यदाह—‘द्विती-
 यान्तत्वकमेवे क्लीबत्वं च तथैकता । क्रियाविशेषणस्यैवं मतं सूरिभिरादरात् ॥’
 इति, तथा च ‘निरन्तरया सेवया सेव्यप्रीतिस्तया च हितलाभ इति ध्वनितम्’—
 इत्याहुः । भगवत इत्यस्य सामान्यशब्दस्य विशेषणद्वारा विशेषपरत्वमुपपाद-
 यति—कौमोदकीति । कौमोदकी हरिगदा सैव लक्ष्म चिह्नं यस्य तादृशस्य । एतेन
 विशिष्टशस्त्रधारकत्वेन भगवतो विघ्नोपशमनसमर्थत्वं व्यज्यते । ननु भगवतो
 लोचनयोरेव किमित्युपासना क्रियते, नान्येषां चरणादीनामित्यत आह—कोकप्री-
 तीति । कोकानां चक्रवाकाणां प्रीतिः कोकप्रीतिः, चकोरस्य पक्षिविशेषस्य पारणो-
 पवासान्ते भोजनं चकोरपारणा । अनयोर्द्वन्द्वे ‘सर्वौ द्वन्द्वो विभाषैकवद्भवति’ इत्ये-
 कत्वं ‘स नपुंसकम्’ इति नपुंसकत्वात् ‘ह्रस्वो नपुंसके प्रातिपदिकस्य’ इति
 ह्रस्वत्वम् । तत्र पटुनी दक्षे ज्योतिष्मती चेति समासः । यद्वा कोकप्रीतिश्च
 चकोरपारणं च कोकप्रीतिचकोरपारणे तयोः पटुनी ज्योतिष्मती चेति समासः ।
 प्यन्तादेव पारिधातोर्नपुंसके भावे ल्युट्प्रत्यये पारणमिति रूपम् । यद्वा कोक-
 प्रीतिचकोरपारणयोः पटु यज्योतिः सूर्यचन्द्राख्यं तेजस्तद्ययोरस्तीति मतुप् ।
 अत्र यद्यपि कर्मधारयमत्वर्थीयाद्बहुव्रीहिरेवेष्टो लाघवात्, तथाप्यर्थलाघवार्थमिह
 कर्मधारयान्मत्वर्थीय एव क्रियते । अर्थलाघवं च कर्मधारयमत्वर्थीये चाभि-
 धावृत्त्या प्रतिपत्तिर्बहुव्रीहौ तु लक्षणयेति साक्षात्संबन्धः परम्परासंबन्धश्च
 गमक इति विशिष्टार्थे मत्वर्थसंबन्धस्य विवक्षणाच्चोक्तदोषः विवक्षायाश्च
 पुरुषाधीनतया नातिप्रसङ्गः । अत एव ‘विसकिसलयच्छेदपाथेयवन्तः’ इत्यादि-
 प्रयोगोऽपि । यद्वा ‘भूमनिन्दाप्रशंसासु’ इति प्रशंसायां मतुप् । एतेन सूर्य-
 चन्द्रस्वरूपचक्षुर्द्वयेन कोकप्रीतिश्चकोरपारणा चेत्युक्तम् । तथा च परमकारु-
 णिकयोर्लोचनयोरुपाधिं विना कोकानां प्रियाशोकापहारितया प्रीतिप्रदानेन, चको-
 राणां ज्योत्स्नाभक्ष्यदानेन चोपासनकर्तुरभिलषितप्रदातृत्वं भविष्यतीति भावः ।
 आभ्यां लोचनाभ्यां नाभ्येव पत्वलमल्पसरः । नाभी पत्वलत्वेन रूपिता गभी-

रत्वात् । रूपकलक्षणं चाह दण्डी—‘उपमैव तिरोभूतभेदा रूपकमिष्यते’ इति । तत्स्थं यत्पुण्डरीकं श्वेताम्भोजं तस्य यो मुकुल ईषद्विकसिता कलिका स कम्बोः शङ्खस्य सपत्नीकृतः सदशीकृतः । पुण्डरीकस्य श्वेतगुणयोगितया शङ्खेन सह सादृश्यम् । यद्यपि सपत्नशब्दः प्रतिपक्षवाची, तथापि यः प्रतिपक्षः स सदृशो भवतीति लक्षितलक्षणया सपत्नशब्देन सादृश्यं प्रतिपाद्यते । अत एव ‘प्रतिपक्षप्रतिद्वन्द्वप्रत्यनीकविरोधिनः । तस्य चानुकरोतीति शब्दाः सादृश्यवाचकाः ॥’ इति दण्डी । पुण्डरीकमुकुलस्य शङ्खसादृश्ये बीजमाह—अर्धेत्यादि । अर्धे यो विबोधः प्रकाशस्तेन मुग्धाऽव्यक्ता मधुरा रम्या श्रीः शोभा यस्य तादृशः । यद्वा मुग्धा प्रत्यग्रा मधुरा रम्या श्रीः शोभा यस्य सः । यद्वा मुग्धमधुराऽत्यन्तमनोहरा । पर्यायशब्दद्वयोपादानादतिशयित एवार्थो गम्यते । यथा नलचरिते (नैषधकाव्ये १२।१०१) ‘उन्मीललीलनीलोत्पल—’ इत्यादि । यद्वा मधु यत्रास्ति सा मधुरा । ‘ऊषसुषिमुष्कमधो रः’ इति रः । अर्धे निद्रायितो मुद्रितोऽर्धनिद्रायितः । दलनिमीलनेन निद्रासादृश्यम् । इह सूर्यचन्द्रयोः सांनिध्यं हेतुः । अत एव शङ्खसाम्यम् । तथा च विशेषणबलाद्विष्णोर्लोचने उपास्मह इति पर्यवसितम् । अत्र यद्यपि ‘गङ्गा नागपतिः सोमः सुधानन्दो जयाशिषः । एभिर्नामपदैः कार्या नान्दी कविभिरङ्किता ॥’ इति भरतवचनादवश्योपादेयं गङ्गादिपदं न कण्ठतः श्रूयते । तथापि चकोरपारणपटुज्योतिःपदेन चन्द्रसंकीर्तनमेव । न च एभिर्नामपदैरित्यनेन तत्तत्पदेनैवोपादानमिति वाच्यम् । तस्योपलक्षणत्वात् । ‘जितमुडुपतिना’ (रत्नावल्याम् १ । ५) इत्यादौ तथैव परिदृष्टत्वात् । एवं चार्थलभ्यताभिगम्यते । अत्रार्धविबोधमुग्धमधुरश्रीरित्यनेनैवार्धनिद्राणत्वं लभ्यत एवेति यद्यपि, तथाप्यवशिष्टार्धखण्डितत्वशङ्कानिराकरणार्थनिद्रायित इति पदमुपात्तम् । केचित्तु ‘अर्थतः प्राप्तेऽपि निद्राणत्वे स एव विशेषः शाब्द्या वृत्त्या परिचीयतामिष्येतदर्थं तदुपादानं शाब्द्या वृत्त्या भणनं न पौनरुक्त्यमावहति’ इति । तथा च सरस्वतीकण्ठाभरणे ‘आर्थ्या वृत्त्या लब्धस्य शास्त्रेतिहासादौ शाब्द्या वृत्त्या भणनं न पौनरुक्त्याय’ इत्याहुः । एवं च न्यायाचार्या अपि ‘श्रुतिप्राप्तेऽर्थे प्रकरणादीनामनवकाशात्’ इति द्रव्यकिरणावल्यामूचिरे । अपरे तु ‘यतश्चार्धविबोधमुग्धमधुरश्रीरत एवार्धनिद्रायित इति हेतुहेतुमद्भावावसंगत्या न पौनरुक्त्यमत्र’ इत्याहुः । अन्ये तु ‘भगवलोचनयोः सूर्यचन्द्रस्वरूपतया तदुभयतेजःसंबन्धात्पुण्डरीकमुकुलस्यार्धविकासोऽर्धनिमीलनं च युक्तमेवेति स्वरूपकथनम्’ इत्याहुः ॥

इह यद्यपि नान्दीलक्षणे सूचनायाः कर्तव्यता न कुत्रापि बोधिता । न च पत्रा-
वलीनान्द्यां वाच्यार्थबीजपदोपादानात्सूचना कर्तव्येति वाच्यम् । तत्र वाच्यार्थ-
बीजपदेन नायकाभिधानात्, तथाप्यत्र बहुप्रामाणिकोपदेशः शरणमिति सूच-
नावतारः । तदिह हरेर्नेत्रप्राप्तौ रामलक्ष्मणौ, चकोरतुल्ये सीतालोचने, तयोः
पारणा रामचन्द्रमुखचन्द्रज्योत्स्नापानरूपा, याभ्यां रामलक्ष्मणाभ्यां रावणः शत्रुः
कृत इति संप्रदायः । वयं तु ब्रूमः—निष्प्रत्यूहमित्यनेन प्रकृते निर्गतः प्रत्यूहो
रावणादिर्यस्मात्स निष्प्रत्यूहो रामभद्रस्तमुपास्मह इति रामभद्रप्रवेशस्तत्कर्तृकवधश्च
सूच्यते । कौमोदकीत्यनेन कौ पृथिव्यां मोदकी हर्षहेतुरिन्द्रजिद्विनाशादिस्तद्योगि-
त्वान्मोदकी लक्ष्मणोऽस्तीति लक्ष्मणप्रवेश इन्द्रजिद्विनाशश्च सूच्यते । कोकप्रीती-
त्यनेन कोकतुल्यः सुग्रीवः । कोकानां रात्रौ तारादर्शनात्संतापो भवति । सुग्रीव-
स्यापि वाल्मिपरिगृहीतायास्तारासंज्ञिकायाः पत्न्याः संताप इत्येतावता तत्सादृश्यं तस्य
प्रीतिर्वालिबधादिति सुग्रीवेण समं रामचन्द्रस्य प्रीतिस्तत्कर्तृकवालिबधश्च सूच्यते ।
चकोरपारणेत्यनेन चकोरसदृशो विभीषणः । चकोराणां रात्रौ चन्द्रदर्शनेन
हर्षोदयाद्विभीषणस्यापि राक्षसस्य रात्रौ संचरणस्वाच्छन्द्याद्रामचन्द्ररूपचन्द्रदर्श-
नाच्च हर्षोदय इति तेन तत्सादृश्यं, तस्य पारणा लङ्कायां राज्यप्राप्तिरूपा । तथा च
विभीषणस्य लङ्कायां राजत्वं सूच्यते । अर्धविबोधेत्यादिना रामभद्रसेनायाः
प्रकाशः । अर्धनिद्रायित इत्यनेन रावणसेनाया अविकासः । यद्वार्धनिद्रायित एव
कुम्भकर्णः प्रबोधितः सङ्ग्रामायेति सूच्यते । सपत्नीकृत इत्यनेन रावणेन सीता-
हरणाद्रामः शत्रुः कृत इति सूच्यते । ज्योतिष्मती इत्यत्र 'तदस्यास्त्यस्मिन्' इति
मनुष्य । 'भगं श्रीयोनिवीर्येच्छाज्ञानवैराग्यकीर्तिषु' इति मेदिनीकारः । 'कौमो-
दकी गदा' इत्यमरः । 'विभोऽन्तरायः प्रत्यूहः' इति । 'चिह्नं लक्ष्म च लक्षणम्'
इति च । 'पल्लवं चालपसरः' इति । 'पुण्डरीकं सिताम्भोजम्' इति । 'कुङ्कुलो
मुकुलोऽन्नियाम्' इति । 'कोकश्चक्रश्चक्रवाकः' इति । 'शङ्खोऽस्त्री कम्बुरन्नियाम्'
इत्यपि । 'अव्यक्ते सुन्दरे मूढे सुगध इत्यभिधीयते', 'मधुरो मधुयुक्तेऽपि प्रिये
चापि मनोहरे' इति विश्वः ॥

अपि च ।

विरमति महाकल्पे नाभीपथैकनिकेतन-

स्त्रिभुवनपुरःशिल्पी यस्य प्रतिक्षणमात्मभूः ।

किमधिकरणं कीदृक्स्य व्यवस्थितिरित्यसा-

वुदरमविशद्वष्टुं तस्मै जगन्निधये नमः ॥ २ ॥

अष्टपदां नान्दीं दर्शयितुमाह—विरमतीति । तस्मै जगन्निधये जगदा-
धारभूताय नमः । अस्त्विति शेषः । तथा चोक्तम्—‘यत्रान्यत्क्रियापदं न श्रूयते
तत्रास्तिर्भवन्तीपरः प्रयोक्तव्यः । यथा ‘काश्यां त्रिभुवनतिलको राजा’ इति ।
तस्मै कस्मै । महाकल्पे प्रलये विरमति निवृत्ते सति । संहारेच्छायां गतायां सर्गे-
च्छायां प्रवृत्तायामिति भावः । असौ प्रसिद्ध आत्मभूर्ब्रह्मा कस्य पदार्थस्य किम-
धिकरणं क आधारः कीदृख्यवस्थितिराकारसंनिवेश इति द्रष्टुमुपलब्धुं प्रतिक्षणं
प्रतिमुहूर्तं यस्योदरमविशत्प्रविष्टः । विशेः कर्तरि लङ् । नाभिरेव पन्था नाभी-
पथः । ‘ऋक्पूरब्धूः—’ इत्यकारः समासान्तः । स एवैकमद्वितीयं निकेतनमालयो
यस्य स तथा । एतेन ब्रह्मणः पद्मासनत्वेन सदा संनिधानात्प्रतिक्षणं पद्मनाभो-
दरप्रवेशः सुशक इति सूचितम् । त्रिभुवनमेव पूर्णगरं तस्य शिल्पी निर्माता ।
इह ‘ऋक्पूः—’ इत्यकारः समासान्तो न भवति । तद्विधेरनित्यत्वात् । ‘त्रिभु-
वनपुनःशिल्पी’ इति पाठे त्रयाणां भुवनानां पुनर्घटक इत्यर्थः । विश्वंभररूपस्य
विष्णोरुदरे त्रैलोक्यमस्ति । अयं च स्रष्टा त्रिभुवनं निर्मित्सुः । निर्माणस्य च
पूर्वदर्शनव्यतिरेकेणा निर्वाहात् किं किंस्वरूपं केन प्रकारेणावस्थितमिति ज्ञातुं
तस्योदरं प्रविष्टः । प्राचीना सृष्टिर्विस्मृतैवेति भावः । वारंवारघटनात्पुनःशब्द
उचित एव । अनेन पद्येन दशग्रीवे विरमत्यात्मभू रामो लङ्कोदरं तत्संनिवेश-
दर्शनाय प्रविष्ट इति सूचितम् । यद्वा तस्मिन्विरते तत्तत्संनिवेशदर्शनायायो-
ध्यामेवाविशदिति सूचितम् । अनयोः पद्ययोः प्रसादनामा वाक्यार्थगुणः । तथा
च सरस्वतीकण्ठाभरणे—‘यत्तु प्राकट्यमर्थस्य प्रसादः सोऽभिधीयते’ इति ।
यथा—‘अयमुदयति निद्राभञ्जनः पद्मिनीनामुदयगिरिवनालीबालमन्दारपुष्पम् ।
विरहविधुरकोकद्वन्द्वबन्धुर्विभिन्दन्कुपितकपिकपोलकोडताम्रस्तमांसि ॥’ इति । अत्र
पद्मिनीविकासकरणे उदयशैलावतरणे कोकशोकापहरणे तमोविदारणेऽनुक्तोऽपि

(नान्वन्ते ।)

सूत्रधारः—अलमतिविस्तरेण । भो भो लवणोदवेलावनालीत-
मालतरुकन्दलस्य त्रिभुवनमौलिमण्डनमहानीलमणेः कमलाकुचकल-
शकेलिकस्तूरिकापत्राङ्कुरस्य भगवतः पुरुषोत्तमस्य यात्रायामुपस्थानीयाः
सभासदः, कुतश्चिद्वीपादागतेन कलहकन्दलनाम्ना कुशीलवेन रौद्र-
वीभत्समयानकाद्भुतरसभूयिष्ठं कमपि प्रबन्धमभिनयता नित्यं किला-
यमुद्वेजितो लोकः ।

सूर्यरूपोऽर्थः प्रकटमुपलक्ष्यते । तथा कौमोदकीधारणे चन्द्रसूर्यचक्षुष्मत्त्वे नाभ्यां
पुण्डरीकपरिपालने उदरे त्रिलोक्याः समावेशेऽनुक्तोऽपि विष्णुरूपोऽर्थो लक्ष्यत
इति । जगन्निधय इत्यत्र ‘नमःस्वस्ति-’ इत्यादिना चतुर्थी । विरमतीत्यत्र ‘व्याङ्-
परिभ्यो रमः’ इति परस्मैपदत्वाच्छत्रन्तात्सप्तमी । त्रिभुवनेत्यत्र ‘सुप्सुपे’ति
समासः । न तु समाहारद्विगुः । तथा सति त्रिभुवनीति स्यात् । ‘पूः स्त्री पुरीन-
गयौ’ इत्यमरः ॥

‘नान्वन्ते सूत्रधारः’ इति वक्ष्यमाणलक्षणं नाटकाद्यपयं नान्दी । तथाहि—‘देव-
तादेर्नमस्कारो गुरुणामपि च स्तुतिः । गोब्राह्मणनृपादीनामाशीर्नान्दीति कोहलः’ इति ।
यद्वा ‘नदि स्तुतौ’ इत्यत्र धातौ षृषोदरादिपाठेन साधितः । तथाचाहुः—‘स्तुत्यर्थे
नदि धातौ वा समृद्धर्थे च वा पुनः । षृषोदरादिपाठेन नान्दीसाधनमीरितम् ॥’
इति । एवं च रत्नकोषः—‘प्रत्याहारगीतवाद्यादिद्वाविंशत्यङ्गेष्वन्तर्गता पूर्वैरङ्गस्य प्रधान-
नाङ्गभूता स्तुतिरेव नान्दी’ इति । सा चेयं द्वादशपदाष्टपदा वा कार्या । ‘सूत्रधारः
पठेत्तत्र मध्यमं स्वरमाश्रितः । नान्दीं पदैर्द्वादशभिरष्टाभिर्वाप्यलंकृताम् ॥’ इति ।
पदं चाथ द्विविधमभिप्रेतम्, सुप्तिङन्तं श्लोकपादाख्यं च । तदुक्तं नाट्यलोचन-
कृता—‘सुप्तिङन्तं पदं चात्र श्लोकपादश्च वा पदम्’ इति । तत्राथे द्वादशपदा
यथोत्तररामचरिते—‘इदं गुरुभ्यः’ इत्यादि । अष्टपदा यथा भगवदब्जके—
‘जयति सितविलोलव्यालयशोपवीती’ इत्यादि । अन्त्ये द्वादशपदा यथा रत्ना-

१. कोहले नाम कश्चिदतिप्राचीनो नाट्यशास्त्राचार्यः. ‘विटखटके का नृत्यति
कोहलभरतोदितक्रियया’ इति कुट्टनीमतग्रन्थे दामोदरगुप्तः.

वल्याम्—‘जयमुडुपतिना’ इत्यादि । अष्टपदा यथा मुद्राराक्षसे—‘धन्या केयम्’ इत्यादि । ननु नान्दी द्वादशपदाष्टपदा च कर्तव्येति यदि नियमस्तदा कथमभिज्ञानशाकुन्तले ‘या सृष्टिः स्रष्टुः’ इत्यादेर्नान्दीत्वम् । द्वादशपदेभ्योऽधिकपदत्वादिति चेन्न । ‘पञ्चविंशत्पदा नान्दी नित्यमेव शुभावहा । स्यान्नायकस्य च कवेर्यदि शंभुविभूषिता ॥’ इति भरताभिधानात् । यद्वा ‘नान्दीं पदैर्द्वादशभिरष्टाभिर्विष्यलंकृताम् । तां षोडशपदामेके केचिदाहुश्चतुष्पदाम् ॥’ इत्यनुशासनाच्चतुष्पदैव सा नान्दीति । इयं च नान्दी चतुष्प्रकारिका । तथा च दशरूपकम्—‘नमस्कृतिर्माङ्गलिकी आशीः पत्रावली तथा । नान्दी चतुर्धा निर्दिष्टा नाटकादिषु धीमता ॥ नमःप्रधानवाक्येन कोमलेन पदेन च । कल्पिता शंभुना युक्ता नमस्कृतिरितीरिता ॥ देवस्यार्धेन्दुचूडस्य विलासेनोपवर्णिता । मङ्गलानुगतं वाक्यं यत्र माङ्गलिकीति सा ॥ देवद्विजन्तृपादीनामाशीर्वादविभूषिता । नान्दी मङ्गलसंयुक्ता स्यादाशीरिति तद्विदः ॥ वाच्यार्थवीजरचिता शृङ्गारादिसमन्विता । संयुक्ता चन्द्रपद्माभ्यां पत्रावल्यभिधीयते ॥’ अत्र च नमस्कृतिरूपनान्दीलक्षणसत्त्वात्सैव बोद्धव्येत्यलमतिवाक्पल्लवेन । ‘नर्तनीयकथासूत्रं प्रथमं येन सूच्यते । रङ्गभूमिं समासाय सूत्रधारः स उच्यते ॥’ ननु, ‘नान्यन्ते सूत्रधारः’ इत्यसंगतम् । सूत्रधारपठनीया नान्दी, नान्दीपाठानन्तरं च सूत्रधारप्रवेशः, प्रवेशानन्तरं पाठावसरः, इत्यन्योन्याश्रयात् । उच्यते—नान्दीनामा सूत्रधारस्तदन्ते तन्निष्क्रान्तौ सूत्रधार इव सूत्रधारः स्थापकः प्रविशतीत्यर्थः । तदुक्तं भरते—‘अथ पात्राणि तत्रादौ नान्दी नान्दीं तु यः पठेत्’ इति । तत्रैव ‘नान्दीं प्रयुज्य निष्क्रामेत्सूत्रधारः सहानुगः । स्थापकः प्रविशेत्पश्चात्सूत्रधारगुणाकृतिः ॥ पूर्वरङ्गं विधायಾದौ सूत्रधारे विनिर्गते । प्रविश्य तद्वदपरः काव्यमास्थापयेन्नटः ॥’ शातकर्णः—‘सूत्रधारगुणाकारः स्थापकः प्रविशेत्ततः । उपचारेण सोऽप्यत्र सूत्रधारोऽभिधीयते ॥’ इति । यद्वा नान्यन्येनैव पठिता, तदन्ते सूत्रधारः प्रविशति । वदति च वक्ष्यमाणमिति शेषः । तथा च संगीतकल्पतरुः—‘सूत्रधारः पठेन्नान्दीमन्यो वा रङ्गभूमिगः । मङ्गलं सूचयित्वा तु ललितेन शुभान्विताम् ॥’ अपरे तु—‘पटान्तरित एव नान्दीं पठित्वा सूत्रधारः प्रविशति वदति च’ इत्याहुः । ननु ‘अलमतिविस्तरेण’ इत्यसंगतम् । ‘रङ्गं प्रसाद्य मधुरैः श्लोकैः काव्यार्थसूचकैः । ऋतुं कंचिदुपादाय भारतीं वृत्तिमाश्रयेत् ॥ भेदैः प्रोचनयुक्तैर्वीथीप्रहसनमुखैः । सूत्रधारो नटीं ब्रूते मार्षं वाथ विदूषकम् ॥ स्वकार्यं

प्रस्तुताक्षेपि चित्रोक्त्वा यत्तदामुखम् ॥’ इत्यादीनां प्रस्तावनापूर्वकर्तव्यनान्य-
ज्ञानामनभिधानादिति नासंगतम् । प्रस्तुताभिनेयस्यातिविस्तरतया प्रेक्षकाणां
प्रवृत्तिर्न स्यादिति तत्प्रवृत्त्यर्थं तत्प्रयोगस्य संगतत्वात् । अन्यथानेकसमयेन तत्प-
र्यवसाने रङ्गभङ्गप्रसङ्ग इत्यानन्त्यात् । सकलपूर्वरङ्गस्य निर्वाहयितुमशक्यत्वा-
न्नान्दीपाठेनैव संक्षिप्यत इति भावः । आवश्यकत्वात् । तथा चोक्तम्—‘यद्यप्य-
ज्ञानि भूयांसि पूर्वरङ्गस्य नाटके । तथाप्यवश्यं कर्तव्या नान्दी विघ्नोपशान्तये ॥’
इति । अलंशब्दस्य तृतीयान्तपदसाचिव्येन निष्फलाभिधायकत्वम् । यदाहुर्निष्फ-
लपर्याये पाञ्चजन्ये हरिमिश्राः—‘भवति हि तृतीयान्तेन समन्वितमलम्’ इति ॥

प्रस्तुतकथनीये श्रोतृणामनवधानेऽनवधेयवचनत्वमरप्यरुदितत्वं च स्वस्य स्यादिति
तान्संबोधयन्निदानीं प्रस्तावनामाह—**भो भो इत्यादि ।** भो भो सभा-
सदः सभ्याः, अयं लोको जनो नित्यं प्रत्यहं केनचित्कुशीलवेन नटेनो-
द्वेजितो व्याकुलीकृत इति प्रसिद्धिः । किल प्रसिद्धौ । भो भो इति संबोधने ।
अव्यये वीप्सायां द्विरुक्तिः । ‘अथ संबोधनार्थकाः । स्युः पाट्प्याडङ्गहेहैभोः’ इत्य-
मरः । ‘भरता इत्यपि नटाश्चरणाश्च कुशीलवाः’ इत्यमरः । उद्वेजित इत्यत्र
प्यन्तत्वात् ‘विज इद्’ इति चित्त्वम् । कीदृशेन । कमप्यतिशयितं प्रबन्धं नाटक-
मभिनयता नृत्यता । कीदृशम् । रौद्रमुग्रम्, बीभत्सं विकृतम्, भयानकं दारु-
णम्, अद्भुतमाश्चर्यम्, एते रसा भूयिष्ठाः प्रचुरा यत्र तम् । एषां कठोरत्वाद्-
द्वेगः । भूयिष्ठपदस्य राजदन्तादिपाठात्परनिपातः । रौद्रादयो हि नाट्ये रसवि-
शेषाः । तदुक्तं भरते—‘शृङ्गारहास्यकरुणरौद्रवीरभयानकाः । बीभत्साद्भुतशा-
न्ताश्च नव नाट्ये रसाः स्मृताः ॥’ इति । कीदृशेन कुशीलवेन । कलहस्य कन्दलं
प्रकाण्डं नाम यस्य तेन । अतिकलहशालिनेत्यर्थः । ‘कलहकन्द-’ इति पाठे
कलहस्य कन्दो मूलं नाम यस्य तेन । कुतश्चिद्वीपात्सिंहलादेरागतेन । सभासदः
कीदृशाः । पुरुषोत्तमस्य हरेर्यात्रायां पूजोत्सव उपस्थानीया उपस्थिताः । कीदृ-
शस्य । लवणमुदकं यत्र स लवणोदः । ‘उदकस्योदः संज्ञायाम्’ इत्युदादेशः ।
तस्य वेलं तीरं तत्र वनाली वनपङ्क्तिस्तत्र यस्तमालतरुस्तापिच्छवृक्षस्तस्य कन्द-
लस्य प्रकाण्डस्येव । ‘विला ततीरनीरयोः’ इत्यमरः । ‘तमालो वरुणे खड्गे
तापिच्छे तिलकेऽपि च’ इति विश्वः । ‘कन्दलं तु नवाङ्कुरे’ इति धरणिः । मौलि-
र्मस्तकम् । मण्डनमलंकारः । नीलमणिरिव नीलमणिः श्यामरत्नम् । कमला
लक्ष्मीस्तस्याः कुचावेव कलशौ तयोः केलिः क्रीडा तदर्थं कस्तूरिकया पुत्रं पत्रा-

तत्कस्यचिदभिमतसभावभाजः प्रेक्षणकस्य प्रयोगानुज्ञया नाट्यवेदो-
पाध्यायवदुरूपान्तेवासी मध्यदेशीयः सुचरितो नाम भरतपुत्रोऽहमनु-
गृह्ये । यतः ।

वली तदङ्कुरस्येव । हरेः कृष्णत्वात्रिभिरेह रूपकम् । पुरुषोत्तम इत्यत्र यद्यपि
पुरुषाणामुत्तम इति 'न निर्धारण' इति षष्ठीसमासनिषेधः स्यात् । पुरुषश्चासावुत्त-
मश्चेति कर्मधारये विशेषणत्वादुत्तमपदस्य पूर्वनिपातापत्तिः । न च पुरुषेषूत्तम
इति विगृह्य समासः । तथा सति 'न निर्धारणे' इति सूत्रमनारभ्यं स्यात् । सप्तमी-
समासेनैव सर्वत्र चरितार्थत्वात् । तथाप्यत्र पुरुषाणामुत्तम इति षष्ठीसमास एव ।
निर्धारणस्य विवक्षणात्, तदभिव्यञ्जकपदाभावात्, जातिगुणादेरश्रवणात् । यद्वा
'पञ्चमी' इति योगविभागात्समासः । पुरुषेभ्य उत्तमः पुरुषोत्तम इति । 'यस्मा-
त्क्षरमतीतोऽहमक्षरादपि चोत्तमः । अतोऽस्मि लोके वेदे च प्रथितः पुरु-
षोत्तमः ॥' इति गीतासु भगवद्वचनात् । काव्यदर्पणकारास्तु—'न निर्धारणे'
इति प्रतिषेधस्य तु स विषयो यत्र निर्धारणावधिर्निर्धार्यमाणं निर्धारणनिमित्तं
च त्रितयमुपादीयते । यथा पुरुषाणां क्षत्रियः शूरतम इत्यत्र तु त्रितयं नोपा-
त्तमिति नासौ तद्विषयः' इत्याहुः । 'यात्रा स्याद्यापनायां च गतौ देवार्चनोत्सवे'
इति धरणिः । उपस्थानीया इत्यत्र 'भव्यगेय—' इत्यादिनिपातनात्कर्तर्यनी-
यर् । 'सभासदः सभास्ताराः सभ्याः सामाजिकाश्च ते' इत्यमरः । भूयिष्ठा-
मिति 'बहोर्लोपो भू च बहोः' इति बहुशब्दस्य भूभावः । 'इष्टस्य यिद् च'
इति यिडागमः ॥

तत्कस्यचिदिति । यतोऽयं लोक उद्विग्नस्तत्तस्मात् । अभिमतः प्रेमपात्रं यो
रसः शृङ्गारादिस्तद्भावमभिप्रायं भजते । 'भजो ण्विः' । तस्य प्रेक्षणकस्य नाटकस्य
प्रयोगानुज्ञया प्रयुक्त्यनुशासनेन भरतपुत्रो नटपुत्रोऽहमनुगृह्येऽनुग्रहणीयः । तेनेति
शेषः । लोकोद्वेगशान्त्यर्थमनुग्रह इति भावः । 'भरता इत्यपि नटाः' इति धरणिः ।
अनुगृह्य इति कर्मणि लट् । प्रकृष्टमीक्षणं दर्शनं यत्रेति प्रेक्षणकं नाटकम् । क्वचित्
'प्रेक्षणकस्य' इति पाठः । तत्रापि प्रेक्षणकस्य नाटकस्येत्यर्थः । इखि-
घातुर्गल्यर्थो दण्डकस्थस्तत्र करणे ल्युट् प्रपूर्वः । ततः संज्ञायां कन् । कीदृशोऽ-
हम् । नाम प्रसिद्धौ । सुचरितः । नामपदस्य संज्ञार्थत्वे 'प्रकृत्यादिभ्य उपसंख्या-
नम्' इति तृतीयया भाव्यमित्यवधेयम् । पुनः कीदृशः । नाट्यं नृत्यं तत्र
वेदस्तस्योपाध्यायो व्याख्याता । नानामधीनेपथ्यग्रहणादुर्गं (बहु)रूपस्तन्नामा वा

प्रीतिर्नाम सदस्यानां प्रिया रङ्गोपजीविनः ।

जित्वा तदपहर्तारमेष प्रत्याहरामि ताम् ॥ ३ ॥

(आकाशे कर्णं दत्त्वा ।) किं ब्रूथ । 'वैदेशिको भवानसमग्रपात्रः कथ-
मीदृशे कर्मणि प्रगल्भते' इति । (विहस्य । सप्रश्रयमञ्जलिं बद्ध्वा ।) हन्त
भोः, किमेवमुदीर्यते । भवद्विधानामाराधनी वृत्तिरेव मे पात्राणि सम-
ग्रयिष्यति । यतः ।

कश्चित्तस्यान्तेवासी शिष्यः । मध्यदेशो भरतखण्डस्तत्समुद्भवश्च । 'अवस्था या
तु लोकस्य सुखदुःखसमुद्भवा । तदीयानुकृतिः प्राज्ञैर्नाव्यमित्यभिधीयते ॥' इति
भरतः । मध्यदेशीयत्वेनातिविज्ञता प्रदर्शिता । यदाह भरतः—'भरतं वर्ष-
माश्रित्य कर्तव्यं नाटकादिकम् । स्थानान्तरे समुद्भूतिर्यतो न सुखदुःखयोः ॥'
इति । अनुग्रहे हेतुमाह—यत इति । नाम संभावनायाम् । यतो यस्मात्स-
दस्यानां पारिषदानां या प्रीतिः सा मम रङ्गोपजीविनो नटस्य प्रियापेक्षिता ।
तस्याः प्रीतेरपहर्तारमपहारकं कलहकन्दलनामानं नटं जित्वैषोऽहं तां प्रीतिं
प्रत्याहरामि पुनरानयामि । येन त्वत्प्रीतिरपहृता तं जित्वा तां करोमीति भावः ।
रज्यन्त्यनुरक्ता भवन्त्यस्मिन्निति रङ्गो नृत्यम् । 'हलश्च' इत्यधिकरणे घञ् । 'रङ्गो
नृत्ये रणक्षितौ' इति विश्वः ॥

आकाश इति । 'पात्रस्याल्पतया यत्र पात्रं नैव प्रवेश्यते । नेपथ्य इत्यु-
क्त्वाकाशे लक्ष्यं बद्धेति चोच्यते ॥ किं ब्रवीष्येवमित्यादि विना पात्रं ब्रवीति यत् ।
श्रुत्वेवानुक्तमप्येकस्वत्स्यादाकाशभाषितम् ॥' इति भरतः । विविधो देशो विदे-
शस्तेन चरतीति वैदेशिकः पथिकः । 'चरति' इति ठक् । अत एवासमग्रपा-
त्रोऽसंपूर्णभूमिकादिग्राहकः । यदाह भरतः—'रङ्गे विशन्ति निर्यान्ति ये तत्का-
र्यार्थिनः पुनः । ते सर्वे एव पात्राणि कीर्तितानि प्रयोक्तृभिः ॥' इति । ईदृशे
विषमे कर्मणि प्रगल्भते धृष्टो भवति । 'गल्भ धाष्ट्ये' धातुः । सप्रश्रयं सहर्ष-
मित्यादि क्रियाविशेषणम् । सर्वत्र क्रिया च वदतिपठतिरूपाध्याहर्तव्या । प्रश्रयो
विनयः । हन्त विषादे । 'हन्त हर्षे विषादे च' इति विश्वः । स्वधाष्ट्ये विषादः ।
यद्वा पात्रसमग्रता भविष्यत्येवेति हर्षः । उदीर्यत उच्यते । भवतेति शेषः । आरा-
धनी सेवाविधात्री । कर्णे ल्युट् । टित्वान्धीप् । वृत्तिर्व्यापारः । पात्राणि नृत्य-
पात्राणि । समग्रयिष्यति संपूर्णानि करिष्यति ॥

यान्ति न्यायप्रवृत्तस्य तिर्यञ्चोऽपि सहायताम् ।

अपन्थानं तु गच्छन्तं सोदरोऽपि विमुञ्चति ॥ ४ ॥

दृष्टान्तमाह—यान्तीति । न्यायप्रवृत्तस्य नीत्यनुयायिनः । पुरुषस्येति शेषः । तिर्यञ्चोऽपि तिर्यग्योनिजाता वानरादयोऽविवेकिनोऽपि सहायतां द्वितीयत्वं यान्ति गच्छन्ति । 'तिरसस्तिर्यलोपे' इति तिर्यादेशः । तुशब्दः पुनरर्थे । अपन्थानमपथं यान्तं गच्छन्तं पुरुषं सोदरः सहोदरोऽपि विमुञ्चति विशेषतस्त्यजति । अपन्थानमित्यत्र 'अपथं नपुंसकम्' इति न क्लीबत्वम् । तत्र कृतसमासान्तनिर्देशात् । इह त्वतथात्वात् । यद्वा 'पथो विभाषा' इत्यतः पाक्षिकतया 'पथः संख्याव्ययादेः' इति न क्लीबत्वम् । संख्यासाहचर्यात् पथोऽपि समासान्तयुक्तस्य ग्रहणात् । 'अपन्थास्त्वपथं तुल्ये' इत्यमरः । ननु समानशब्दस्य 'विभाषोदरे' इति सभावे 'सोदराद्यः' इति यप्रत्यये सोदर्य इति स्यात् । 'समानोदर्यसोदर्यसगर्भ्यसहजाः समाः' इत्यमरोऽपि । तत्कथं सोदर इति । उच्यते । समानमुदरमस्येति बहुव्रीहौ सोदरः । 'समानस्य' इति योगविभागात् 'वोपसर्जनस्य' इति वा सभावः । यद्वा सहशब्दस्य सभावे रूपमिदम् । अत एव 'सोदरोऽपि सहोदरः' इति शब्दभेदः ॥

अत्र च ध्वनिरलंकारः । ध्वनिना च सदस्यानां हृदये सकलमभिधेयं सूच्यते । तथाहि सभ्याल्लक्ष्मीकृत्य श्रीरामवचनमिदम् । कुतश्चिद्वीपान्तरादागत्येन द्वीपान्तराल्लङ्कातः समायातेन, कलहकन्दलनाम्ना कलहाङ्कुरतया प्रसिद्धेन, कुत्सितं शीलं कुशीलं तद्योगिना कुशीलवेन रावणेन । व-प्रकरणे 'अन्येभ्योऽपि दृश्यते' इति मत्वर्थो यो वः । कमप्यनिर्वचनीयम्, प्रबन्धं कपटं परवञ्चनोपायम्, यद्वा प्रकृष्टो बन्धः प्रबन्ध इन्द्रादीनां यत्र तत्प्रबन्धं युद्धादिविन्यासम्, अभिनयताभिव्यञ्जयता । कुर्वतेति यावत् । कीदृशम् । रौद्रं तीव्रता, बीभत्सं विकृतरूपता, भयानकं युद्धादौ भयंकरत्वम्, अद्भुतमाश्चर्यकरत्वम्, एतैर्भूयिष्ठं बहुलम् । यद्वा कस्यचिन्मारणादिना रौद्रः, कस्यचिद्वलिदानादिना बीभत्सः, कस्यचिन्मायादिना भयानकः, कस्यचिदद्भुतकर्मणा कैलासोत्पाटनादिनाद्भुतो रसः, एभिर्भूयिष्ठं बहुलम् । नित्यं बहुशः, अयं लोको भुवनम्, उद्वेजितः किल । किलागमे । 'लोकस्तु भुवने जने' इत्यमरः । एतावतोद्वेगलक्षणो विन्दुरुत्पन्नः । यदाह भरतः—'प्रयो-

जनानां विच्छेदे फलविच्छेदकारणम् । फलं यावच्च नोदेति स बिन्दुरिति कथ्यते ॥ तैलबिन्दुर्यथा तोयं स्वशक्या व्याप्य तिष्ठति । काव्याङ्गानि तथ बिन्दुः संदर्श्यं मुखतां व्रजेत् ॥' इति । यथा वेणीसंहारे—'लाक्षागृहानल-
इत्यादिनापमानलक्षणो बिन्दुः । उद्वेगश्चायं सप्तखड्गेषु बोद्धव्यः । यथा 'अपि कथमसौ' इति प्रथमाङ्के । 'अलमिष्ट्वा मखान्' इति द्वितीयाङ्के । 'कन्यामयोनिज-
न्मानम्' इति तृतीयाङ्कादावृह्यमिति । अभिमतेति । अभिमतो रसो वीरो भावश्चेष्टा तद्योगिनः । प्रेङ्खणकस्येति प्रेङ्खन्ति गच्छन्ति वीरा अस्मिन्निति प्रेङ्खणं युद्धम् । अधिकरणे ल्युट् । प्रयोगानुज्ञया कृत्यनुमत्या कृतिस्मृत्या वा नाव्यस्य वेदो धनुर्वेदः । 'नट अवस्कन्दने' चौरादिकण्यन्तादवस्कन्दनार्थकाद्धातोः 'अचो यत्' इति यत् । हिंसार्थता च 'जासिनिप्रहणनाटकाथपिषां हिंसायाम्' इत्यत्र हिंसायां वृत्तेः । तस्योपाध्यायोऽध्यापकः कौशिक एव । स च क्षत्रियजातित्वात्संस्कार-
विशेषाद्वाङ्मणत्वाच्च द्वैरुप्यावगमाद्बहुरूपः । एतदेव वक्ष्यति—'यः क्षत्रदेहम्' इत्यादिना । तस्यान्तेवासी शिष्यः, मध्यदेशीयोऽयोध्याप्रभवः, सुचरितः सुष्ठु चरितं व्यापारो यस्य सः, नाम प्रतिद्धः, 'नाम प्राकाश्यसंभाव्यप्रसिद्धिषु निगद्यते' इति विश्वः । बिभर्ति पुष्पाति भूमिमिति भरतो राजा दशरथः । 'भृजादिभ्यो-
ऽतच्' इत्यौणादिकोऽतत्प्रत्ययः । तस्य पुत्रः । यद्वा भरतः पुत्रः कनिष्ठो यस्य स रामः । 'कनिष्ठेऽपि सुते पुत्रः' इति विश्वः । पुत्रवाचकपर्यायशब्दाः कनिष्ठवाचका अपि भवन्ति । यथा किरातार्जुनीये—'अनुस्मृताखण्डलसूनुविक्रमः' इति ।

सदस्यानां देवानामृत्विजां वा, प्रीतिर्नाम मम रङ्गोपजीविनो रणोपजीविनो योधस्य क्षत्रियस्य वा या प्रिया सीता च तस्या अपहर्तारं रावणं जित्वा प्रीतिं सीतां चानयामि । एतेन सीताहरणादारभ्य रावणवधपर्यन्तं सूचितम् । 'सदस्या विधिदर्शिनः' इत्यमरः । 'रङ्गो नृत्ये रणे रागे' इति धरणिः । एतावता प्रीति-
सीतापहारलक्षणं बीजम् । यदाह भरतः—'खल्पमात्रं समुद्दिष्टं बहुधा यद्विस-
र्पति । फलवसानपर्यन्तं तद्बीजमिति कीर्तितम् ॥' इति । यथा वेणीसंहारे—
'निपतन्ति धार्तराष्ट्राः कालवशान्मेदिनीपृष्ठे ।' इति । वैदेशिको विः पक्षी तस्य देशो वनं तत्र स्थाता वैदेशिको वनवासी । अध्यात्मादित्वाट्टच् । पात्रममात्यादि । ईदृशे कर्मणि युद्धादौ । प्रश्रयो विनयः । सप्रश्रयमिति क्रियाविशेषणम् । हन्त हर्षे, वृत्तिः प्रवर्तनम्, पात्राणि सुग्रीवादीनि, नीयते प्राप्यतेऽभिमतसिद्धिरनेनेति न्यायः सन्मार्गस्तत्र प्रवृत्तस्यानुगतस्य, तिर्यञ्चो वानरभङ्गकादयः । तदिह सन्मा-

(पुनराकाशे कर्णं दत्त्वा ।) किं ब्रूथ । 'तर्हि प्रहितेयमस्माभिः' पत्रिका इति ।

(प्रविश्य नटः पत्रिकां ददाति । सूत्रधारो गृहीत्वा वाचयति ।)

‘यत्र सर्वपुरुषार्थरहस्यनिःस्यन्दिनि

चेतःशुक्तिकया निपीय शतशः शास्त्रामृतानि क्रमा-

द्वान्तैरक्षरमूर्तिभिः सुकविना मुक्ताफलैर्गुम्फिताः ।

उन्मीलत्कमनीयनायकगुणग्रामोपसंवल्गन-

प्रौढाहंकृतयो लुठन्ति सुहृदां कण्ठेषु हारस्रजः ॥ ५ ॥

तस्मै वीराद्भुतारम्भगम्भीरोदात्तवस्तवे ।

जगदानन्दकन्दाय संदर्भाय त्वरामहे’ ॥ ६ ॥

गर्नुगतस्य रामस्य वानरादयोऽपि सहाया वृत्ताः, अपथप्रपन्नस्य तु रावणस्य सोदरो विभीषणोऽपि तं त्यक्त्वा राममाश्रित इति ध्वनितम् ।

तर्हि प्रहितेयमिति सदस्यवचनानुवादः । अपटीक्षेपेण पात्रप्रवेशे प्रविश्येत्युच्यते । वाचयति पठति । **यत्रेत्यादि** । तस्मै संदर्भाय त्वरामहे त्वरिता भवाम इत्यन्वयः । तस्मा इति तादर्थ्यं चतुर्थी । संदर्भो रचनाविशेषो विशिष्टपदार्थात्मकः प्रबन्धः । इह नाटकं रूप एव सः । कीदृशाय । वीराद्भुतरसयोरारम्भ उद्यमो धनुर्भङ्गरूपस्तेन गम्भीरोऽनाकलितरूप उदात्तो हृद्यो वस्तुप्रधाननायको यत्र तस्मै । यद्वा वीर उत्साहशक्तिशाल्यद्भुतो जगद्विस्मयनीयचरितस्तत्सारम्भो राक्षसचक्रविनाश-कौशिकयज्ञसिद्धि-शंकरकार्मुकाकर्षण-परशुरामगर्वदलन-सुग्रीवाभिषेक-दशग्रीवधरूपबहुकार्यसंभारस्तेन गम्भीरमनुत्तानम्, सकललोचकमत्कारणम्, उदात्तं राज्यत्यागवनगमनादिमहत्त्वं तादृशं वस्तु पदार्थो वाच्यं यस्य तस्मै । ‘बहुकार्यस्य संभार आरम्भ इति कीर्तितः’ इति भरतः । यस्य प्रभावादन्तस्थाः शोकहर्षादयो बहिः । देहस्था नोपलभ्यन्ते तद्गम्भीर्यमुदाहृतम् ॥’ इति भरतः । ‘आशयस्य विभूतेर्वा यन्महत्त्वमनुत्तमम् । उदात्तं नाम तत्प्राहुरनेकगुणसंश्रयम् ॥’ इति । जगतां सहृदयानामानन्दकन्दाय हर्षमूलाय । यत्तदोर्नित्यसंबन्धादाह—यत्रेति । समस्तकोऽयं श्लोकः । पुरुषार्थो धर्मार्थकाममोक्षास्तेषां रहस्यं गोप्यतत्त्वं तस्य निःस्यन्दः क्षरणं तद्योगिनीत्यर्थः । यत्र

(विमृश्य सहषेस्मितम् ।) मारिष, रामायणमिति शृणोषि तत्रभवतः कवित्वावतारप्रथमतीर्थस्य वल्मीकजन्मनो मुनेः सरस्वतीनिर्यासो यशःशरीरमिक्ष्वाकूणाम् ।

नाटक इत्यस्य विशेषणम् । तथा च नाट्यस्य चतुर्वर्गोपायत्वमाह संगीतक-
ल्पतरुः—‘देवर्षिक्षितिपालपूर्वचरितान्यालोच्यधर्मोदयस्तद्भावाश्रितभूमिकाभिनयने
स्यादर्थसिद्धिः परा । संगीताहृतचित्तवृत्तितरला वश्या भवन्त्यङ्गना ज्ञानं शंकर-
सेवयेति कथितं नाट्यं चतुर्वर्गदम् ॥’ इति । यत्र नाटके हरन्तीति द्वारा रम्याः
स्रज इव स्रजः । हाराश्च ताः स्रजश्चेति कर्मधारयः । तेन हारस्रजोऽक्षरमाला
इत्यर्थः । सुहृदां शोभनमनसां सुकवीनां तत्त्वज्ञानिनां वा कण्ठेषु लुठन्ति संब-
ध्यन्ते । शोभनं हृदेषां ते सुहृदः । ‘स्वान्तं हन्मानसं मनः’ इत्यमरः । यद्वा हा-
रस्रज इव हारस्रजो हाराणां मालाः । गद्यपद्यानीत्यर्थः । कीदृश्यः । उन्मीलनदीप्य-
मानः कमनीयः काम्यो यो नायकगुणग्रामो नायकगुणसमूहस्तस्योपसंवल्गनं
संबन्धः शोभादिप्रतिपादनं वा तेन प्रौढा उद्भूया अहंकृतयोऽहंकारा यासु ताः ।
इह मालाकर्तुरहंकारस्तत्कार्य उपचरितः । अन्यनाटकेभ्योऽतिवैलक्षण्यानाहंकार
उचित एव । इह नायकः प्रधानपात्रम् । ‘प्रधानपात्रताख्यातो नृत्ये यः स्यात्स
नायकः’ इति भरतः । इह च नायकस्य श्रीरामस्य जगद्विलक्षणतया कवेरहंकारः
समूल एव । ‘उपसंवर्धन’ इति पाठे संबन्ध एवार्थः । ‘अलंकृतयः’ इति पाठस्तु
रम्यः । पुनः कीदृश्यः । सुकविना शास्त्राण्येवामृतानि सुधाः, चेत एव शुक्तिका,
तथा शतशो बहुवारं निपीय सादरं पीत्वा क्रमेण वान्तैरुद्गीर्णैरक्षरमूर्तिभिरक्षराणि
मूर्तय आकारसंनिवेशा येषां तैर्गद्यपद्यादिभिर्गुम्फिता रचिताः । गुम्फनं गुम्फः ।
भावे घञ् । ततस्तारकादित्वादितच् । के सति ‘अनिदितां—’ इत्यनुनासिक-
लोपापत्तिः । इह गद्यादिलाभो विशेषणद्वारेति न्यायेन । कीदृशैः । मुक्तं त्यक्तम-
फलमसारं यैः सारभूतैः । अन्या अपि हारस्रजो मुक्तामालाः शुक्तिकया बहुशः
पानीयं पीत्वा क्रमेण वान्तैर्मुक्ताफलैर्विरचिता भवन्ति । अक्षराः क्षरणशून्याः ।
स्वच्छा इति यावत् । मूर्तयो येषाम् । अतिस्वच्छैरित्यर्थः । कविरिह शिल्पादि-
पण्डितः । ‘कविः काव्यकरे सूरौ’ इत्यमरः । नायको हारमध्यमणिः । गुणा
ग्रथनसूत्राणि तारवृत्तत्वादयो वा । उपसंवल्गनं संबन्धः प्रशंसाभिरुपस्थानं वा ।

नटः—अथकिम् ।

सूत्रधारः—तत्प्रतिबद्धप्रबन्धानुबन्धिनी परिषदाज्ञा ।

अहंकृतिरुज्ज्वलतेति ध्वनिः । शतश इत्यत्र 'बहुल्यार्थात्—' इति शम् । निपीयेति 'पीङ् पाने' इत्यस्य रूपम्, न तु पिबतेः । तत्र 'न ल्यपि' इतीत्वनिषेधात् । 'सुधायाममृतं जले' इति विश्वः । वान्तैरित्यत्र ग्राम्यत्वेऽपि गौणवृत्तित्वाद्गुणत्वम् । तथा च दण्डी—'निष्कृतोद्गीर्णवान्तादि गौणवृत्तिव्यपाश्रयम् । अतिसुन्दरमन्यत्र ग्राम्यकक्षां विगाहते ॥' इति । नायकलक्षणं रसप्रकाशे—'शुद्धोत्तुङ्गकुलः कलासु कुशलस्त्वागी युवा निर्गदो मानी वाक्पटुरुज्ज्वलाकृतिरथो गम्भीरचेष्टः स्थिरः । विश्रम्भी सुजनः प्रियंवद उदारोऽसौ मतो नायकः सोऽत्र स्यादनुकूलदक्षिणशठावृष्टश्चतुर्धा पुनः ॥' एतच्चतुष्टयनायकमध्ये भगवान्दक्षिणनायकः । तल्लक्षणं तु रसिकसर्वस्वे—'यो गौरवं भयं प्रेम सद्भावं पूर्वयोरिति । न मुञ्चत्यन्यचित्तोऽपि दक्षिणोऽसौ स्मृतो यथा ॥' 'नायको नेतरि श्रेष्ठे हारमध्यमणावपि' इति विश्वः । 'ग्रामः संवसथे सङ्घे' इति च । स्मितलक्षणम्—'ईषत्प्रफुल्लितैर्गण्डैः कटाक्षैः सौष्ठवान्वितैः । अदृष्टदन्तकुसुमैरुत्तमानां स्मितं भवेत् ॥' इति । मारिष इति नटसंबोधनम् । यदाह भरतः—'सूत्रधारः पुनः पारिपार्श्वकेनाभिधीयते । भाव इत्येव तेनासावपि मार्षस्तु मारिषः ॥' इति । 'उत्कृष्टो विद्यया भावः किञ्चिदूनस्तु मारिषः' इत्यपि भरतः । तत्रभवतो मान्यस्य । तच्छब्दात्प्रथमान्तात् 'इतराभ्योऽपि दृश्यन्ते' इति भवच्छब्दयोगेन त्रल् । 'श्लाघ्ये तत्रभवानुक्तः' इति त्रिकाण्डः । अवतीर्यतेऽत्रेत्यवतारः । 'अवे तून्त्रोर्घञ्' इत्यधिकरणे घञ् । नत्ववतरणमवतारः । तथा सति 'ऋदोरप्' इत्यप् स्यात् । यद्वा 'कृत्यल्युटो बहुलम्' इति बहुलवचनादवतारणमेवावतार इति घञ् । यद्वा अवतार इत्यत्र 'कचिदपवादविषयेऽप्युत्सर्गः प्रवर्तते' इति न्यायेन भावे घञ् । कवित्वस्यावतारः कवित्वावतारः । तत्राधिकरणे घञि कवित्वावतारः कवित्वावतरणाधिकरणं चासौ प्रथमतीर्थ आद्योपाध्यायश्चेति समासः । तस्य भावघञि कवित्वावतरणे प्रथमोपाध्यायस्य प्रथमोपायस्य चेत्यर्थः । 'तीर्थं शान्नाध्वरक्षेत्रोपायोपाध्यायमन्त्रिषु' इति विश्वः । वल्मीको मुनिभेदः, ततो जन्म यस्य । वाल्मीकेरित्यर्थः । सरस्वती वाणी । निर्यासः सारभूतः । यशोरूपं शरीरं यशःशरीरम् । शाकपार्थिवादिः । इक्ष्वाकूणां सूर्यवंश्यानाम् । अथकिं स्वीकारे । 'यत्सत्यमिति भावार्थमथकिं स्वीक्रियार्थकम्' इति भरतः । तदिति । रामायणाश्रयनाटकानुवर्तिनीत्यर्थः । परि-

नटः—(विहस्य ।) अहो, सकलकविसार्थसाधारणी खल्वियं
वाल्मीकीया सुभाषितनीवी ।

सूत्रधारः—मारिष, किमुच्यते ।

अपि कथमसौ रक्षोराजस्तताप जगत्रयी-

मपि कथमभूदिक्ष्वाकूणां कुले गरुडध्वजः ।

अपि कथमृषौ दैव्यो वाचः स्वतः प्रचकाशिरे

सुचरितपरीपाकः सर्वः प्रबन्धकृतामयम् ॥ ७ ॥

तत्र तावन्निरूपयामि रूपकमभिरूपमीदृशम् । (सुहृर्तमिव स्थित्वा ।
स्मरणमभिनीय । सोल्लासम् ।) अस्ति मौद्गल्यगोत्रसंभवस्य महाकवेर्भट्ट-

षत्सभा । सार्थः समूहः । साधारणी तुल्या । साधारणादजि 'टिड्ढाणञ्-' इति
ङीप् । खलु निश्चये । सुभाषितं शोभनवाक्यम् । 'सुः पूजायाम्' । तदेव नीवी
मूलधनम् । 'नीवी स्याद्वसनग्रन्थौ नीवी मूलधनेऽपि च' इति विश्वः । नीवीव
नीवी । कविसार्थानामस्या उपजीव्यत्वात् । किमुच्यते । किमज्ञानं ख्याप्यत
इत्यर्थः । **अपीत्यादि** । अपिः सर्वत्र प्रश्ने संभावनायामसंभवोक्तौ वा । कथ-
मेतानि संभाव्यन्त इत्यर्थः । 'अपिः संभावनाप्रश्नशङ्कागर्हासमुच्चये' इति विश्वः ।
यदीदं सकलकविनिवहोपजीव्यं न भवति तदा रक्षोराजो रावणो जगत्रयीं त्रैलो-
क्यमपि कथं तताप संतप्तीकृतवान् । एकस्य जगत्रयतापनेऽशक्तेः । गरुडध्वजो
विष्णुर्वा इक्ष्वाकूणां रघूणां वंशे कथमभूत्कथमुत्पन्नः । अजस्य तस्य जन्मायो-
गात् । ऋषौ वाल्मीकिमुनौ दैव्यो देवसंबन्धिन्यः संस्कृतवाण्यः कथं स्वतः प्रच-
काशिरे स्वयमाविर्भूताः । देववाण्या मनुष्ये प्रवेशायोगात् । तथा चैतत्सर्वं यथा
स्यादेवं प्रबन्धकृतां कवीनामेवादृष्टपरिणामेनाभूदिति तात्पर्यम् । परिपाक इत्यत्र
'उपसर्गस्य घञ्यमनुष्ये बहुलम्' इति दीर्घत्वम् । जगत्रयीमित्यत्र समाहारे द्विगुः ।
'द्विगोः' इति ङीप् । रूपकं नाटकादि । 'रूपकं नाटकादि स्यात्' इति भरतः ।
'अभिरूपं मतं रम्ये सादृश्योत्कृष्टयोरपि' इति विश्वः । अभिनीय शिरःकम्पा-
दिना स्फुटीकृत्य । सोल्लासं सहर्षं यथा स्यादेवम् । मौद्गल्यनामकं गोत्रम् । कवे-

१. केषुचित्पुस्तकेषु 'महाकवेः' इत्यस्मात्पूर्वम् 'बालवाल्मीकेः' इत्यधिक
विशेषणम्.

श्रीवर्धमानतनूजन्मनस्तन्तुमतीनन्दनस्य मुरारेः कृतिरभिनवमनर्घरा-
घवं नाम नाटकम् । तत्प्रयुज्जानाः सामाजिकानुपासहे । (विचिन्त्य
सहर्षम् ।) अहो रमणीया खल्वियं सामग्री परिषदाराधनस्य । यतः ।

मद्गुर्या रसपाठगीतिगतिषु प्रत्येकमुत्कर्षिणो

मौद्गल्यस्य कवेर्गभीरमधुरोद्गारा गिरां व्यूतयः ।

गोत्रकीर्तनादिकमपि कर्तव्यम् । यदाह भरतः—‘गोत्रं नाम च वध्नीयात्पूजा-
वाक्यं च पार्षदः । नाटकस्य च यन्नाम गर्भनिर्दिष्टलक्षणम् ॥’ इति । भट्टश्च-
तुर्दशशान्नाभिज्ञः । मालतीमाधवटीकायां तथैव सर्वैरक्षितेन व्याख्यातत्वात् ।
देशभाषा चेयम् । तनूजन्मनः पुत्रस्य । तन्माता तन्तुमती तत्पुत्रस्य । कृति-
नाटकपदयोरजहल्लिङ्गतयान्वयः । अनर्घः पूज्यो राघवो रामो यत्र तत् ।
‘अमूल्ये दृश्यतेऽनर्घस्तथा पूज्ये सुदुर्लभे’ इति । नाटकलक्षणं संगीतकल्प-
तरौ—‘प्रख्यातोन्नतनायकं रसमयं राजर्षिवंशोद्भवं साङ्गं भङ्गजयान्वितं
रसमयं तत्तत्पुराणाश्रयम् । भाषावैभवसुन्दरं प्रविलसन्नानाविलासं बलदृष्टि-
व्याप्तमशेषसंधिसहितं सप्ताङ्कवन्नाटकम् ॥’ इति । नाटके नियमास्तु—‘नाटके
सूच्यमर्थं तु पञ्चभिः प्रतिपादयेत् । विष्कम्भतूलिकाङ्कास्याङ्कावतारप्रवेशकैः ॥
एभिः संसूचयेत्सूच्यं दृश्यमङ्कैः प्रदर्शयेत् । दूराध्वानं वधं युद्धं राजा-
देशादिविल्लवम् ॥ निरोधं भोजनं स्नानं सुरतं चानुलेपनम् । असुरग्रहणादीनि
प्रत्यक्षाणि न निर्दिशेत् ॥ अङ्केनैव निवध्नीयान्नैवान्येन कदाचन । नाधिकारिवधः
क्वापि त्याज्यमावश्यकं न च ॥ एकाहाचरितैकार्थमित्यमासन्ननायकम् । पात्रैस्त्रिच-
तुरैरङ्कस्तेषामन्ते च निर्गमः ॥ एवमङ्काः प्रकर्तव्याः प्रवेशादिपुरस्कृताः । पञ्चाङ्क-
मेतदवरं दशाङ्कं नाटकं वरम् ॥’ इति भरतः । प्रयुज्जाना नृत्यन्तः । वयमिति
शेषः । ‘प्रोपाभ्यां युजेः—’ इति तद् । ‘सभायामुपविष्टा ये सभ्याः सामाजिकाश्च
ते’ इति भरतः । सहर्षमिति । परिषदाराधनसामग्रीस्मरणादिति भावः । खलु
वाक्यालंकारे । आराधनसामग्रीकथनव्याजेन स्तोत्कर्षमप्याह—मद्गुर्या इत्यादि ।
वर्गे भवा वर्ग्याः । ‘वर्गाच्च’ इति यत् । रसः शृङ्गारादिः । पाठः पठितिः ।
गीतिश्रुवादिः । गतिश्चरणन्यासः । यद्वा गतिर्हस्ताद्यभिनयः । तेषु प्रत्येकमेकै-

वीरोदात्तगुणोत्तरो रघुपतिः काव्यार्थबीजं मुनि-

वाल्मीकिः फलति स्म यस्य चरितस्तोत्राय दिव्या गिरः ॥८॥

कश्च एव उत्कर्षवन्तः । यद्वा रसादीनां गतिर्ज्ञानं तत्रोत्कृष्टाः । ननु रसपाठा-
दयोऽप्याश्रयोत्कर्षादेवोत्कर्षिणो भवन्त्यत आश्रयोत्कर्षमाह—मौद्गल्यस्येति ।
मौद्गल्यस्य मुद्गलगोत्रसंभवस्य मुरारेः कवेः गिरां व्यूतयो विरचनाः । व्यूति-
रेति प्रसिद्धा राशयो वा । गभीरोऽनुत्तानः । मधुरो मनोहरः । आभ्यामुदाराः ।
उद्भटा इति यावत् । ‘राशिर्व्यूतिः स्त्रियौ तुल्ये’ इति शाश्वतः । निर्गुणनायके
कवित्वोत्कर्षोऽपि वृथा भवतीत्याशङ्कयामाह—वीरोदात्त्यादि । वीरः शूरः ।
उदात्तो महान् । गुणै राजगुणैरुत्तरो मान्यः । ‘उदात्तो दातृमहतोः’ इत्यमरः ।
यद्वा वीरोदात्तो नायकभेदस्तस्य गुणैरुत्तरः श्रेष्ठो रघुपती रामः । तथा च यत्र
रामो नायक इत्यर्थः । ‘वीरोदात्तो वीरोद्धतः स्याद्वीरललितस्तथा । वीरप्रशान्त
इत्येव चतुर्था नायकः स्मृतः ॥’ इति भरतः । तथा च वीरोदात्तस्य गुणैरुत्तरः
श्रेष्ठः । तत्र च ‘महासत्त्वो दयायुक्तः क्षमावानविकत्थनः । स्थिरो निगूढाहं-
कारो वीरोदात्तो दृढक्रियः ॥ दर्पमात्सर्यभूयिष्ठो मायाच्छन्नपरायणः । वीरोद्धतो
ह्यहंकारी ज्ञेयो रौद्रो विकत्थनः ॥ रूपयौवनसंपन्नो नानाकीडापरायणः । कला-
युक्तः सुखी वीरललितश्चिन्तयोज्ज्वलतः ॥ सामान्यगुणसंयुक्तो नानावस्थः क्षमा-
न्वितः । वीरप्रशान्त इत्येव निर्दिष्टो नाट्यवेदिभिः ॥’ इति । नायकोत्कर्षमेव
पुनराह—काव्यार्थबीजमित्यादिना गिर इत्यन्तेन । काव्यार्थबीजमिति मुनिवि-
शेषणम् । काव्यं कविकर्म नाटकादि तस्यार्थोऽभिधेयो रामायणं तस्य बीजमुत्पत्ति-
हेतुर्यत इति वाल्मीकिर्यस्य रघुपतेश्चरितस्तोत्राय दिव्या दिवि भवा गिरः फलति
स्म । केचित्तु काव्याभिधेयो रामायणं तस्य बीजं प्रधानमुद्देश्यं श्रीराम एव यस्य
रामस्य चरितवर्णनाय वाल्मीकिनामा मुनिर्दिव्या गिरो वाणीः फलति स्म प्रसूते
स्मेति योजयन्ति । अयं तु श्लोकः प्ररोचना । यदाह रत्नशेखरे ज्योतिरीश्वरः—
‘प्ररोचनापि कर्तव्या पूर्वरत्नार्थसिद्धये’ । ‘भावसिद्धिः प्ररोचना’ इति नाट्यदर्पणे ।
यथा रत्नावल्याम् ‘श्रीहर्षो निपुणः कविः’ इत्यादि प्ररोचना । मौद्गल्यस्येत्यत्र मुद्गल-

१. सर्वत्र मूलपुस्तकेषु ‘वीरोदात्त-’ इति पाठः. अन्यत्रापि वीरोदात्तादय एव
नायकाः प्रसिद्धाः. अत्र तु केवलं टीकानुरोधेन ‘वीरोदात्त-’ इति पाठः स्वीकृतः.

अयं तु प्राचेतसीयं कथावस्तु बहुभिः प्रणीतमपि प्रयुञ्जानो नाप-
राध्यति श्रोत्रियपुत्रः । पश्य ।

यदि क्षुण्णं पूर्वैरिति जहति रामस्य चरितं

गुणैरेतांवद्विर्जगति पुनरन्यो जयति कः ।

स्वमात्मानं तत्तद्गुणगरिमगम्भीरमधुर-

स्फुरद्वाग्ब्रह्माणः कथमुपकरिष्यन्ति कवयः ॥ ९ ॥

स्यापत्यमित्यर्थे 'गर्गादिभ्यो यञ्' । यद्वा 'अत इञ्' इत्यनेन इञि मौद्गलिशब्दा-
दनन्तरापत्ये 'वृद्धेत्कोसलाजादाञ्ज्यङ्' इति ज्यङ् । न च तत्र क्षत्रियादित्यनुवृत्तेः
कथं मौद्गलिशब्दाञ्ज्यङ्गिति वाच्यम् । मुद्गलो हि पूर्वं क्षत्रिय एवासीदिति पुराण
एव प्रव्यक्तम् । व्यूतिरित्यत्र वेच्घातोः 'ऊतियूतिजूतिसातिहेतिकीर्तयश्च' इति
क्तिन्नन्तो निपातः । दिव्या इत्यत्र 'दिगादिभ्यो यत्' । फलति स्मेति 'लट् स्मे' इति
भूते लट् । ननु वाल्मीकीयमपि बहुभिरनेकदा पिष्टमेव तत्कथं पिष्टपेषणमेव क्रियत
इत्यत आह—अयं त्विति । अयं तु मुरारिकविः । प्राचेतसीयमिति । प्राचेतसोऽ-
पत्यमित्यणि कृते प्राचेतसो वाल्मीकिस्तस्येदमित्यर्थे वृद्धाच्छः । कथा काव्यशरीरं तस्य
वस्तु पदार्थो रामायणं बहुभिः कृतमपि कुर्वञ्श्रोत्रियश्छन्दोध्येता । जन्मसंस्कार-
विद्यावान्वा । तस्य पुत्रो नापराध्यति नापराधवान्भवति । श्रोत्रिय इति 'श्रोत्रि-
यंश्छन्दोऽधीते' इति व्याकरणे साधु । लक्षणान्तरं च—'जन्मना ब्राह्मणो ज्ञेयः
संस्कारैर्द्विज उच्यते । विद्यया याति विप्रत्वं त्रिभिः श्रोत्रिय उच्यते ॥' अप-
राधाभावे हेतुमाह—यदीत्यादि । पूर्वैर्वाल्मीकिप्रभृतिभिर्मुनिभि रामस्य चरितं
क्षुण्णमिति कृत्वा यथाधुनिका जहति त्यजन्ति तदा तत्तद्गुणानां धैर्यादीनां
गरिमणा गौरवेण गम्भीरमनुत्तानं मधुरं मनोहरं स्फुरद्दीप्यमानं वाग्मूपं ब्रह्म येषां
ते कवयः कथं स्वं स्वीयमात्मानमुपकरिष्यन्ति प्रसिद्धिं नेष्यन्ति । ब्रह्मद्वयं
शब्दब्रह्म परंब्रह्म च । तदुक्तम्—'शब्दब्रह्मणि निष्णातः परं ब्रह्माधिगच्छति'
इति । अथ तथापि कश्चिदन्यस्तादृशो भविष्यतीत्यत आह—गुणैरिति । एता-
वद्विगुणैर्नाशुणै रामादन्यः कः पुनर्जगति संसारे जयति । अपि तु न कोऽपि ।
तथा च रामचरितं प्रयुञ्जानो नापराध्यति श्रोत्रियपुत्र इति प्रकटितमिति भावः ।

उपक्रममाणश्च स कविः स्वनिर्भासशब्दब्रह्माणमाचार्यं प्राचेतसं गिरं
च देवतामेवमुपश्लोकितवान् ।

तमृषिं मनुष्यलोकप्रवेशविश्रामशाखिनं वाचाम् ।

सुरलोकादवतारप्रान्तरखेदच्छिदं वन्दे ॥ १० ॥

उपक्रममाण आरभमाणः । ‘उपपराभ्याम्’ इति तङ् । स्वेनात्मना निर्भासत
आविर्भूय प्रकाशत इति स्वनिर्भासम् । पचाद्यच् । शब्दब्रह्म यत्र तम् ।
शब्दब्रह्मणः प्रकाशता विस्तरभयादुपेक्षिता । प्राचेतसं वाल्मीकिम् । गिरं
देवतां वाणीरूपां देवीं सरस्वतीमुपश्लोकितवाञ्छ्लोकैः स्तुतवान् । श्लोकेन
स्तौतीत्यर्थे ‘सत्यापपाश-’ इति णिच् । ‘उपश्लोकस्तु निन्दायां कथितः संस्तुता-
वपि’ इति धरणिः । अधुना काव्यनिदानत्वान्मुनिं कविः प्रणमति—तमिति ।
तमृषिं मुनिं वन्दे नौमि । कीदृशम् । वाचां मनुष्यलोकप्रवेशे विश्रामवृक्षम् ।
तथा सुरलोकात्स्वर्गाद्योऽवतारोऽर्थाद्वाचामेव । इदं च काकाक्षिन्यायेनोभयान्वयि ।
तेन यः प्रान्तरे दूरश्चन्यवर्त्मनि क्लेशस्तस्य च्छेत्तारमित्यर्थः । ब्रह्मलोकादवत-
रन्ती वाणी वाल्मीकिवृक्षेऽस्यायासवशाद्विश्रम्य मनुष्यलोकमविशदिति भावः ।
ननु मनुष्यलोकप्रवेश इति कथं समासः । तथाहि ‘कर्तृकर्मणोः कृति’ इति
षष्ठ्या न भवितव्यम् । वाचां कर्त्राणां मनुष्यलोकस्य कर्मणः प्रवेशक्रियायां
सत्त्वात्, न च ‘उभयप्राप्तौ कर्मणि’ इति षष्ठीति वाच्यम् । तर्हि ‘कर्मणि च’
इति समासनिषेधापत्तेः । एवं वाचामित्यत्रापि षष्ठी न युक्ता ‘उभयप्राप्तौ कर्मणि’
इति नियमेन कर्मण्येव षष्ठीविधेः कर्तरि तदसंभवादिति । उच्यते—मनुष्यलोकै
प्रवेश इति ‘सप्तमी-’ इति योगविभागात्समासः । वाचामित्यत्र तु संबन्ध एव
षष्ठी । वाक्संबन्धी प्रवेश इत्यर्थात् । नियमश्च प्रायिक इति न्यासकार इति
दिक् । ननु विश्रामेत्यत्र ‘श्रमु तपसि खेदे च’ इति धातोर्विपूर्वाद्धलि कृते
‘नोदात्तोपदेशस्य-’ इति वृद्धिनिषेधे विश्रम इति स्यात् । भैवम् । ‘वौ श्रमः’
इति महाभाष्यवचनाद्विपूर्वादपि श्रमेवृद्धिः । अत एव चान्द्रव्याकरणे विश्राम-
एव साधितः । वाचामित्यभ्यर्हितत्वाद्बहुवचनम् । ‘ऋषिर्वेदे मुनौ रश्मौ’ इति
विश्वः । ‘प्रान्तरं दूरश्चन्योऽष्वा’ इत्यमरः । खेदच्छिदमित्यत्र ‘सत्सूद्विष-’
इति क्तिप् । इदानीं काव्ये प्रवृत्तत्वात्काव्यस्य शब्दार्थरूपत्वात्तस्य चासाधारणदेव-

धातुश्चतुर्मुखीकण्ठशृङ्गाटकविहारिणीम् ।

नित्यप्रगल्भवाचालामुपतिष्ठे सरस्वतीम् ॥ ११ ॥

नटः—(सहर्षम् ।) भाव, तत्पस्तूयताम् । अस्य हि मौद्गं-

तात्वात्सरस्वतीं नौति—धातुरिति । सरस्वतीमुपतिष्ठे यजामि संगतीकरोमि वा । ‘उपादेवपूजा—’ इति तद् । कीदृशीम् । धातुर्ब्रह्मणो या चतुर्मुखी चतुर्णां मुखानां समाहारश्चतुर्मुखी तस्या ये कण्ठास्त एव शृङ्गाटकानि चतुष्पथानि तेषु विहारिणीं विहरणशीलाम् । यद्वा चत्वारि मुखानि यस्यां तनौ सा चतुर्मुखी तनुः । विशेषणद्वारैव विशेष्यलभः प्रायो दृश्यते । यथा ‘निधानगर्भामिव सागराम्बराम्’ इत्यत्र सागराम्बरत्वेन पृथिव्या एवान्वयः, तथा चतुर्मुखयोगाद्ब्रह्मतनोरेव प्रतीतिः । तस्या ये कण्ठास्त एव शृङ्गाटकानि तत्र विहारिणीम् । न च प्रथमव्याख्याने पात्रादिपाठादत्र क्लीबत्वं स्यादिति वाच्यम् । तद्विधेरनित्यत्वात् । यद्वा अल्पाथे जीप् । यथा मृणाली मण्डपीत्यादि । पुनः कीदृशीम् । नित्यं प्रगल्भा नित्यप्रगल्भा । ‘द्वितीया’ इति योगविभागात्समासः । नित्यप्रगल्भा च वाचाला च ताम् । बहुभाषिणीमित्यर्थः । ‘आलजाटचौ बहुभाषिणि’ इत्यालज्विधानात् । ननु बहुभाषित्वेन सरस्वत्याः का स्तुतिरिति चेन्न । सरस्वत्याश्चतुर्मुखविहारित्वेन पण्यस्त्रीत्वरूपणात्ताश्च प्रगल्भमेव वदन्ति । तथा च स्वकर्मानुष्ठातृत्वात्स्तुतिरेव । यद्वा वाचां ललादत्ते सा वाचाला । ‘टापं चापि हलन्तानाम्’ इति वचनाद्वाचाशब्दस्य सत्त्वात्तस्मिन्कर्मण्युपपदे ‘आतोऽनुपसर्गे कः’ इति कप्रत्ययं कृत्वा रूपमेतदिति सर्वं सुस्थम् । अपरे तु वाचालामुत्कृष्टभाषिणीम् । ‘आलजाटचौ बहुभाषिणि’ इति सूत्रेण योगविभागात्प्रशंसायामप्यालजाटचावित्याहुः । अयं च रङ्गवर्तिनावश्यं पठनीयः श्लोकः । यदाह भरतः—‘श्लोकं पठेदेकम्’ इति । ‘शृङ्गाटकं भवेद्भारिकण्टके च चतुष्पथे’ इति मेदिनीकारः । ‘स्याज्जल्पाकस्तु वाचालः’ इति । विहारिणीमित्यत्र ताच्छीलिको णिनिः । मौद्गल्यानामित्यत्र ‘तद्राजस्य बहुषु तेनैवास्त्रियाम्’ इति यचो न लुक् । एकशेषेण तत्कृतबहुत्वाभावात् । ऋषय इव ब्राह्मणा ब्रह्मर्षयः । अन्वयो वंशः । मूर्धन्यः श्रेष्ठः । ‘मूर्धन्यः स्याच्छिरोभूते प्रधाने श्रेष्ठसंज्ञिते’ इति विश्वः । ‘नामधेयं च नाम च’ इत्यमरः । बालश्चासौ बालमीकिश्चेति समासः । बालपदेन पुराणवाल्मीकेर्भेदः । वाङ्मयं कर्तुं, वाङ्मयं वचनविकारो नाटकम् । विकारार्थे ‘नित्यं वृद्धश-

ल्यानां ब्रह्मर्षीणामन्वयमूर्धन्यस्य मुरारिनामधेयस्य बालबाल्मीकेर्वा-
ङ्मयममृतविन्दुनिष्यन्दि कन्दलयति कौतुकं मे ।

सूत्रधारः—मारिष, स्थाने भगवतः कुतूहलमीदृशमेवैतत् । तथाहि ।

तत्तादृगुज्ज्वलककुत्स्थकुलप्रशस्ति-

सौरभ्यनिर्भरगभीरमनोहराणि ।

बाल्मीकिवागमृतकूपनिपानलक्ष्मी-

मेतानि विभ्रति मुरारिकवेर्वेचांसि ॥ १२ ॥

रादिभ्यः' इति मयद । कन्दलयत्यङ्कुरयति । इह कन्दलोऽङ्कुरं तदस्यास्तीति
कन्दलवांस्तं करोतीति 'तत्करोति तदाचष्टे' इति णिच् । 'णाविष्टवत्प्रातिपदि-
कस्य' इतीष्टवद्भावात् 'विन्मतोर्लुक्' इति मत्तुपो लुक् । स्थाने युक्तम् । अव्य-
योऽयं स्थानेशब्दः । 'युक्तार्थे सांप्रतं स्थाने' इति विश्वः । सप्तम्यन्तमेव वा ।
स्थाने विषये । 'कुतुकं तु कुतूहलम्' इत्यमरः । तत्तादृगिति । एतानि मुरा-
रिकवेर्वेचांसि बाल्मीकेर्यद्वागेवामृतं तस्य यः कूपस्तस्य निपानलक्ष्मीं कूपसमीप-
स्थेष्टकादिवद्धस्त्वल्पजलाशयशोभां विभ्रति दधति । अयं भावः—यथा कूपा-
न्यूनं निपानं तथा बाल्मीकिवचनेभ्यः किञ्चिन्न्यूनाति मुरारिवचनानीति । कीदृ-
शानि । तत्प्रसिद्धं तादृगपूर्वगुणवदुज्ज्वलं पवित्रं यत्ककुत्स्थकुलं ककुत्स्थः सूर्यवंशे
राजविशेषस्तस्य कुलं तस्य प्रशस्तिः प्रशंसा तस्याः सौरभ्यं खयातत्वं मनोज्ञत्वं
वा, तेन निर्भरमतिशयेन गभीराणि मनोहराणि चेति कर्मधारयः । अथवा प्रश-
स्तिर्यशः, सौरभ्यं सौगन्ध्यम्, यशः सुगन्धीति कविप्रदायसिद्धम् । तथा
तस्यैव श्वेतत्वम् । प्रशस्तिरिति 'किञ्चित्तौ च संज्ञायाम्' इति क्तिच् । 'सौरभ्यं
स्यात्तु सौगन्ध्ये सौभाग्ये गुणगौरवे । खयाततायां मनोज्ञत्वे सौरभ्यं प्रवदन्ति
हि ॥' इति विश्वः । 'प्रशस्तिश्च प्रशंसायां कीर्तावपि निगद्यते' इति धरणिः ।
'आहावस्तु निपानं स्यादुपकूपजलाशये' इत्यमरः ॥

१. केषुचिन्मूलपुस्तकेषु 'तत्तादृगुज्ज्वल-' इत्यादि श्लोकादये 'अपि च । देवीं वाच-
मुपासते हि बहवः' इत्यादि श्लोको दृश्यते, स च प्रक्षिप्त इति ज्ञेयम्. अत एव टीकाकर्त्रा
न स्वीकृतः. अस्माभिस्तत्त्वं श्लोको ग्रन्थारम्भे टिप्पण्यां मुरारिकविप्रशंसाश्लोकेषु लिखितः.

(नेपथ्ये गीयते ।)

दिणअरकिरणुक्करो पिआअरो को वि जीअलोअस्स ।

कमलमउलंकवालीकिअमहुअरकङ्कणविअङ्को ॥ १३ ॥

सूत्रधारः—(आकर्ष्य ।) कथमुपक्रान्तमेव नर्तकैः, यदियं दश-
रथोत्सङ्गाद्रामभद्राकर्षिणो विश्वामित्रस्य प्रावेशिकी ध्रुवा । (पुरोऽवलो-
क्य ससंभ्रमम् ।) अये, कथमत्रैव तत्रभवतः कमलयोनिजन्मनो मुने-

नेपथ्ये इति । ‘रङ्गभूमेर्वहिःस्थानं यत्तत्रेपथ्यमुच्यते’ इति भरतः । ‘नेपथ्यं
वर्णिका क्षितिः’ इति च । अधुना नृत्योपक्रमव्याजेन प्रथमाङ्कस्य पर्यवसितमर्थं
सूचयन्ध्रुवामाह—**दिणअरेति ।** ‘दिनकरकिरणोत्करः प्रियाकरः कोऽपि जीव-
लोकस्य । कमलमुकुलाङ्कपालीकृतमधुकरकर्षणविदग्धः ॥’ [इति च्छाया ।] दिन-
करकिरणोत्करः सूर्यतेजःसमूहः । अस्तीति शेषं दत्त्वा योज्यम् । कीदृशः ।
जीवलोकस्य प्राणिवर्गस्य कोऽप्यनिर्वचनीयः प्रियाकरः प्रियकारकः कमलमुकुलेनष-
द्विकसितकमलकलिकयाङ्कपालीकृतः कोडीकृतो यो मधुकरो भ्रमरस्तस्य कर्षणे
वहिःकरणे विदग्धः कुशलः । तेजःसंबन्धेन कमलदलप्रकाशात् । ‘अङ्कपाली
परिरम्भः’ इति मेदिनीकरः । प्रियाकर इत्यत्र ‘सुखप्रियादानुलोभ्ये’ इति डाच् ।
‘विदग्धश्चतुरे खिङ्गे नागरे कुशलेऽपि च’ इति विश्वः । अधुना दिणअरेत्यादि
गाथया सूचितमर्थं प्रकटयति—**यदियमिति ।** उत्सङ्गः क्रोडः । प्रावेशिकी
प्रवेशसूचिका । ध्रुवा गीतिभेदः । तथा च भरतः—‘ध्रुवा तु गीतिभेदोऽयं वृन्द-
सामा(?) निबध्यते’ इति । सा च पञ्चधा । तथाहि—‘प्रावेशिकी निष्कामणी परि-
क्रामप्यवस्थितिः । उत्थापनी तु पञ्चम्या ध्रुवा नाट्यार्थसिद्धये ॥ तत्र प्रावेशिकी
ज्ञेया प्रवेशे गानयोगतः ॥’ अनया सूचनापि वृत्ता । ‘असूचितस्य पात्रस्य प्रवेशो
नैव युज्यते’ इति भरतः । ससंभ्रमं सादरम् । अये इति सानुनये संबोधने ।
कमल्योनिर्निर्वाह्य ततो जन्म यस्य तस्य वसिष्ठस्यायतनादाश्रमात्किमपि रहस्यं तस्य

१. एकस्मिन्मूलपुस्तके ‘नद्वयोस्तृतीयेन भवितव्यमिति निष्कान्तौ’ इत्येतावदेव
पाठः. भाति चायमेव पाठटीकाकारसंमतः. अस्माभिस्तु बहुपुस्तकानुरोधेन ‘इत्यावा-
मप्यनन्तरकरणीयाय सज्जीभवावः’ इत्यधिकः पाठः स्वीकृतः.

रायतनात्प्रतिनिवृत्तेन ऋत्विजा वामदेवेन किमपि तद्वाचिकमभिधीय-
मानो महाराजो दशरथस्तिष्ठति । तदेहि । न द्वयोस्तृतीयेन भवि-
तव्यमित्यावामप्यनन्तरकरणीयाय सज्जीभवावः । (इति निष्क्रान्तौ ।)

प्रस्तावना ।

(ततः प्रविशति यथोपदिष्टो दशरथो वामदेवश्च ।)

दशरथः—अहो, बहुधा श्रुतमपि भगवतो वसिष्ठस्यानुशासनं
नवं नवमिव प्रमोदयति माम् ।

वामदेवः—

मधुकैटभदानवेन्द्रमेदःप्लवविस्त्रा विषमैव मेदिनीयम् ।

अधिवास्य यदि स्वकैर्यशोभिश्चिरमेनामुपभुञ्जते नरेन्द्राः ॥ १४ ॥

वाचिकं तद्वाचिकम् । ‘संदेशवाग्वाचिकं स्यात्’ इत्यमरः । एवागच्छ । न द्वयो-
स्तृतीयेनेति ‘षट्कर्णो भिद्यते मन्त्रः’ इत्यभिप्रायादिति । निष्क्रान्तौ । नटसूत्र-
धाराविति शेषः । प्रस्तावना । निर्वर्तितेति शेषः । प्रस्तावनालक्षणं तु भरते—
‘नटी विदूषको वापि पारिपार्श्वक एव वा । सूत्रधारेण सहिताः संलपं यत्र
कुर्वते ॥ चित्रैर्वाक्यैः स्वकार्योत्थैर्वाथ्यङ्कैश्चापि नाटके । प्रस्तावना हि सा ज्ञेया
प्रकृतार्थोचितं वचः ॥’ इति । अयमेव पूर्वरङ्गः । ‘पूर्वरङ्गः सभापूजा कवेर्गोत्रा-
दिकीर्तनम् । नाटकादिस्था संज्ञा सूत्रधारोऽप्यथो मुखम् ॥ गीतिक्रिया च वाद्यं
च वर्णिकाग्रहणं तथा । धृतिर्जवनिकायाश्च पूर्वरङ्गश्चतुर्विधः ॥’ इति ॥

दशरथः किञ्चित्तद्वाचिकामृतपानसंजातहर्षस्तत्प्रस्तौति—अहो बहुधेति ।
बहुधा बहुवारम् । ‘संख्याया विधार्थे धा’ इति धाप्रत्ययः । अनुशासनमाज्ञा
एव । वसिष्ठवचनस्य राज्ञाविष्कारः कृतः । वसिष्ठ इति दन्त्यमध्यः । वसु तेजस्त-
यस्यास्तीति स वसुमान् । तस्मादिष्टनि कृते ‘विन्मतोः—’ इति मतोरुकारस्य च
लोपे धातुपारायणे साधितत्वात् । अत एव ‘प्रस्तुतासनानुवासनवसिष्ठरसविसोढ-
विस्त्रब्धाः’ इति गदसिंहः । आश्चर्यमज्जर्यां तु श्लेषानुरोधेन वशिष्ठ इति तालङ्ग्य-
कारो दर्शितः । प्रमोदयति हृष्टं करोति । अनुशासनमेवाह—मध्वित्यादि । इयं
मेदिनी पृथिवी विषमैव दुःसाध्यैव । यद्वा अनुपभोग्यैवास्ति । कीदृशी । मधुश्च कैटभ-
श्चेति द्वन्द्वः । तयोर्दानवेन्द्रयोर्मेदसो वसायाः प्लवेन प्रोक्षणेन पूरणेन वा विस्त्रा
आमगन्धवती अत एवाशक्यमोग्या । नरेन्द्रा राजानः स्वकैर्यशोभिरधिवास्य धूप-

दशरथः—(सविमर्शस्मितम् ।) संखे वामदेव,

तस्याज्ञयैव परिपालयतः प्रजां मे

कर्णोपकण्ठपलितं करणी जरयम् ।

यद्गर्भरूपमिव मामनुशास्ति सर्व-

मद्यापि तन्मयि गुरुर्गुरुपक्षपातः ॥ १५ ॥

यित्वा यद्येनां पृथिवीमुपभुञ्जते तदा परमुपभुञ्जते, नो चेदुपभुञ्जत एव नेत्यर्थः । तथा च भवन्तोऽपि यशोभिरधिवास्य भुवमुपभुञ्जन्तामिति भावः । तथा चोक्तम्—‘यशोधना हि राजानः’ इति । मेदोयोगान्मेदिनीत्युचितं नाम । पृषोदरादि-त्वात्साधुः । ‘स्यान्मेदस्तु वपा वसा’ इत्यमरः । ‘विलं स्यादामगन्धि यत्’ इत्यपि । ‘ह्रवः स्यात्ह्रवने भेके’ इति । ‘अधिवासो निवासे स्यात्संस्कारे धूपनादिभिः’ इति मेदिनीकारः । यशःसुगन्धिता कविसंप्रदायः । उपभुञ्जत इति ‘भुजोऽनवने’ इति तङ् । स्मितमीषद्वासः । स्वस्य वसिष्ठाधीनत्वं प्रकटयति—**तस्येति** । तस्य वसिष्ठस्याज्ञैव प्रजां रक्षतो ममेयं कर्णोपकण्ठे कर्णसमीपे पलितं करणी शौक्ल्यकारिणी जरा । उपस्थितेति शेषः । उपकण्ठः समीपम् । ‘उपकण्ठान्तिकाभ्यर्णा—’ इत्याद्यमरः । पलितं करणीत्यत्र ‘आढ्यसुभग—’ इत्यादिना ख्युन् । ‘अरुर्द्विषद-जन्तस्य—’ इति मुम् ‘टिड्ढाणञ्—’ इत्यादिना ङीप् । ‘पलितं जरसा शौक्ल्यम्’ इत्यमरः । पलितं क्रियते यया सा पलितं करणी । स्वस्मिन्वसिष्ठस्य स्नेहाधिक्यं द्रढयितुमाह—यद्गर्भरूपमिति । यदद्यापि बृहत्त्वेऽपि सति गर्भरूपमिवातिबाल-कमिव युवानमिव वा यथाकर्तव्यमनुशास्त्युपदिशति, तत्तस्माद्गुरोर्वसिष्ठस्य मयि पक्षपातोऽनुग्रहो गुरुरतिशयितः । तथा च वसिष्ठादेशो मयावश्यं कर्तव्य इति भावः । दशरथस्तु संस्कृतवाची । तदाहुः—‘देवानां भूपतीनां च सचिवानां पुरोक्षताम् । अमाल्यवणिगादीनां पाठ्यमिच्छन्ति संस्कृतम्’ इति । ‘बालके तरु-णेऽपि स्याद्गर्भरूपः’ इति विश्वः, ‘गुरुर्महति पित्रादावुपदेशकृति स्मृतः’ इति

वामदेवः—महाराज, किमुच्यते । समानवृत्तेरपि कचिदेव कस्यचित्तारामैत्रकम् । तथाहि स तत्रभवान्

साधारणो रघूणां गुरुर्भवन्नपि विशेषदृष्टिस्ते ।

नामोदयति कमिन्दुः कुमुदं पुनरस्य सर्वस्वम् ॥ १६ ॥

दशरथः—वामदेव, मम हि गुरुवचनश्रवणतृष्णामङ्कुशीकरोति श्रोत्रवृत्तिरिन्द्रियान्तरानुसारिणो हृदयमहागजस्य । तत्र किंचिदपरमवशिष्यते ।

च । काकुत्स्थकुलसाधारणोऽपि वसिष्ठस्त्वय्येवानुरक्त इति बोधयितुमाह—**समानवृत्तेरपि** । समानवृत्तेस्तुल्यव्यापारस्य तारामैत्रकं स्वाभाविकी चक्षुःप्रीतिः । यद्वा नक्षत्रयोगकृता मैत्री । कचिदेव, न सर्वत्र । ‘अक्षिपुत्र्यां च नक्षत्रे तारोक्ता वालियोषिति’ इति विश्वः । तारामैत्रकमिति ‘द्वन्द्वमनोज्ञादिभ्यश्च’ इति जुञ् । प्रकृते तदुपपादयति—**साधारण इति** । रघूणां रघोरपत्यानां साधारणो गुरुर्भवन्नपि वसिष्ठस्तत्प्रकृते विशेषदृष्टिः । त्वय्यत्यन्तमनुरक्त इत्यर्थः । अत्र दृष्टान्तद्वारोपपत्तिमाह—**इन्दुश्चन्द्रः** कं नानन्दयति, अपि तु बहुतरमेव । अस्य चन्द्रस्य पुनः कुमुदं सर्वस्वभूतम् । यद्यपि बहूनामानन्ददायी भवति चन्द्रस्तथापि कुमुदस्यात्यन्तमिति भावः । प्रतिवस्तूपमायमलंकारः । यदाह दण्डी—‘वस्तु किंचिदुपन्यस्य समानात्तत्सधर्मेणः । साम्यप्रतीतिरस्तीति प्रतिवस्तूपमा मता ॥’ **मम हीत्यादि** । मम हृदयस्य मनसः श्रोत्रवृत्तिः श्रवणव्यापारो गुरुवचनश्रवणतृष्णामभिलाषमङ्कुशीकरोति । अङ्कुशं कृत्वा मन आकर्षतीत्यर्थः । कीदृशस्य मनसः । इन्द्रियान्तरानुसारिण इन्द्रियान्तरानुसरणशीलस्यापि मनसः सकलेन्द्रियसंबन्धशालित्वात्तृष्णा मच्चित्तमिन्द्रियान्तरादाच्छिद्य श्रोत्रलभं करोतीति भावः । ‘हि हेतावधारणे’ इति । अविशिष्यत इत्यत्र ‘शिषू विशेषणे’ कर्मणि लट् । यद्वा ‘शास इदङ्ङहलोः’ इतीत्वम् । संग्रहः संक्षेपः । कारिका श्लोकः । ‘कारिका तु कृतौ श्लोके’ इति विश्वः । अनुस्मारयत्यवगमयति । न केवलं मदनुशासनादेव त्वयैवं

१. ‘अङ्कुशयति’ इति पुस्तकान्तरपाठः. २. ‘तत्किमपरमवशिष्यते’; ‘तत्र किंचिदवशिष्यते’ इति च पाठः.

वामदेवः—महाराज, निःशेषमभिहितम् । इमां तु सर्वसंदेश-
संग्रहकारिकां कारिकामतिप्रयत्नेन भगवान्भवन्तमनुसारयति ।

दशरथः—(सादरम् ।) अवहितोऽस्मि । किमाज्ञापयति ।

वामदेवः—

हुतमिष्टं च तप्तं च धर्मश्चायं कुलस्य ते ।

गृहात्प्रतिनिवर्तन्ते पूर्णकामा यदर्थिनः ॥ १७ ॥

दशरथः—(सहर्षम् ।) सुष्ठु शिरसि कृतमाचार्यवचनम् ।

किं च ।

अस्मद्गोत्रमहत्तरः क्रतुभुजामद्यायमाद्यो रवि-

यज्वानो वयमद्य ते^१ भगवती भूरद्य राजन्वती ।

अद्य स्वं बहुमन्यते सहचरैरस्माभिराखण्डलो

येनैतावदरुन्धतीपतिरपि स्वेनानुगृह्णाति नः ॥ १८ ॥

वक्ष्यमाणं कर्तव्यं किंतु भवत्कुलायातोऽप्ययं धर्म इत्याह—हुतमित्यादि ।
हुतं होमः देवतोद्देशेन वह्न्यादौ हविस्त्यागः । इष्टमग्निहोत्रादि । तप्तं तपः ।
अयं तव वंशस्य धर्मः स्वभावः । यच्चार्यिनः प्रार्थकाः पूर्णकामाः संपूर्णेच्छाः
सन्तस्तव गृहात्प्रतिनिवर्तन्ते प्रतिनिवृत्ता भवन्ति सोऽपि भवत्कुलधर्म एव ।
अनेन रामप्रार्थनासाफल्यं सूचितम् । ‘अग्निहोत्रं तपश्चैव वेदाभ्यासस्तथैव च ।
आतिथ्यं वैश्वदेवं च इष्टमित्यभिधीयते ॥’ इति स्मृतिः । ‘कामः पुंसि स्मरे-
च्छयोः’ इति शाश्वतः । ‘सुष्ठु प्रशंसने’ इत्यमरः । हुतमित्यादिवाक्यस्य तात्पर्य-
विषयीभूतरामचन्द्रप्रदानजन्यविश्लेषजन्यदुःखाविमर्षेणात्सामान्यतो वसिष्ठानुशा-
सनत्वेन हर्षमाविष्करोति—अस्मादित्यादि । अद्य रविः सूर्यः क्रतुभुजां देवा-
नामाद्यः प्रथमः । श्रेष्ठ इति यावत् । अस्मद्गोत्रमहत्तरो रघुवंशवृद्धः । यद्वा
देवानामाद्यो रविरद्यास्मद्गोत्रमहत्तरोऽतिमहत्त्ववान् । अद्य ते प्रसिद्धा वयं यज्वानो
याज्ञिकाः । अद्य भूः पृथ्वी राजन्वती प्रकृष्टराजयुक्ता । अद्याखण्डल इन्द्रोऽस्मा-
भिः सहचरैः स्वमात्मानं बहु यथा स्यादेवं मन्यतेऽत्युत्कृष्टं जानाति । येन हेतुः

१. ‘किमाज्ञापयन्ति गुरव इति’ इति पाठान्तरम्. २. ‘नो भगवती’ इति पाठान्तरम्.

वामदेवः—राजर्षे, सहजानुभावगम्भीरमहिमानो यूयमेव तादृ-
शाय यशसे । वयं तु केवलमुपदेष्टारः ।

उन्मुद्रयति हि कुमुदाकरमशरत्तिशानिशातनिस्तुषोऽपि तुषार-
किरणः ।

स पुनः किमुच्यते भगवान्द्वितीयपरमेष्ठी वसिष्ठः ॥ १९ ॥

नारुन्धतीपतिरपि वसिष्ठोऽपि खेनात्मना नोऽस्मानेतावदर्थम् । यद्वानुग्रहस्वरूप-
क्रियाविशेषणम् । अनुगृह्णाति । यज्वान इत्यत्र 'सुयजोर्ङ्निप्' । राजन्वतीत्यत्र
'राजन्वान्सौराज्ये' इति निपातनाबलोपाभावो वत्त्वं च । 'उगितश्च' इति ङीप् ।
अनुगृह्णातीत्यत्र 'ऋवर्णाच्च' इति णत्वम् । 'बर्हिर्मुखाः क्रतुभुजः' इत्यमरः ।
'यज्वा तु विधिनेष्टवान्' 'सुराग्नि देशे राजन्वान्' इत्यपि । 'गोत्रं नान्नि कुले-
ऽपि च' इति विश्वः । 'आखण्डलः सहस्राक्षः' इत्यमरः । अनुभावः प्रभावः ।
तादृशाय यशसे । अलमित्यध्याहार्यम् । वयं वसिष्ठादयः । केवलं यशसे यशोर्थ-
मुपदेष्टारः वसिष्ठादिद्यार्थानुष्ठानार्थं वसिष्ठस्यैवाप्तत्वं द्रवयितुमाह—उन्मुद्रयती-
ति । शरदो निशा रात्रिस्तथा निशातस्तेजितः । प्रसञ्जीकृत इति यावत् । अत
एव निस्तुषो मेघाद्यनावृतः । निर्मल इति यावत् । शरत्तिशानिशातनिस्तुष इति
समासः । पश्चान्नञ्चा समासेऽशरत्तिशानिशातनिस्तुषोऽपि तुषारकिरणः शीतरश्मिः
कुमुदाकरं कैरवसमूहं कैरवस्थानं वा उन्मुद्रयति प्रकाशयति । शारदशुक्लपक्षे कुमुद-
प्रबोधवर्णनमिति कविसंप्रदायः । स पुनर्वसिष्ठो द्वितीयपरमेष्ठी द्वितीयब्रह्मा
किमुच्यते । अपि तु स सर्वाधिकोऽवश्यं कुमुदाकरं प्रकाशयत्येव । कोः पृथिव्या
मुद्धर्यः कुमुत्, तस्या आकरः स्थानं दशरथस्तम् । कीदृशो वसिष्ठः । शरत्संव-
त्सरस्तस्य निशायां निशातः प्रबुद्धः शरत्तिशानिशातः, न शरत्तिशानिशातोऽशरत्ति-
शानिशातः । ध्यानाश्रयत्वात् । ततो निस्तुषो निर्मलः पापशून्यत्वात् । द्वयोः
कर्मधारयः । इदं तु कुमुदाकरं नाम वृत्तम् । 'एकादशभिर्वर्णैरष्टादशभिः क्रमा-
दुभौ पादौ । तत्कुमुदाकरवृत्तं चरमौ तु दशाक्षरौ यस्य ॥' द्वितीयपादे
छन्दोविरोधश्चिन्त्यः । 'आकरः श्रेष्ठनिवहावुत्पत्तिस्थानमाकरे' इति धरणिः ।
निशातेति 'शो तनूकरणे' क्तः । 'परमेष्ठी पितामहः' इत्यमरः । वसिष्ठ इति पदेन

। 'केवलमुपदेष्टारो वयम्'; 'केवलं वयमुपदेष्टारः' इति च पाठान्तरम्.

अपि च ।

इदं वो याज्यानामुदितमुदितं यत्कुलमभू-

द्यदिष्टं वा कुर्वन्नकृत सगरः पूर्तमुदधिम् ।

असौ पूर्वेषां ते सुचरितपताका यदमर-

सवन्ती कृत्स्नोऽयं त्रिभुवनगुरोस्तस्य विभवः ॥२०॥

किं च ।

कौशिकस्त्रीकृतस्यापि यदाज्ञातिक्रमादभूत् ।

त्रिशङ्कोरुपभोगाय न द्यौरपि न भूरपि ॥ २१ ॥

तेजस्वित्वमुक्तम् । ननु वसिष्ठस्य द्वितीयपरमेष्ठित्वेऽपि किमायातमस्माकमिति दशरथवचनमाशङ्क्याह—इदमिति । अयं कृत्स्नः सकलस्तस्य त्रिभुवनगुरोस्त्रिलोकीमान्यस्य वसिष्ठस्य विभवः प्रभावः । किमित्याह—वो युष्माकं याज्यानां कुलमिदमुदितमत्यर्थं प्रथितम् । यद्वा उदितमुदययुक्तम् । मुदितं हृष्टम् । पश्चात्कर्मधारयः । अभूदिति भूतसामान्यविवक्षायां लुङ् । यच्च इष्टं यागं कुर्वन्सगरो राजा उदधिं समुद्रं पूर्तं खातमकृत कृतवान् । यच्चासावमरस्रवन्ती देवनदी गङ्गा तव पूर्वेषां भगीरथस्य सुचरितपताका । शोभनव्यापारवैजयन्तीत्यर्थः । तथा च वसिष्ठादेशः सर्वथा कर्तव्य इति भावः । ‘पूर्तं त्रिषु पूरिते स्यात्क्रीवं खातादिकं मतम्’ इति मेदिनीकरः । ‘पताका वैजयन्ती स्यात्’ इति च । ‘स्रवन्ती निन्नगापगा’ इत्यमरः । ‘पुंभून्नि पूर्वजेषु स्यात्पूर्वः प्रागाद्ययोस्त्रिषु’ इति धरणिः । एतावतापि तस्याज्ञान्यथाकरणे त्रिशङ्कुदृष्टान्तेन त्रासयन्कौशिकप्रवेशसूचनामाह—किं चेति । यस्य वसिष्ठस्याज्ञातिक्रमात्कौशिकस्त्रीकृतस्यापि विश्वामित्रानुमतस्यापि त्रिशङ्कोरुपभोगार्थम् । तादर्थ्यं चतुर्थी । न द्यौरपि स्वर्गोऽपि, न वा भूः पृथिव्यप्यभूदित्यर्थः । पुरा किल त्रिशङ्कुः क्षत्रियो राजा स्वदेहेन स्वर्गं गन्तुकाम इष्टिं कर्तुं वसिष्ठं वृतवान् । स तेन परिहृतः । पश्चात्तत्पुत्रांस्तदर्थं वृतवान् । तैरपि त्यक्तः । ततः कौशिकमुनिमनुगतं वीक्ष्य चण्डालत्वेनाभिशाप्तः । ततोऽस्यैवंविधस्यापि यज्ञारम्भे देवगणानामामन्त्रणेऽप्यनागमनादन्यथा सृष्टिं कुर्वन्कौशिको ब्रह्मणा प्रसादितस्त्रिशङ्कुं स्वपुण्यभागेन स्वर्गं प्रेषितवान् । ततश्चाण्डालोऽपि स्वर्गमधिरोहतीत्यनर्हतयेन्द्रेण हुंकारकरणात्तस्मात्पातितो द्यावापृथिव्योरन्तराद्ये

प्रतीहारी—जयतु जयतु देवः । देव, भगवान्कौशिको द्वार-
मध्यास्ते ।

दशरथः—(ससंभ्रमम् ।) किं^३ कौशिकः ।

वामदेवः—अहं तमुपैत्य श्रौतेन विधीना पुरस्कृत्य प्रवेशयामि
तपोनिधिम् । (इति प्रतीहार्या सह निष्क्रान्तः ।)

दशरथः—(सहर्षम् ।)

यः क्षत्रदेहं परितक्ष्य टङ्कैस्तपोमयैर्ब्राह्मणमुच्चकार ।

परोरजोभिः खगुणैरगाधः स गाधिपुत्रोऽपि गृहानुपैति ॥ २२ ॥

लम्बमानः स्थितः—इति पुराणे व्यक्तम् । ‘त्रिशङ्कुर्ना राजभेदे शलभे वृषदं-
शके । तुरुष्कसिंहके म्लेच्छजातौ देशान्तरेऽपि च ॥’ इति विश्वः । प्रविश्य
प्रतिहारीति । तल्लक्षणं तु ‘संधिविग्रहसंबन्धं नानाचारमुपस्थितम् । निवेद-
यन्ति याः कार्यं प्रतीहार्यस्तु ता मताः ॥’ इति । द्वारमध्यास्त इति ‘अधिश्रीङ्-
स्थासां कर्म’ इति कर्मसंज्ञा । द्वारि तिष्ठतीत्यर्थः । अनादिष्टोऽप्यतिविज्ञतया राजा-
भिप्रायज्ञः प्राह—अहमित्यादि । उपेत्य गत्वा । श्रौतेन वेदोक्तेन । पुरस्कृ-
त्येति ‘पुरोऽव्ययम्’ इति नित्यं गतिसंज्ञायां सत्यां ल्यबादेशः । अतिदुष्प्रापस्य
प्राप्त्या खशुभहेतुतामभिज्ञाय सहर्षं तर्कयन्नाह—य इत्यादि । स गाधिपुत्रो-
ऽपि कौशिकोऽपि गृहान्गृहमुपैत्यायाति । अपिरत्युत्कर्षसूचनाय । स कः । यस्त-
पोमयैस्तपःप्रचुरैस्तत्प्रकृतिभिर्वा टङ्कैः पाषाणदारणैः । ‘टांकी’ इति प्रसिद्धैः ।
क्षत्रदेहं क्षत्रियशरीरं परितक्ष्य तनूकृत्य । खण्डीकृत्येति यावत् । ब्राह्मणशरीरं
ब्राह्मणजातिसंबद्धमुच्चकार कृतवान् । परोरजोभी रजसः परैः सात्त्विकैः । जाल्या-
ख्यायां बहुवचनम् । ‘पारस्करप्रभृतीनि च’ इति सुद निपातितः । यद्वा रजोगुण
आद्यो गुणस्तस्मात्परे ये सात्त्विकास्तामसाश्च तत्स्वरूपैः खगुणैरगाधो
गभीरः । सात्त्विकतामसगुणसद्भावात्कौशिकस्यानुग्रहयोग्यता क्रोधशालिता च प्रका-
शिता । परोरजस इति सुप्सुपेति समासः । परितक्ष्येति ‘तक्षू त्वक्षू तनूकरणे’

१. ‘प्रतीहारः’ इति पाठान्तरम्. २. ‘जयति जयति देवः’; ‘जयतु देवः’ इति
च पाठान्तरम्. ३. ‘किं कौशिकः’ इत्यस्मादग्रे केषुचित्पुस्तकेषु ‘प्रतीहारः—अथ
किम्’ इत्यधिकं दृश्यते. ४. ‘प्रतीहारेण सह’ इति मूलपुस्तकेषु पाठः.

(ततः प्रविशति वामदेवोपदिश्यमानवर्त्मा विश्वामित्रः ।)

विश्वामित्रः—सखे वामदेव, त्वमधुनैव वसिष्ठाश्रमादागतोऽसि । कच्चित्कुशली तावदरुन्धतीनाम्ना पतिव्रतामयेन ज्योतिषा सहचरित-धर्मा तत्रभवान्मैत्रावरुणिः ।

वामदेवः—विशेषेण पुनरद्य याज्यकुलमुपतिष्ठमाने चिरंतनप्रणयिनि कौशिके ।

विश्वामित्रः—सखे वामदेव, चिरेण दशरथो द्रष्टव्य इति सर्व-मनोरथानामुपरि वर्तामहे ।

वामदेवः—(सविनयम् ।) भगवन्कुशिकनन्दन, धन्यः खल्वयं राजा सावित्रो यमेवमनुरुध्यन्ते भवन्तोऽपि ।

त्यप् । ब्राह्मणमिति जातिपरम् । तेन ब्रह्मण इदं ब्राह्मणमित्यणि कृते 'ब्राह्मोऽजातौ' इति टिलोपो न भवति । यद्यपि विशुद्धमातापितृयोनिजत्वं ब्राह्मणत्वमिति सर्वतान्त्रिकसिद्धं तथापि क्षत्रियजातस्य परशुरामस्य योजनगन्धाजातस्य व्यासस्य च ब्राह्मण्यं तपःप्रभावाद्यथा तथास्यापीत्यदोषः । अचिन्त्यो हि तपःप्रभावः । को हि सागर-मगस्य इव पिबेदिति । 'गृहाः पुंसि च भूद्वयेव' इत्यमरः । 'टङ्कः पाषाणदारणः' इति च । 'रजोगुणे रजो रेणुः' इति विश्वः । 'अगाधमतलस्पर्शम्' इति । तपोमयेत्यत्र 'तत्प्रकृतवचने मयद' । विश्वामित्र इत्यत्र विश्वस्य मित्रं विश्वामित्रः । 'मित्रे चर्षौ' इति दीर्घः । तथा च पुंलिङ्गोऽपि मित्रशब्द इत्यवधेयम् । यद्वा विश्वं मित्रं यस्य । पूर्ववद्दीर्घत्वम् । 'कच्चित्कामप्रवेदने' । काममपेक्षितं निवेदयेत्यर्थः । कुशली कुशल्युक्त इति । 'ज्योतिरिव ज्योतिः पतिव्रतात्वम् । सहचरितधर्मेति । 'धर्मोदनि-च्छेकबलात्' इत्यनिच्छसासान्तः । मैत्रावरुणिवसिष्ठः । अर्थतः स्तुतवाह—**विशेषेणेत्यादि** । याज्यकुलमुपतिष्ठमाने यजमानगृहं लब्धुमिच्छति । 'वा लिप्ता-याम्' इति तङ् । चिरंतनप्रणयिनि पूर्वप्रेमवति । 'सायंचिरम्-' इति ट्युः तुद च । 'प्रियसुहृदि' इति पाठे प्रियः प्रीतः । 'इगुपधज्ञाप्रोकिरः कः' इति

१. 'वामदेव' इत्यस्मादग्रे 'कथय' इत्यधिकं कञ्चित्. २. 'विश्वामित्रे' इति पाठान्तरम्. ३. 'भगवन्तोऽपि' इति पाठान्तरम्.

विश्वामित्रः—सखे, धन्य एवायम् !

नमन्नृपतिमण्डलीमुकुटचन्द्रिकादुर्दिन-

स्फुरचरणपल्लवप्रतिपदोक्तदोःसंपदा ।

अनेन ससृजेतरां तुरगमेधमुक्तभ्रम-

तुरंगखुरचन्द्रकप्रकरदन्तुरा मेदिनी ॥ २३ ॥

(पुरोऽवलोक्य सहर्षम् ।)

चिरादक्ष्णोर्जाड्यं शमयति समस्तासुरवधू-

कचाकृष्टिक्रीडाप्रसभसुभगंभावुकभुजः ।

कः । सुहृच्छोभनं हृन्मनो यस्य । पश्चात्कर्मधारयः । कौशिक इत्यत्र 'यस्य च भावेन भावलक्षणम्' इति सप्तमी । अनुरुध्यन्ते कामयन्ते । 'अनोरुध कामे' इत्यस्मात् इयन् दैवादिकः । सावित्रः सवितुरपत्यम् । धन्यः कथमयमित्यत आह—**नमदित्यादि** । अनेन राज्ञा दशरथेन मेदिनी पृथिवी तुरगमेधोऽश्वमेधो यज्ञस्तदर्थं त्यक्तोऽनन्तरं भ्रमन्यस्तुरंगोऽश्वस्तस्य यः खुरचन्द्रकप्रकरश्चन्द्रकलाकारखुरसमूहस्तेन दन्तुरा निन्नोन्नता ससृजेतरामत्यर्थेन सृष्टा । कर्मणि लिट् । 'तिडश्च' इति तरप् । 'किमेत्तिडव्ययघादाम्बद्रव्यप्रकर्षे' इत्यामुः । कीदृशेन । नमन्ती या राजमण्डली । 'मण्डलं त्रिषु' इत्यमरः । तस्या या मुकुटचन्द्रिका शिरोलंकारज्योत्स्ना तया यद्दुर्दिनमिव दुर्दिनं तेन स्फुरन्त्यश्चरणपल्लवस्तेन प्रतिपदं पदे पदे स्थाने स्थाने उक्ता कथिता दोःसंपद्बाहुबलं यस्य तादृशेन । यद्वा प्रतिपदोक्तं व्यक्तोदितम् । यद्वा प्रतिपदोक्तं कण्ठोक्तम् । 'चन्द्रिका कौमुदी ज्योत्स्ना' इत्यमरः । 'मेघच्छन्नेऽद्भि दुर्दिनम्' इति च । 'दोर्दोषा च भुजा भुजः' इत्यपि । 'दन्तुरस्तून्नतदन्ते तथोन्नतनतेऽपि च' इति मेदिनीकारः । इदानीमस्य श्रुत्वं प्रकटयन्नाह—**चिरादिति** । अयं दशरथोऽक्ष्णोश्चक्षुषोर्जाड्यं जडतां विषयाग्राहकत्वं शमयति । उत्फुल्लनेत्रतामातनुत इत्यर्थः । समस्तदैत्यघ्नीकचाकृष्टिः केशाकर्षणं सैव क्रीडा तया प्रसभं हटेन सुभगंभावुको मनोहरीभूतो भुजो बाहुर्यस्य । तथा त्रयाणां लोकानां समाहारस्त्रिलोकी तत्र जङ्घालमतिशीघ्रं यदुज्ज्वलं साहजिकं तेजस्तद्यस्यास्ति सः सुत्राम्ण इन्द्रस्य विजयसहकृत्वा विजयसहकारी । द्वितीयः सुभगंभावुक इत्यत्र असुभगः

त्रिलोकीजङ्घालोज्ज्वलसहजतेजा मनुकुल-

प्रसूतिः सुत्राम्णो विजयसहकृत्वा दशरथः ॥ २४ ॥

सखे वामदेव, इयमनेन पीयूषतुषारसीकरासारवर्षिणी सुजनसंवाद-
कौतुकमेघलेखा पौरस्त्येनेव मरुता लोकनाथेन सहस्रशिखरीक्रियते ।

वामदेवः—भगवन्, अद्य खलु दिलीपकुलकुशलकर्मकल्पलता-

सुभगो भवतीति 'कर्तरि भुवः खिण्णच्छुक्रजौ' इति खुकच् । 'अरुद्विषदजन्त-
स्य-' इति सुम् । जङ्घाल इत्यत्र 'प्राणिस्थादातो लजन्यतरस्याम्' इति लच् ।
'जङ्घालोऽतिजवस्तुल्यौ' इत्यमरः । 'सुत्रामा गोत्रभिद्वज्री' इति च । सहकृत्वेति
सह करोतीत्यर्थे 'सहे च' इति कनिप् । **इयमनेनेति** । इयं सुजनानां महतां यः
संवादो मिथोभाषणं तत्र यत्कौतुकं तदेव मेघलेखा मेघश्रेणी । पौरस्त्येन प्राचीभवेन ।
यद्वा पुरःस्थितेन । मरुतेव मरुता देवेनेव लोकनाथेन दशरथेन सहस्रशिखरी-
क्रियते । विस्तीर्णा क्रियत इत्यर्थः । अन्यापि च मेघलेखा मरुता वायुना
विस्तीर्यते । 'शिखरं शैलवृक्षाग्रविस्तारेष्वपि दृश्यते' इति विश्वः । यद्वा यद्य-
यमेतादृशो मिश्रं तत्कथमतिचिरेणास्य दर्शनं क्रियत इति वामदेववचनमाशङ्क्य
चिरदर्शने निमित्तमाह—**इयमनेनेति** । अनेन लोकनाथेन दशरथेन यः सुजन-
संवादस्तज्जन्यं यत्कौतुकं तदेव मेघलेखा मेघश्रेणी पौरस्त्येन पूर्वदिगीशेन
मरुता देवेनेन्द्रेण सह । सहस्रशिखरीक्रियते । तथा च क्षणमप्येनमिन्द्रो न
त्यजतीति भावः । कीदृशी । पीयूषमेव यत्तुषारं हिमं तस्य सीकरोऽम्बु-
कणस्तस्यासारो धारासंपातस्तद्वर्षिणी । अमृतवर्षिणीत्यर्थः । अन्यापि
मेघलेखा तुषारासारवर्षिणी पौरस्त्येन मरुता पूर्ववातेन सहस्रशिखरीक्रियत
इतस्ततः क्षिप्यत इति ध्वनिः । पौरस्त्येनेत्यत्र 'दक्षिणापश्चात्पुरस्तस्यक्' ।
'सीकरोऽम्बुकणाः स्मृताः' इत्यमरः । 'मरुतौ पवनामरौ' इति च । 'धारासंपात
आसारः' इत्यपि । कुशलकर्माण्येव कल्पलता इति रूपकम् । 'ग्रन्थिर्ना पर्व-
परुषी' इत्यमरः । उदीर्यन्ते प्रकाश्यन्ते । सनातनो नित्यः । नरेन्द्रायेत्यत्र
'स्पृहेरीप्सितः' इति संप्रदानता । इक्ष्वाकुर्मनुवंशजो राजा । 'तस्यापत्यम्'
इत्यण् । 'दाण्डिनायन-' इत्यादिना टिलोपः । **भगवन्निति** । 'आयैति
नृपतिर्विप्रं तथायुष्मन्निति द्विजः । भगवन्नाह राजा तं राजन्निति तपोधनः ॥'

नामङ्कुरग्रन्थिभिरुदीर्यन्ते किसलयानि । यदत्रभवानपि त्रिभुवनसनात-
नगुरुरेवमस्मै नरेन्द्राय स्पृहयति ।

(इति परिक्रामतः ।)

दशरथः—(सहर्षं ससंभ्रममासनादुत्थायोपसृत्य च ।) भगवन्कुशि-
कनन्दन, ऐक्ष्वाकः पङ्क्तिरथोऽभिवादयते ।

विश्वामित्रः—स्वस्ति भवते सपरिवाराय ।

(इति सर्वे यथोचितमुपविशन्ति ।)

दशरथः—(संप्रश्रयम् ।) भगवन्विश्वामित्र,

कच्चित्कान्तारभाजां भवति परिभवः कोऽपि शौवापदो वा

प्रत्यूहेन क्रतूनां न खलु मखभुजो भुज्जते वा हवींषि ।

इति भरतः । पङ्क्तिरथ इति पङ्क्तिशब्दो दशसंख्यावाचको लक्षणया दशरथे
वर्तते । ‘गुरोर्नाम न गृहीयादात्मनः कृपणस्य च’ इति निषेधाद्दशरथ इति साक्षा-
न्नोक्तम् । ‘पङ्क्तिर्दशाक्षरच्छन्दोदशसंख्यालिषु स्त्रियाम्’ इति मेदिनीकरः । स्वस्ति
कुशलम् । ‘स्वस्त्याशीःक्षेमपुण्यादौ’ इति विश्वः । भवते इत्यत्र ‘नमःस्वस्ति-’
इत्यादिना चतुर्थी । ‘परिवारः परिजने खड्गकोषेऽपि जङ्गमे’ इति विश्वः ।
सपरिवारायेति सह परिवारेण वर्तत इति । ‘तेन सहेति तुल्ययोगे’ इति समासः ।
‘वोपसर्जनस्य’ इति सहस्य सः । ननु ‘प्रकृत्याशिषि’, ‘अगोवत्सहलेषु’ इत्या-
शीर्विवक्षायां प्रकृतिभावप्राप्त्या सहभाव एव भवेत्, न तु समाव इति । अत्र
केचित् । इहाशीर्विवक्षाया अभावात्स्वस्तीत्यादिना प्रश्रयस्यैव करणात् । अन्ये त्वाशी-
र्विवक्षेवात्र, न तु प्रश्नः, तेन ‘सहपरिवाराय’ इत्येव पाठः । अनयोरुत्तरः पक्षः
साधीयानिव । दशरथाभिवादनानन्तरं विश्वामित्रस्याशीर्दानस्यैवोचितत्वात् । अत
एव ‘कच्चित्कान्तारभाजाम्’ इत्यादिना प्रश्रयपूर्वकं दशरथप्रश्नोऽपि संगच्छत
इति । अन्यथा प्रश्नानन्तरमुत्तरदानस्यैवोचितत्वादिति विश्वामित्रस्यागमननिमित्तं
विकल्पयन्नाह—**कच्चिदिति** । कच्चित्कथय कान्तारभाजां महारण्यवासिनां
कोऽपि शौवापदः श्वापदकृतः परिभवोऽभिभवो भवति यस्माद्धेतोः संप्राप्तोऽसीति

‘उद्गीर्यन्ते’ इति पाठान्तरम्. २. ‘सप्रणयम्’ इति पाठान्तरम्.

कर्तुं वा कच्चिदन्तर्वसति वसुमतीदक्षिणः सप्ततन्तु-

र्यत्संप्राप्तोऽसि किं वा रघुकुलतपसामीदृशोऽयं विवर्तः ॥ २५ ॥

विश्वामित्रः—(विहस्य ।)

जनयति त्वयि वीर दिशां पतीनपि गृहाङ्गनमात्रकुटुम्बिनः ।

रिपुरिति श्रुतिरेव न वास्तवी प्रतिभयोन्नतिरस्तु कुतस्तु नः ॥ २६ ॥

सर्वत्र प्रश्ने योज्यम् । यद्वा कान्तारभाजां दुर्गवर्त्मसेविनाम् । दस्यूनामिति यावत् । परिभवोऽभिभवः कोऽप्यनिर्वचनीयोऽस्ति । शौवापदो वाभिभवोऽस्ति । अथवा कतूनां यज्ञानां प्रत्यूहेन विघ्नेन मखभुजो देवा हवींषि हवनीयद्रव्यं घृतादि न खलु भुजते न वा भक्षयन्ति खलु । जिज्ञासामाह—अयं नखलुशब्दो वितर्के वा । वसुमती पृथ्वी दक्षिणा यस्य तादृशः सप्ततन्तुर्यशो वान्तर्मनसि वर्तते । किमर्थमित्यपेक्षायामाह—**कर्तुमिति** । अत्र कर्तुमित्यस्यापेक्षया यज्ञस्य यद्यपि कर्मत्वं तथा चानभिहिते कर्मणि द्वितीयायां सप्ततन्तुमिति युज्यते । तथापि वस-
तीति प्रधानक्रियया प्रथमसंबन्धात्तदपेक्षया यज्ञस्य कर्तृत्वेऽभिहिते कर्तरि प्रथ-
मैव भवति । प्रधानक्रियान्वयस्याभ्यर्हितत्वादित्यवधेयम् । तथा चाचार्यकारि-
काप्यत्र—‘यदेवोक्तं विशेष्येण तिङा वा यदि वा कृता । विशेषणक्रियानुक्त-
मप्युक्तं तद्भवेदिति ॥’ इति । आनीय गुरुः पूज्यते, आमन्त्र्य ब्राह्मणो भोज्यत इत्यस्योदाहरणम् । पृथ्वीदक्षिणं यज्ञं वा कर्तुं मनो बलत इति तात्पर्यम् । किं वा न परिभवः, न वा कतुप्रत्यूहः, न वा यज्ञारम्भः, किं च रघुवंशतपसामी-
दृशः परिणामो यत्त्वमस्मद्गृहमागतोऽसीति भावः । शुन इव पदमस्येति श्वापदो व्याघ्रः । ‘अन्येषामपि दृश्यते’ इति दीर्घः । ‘तस्येदम्’ इत्यणि ‘द्वारादीनां च’ इत्येचि शौवापदमिति रूपम् । ‘शौवापदो वः’ इति पाठे वो युष्माकं कान्तारभा-
जामित्यन्वयः । ‘कान्तारोऽस्त्री महारण्ये बिले दुर्गमवर्त्मनि’ इति मेदिनीकरः । ‘विघ्नोऽन्तरायः प्रत्यूहः’ इत्यमरः । ‘सप्ततन्तुर्मखः कतुः’ इति च । ‘विवर्तः परिणामे स्यात्’ इति मेदिनीकरः । रामभद्रप्राप्तिरूपस्वकार्यसिद्ध्यर्थं दशरथं स्तोतु-
मुपक्रमते—**जनयतीति** । इह ‘जनीजृष्’ इति मित्संज्ञा । ‘मितां ह्रस्वः’ इति ह्रस्वः । हे वीर, दिशां पतीनपि दिक्पालानपि । यद्वा दिशां नराणां पतीन्प-
तीन् । ‘वैश्यप्रेष्यनरा दिशः’ इति धरणिः । गृहाङ्गनमात्रकुटुम्बिनो गृहाङ्गन-

अपि च ।

दत्तेन्द्राभयविभ्रमाद्भुतभुजासंभारगम्भीरया

त्वद्वृत्त्या शिथिलीकृतस्त्रिभुवनत्राणाय नारायणः ।

अन्तस्तोषतुषारसौरभमयश्वासानिलापूरण-

प्राणोत्तुङ्गभुजंगतरुमधुना भद्रेण निद्रायते ॥ २७ ॥

मात्रावस्थायिनः । त्वद्व्यात्त्वदीयाङ्गनावस्थितत्वात् । त्वयि जनयति सति रिपुः शत्रुरिति वास्तवी वस्तुसिद्धा श्रुतिरेव न श्रवणमेव न । तुशब्दः पुनरर्थे । नोऽस्माकं प्रतिभयं शत्रुप्रभृतित्रासस्तदुन्नतिस्तदुत्थानं कुतोऽस्तु । अपि तु न कुतोऽपीति भावः । मात्रपदेन तेषामकिञ्चित्करत्वं सूचितम् । अत्राङ्गनशब्दो णकारान्त इति केचित्पठन्ति, तदप्रामाणिकम् । न च पृषोदरादिपाठेन णत्वमिति वाच्यम् । पृषोदरादिपाठे प्रमाणाभावात् । तथाविधानुप्रासयमकादेरदर्शनात् । प्रत्युत 'तवर्गपञ्चमोपान्तमङ्गनं केवलं विदुः' इति शब्दभेददर्शनात् । 'अङ्गनं प्राङ्गणे याने कामिन्यामङ्गना मता' इति मेदिनीकरादिकोषे नान्तवर्गे तस्य पाठा-
चेत्यवधेयम् । 'भयंकरं प्रतिभयम्' इत्यमरः । 'प्रतिश्रयः सभायां वाश्रये प्रति-
भयं भये' इति विश्वः । पुनः स्तुतिमाह—दत्तेत्यादि । न भयमभयम्, विभ्रमो विलासः, अद्भुतमाश्चर्यम्, विभ्रमस्याद्भुतं विभ्रमाद्भुतम्, अभयं च विभ्र-
माद्भुतं चेत्प्रभयविभ्रमाद्भुते । इन्द्रेण सह षष्ठीसमासः । दत्ते इन्द्राभयविभ्रमाद्भुते
यया भुजया तादृशी च भुजा चेति कर्मधारये 'स्त्रियाः-' इत्यादिना पुंवद्भावः ।
तस्याः संभारो धारणं पूर्णत्वं वा तेन गम्भीरयानाकलितस्वरूपया त्वद्वृत्त्या त्वदी-
यशौर्यादिव्यापारेण नारायणस्त्रिभुवनरक्षायै शिथिलीकृतः सन् । उक्तं च—'सृज-
त्यजो रक्षति शार्ङ्गपाणिः' इति । अन्तस्तोषेणाभ्यन्तरहर्षेण यस्तुषारसौरभमयः
शीतलः सुगन्धिश्च तथाविधः श्वासानिलश्चेति समासः । तेनापूरणं पूर्तिर्यस्य
प्राणस्य वातविशेषस्य तेनोत्तुङ्ग उच्छ्रितो यो भुजंगः सर्पः स एव तल्पं शयनीयं

१. 'इहाङ्गणपदेऽनुविधायकाभावाण्णत्वश्रुतिरयुक्ता' पृषोदरादित्वाण्णत्वमित्यपि
वचोऽमूलकमेव, प्रत्युत 'अङ्गनं प्राङ्गणे जाले कामिन्यामङ्गना मता' इति विश्वादि-
कोषात् 'तवर्गपञ्चमोपान्तमङ्गनं केवलम्' इति शब्दप्रकाशाच्च नान्तत्वमेवेत्यवधेयमिति
मालतीमाधवीकायां प्रथमाङ्के जगद्धरः.

दशरथः—(सवैलक्ष्मितम् ।) भगवन्विश्वामित्र, अभ्यमित्रि-
णस्य तत्रभवतः सुनासीरस्य नासीरपूरकेण पदातिपरमाणुना मयापि
कदाचिदुद्धृतं धनुर्यन्मूलोऽयमलीकलोकप्रवादो भवन्तमप्याप्याययति ।

विश्वामित्रः—(सोत्साहस्मितम् ।) सखे,

यथा स्यादेवम् । अधुना संप्रति । भद्रेण सुखेन । रक्षाव्याकुलतारहितत्वात् ।
निद्रायते । निद्रां करोतीत्यर्थः । अयमभिप्रायः—शेषे शेते भगवान्, सर्पस्य
च वायुर्भक्ष्यः, तथा च श्वासानिलभक्षणात्तस्य स्वास्थ्य उपजायमाने देहस्य
समत्वं जातम्, तेन भगवतः सुखेन निद्रा भवतीति । एतेनेन्द्रादीनामभयदातृत्वे-
नास्मदादीनामभयप्रदातृत्वं भवतामीषत्करमिति भावः । ‘तुषारः शीतलः शीतः’
इत्यमरः । ‘दोर्दोषा च भुजा भुजः’ इत्यपि । ‘तल्पं तु शयनीये स्यात्’ इति धरणिः ।
निद्रायत इति ‘कर्तुः क्यङ्’ इति क्यङ् । **सवैलक्ष्मिति** । वैलक्ष् संकोचः ।
त्रिभुवनशिरोलंकारभूतोऽपि मामयं विश्वामित्रः केशवेन्द्राभ्यामर्हणीयाभ्यामु-
त्कर्षयतीत्यत्राश्रवणश्रवणयोरप्यनौचित्यमित्युभयतःपाशा रज्जुरिति भावः । अत्र
तावत्प्रथमपाशमपासयितुं स्मितमिति । ‘सोत्प्रासः स मनाक्स्मितम्’ इत्यमरः ।
‘अलक्ष्यदशनद्वारं स्मितमिच्छन्ति सूरयः’ इति भरतः । द्वितीयपाशमपासय-
न्नाह—**अभ्यमित्रिणस्येत्यादि** । अभ्यमित्रिणस्य शत्रोरलमभिमुखं गच्छतः ।
‘अभ्यमित्राच्छ च’ इति चकारात्त्वः । ‘यो गच्छत्यलं विद्विषतः प्रति । सोऽभ्य-
मित्र्योऽभ्यमित्रिणोऽप्यभ्यमित्रिणः—’ इत्यमरः । सुनासीरस्येन्द्रस्य । ‘सुनासीरः
पुरुहूतः पुरंदरः’ इत्यमरः । ‘नासीरोऽप्रगन्तरि’ इति विश्वः । पदातिषु मध्ये
परमाणुरतिलघुः । ‘अलीकं त्वप्रियेऽनृते’ इत्यमरः । प्रवादोऽत्र प्रकृष्टवचनम् ।
आप्याययति तृप्तं करोति । ‘आप्यायी वृद्धौ’ । णिचि कृते रूपम् । अयमेता-
दृशोऽप्यत्यन्तं शतमखपक्षपाती, तस्मादवश्यमध्वररक्षक इत्यभिप्रायादाह—
सोत्साहमिति । तत्फलितमस्मदायासेनेति भावः । स्वोद्देश्यसिद्धये वारंवारं

१. ‘सोत्प्रासस्मितम्’ इति पाठान्तरम्. २. सखे इत्यस्मादग्रे ‘दशरथ’ इत्यधिकं
कचित्.

त्रैलोक्याभयलम्बकेन भवता वीरेण विसारित-

स्तज्जीमूतमुहूर्तमण्डनधनुःपाण्डित्यमाखण्डलः ।

किं चाजस्रमखार्पितेन हविषा संफुल्लमांसोल्लस-

त्सर्वाङ्गीणवलीविलुप्तनयनव्यूढः कथं वर्तते ॥ २८ ॥

वामदेवः—महाराज भूकश्यप, यथाह भगवान्कौशिकः । स्वय-
मनेकधा सुधर्मायामध्यक्षीकृतमहमपि ब्रवीमि ।

त्वय्यर्धासनभाजि किंनरगणोद्गीतैर्भवद्विक्रमै-

रन्तःसंभृतमत्सरोऽपि भगवानाकारगुप्तौ कृती ।

उन्मीलद्भवदीयदक्षिणभुजारोमाञ्चविद्धोच्चर-

द्वाप्यैरेव विलोचनैरभिनयत्यानन्दमाखण्डलः ॥ २९ ॥

स्तुतिपूर्वकमुत्तरलयति—त्रैलोक्येति । भवता वीरेणेति सहेतुकं विशेषणम् ।
आखण्डल इन्द्रः । जीमूते मेघे मुहूर्तमल्पकालं मण्डनमाभरणं यद्वनुस्तस्य
पाण्डित्यं कौशलं विसारितस्त्राजितः । त्रैलोक्यस्याभयलम्बकेनाभयप्रतिभुवा ।
किं च स इन्द्रः कथं वर्तते कष्टसृष्ट्या तिष्ठति । तदभावे हेतुमाह—अजस्त्रे-
त्यादि । अनवरतमखार्पितेन यज्ञदत्तेन हविषा घृतादिना संफुल्लं प्रवृद्धं यन्मांस-
सम् । देवानां हविर्भुक्त्वात् । तेनोल्लसन्त्युद्गच्छन्ती या सर्वाङ्गीणा सर्वाङ्गव्यापिनी
वली त्रिवली तथा विलुप्त आच्छादितो नयनव्यूहो लोचनसमूहो यस्य स तथा ।
सर्वाङ्गीणेति तद्याप्रोतीत्यर्थे 'तत्सर्वादेः' इति खः । 'घनजीमूतमुदिर—' इत्य-
मरः । 'आखण्डलः सहस्राक्षः' इति च । 'व्यूहस्तर्कसमूहयोः' इति विश्वः ।
वामदेवो विश्वामित्रवाक्यं द्रढयितुं दशरथं प्रोत्साहयति—यथाहेत्यादि ।
भूकश्यप इति दशरथस्य नामान्तरम् । अनेकधेत्यत्र 'संख्याया विधार्थे धा'
इति धा । सुधर्मायां देवसमायाम् । 'स्यात्सुधर्मा देवसमा' इत्यमरः । अध्यक्षं
प्रत्यक्षम् । त्वयीति । त्वय्यर्धासनभाज्यर्धासन उपविष्टे सति, आखण्डल इन्द्रो
विलोचनैरेवानन्दं हर्षमभिनयति प्रकाशयति । कीदृशः । किंनरगणैरुद्गीतैरुच्चरै-

१. 'वामदेवः' इत्यस्मादग्रे 'विहस्य' इत्यधिकं कञ्चित्. २. 'यदाह' इति
पाठान्तरम्. ३. 'बन्धोच्चरत्' इति पाठान्तरम्.

दशरथः—(सस्मितम् ।) वामदेव, त्वमपि भगवन्तं गाधिनिन्द-
नमनुप्रविष्टोऽसि ।

एतस्मै समराङ्गणप्रणयिने तिष्ठेत कः प्रज्वल-

द्भ्मोलिद्युतिमण्डलोद्भटभुजस्तम्भाय जम्भारये ।

निर्यद्भिर्वहिरेष रोषदहनज्योतिःस्फुलिङ्गैरिव

स्वै रज्यद्भिरपीक्षणैः समतनोदाग्नेयमस्त्रं द्विषास् ॥ ३० ॥

तैर्भवत्पराक्रमैरन्तरभ्यन्तरे संभृत उद्भिन्नो मत्सरो मात्सर्यं पराभ्युदयासहिष्णुता
यस्य सः । स्वपराक्रमातिरिक्तत्वत्पराक्रमश्रवणात् । आकारगुप्तौ बाह्यविकारगोप-
नक्रियायां कृती कुशलः । दशरथो मत्कोधं मा जानात्वित्याशयात् । लोचनैः
कीदृशैः । उन्मील्यो भवदीयदक्षिणभुजारोमाञ्चः स्वपराक्रमश्रवणात् । तेन रोमा-
ञ्चन विद्धा वेधिता अत एवोच्चरन्त उद्गच्छन्तो बाष्पा येषु तैः । अश्रुणः पूर्वा-
वस्था बाष्पः । ‘मत्सरो मक्षिकायां स्यान्मात्सर्यकोधयोः पुमान्’ इति मेदिनीकरः ।
‘विद्धं स्याद्वेधिते क्षिप्ते’ इति च । अनुप्रविष्टो मिलितः । एतस्मा इति । एतस्मै
जम्भारय इन्द्राय कस्तिष्ठेत क आत्मानं प्रकाशयेत् । अपि तु न कोऽपि ।
‘प्रकाशनस्थेयाख्ययोश्च’ इति तद् । ‘श्लाघद्बुद्धि-’ इति संप्रदानता । समराङ्गण-
प्रणयिने सङ्ग्रामाङ्गणसाधवे । प्रज्वलन्यो दम्भोलिर्वज्रं तस्य द्युतिमण्डलेन
तेजःसमूहेनोद्भटः ख्यातो भुजस्तम्भो यस्य तस्मै । सङ्ग्रामाङ्गणे शत्रोरनवस्थाने
हेतुमाह—निर्यद्भिरिति । एष इन्द्रो द्विषां शत्रूणामाग्नेयमस्त्रं समतनोद्विस्तारित-
वान् । कैः । स्वै रज्यद्भिरपि स्वयं रक्तीभवद्भिरपि लोचनैः । ‘कुषिरजोः प्राचां
श्यन् परस्मैपदं च’ । कीदृशैः । बहिर्निर्यद्भिर्वहिर्निर्गच्छद्भिः । रोषदहनस्येति
रूपकम् । ज्योतिःस्फुलिङ्गैः । ज्योतिर्युक्ताग्निकणैरिवेत्यर्थः । ‘त्रिषु स्फुलिङ्गोऽग्नि-
कणः’ इत्यमरः । ‘दम्भोलिरशनिर्द्रयोः’ इति च । अग्नेरिदमाग्नेयम् । ‘सर्वत्रा-
ग्निकलिभ्यां ढक्’ । आसृशन्स्पृशन् । विश्वामित्रो राजर्षित्वं द्रढयितुं वसिष्ठ-

विश्वामित्रः—(सगौरवं दशरथबाहुमाश्रयन् ।) राजर्षे वसिष्ठशिष्य

संवृत्तोऽयं यदि तव भुजच्छायया संप्रतीन्द्रो

निर्विघ्नश्रीरियमभिनवा कीदृशी ते प्रशस्तिः ।

इक्ष्वाकूणां लिखितपठिता स्वर्वधूगण्डपीठ-

कीडापत्रप्रकरमकरीपाशुपाल्यं हि वृत्तिः ॥ ३१ ॥

दशरथः—भगवन्सर्वाद्भुतनिधे, भगवन्तमनुगन्तुमुक्तिप्रत्युक्ति-
कया के वयम् । एवं किल त्रिशङ्कुसंकीर्तनोपाख्यानपारदृश्वानः पौरा-
णिकाः कथयन्ति ।

त्रासोत्कम्पत्रिदशपरिषन्मौलिमाणिक्यमाला-

वालादित्यप्रकरकिरणस्मेरपादारविन्दे ।

प्राचीमेतां भुवनरचनामन्यथा निर्भिमाणे

कार्पण्योक्तीस्त्वयि रचितवानन्तरायं महेन्द्रः ॥ ३२ ॥

शिष्येति संबोधनमाह—संवृत्तोऽयमिति । तव भुजच्छायया भुजाश्रयेण
भुजलक्ष्म्या वा निर्विघ्नश्रीः संप्रतीदानीं यद्ययमिन्द्रः संवृत्तः संपन्नस्तदेयं तव
कीदृशी नूतनाभिनवा प्रशस्तिः स्तुतिः । अपि तु न कापि । प्रशस्तेरप्राशस्त्ये
वीजमाह—हि यत इक्ष्वाकूणां रघूणां स्वर्वधूनां देवस्त्रीणां यो गण्डपीठेषु
कीडापत्रप्रकरः पत्रावलीसमूहस्तत्र मकरी जलजन्तुविशेषस्त्री तस्याः पाशुपाल्यं
रक्षा सैव वृत्तिः स्थितिः । लिखिता पठिता चेति समासः । लोकोक्तिरियम् ।
देवकृत्यमपि भवानेव करोतीति भावः । सर्वाद्भुतनिधे इति वक्ष्यमाणान्भुतकारि-
त्वात्संबोधनम् । उक्तिप्रत्युक्तिकया भाषोत्तरेण के वयम् । अपि तु न केऽपि ।
अशक्ता इत्यर्थः । किल आगमे । संकीर्तनमित्यधिकरणे ल्युट् । उपाख्यानमिति-
हासः । दृश्वान इत्यत्र 'दशेश्व' इति कनिष् । पौराणिका इति पुराणं जानन्ति ।
'आख्यानाख्यायिकेतिहासपुराणेभ्यष्टगवक्तव्यः' । सांप्रतं विश्वामित्रं स्तोतुमुप-
क्रमते—त्रासोत्कम्पेति । त्रिदशपरिषद्देवसभा । माणिक्यं रत्नभेदः ।
तस्य लोहितत्वाद्वालसूर्येण रूपणम् । स्मेरं विकासि । एतां प्राचीं पुरातनीं

१. 'दशरथस्य बाहुं स्पृशन्'; 'दशरथबाहुमास्पृशन्' इति च पाठान्तरम्.

(विहस्य ।)

जवादाराङ्गु त्वामुपनमति वर्गे दिविषदा-

सैरपव्यस्तो मन्दैरजनि रथहंसैः कमलभूः ।

नियच्छामो जिह्वां न तव चरितेभ्यः किमुत ते

सुधासध्रीचीनामतिपतति वाचामवसरः ॥ ३३ ॥

(अञ्जलिं बद्धा ।) भगवन्, प्रसीद तावत् । उत्तरोत्तरेषां महोत्सवानां कदाचिदपि न तृप्यन्ति पुंसां हृदयानि, यदियं त्वदुपस्थानमुलभ-संभावनातिप्रसङ्गसंगीतनर्तकी मे चित्तवृत्तिर्नियोगानुग्रहाय स्पृहयति । अपि च ।

निर्मिमाणे कुर्वाणे । 'माङ् माने' शानच् । द्विर्वचनमित्वम् । कार्पण्योक्तीर्दैन्यवचनानि । अन्तरायं विघ्नम् । 'पुरा विश्वामित्रेणान्या सृष्टिः कर्तुमारब्धा । अनन्तरमिन्द्रादीनां दैन्योक्त्या पादपातेन च समुपशमिता' इति पुराणम् । ब्रह्मणोऽपव्यस्ततामुपेक्ष्याह—(विहस्य) जवादिति । जवाद्वेगाद्विविषदां देवानां वर्गे त्वामाराङ्गमुपनमत्युपनते सति कमलभूर्ब्रह्मा मन्दैर्मन्थरगमनै रथहंसै रथवद्धहंसैरपव्यस्तोऽजनि विसंस्थुलो जातः । सत्वरकार्ये मन्दगमनादपव्यस्तता । तव चरितेभ्यो जिह्वां न नियच्छामो न निवारयामः । वयं ब्रूम एव तव चरितानीत्यर्थः । किं तु सुधासध्रीचीनाममृतसहचरीणां तव वाचामवसरः प्रस्तावोऽतिपतत्यतिक्रामति । त्वदागमनप्रयोजनं ज्ञातुमिच्छामि तदादेशयेति भावः । अत्र चरितेभ्य इति पञ्चमी । 'प्रस्तावेऽवसरो वर्षे' इति विश्वः । 'व्यस्तो विसंस्थुले ख्याते' इति धरणिः । यद्वा चरितेभ्य इति चतुर्थी । तव चरितेभ्यो जिह्वां न नियच्छामो वयं न दद्वो दातुमसमर्थाः किमुत किं च सुधासध्रीचीनां तव वाचामवसरोऽतिक्रामति । दाणो यच्छादेशः । सध्रीचीनामिति अञ्चतेः सहशब्दोपपदात् 'ऋत्विक्-' आदिसूत्रेण क्तिन् । 'सहस्य सध्रिः' । 'अञ्चतेश्चोपसंख्यानम्' इति ङीप् । 'अचः' इत्यकारलोपः । 'चौ' इति दीर्घः । उत्तरोत्तरेषामग्निमाग्निमाणाम् । महोत्सवानामिति करणे षष्ठी । अत्र यद्यपि षष्ठीविधायकं प्रमाणं

१. 'अपध्वस्तः' इति पाठान्तरम्. २. 'अभिपतति' इति पाठान्तरम्. ३. प्रसीदतामुत्तरोत्तरेषाम्' इति पाठान्तरम्. ४. 'नियोगानुयोगाय' इति पाठान्तरम्.

एताभिस्तव कौतुकोक्तिभिरपि त्रैविद्यमूर्तेरिव
 त्वष्टस्यामरशिल्पिना दिनकृतोऽवच्छेदवेदाक्षरैः ।
 पूताः स्मो वयमद्य यद्यपि तदप्याज्ञामपि स्यामहो
 वोढुं विष्टिरनर्घता रघुकुले कल्पान्तमुन्मीलतु ॥ ३४ ॥

विश्वामित्रः—(विहस्य ।) ऐन्दुमतेय, किमन्यन्नियोज्यम् ।

निर्मुक्तशेषधवलैरचलेन्द्रमन्थ-
 संक्षुब्धदुग्धमयसागरगर्भगौरैः ।

नास्ति, तथापि 'पूरण-' इत्यादिसूत्रेण षष्ठोसमासनिषेधात्करणे षष्ठ्यनुमीयते ।
 यथा—'नामिस्तृप्यति काष्ठानां नापगानां महोदधिः' इति । उपस्थानं पूजा-
 स्तवादिकम् । यद्वोपस्थानमुपस्थितिः । संभावना गौरवम्, तस्या अतिप्रसङ्गो-
 तिशयः स एव संगीतं तत्र नर्तकी । नियोग आज्ञा तद्रूपोऽनुग्रहस्तस्मै स्पृहयति ।
 'स्पृहेरीप्सितः' इति संप्रदानता । एताभिरिति । एताभिस्तव कौतुकोक्तिभि-
 रपि परिहासवचनैरपि यद्यपि वयं पूताः पवित्राः स्मः, तदपि तथापि तवाज्ञां
 वोढुमुद्रोढुं विष्टिः कर्मकरः स्यां भविष्यामि । कैरिव । त्रिविधैव त्रैविद्यम् । स्वार्थे
 ष्यञ् । मूर्तिः शरीरम् । त्रैविद्यमूर्तेस्त्रिवेदीशरीरस्य दिनकृतः सूर्यस्यावच्छेदाः
 खण्डानि तान्येव वेदास्तेषामक्षरैरिव । तथा च वेदतुल्योक्तिसंबन्धात्पावित्र्यं
 युज्यत एव । अमरशिल्पिना विश्वकर्मणा त्वष्टस्य । कुन्दे तनूकृतस्येत्यर्थः । 'तक्ष्
 त्वक्ष् तनूकरणे' । कर्मणि क्तः । पुरा विश्वकर्मणा सूर्यः कुन्दे निधाय सुन्दरी-
 कृतः—इति पुराणवार्ता । नियोगकरणे फलमाह—रघुकुलेऽनर्घताऽमूल्यता
 अतिपूज्यता वा । कल्पान्तं कल्पपर्यन्तमुन्मीलतु प्रकाशताम् । तवाज्ञाकरणादिति
 भावः । 'विष्टिः कर्मकरे त्रिषु' इति मेदिनीकरः । कल्पान्तमिति 'कालाध्वनोः—'
 इति द्वितीया । ऐन्दुमतेय इन्दुमतीपुत्रः । 'स्त्रीभ्यो ढक्' । नियोज्यं वक्तव्यम् ।
 निर्मुक्तेति । हे राजन्, तव यशोभिर्विश्वमशोभि । दीप्तमित्यर्थः । कीदृशैः ।
 बहुलः कृष्णपक्षोऽर्धमासः । बहुलपक्षे कृष्णपक्षे यो दलंछुदन्मृगाङ्गश्चन्द्रस्तस्य
 यश्छेदः खण्डं तद्वदुज्ज्वलैः । निर्मुक्तो मुक्तकञ्चुको यः शेषनामा सर्पस्तद्वदुज्ज्वलैः ।

१. 'तथाप्याज्ञामपि स्यामहम्' इति पाठान्तरम्.

राजनिदं बहुलपक्षदलन्मृगाङ्क-

च्छेदोज्ज्वलैस्तव यशोभिरशोभि विश्वम् ॥ ३५ ॥

पुनरिदानीमपि

यशःस्तोमानुचैरुपचिनु चकोरप्रणयिनी-

रसज्ञापाण्डित्यच्छिदुरशशिधामभ्रमभरान् ।

अचलेन्द्रो मन्दरसंज्ञकोऽद्रिः स एव मन्थो मन्थनदण्डस्तेन संक्षुब्धो मथितो यो दुग्धमयः सागरः क्षीरसमुद्रस्तस्य गर्भोऽभ्यन्तरं तद्गद्गैरैः श्वेतैः । संक्षुब्धे-
त्यत्र 'क्षुब्धस्त्वान्तध्वान्त-' इत्यादिना मन्थे क्षुब्धनिपातनादपशब्दता नाशङ्का ।
क्षुब्ध इत्येतत्परो निपातः । नतु संक्षुब्ध इत्यत्रापि । सोपसर्गेऽनियमात् । यद्वा
मन्ये भाव्ये क्षुब्ध इत्येतत्परो निपातः । न तु संक्षुब्ध इत्यत्रापि । सोपसर्गेऽ-
नियमात् । यद्वा मन्ये भाव्ये क्षुब्ध इत्येव भवति, क्षोभे तु क्षुभितं क्षुब्धमिति
द्वयमपि भवतीति निपातार्थः । यद्वा क्षुभ्यतेऽनेनेति क्षुप् । सम्यक्प्रकारेण क्षुपं
दधातीति संक्षुब्ध इति । 'निर्मुक्तो मुक्तकञ्चुकः' इत्यमरः । 'गौरः पीतेऽरुणे
श्वेते' इति मेदिनीकरः । 'बहुला नीलिकायां स्यादेलायां गवि योषिति । कृत्ति-
कासु स्त्रियां भून्नि विहायसि नपुंसकम् ॥ पुंस्यम्रौ कृष्णपक्षे च वाच्यवत्प्राज्य-
कृष्णयोः' इति मेदिनीकरः । रामभद्रप्रदानेन किमस्माकं प्रयोजनं स्यादिति दश-
रथस्याग्रिमशङ्कामाशङ्क्य तन्निरासाय प्रदानफलमाह—**पुनरिदानीमपीत्यादि ।**
इदानीमप्युचैरत्यर्थं यशःस्तोमान्यशःसमूहानुपचिनूपचयं नय । रामभद्रप्रदानेनेति
भावः । किंभूतान् । चकोरस्य प्रणयिनी प्रिया चकोरी तस्या रसज्ञा जिह्वा
तस्या यत्पाण्डित्यं प्रावीण्यं तस्य छिदुरं भेदकर्तृ यच्छशिधाम चन्द्रतेजस्तस्य
भ्रमोऽतद्वति तत्प्रकारकं ज्ञानं तस्य भरः प्राचुर्यं येषु तान् । उपचिन्विति 'उतश्च
प्रत्ययादसंयोगपूर्वात्' इति हेल्डेक् । अयमर्थः—दर्शनेन तावच्च ज्ञातम्, रसने-
नापि चकोरीभिर्न ज्ञातम्, स्त्रीत्वात्तासां मौग्ध्यं यतः । छिदुरमित्यत्र 'विदिभि-
दिच्छिदेः कुरच्' इति कुरच् । वृत्तिकारस्तु 'कर्मकर्तर्येव कुरच्' इत्याह । अत
ईदृशी योजना विधेया—चकोरप्रणयिनीरसज्ञापाण्डित्येन छिदुरः स्वतश्छेदन-
शीलः शशिधामभिः सह भ्रमभरो येषां तान् । ताभिस्तावद्रसज्ञापाण्डित्येन

अपि त्वत्तेजोभिस्तमसि शमिते रक्षतु दिशा-

मसौ यात्रामैत्रीं नभसि नितरामम्बरमणिः ॥ ३६ ॥

किं तु कतिपयरात्रमायुधसध्रीचा रामभद्रेण संनिहितवैतानव्रतानाम-
स्माकमाश्रमपदं सनाथीकरिष्यते । अपि च ।

मध्येकृत्य घनं धिनोति जलधिः स्वैरम्बुभिर्मेदिनीं

हन्ति स्वैः किरणैस्तमिस्रमरुणं कृत्वान्तराले रविः ।

त्वं रामान्तरितश्च पालय निजैरेव प्रतापैः प्रजा-

मीढक्योऽपि परोपकारसुहृदामेष स्वभावो हि वः ॥ ३७ ॥

ज्ञातमसौ शशिकरः । दर्शनेन ज्ञायते किमिदं यशः शशितेजो वेति । एतेन यश-
सामतिशयो नैर्मल्यं च दर्शितम् । ‘अथातिशयो भरः’ इत्यमरः । इदानीं यशस
उत्कर्षमुक्त्वा प्रतापोत्कर्षमाह—अपीति । त्वत्तेजोभिस्त्वत्किरणैः प्रभावैर्वा
तमस्यन्धकारे शोके वा शमिते शान्ति नीते सत्यसावम्बरमणिः सूर्यो दिशां यात्रा-
मैत्रीं गमनेन मैत्रीं मित्रत्वं यदि न रक्षति नितरां रक्षतु तथापि न कापि हानिः ।
यस्यां दिशि रविरुदेति सा प्राचीत्यादि व्यवहारमात्रे तदन्वयात् । दिशां तमो-
नाशस्य त्वत्प्रतापैरेव कृतत्वादिति भावः । ‘छिदुरं छेदनद्रव्ये’ इति मेदिनीकरः ।
‘स्तोमौघनिकरवात-’ इत्यमरः । ‘रसज्ञा रसना जिह्वा’ इति च । ‘तेजः प्रभावे
किरणे’ इति विश्वः । ‘तमो ध्वान्ते च शोकेऽपि’ इति च । ‘द्युमणिस्तरणिर्मित्रः’ इत्य-
मरः । अधुना प्रयोजनमुद्धाटयति—किं त्विति । कतिपयरात्रमिति कतिपय-
शब्दरात्रयोर्विशेषणसमासं कृत्वा ‘अहःसर्वैकदेश-’ इत्यादिनाच् समासान्तात्
‘कालाध्वनोरत्यन्तसंयोगे’ इति द्वितीया । ‘पोढायुवति-’ इत्यनेन तु समासे
दारकतिपयवत्परनिपातः स्यात् । आयुधसध्रीचायुधद्वितीयेन । वितानो यज्ञ-
स्तस्येदं वैतानं व्रतम् । ‘वितानो यज्ञ उल्लोचे’ इति मेदिनीकरः । संनिहितयज्ञ-
कर्मणामित्यर्थः । सनाथीकरिष्यते सरक्षकं विधास्यते । अभूततद्भावे च्चिवः । कर्मणि
लृट् । ननु रामेण तवाश्रमपदमलंकृतं तेनास्माकं किमायातम्, यतः सर्वः
स्वार्थं समीहत इत्याशङ्कानिरासायाह—अपि चेति । तथापि करणफलस्य
कर्तरि क पर्यवसानमित्यत आह—मध्येकृत्येति । केचित्तु यद्येवं भवतां

किं च ।

दृष्टः साक्षादसुरविजयी नाकिनां चक्रवर्ती

मात्स्यो न्यायः कथयति यथा वारुणी दण्डनीतिः ।

पातालेन्द्रादहिभयमथास्त्येव नित्यानुषक्तं

तत्रः पुण्यैरजनि भवता वीर राजन्वती भूः ॥ ३८ ॥

महत्प्रयोजनं तदा यज्ञरक्षार्थं मयैव गन्तव्यम्, किं फलं रामभद्रगमनेनेति दश-
रथवचनमाशङ्क्य मध्येकृत्येत्वादुत्थापयन्ति । जलधिः समुद्रो घनं मेघं मध्ये-
कृत्यान्तरामकृत्याम्बुभिः पानीयैर्मैदिनीं पृथ्वीं धिनोति प्रीणाति । मेघाः खलु
समुद्राजलमादाय वर्षन्ति, तन्मेघद्वारा समुद्रः पृथिवीं प्रीणातीति भावः । रविः
सूर्योऽरुणं स्वसारथिमन्तराले मध्ये कृत्वा किरणैस्तमिस्त्रमन्धकारं हन्ति नाशयति ।
त्वमपि रामान्तरितो रामोऽन्तरितो मध्यभीतो यस्य स तादृशः सन्, राममन्त-
राले कृत्वा निजैः स्वकीयैः प्रतापैः प्रजां पालय रक्ष । प्रकृतप्रयोजकं रूपमाह—
यतः परोपकारसुहृदां वो युष्माकं जलध्यादित्रयाणामीदृगीदृशः कोऽप्यनिर्वच-
नीयः स्वभावः । तथा च रामद्वारा मत्कार्यमनुपालयेति भावः । मध्येकृत्येति
'मध्येपदे निवचने च' इति गतिसंज्ञा । 'कुगतिप्रादयः' इति समासे क्त्वो ल्यप् ।
धिनोतीति 'धिन्विक्कृष्योर च' इत्युकारप्रत्ययोऽकारश्चान्तादेशः । 'तमिस्त्रं तिमिरं
तमः' इत्यमरः । 'अरुणोऽव्यक्तरागेऽर्के संध्यारागेऽर्कसारथौ' इति मेदिनीकरः । 'निजं
स्वीये च नित्ये च' इति च । तत्किमन्ये शक्रादयो रक्षका न सन्त्येवेत्यत आह—
दृष्ट इत्यादि । किं च । अन्यच्चेत्यर्थः । नाकिनां चक्रवर्तीन्द्रः साक्षात्प्रत्यक्षमेव
दृष्टः । कीदृशः । असुरविजय्यसुरस्यैव जेता, नाधर्मस्येति स्तुतिनिन्दापरं वचनम् ।
यद्वासुरमात्रविजयी सः त्वं पुनरधर्मविजय्यसुरविजयी च । यद्वासुराणां विजयी यतः,
अतस्तस्य सकुल्यविजयित्वादन्यायप्रवृत्तस्य राज्ये स्थातुं न युक्तमिति । यद्वासुरादि-
गतो जयो यस्य तादृशः । यद्वा तस्यासुरविजयित्वात्सदैव युद्धं लग्नमेव वर्तते, तेन
तस्य स्वास्थ्यं नास्ति, अतः स्थातुमयुक्तं तत्रेति । यद्वा यादृश इन्द्रोऽसुरविजयी
तादृशो दृष्ट एव । सोऽलुण्ठं वचनमेतदिति । तदग्रे गणेशादिनाऽसुरा जिताः, अयं
त्वशक्त एव कथं पराजेष्यतीति । यद्वासुराणां विजयोऽसुरविजयः । कर्तारि षष्ठी ।
सोऽस्यास्तीत्यसुरविजयी । असुरकर्तृकविजययुक्त इत्यर्थः । तथा च स न रक्षा-
क्षम इति न युक्तं तद्राज्ये स्थातुमिति । वरुणस्येयं वारुणी दण्डो दुष्टानां बध-

दशरथः—(सविषादमात्मगतम् ।) कथमिदमस्माकं सकललोक-
शोकशङ्कुद्वरणशीलशीतलेभ्यः कौशिकप्रसादेभ्यो रामभद्रप्रवासवैम-
नस्यमुत्पत्स्यते । दृष्टं वा निःशेषानन्दनिःस्यन्दिनीनामपीन्दुकरकन्द-

बन्धादिना शासनं तत्प्रकाशिका नीतिरनुशासनम् । राज्यस्थितिरिति यावत् ।
तथा च वारुणी दण्डनीतिर्वैरुणसंबन्धिनी राज्यस्थितिर्यथा तथा मात्स्यो न्यायो
व्यवहारः कथयति । मात्स्यो हि न्यायो बलवतां दुर्बलसजातीयभक्षकत्वम् ।
तथा च साधूनामल्पधनानां महाधनैरसाधुभिरुपद्रव इति पश्चिमदिक्पतेर्वैरुण-
स्याज्ञोक्ता । तथा च तत्राप्यवस्थातुं न सांप्रतम् । अथशब्दः समुच्चये । ‘अथ
प्रश्नसमुच्चये’ इति विश्वः । पातालेन्द्राद्वासुकेरहिभयं सर्पभयं नित्यानुषक्तं नित्य-
संबद्धमस्ति । तस्य सर्पत्वात् । यद्वा यो यस्य प्रतिपक्षः स तस्येश्वर इव । तत्र
तस्य शक्तिमत्त्वात् । तेन पातालेन्द्रो गरुडस्तस्माद्भयं सर्पाणां नित्यमस्त्येव ।
तद्रक्षणसमर्थत्वाद्वासुकेः । यद्वा ‘वासुकेरेव सर्पाणां नित्यं भयं कस्यायं वदिष्यति
गरुडकर्तृकभक्षणार्थं त्वं गच्छ’ इति । इति पाताले दोष उक्तः । तत्किमस्मात्
तादृगुणस्य व्यतिरेक इत्यत आह—तत्तस्मान्नोऽस्माकं पुण्यैः हे वीर, भवता
त्वया करणभूतेन राजन्वती प्रकृष्टराजयुक्ता भूः पृथ्व्यजनि जाता । कर्तारि चिण् ।
तथा च । इन्द्रादिभ्योऽपि त्वमद्भुतप्रताप इति भावः । मात्स्य इति ‘तस्येदम्’
इत्यण् । ‘सूर्यतिथ्यागस्त्यमत्स्यानां य उपधायाः’ इति यलोपाभावः । **सविषा-**
दमिति । शिशुरामभद्रप्रदानादिति भावः । विषादलक्षणं रसप्रकाशे—‘सत्त्व-
नाशो विषादः स्यादिष्टानाप्तिरसत्त्वजः । अकर्तव्यादिजनितो दैवव्यापत्तिजो
अथा ॥’ अस्य चाभिनयः—‘निःश्वासोच्छ्वासहृत्तापसहान्वेषणकादिभिः । ध्यान-
निद्रावैमनस्यविषादैश्चाभिनीयते’ । आत्मगतमप्रकाशम् । ‘हृदयस्थं वचो यत्तु
तदात्मगतमुच्यते । यत्तु श्राव्यं न सर्वस्य स्वगतं तदिहोच्यते ॥’ इति भरतः ।
विषादमेव प्रकटयति—**कथमित्यादि** । शङ्कुः शल्पम् । ‘शङ्कुः संख्यान्तरे
क्रीले’ इति विश्वः । उद्धरणमुत्पाटनम् । ‘उद्धरणं समुद्गारे वान्ताच्चे पालनेऽपि
च’ इति धरणिः । उद्धरणमेव शीलं स्वभावस्तेन शीतलेभ्यः । सुखजनकेभ्य
इत्यर्थः । वैमनस्यं दुःखचित्तत्वम् । कौशिकप्रसादस्य विसदृशफलत्वात् ।
सकलानुगमविषयाच्छीतलवस्तुनोऽपि वैमनस्यं भवतीत्यत्र दृष्टान्तमाह—**दृष्ट-**
मित्यादि । जगदानन्ददातृणामपि चन्द्रकिरणकन्दलीनां कमलवनीमुद्रणं कलङ्क-

१. ‘कौशिकपादेभ्यः’ इति पाठान्तरम्. २. ‘अप्युत्पत्स्यते’ इति पाठान्तरम्.

लीनां कमलवनीमीलनं कलङ्कस्थानम् । (विहस्य ।) का गतिः ।

कूर्मराजभुजगाधिपगोत्रप्रावदिक्करीभिरेकधुरीणः ।

मां प्रसूय कथमस्तु विगीतो हा परार्थविमुखो रघुवंशः ॥३९॥

विश्वामित्रः—(सस्मितम् ।) राजर्षे, ममकारो हि राजपुत्रेषु राज्ञा-
मुपलालनकेशाय केवलम् । उपयोगस्तु प्रजानाम् । यथैतत् ।

कष्टा वेधव्यथा कष्टो नित्यमुद्वहनक्लमः ।

श्रवणानामलंकारः कपोलस्य तु कुण्डलम् ॥ ४० ॥

स्थानं दृष्टमिति योजना । कमलवनीखत्राल्पार्थे ङीप् । गतिरुपायः प्रकारो वा ।
'उपायेऽपि प्रकारेऽपि गतिरुक्ता मनीषिभिः' इति धरणिः । अत्र तावदति-
प्रियतमरामभद्रस्याप्रदानमेव श्रेय इति विकल्प्य तत्रापि दूषणमाशङ्कते—**कूर्म-
राजेति** । हा कष्टम् । मां प्रसूय जनयित्वा रघुवंशोऽपि परार्थविमुखोऽन्य-
कार्यविमुखः सन्कथं विगीतो निन्दितोऽस्तु । अपि तु नास्तु । 'सुगीतः' इति
क्वचित्पाठः । तत्र हा कष्टम् । परार्थविमुखोऽन्यप्रयोजनपराङ्मुखः कथमस्तु ।
अपि तु नास्तु । सुगीतः प्रसिद्धः सन्नित्यर्थः । 'विगीतो निन्दिते मतः' इति
विश्वः । कूर्मराजः कच्छपपतिः, भुजगाधिपः सर्पराजः, गोत्रप्रावा कुलपर्वतः,
दिक्करी च दिग्गजश्च, एभिः सममेकधुरीणः । धरणीधारक इत्यर्थः । 'कुलं
गोत्रम्' इति शाश्वतः । 'प्रावाचलशैलशिलोच्चयाः' इत्यमरः । एकधुरीण इत्येका
चासौ धूश्चैकधुरा । 'कृक्पूः—' इत्यादिनाच्समासान्तः । 'खः सर्वधुरात्' इत्य-
नुवृत्तेः 'एकधुरालुक् च' इति खः । धूर्मारः । 'धूः स्याद्धारन्विन्तयोः' इति
विश्वः । विश्वामित्रः स्वप्रयोजनाय रामभद्रविषयकदशरथानुरागं शिथिलयति—
ममकार इति । ममकारो ममत्वम् । ममशब्दोऽयं विभक्तिप्रतिरूपकोऽ-
व्ययम् । यथा ममतेत्यादौ । उपलालनं दौर्लालित्यम् । अत्र दृष्टान्तमाह—
कष्टेति । श्रवणानां कर्णानां वेधव्यथा वेधनपीडा कष्टा दुःखप्रदा । वहनक्लम
उद्वहनपरिश्रमश्च नित्यम् । कुण्डलं पुनः कपोलस्य गण्डस्यालंकरणम्, न तु श्रव-
णानाम् । तथा च रामप्रयोजनं खल्वस्मदादीनाम्, न तु भवतामिति भावः । संभा-

१. 'कमलिनीमीलनम्'; 'कमलवनीविनिमीलनम्' इति च पाठान्तरम्. २. 'अङ्क-
स्थानम्' इति पाठान्तरम्.

दशरथः—भगवन्, परमनुगृहीता वयमेवं तत्रभवता संभाव्य-
मानाः । किं पुनरकृतास्त्रः क्षीरकण्ठो वत्सोऽयमिति मुग्धोऽस्मि ।

विश्वामित्रः—(विहस्य ।) सखे, तत्रभवन्तं मैत्रावरुणिमृषिं पुरो-
धाय चरितब्रह्मचर्यव्रतस्य धनुर्वेदसंस्कारास्तावदस्य कृशाश्वप्रसादाद-
सास्त्रायतन्ते ।

दशरथः—(सविनयोपरोधम् ।) भगवन्, उच्छ्वसितमपि रघुराज-
बीजिनां त्वदायत्तमेव, किमुत कार्मुकविद्यासंप्रदायः । शङ्के सहस्रकि-
रणकुलैकपक्षपातेनैव सहस्रं वत्सरान्भगवन्तं कृशाश्वमुपासीनो दिव्या-
स्त्रमन्त्रोपनिषदमध्यगीष्ठाः ।

विश्वामित्रः—अलं च ते रामभद्रेऽपि बालोऽयमित्यलीकसंभा-
व्यमानाः सम्यक्प्रभाव्यमानाः । अकृतास्त्रोऽभिक्षितायुधवेदोऽनभ्यस्तास्त्रो वा ।
क्षीरकण्ठो दुग्धपायी । बालक इत्यर्थः । मैत्रावरुणिं वसिष्ठम् । पुरोधाय पुरो-
हितं कृत्वा । ‘पुरोऽव्ययम्’ इति गतित्वात्समासः । संस्कारोऽपूर्वशक्त्याधानम् ।
‘अपूर्वशक्त्याधाने च संस्कारोऽनुभवेऽपि च’ इति विश्वः । कृशाश्वो विश्वामित्र-
गुरुः । आयतन्त आयत्ताः । उच्छ्वसितं जीवितम् । रघुराजबीजी रघुराजवंश्यः ।
बीजं प्रथमपुरुषः प्रधानपुरुषो वा । ‘रघुराजबीजानाम्’ इति पाठे रघुराजैव
बीजान्यङ्कुरकारणानि तेषामुच्छ्वसितमुद्गमः । संप्रदाय उपदेशः । शङ्के तर्कयामि ।
सहस्रं वत्सरान्सहस्रवर्षान् । ‘अत्यन्तसंयोगे द्वितीया’ । इह सहस्रशब्देनैकवच-
नवतैव सहस्रसंख्याया अभिधानं वत्सरशब्देन बहुवचनवता बहुत्वाभिधानम्,
अतस्तादृशयोरेवान्वयः । अन्यथा योग्यताया अभावः । तन्मूलकमेव ‘विंश-
त्याद्याः सदैकत्वे संख्याः संख्येयसंख्ययोः’ इत्यमराभिधानमपि । उपासीन
उपस्थितः । समीपे स्थित इत्यर्थः । ‘इंदासः’ इतीत्वम् । मन्त्रोपनिषन्मन्त्रबहुल-
वेद्भागभेदः । यद्वा मन्त्रो मन्त्रात्मको वेदः । तद्याख्याग्रन्थ उपनिषत् ।
अध्यगीष्ठा अधीतवानसि । ‘इह अध्ययने’ लुङ् । ‘विभाषा लुङ्लुङोः’ इति

१. ‘क्षीरकण्ठश्च’ इति पाठान्तरम्. २. ‘प्रमुग्धोऽस्मि’ इति पाठान्तरम्.
३. ‘किं पुनः’ इति पाठान्तरम्. ४. ‘परिवत्सरान्’ इति पाठान्तरम्.

वनया । दिवस्पृथिव्योस्तिमिरतिरस्करिणीं तरणिण्युतरोऽपि तेजसा
तिरस्करोति ।

दशरथः—(सस्मितम् ।) भगवन्कुशिकवंशकेतो, कस्य तलिनी
तादृशी जिह्वा यस्त्वामपि ब्रुवाणमधरोत्तरेणाभिसंधत्ते । (अपवार्य ।)
वामदेव, एवमत्रभवान्कौशिको ब्रवीति ।

वामदेवः—राजर्षे, किमत्र प्रष्टव्या वयम् ।

कौशिकोऽर्थो भवान्दाता रक्षणीयो महाकतुः ।

रक्षिता रामभद्रश्चेदनुमन्यामहे वयम् ॥ ४१ ॥

अपि च ।

गाण्डदेशः । 'गाङ्कुटादि'सूत्रेण द्वित्वे सति 'धुमास्था-' इतीत्वम् । अलं
निषेधे । अलं चेत्याद्यर्थान्तरेण द्रढयति—**दिव इति** । अणुतरोऽपि
सूक्ष्मतरोऽपि । अभिनवोऽपीति यावत् । तरणिः सूर्यस्तेजसा किरणेन
दिवस्पृथिव्योः स्वर्गमुवोस्तिमिरमेव तिरस्करिणीमवरोधिकाम् । 'फलकी' इति
प्रसिद्धम् । यद्वा जवनिकापटीम् । तिरस्करोत्यपसारयति । तिमिरतिरस्करिणीति
तिमिरेण तिरस्करिण्या रूपकम् । दिवस्पृथिव्योरिति । यौश्च पृथिवी चेति
समासे 'दिवसश्च पृथिव्याम्' इति दिवशब्दस्य दिवसादेशः । 'अणुः सूक्ष्मे
व्रीहिभेदे' इति विश्वः । 'प्रतिसीरा जवनिका स्यात्तिरस्करिणी च सा' इत्यमरः ।
केतुः पताका । तलिनी खच्छा । पटुतरेति यावत् । यद्वा विरला । यथा च
विश्वः—'तलिनं विरले स्तोके खच्छेऽपि वाच्यलिङ्गकम्' इति । केचित्तु शक्तेति
वदन्ति । अधरोऽधोवर्ती बाध्यः । उत्तरः श्रेष्ठो बाधकः । तथा च बाध्यबाध-
कभावेनेत्यर्थः । अभिसंधत्ते बाधितुमीहते विवदते वा । यद्वा कस्य ब्रह्मणस्ता-
दृशी समर्था जिह्वा स एव तत्र समर्थः । 'कः प्रजापतिरुद्दिष्टः' इत्याकाक्षरः ।
अपवार्येति । 'रहस्यं तु यदन्यस्य परावृत्त्य प्रकाश्यते । नाव्यधर्मसमावेशा-
त्स्मृतं तदपवारितम् ॥' इति भरतः । एवमिति । किमत्र विधेयमिति भावः ।

१. 'धावापृथिव्योः'; 'दिवस्पृथिव्योरन्तराले' इति च पाठान्तरम्. २. 'अधरोत्तरैः'
इति पाठान्तरम्. ३. कौशिकेत्यादिश्लोकघटीकाकारेण न व्याख्यातः. कदान्वितप्र-
क्षिप्तः स्यात्. मूलपुस्तकेषु वर्तत एव.

जगतीभारखिन्नानां विश्रामो भवतामयम् ।

यद्यथाकामसंपत्तिप्रीतार्थिमुखदर्शनम् ॥ ४२ ॥

किं च विशेषेण ।

पूरयितुमर्थिकामान्मैत्रावरुणेन गोत्रगुरुणा ते ।

संदिशता संदिष्टः समाधिदृष्टोऽयमेवार्थः ॥ ४३ ॥

दशरथः—वामदेव, एवमेतत् ।

ध्यानमयदृष्टिपातप्रमुषितकालाध्वविप्रकर्षेषु ।

विषयेषु नैष्ठिकानां सर्वपथीना मतिः क्रमते ॥ ४४ ॥

(विमृश्य ।)

वामदेवो रामप्रदानौपयिकं रूपमाह—जगतीति । भवतां रघुवंश्यानां यथा-
कामं यथेच्छं संपत्त्या प्रीतो योऽर्थी प्रार्थकस्तस्य मुखदर्शनं यदयं विश्रामः ।
श्रमोपशमहेतुरित्यर्थः । कीदृशानाम् । जगतीभारेण पृथ्वीभारेण खिन्नानाम् ।
रामभद्रप्रदानौपयिकं पूर्वं कथितं संदेशमनुस्मारयति—किं चेति । अयमेव
कौशिकागमनानन्तरं रामभद्रप्रदानरूपो मैत्रावरुणेन वसिष्ठेन ‘हुतमिष्टं च
तप्तं च’ (१।१७) इत्यादिपूर्वोक्तेन त्वयि संदिष्टः । ननु तेनानाग-
तोऽयमर्थः कथं ज्ञात इत्यत आह—समाधिना ध्यानेन दृष्टः । वसिष्ठादेश-
स्यावश्यकर्तव्यतामाह—गोत्रगुरुणेति । गोत्रं कुलम् । अर्थिकामान्प्रार्थ-
काभिलषितान्पूरयितुं संदिशता । तथा च रामोऽवश्यं दातुमर्ह इति भावः ।
ध्यानेति । नैष्ठिकानां निष्ठावतां मुनीनां मतिर्विषयेषु कार्येष्विन्द्रियार्थेषु सर्व-
पथीना सर्वपथव्यापिनी । सर्वकुलमार्गव्यापिनीति यावत् । क्रमते वृद्धिं याति ।
न केनापि प्रतिबध्यत इत्यर्थः । ‘वृत्तिसर्गतायनेषु क्रमः’ इति तद् । कीदृशेषु ।
ध्यानमयी या दृष्टिस्तस्याः पातेन प्रमुषितो दूरीकृतः कालस्यातीतानागतस्याध्वनो
मार्गस्य विप्रकर्षो दूरत्वं येषु । योगज्ञानस्वरूपेण चक्षुषा सर्वं पश्यतीत्यर्थः । पूर्वं
कूर्मेराजेल्यादिना सामान्यतोऽनिष्टमात्रमाशङ्कितम्, इदानीमतिकोधशीलात्तत्पत्ति-

क्रियाणां रक्षायै दशरथमुपस्थाय विमुखे

मुनौ विश्वामित्रे भगवति गते संप्रति गृहान् ।

तपोलेशक्लेशादुपशमितविघ्नप्रतिभये

प्रवृत्ते यष्टुं वा रघुकुलकथैवास्तमयते ॥ ४५ ॥

(मुनिं प्रति ।) जगद्गुरो गाधिनन्दन,

त्वं चेद्दीक्षिष्यमाणो मे रामभद्रं प्रतीक्षसे ।

तन्नः पतिव्रतावृत्तमियं चरतु मेदिनी ॥ ४६ ॥

(नेपथ्याभिमुखः ।) कः कोऽत्र भोः ।

नोऽत्यन्तानिष्टमाशङ्कते—क्रियाणामिति । क्रियाणां यज्ञानां प्रकृतत्वात् । रक्षायै दशरथं मामुपस्थाय संगतीभूय भगवति विश्वामित्रे मुनौ विमुखेऽप्राप्त-
कामेऽनन्तरं गृहान्गते ततस्तपोलेशक्लेशात्खलपतपोव्यादुपशमिते दूरीकृते विघ्न-
प्रतिभये विघ्नत्रासे । अथ मुनौ यष्टुं यज्ञं कर्तुं प्रवृत्ते सति रघुवंशकथास्तमय-
तेऽस्तं नाशमेष्यत्येव । ‘अयं गतौ’ वर्तमानसामीप्ये लट् । अस्त्विति मान्तम-
व्ययम् । तस्मादवश्यं रामो दातुमर्ह इति भावः । त्वमित्यादि । हे मुने,
त्वं यदि दीक्षिष्यमाणो यज्ञं करिष्यन् रामं प्रतीक्षसे प्रत्यवेक्षकमिच्छसि, ततो
नोऽस्माकमियं मेदिनी पतिव्रतावृत्तं पतिव्रताचरित्रमेकपतित्वं चरतु । चरति वा ।
तदा वर्तमानसामीप्ये लट् । पत्युर्व्रतं यस्याः सा पतिव्रता । तस्या वृत्तं चरित्र-
मेकपतित्वम् । अयमाशयः—य एवास्याः पती रक्षिता तद्व्रतवृत्तं चरितमनु-
गच्छति । पतिशब्दस्तु ‘पा रक्षणे’ पातेर्दतिः । तस्माद्रक्षणापत्तिः । तथा च
राम एवास्याः पतिर्भवत्विति भावः । यद्यपि सर्वपतितया कुलदातृत्वं भवति, न
तु पतिव्रतात्वम्, तथापि य एवास्या रक्षिता स एव पतिरिति नियमाच्च दोषः ।
यथा पाञ्चाल्याः पञ्चपाण्डवस्वामित्वेऽपि नासतीत्वं वृत्तमिति । एतेन या मम
पतिव्रता कैकेयी तस्या वृत्तं चरित्रं रामप्रवासभरतराज्यप्राप्तिरूपं मेदिनी चरत्वनु-
सरत्विति सूचितमिति गण्डः । गण्डलक्षणं तु भरते—‘अनावरणभावव्यर्थवादो
गण्ड इति स्मृतः’ इति । ‘वृत्तं वृत्तेऽप्यधीते च चरित्रेऽपि’ इति विश्वः । नेप-
थ्येति । तल्लक्षणमहमलिखं प्रागेव । दौवारिक इत्यत्र द्वारे चरतीति ठक् ।
‘द्वारादीनां च’ इत्यैच् । अयमर्थो लक्ष्मणागमनरूपः । उज्जिहीते । उदेतीत्यर्थः ।

(प्रविश्य ।)

दौवारिकः—किमाज्ञापयति देवः ।

दशरथः—आह्वयतां रामभद्रः ।

वामदेवः—लक्ष्मणश्च ।

दशरथः—(सस्मितम् ।) ऋषे, पृथक्प्रयत्नापेक्षी नायमर्थः । न
खलु प्रकाशमन्तरेण तुहिनभानुरुज्जिहीते ।

(दौवारिको निष्क्रान्तः ।)

(ततः प्रविशतो रामलक्ष्मणौ ।)

रामः—(सहर्षम् ।)

सुराधीशक्रोधाज्जगदपरथा कर्तुमपरे

पुराणब्रह्माणो भुवनपितरः सप्त च कृताः ।

धृतास्तुष्टेनामी बहिरपि च वैश्वानरपथा-

त्कथा पौराणी यच्चरितमितिह स्म प्रथयति ॥४७॥

कथं सोऽपि भगवान्विश्वामित्रः स्वयमस्माभिरुपचरिष्यते । (इति परिकाम-

‘ओहाइ गतौ’ । ‘इ हल्यघोः’ । अभ्यासस्य ‘भृजामित’ इतीत्वम् । **सुराधी-**
शेति । पौराणी पुराणसंबन्धिनी इतिह कथा ऐतिह्यकथा यच्चरितं विश्वामित्र-
 चरितं प्रथयति ख्यातं कारयति स्म । तत्किमिदं आह—सुराधीशेति । सुरा-
 धीशस्येन्द्रस्य क्रोधादपरथान्यथा जगत्कर्तुमपरेऽन्ये पुराणब्रह्माणः । अग्निष्वा-
 ताद्यपेक्षयापरत्वम् । सप्त च भुवनपितरो मरीच्यन्निप्रभृतयः सप्तर्षयः कृताः ।
 ततो नानादेवप्रणिपातानुष्टेन संतोषं गच्छतामुना कौशिकेनामी ब्रह्माणो वैश्वा-
 नरपथाद्विधृताः । वैश्वानरपथ आकाशविशेषस्थानम्, यत्र सप्तर्षयः सन्ति ।
 यद्वा वैश्वानरपथोऽग्निपथस्तत्र सप्तर्षयः सन्ति तद्वहिरेव । यद्वा वैश्वानरपथाद्वि-
 विद्वानाद्वहिरेव बाह्य एव धृताः । आहुतिभागिनो न कृता इत्यर्थः । प्रथयतीति ।
 ‘प्रथ आख्याने’ घटादिः । ‘लट् स्मे’ इति भूते लट् । रूपयन्नाटयन् । नूनं
 निश्चये । पूयतेऽनयेति पावनी । करणे ल्युट् । लक्ष्मणस्य कनिष्ठत्वाद्रामं प्रत्यार्य-

१. ‘स्वयमुपचरिष्यतेऽस्माभिः’ इति पाठांतरम्.

नपुरोऽवलोक्य हर्षातिशयं रूपयन् ।) नूनं विनयनप्रयोस्तातवामदेवयो-
स्तृतीयः प्रशान्तपावनीयाकृतिः स भगवान्विश्वामित्रो भविष्यति ।

लक्ष्मणः—(साश्चर्यस्मितम् ।) आर्य,

अयमयमीदृशप्रशमविश्वसनीयतनु-

भुवनभयंकरीः कथमघत्त रूपोऽपि मुनिः ।

स्थितमिदमेव वा मृदुमनोज्ञतुषारतमा-

स्तमसि सति ज्वलन्ति सहसैव महौषधयः ॥ ४८ ॥

रामः—वत्स लक्ष्मण, एवं दुरवगाहगम्भीराश्चित्रीयन्ते महान्तः-
अपि च ।

व्रतविहतिकरीभिरप्सरोभिः सह जगदस्य निगृह्यतो गृणन्ति ।

नमदमरशिरःकिरीटरोचिर्मुकुलितरोषतमांसि चेष्टितानि ॥ ४९ ॥

पदेनाभिधानम् । तदुक्तं भरते—‘विप्रामात्याग्रजा आर्या नटीसूत्रकृतौ मिथः’
इति । अयमयमिति । ‘संप्रमे द्वे भवतः’ इति द्विवचनम् । अयं मुनिर्वि-
श्वामित्रः कथं रूपोऽपि क्रोधमप्यधत्तेति योजना । ईदृशेन प्रशमेन शान्त्या
विश्वसनीयतनुरपीत्याश्चर्यस्फोरणम् । रूपः कीदृशीः । भुवनभयंकरीः । ‘मेघर्ति-
भयेषु कृजः’ इति खश् । ‘अरुर्द्विषदजन्तस्य—’ इति सुम् । कथमित्याक्षेपसमा-
धानाय स्वकमेवार्थान्तरं न्यस्यति—स्थितमिति । इदमेव वा स्थितम् । युक्त-
मेतदित्यर्थः । महौषधयो दिव्यलतास्तमस्यन्धकारे सति सहसैव हटेनैव ज्वलन्ति ।
कीदृश्यः । मृद्वः सुकुमाराः, मनोज्ञा रमणीयाः, तुषारतमा अतिशीतलाः ।
एतादृशोऽपीत्यर्थः । अथ च तमसि क्रोधे । लक्ष्मणवाक्यमनुसोदते—एव-
मिति । दुरवगाहोऽनवगम्यः । गम्भीरो महान् । चित्रीयन्त आश्चर्यं कुर्वन्ति ।
‘नमोवरिवश्चित्रदः कथञ्च’ । डिक्करणसामर्थ्यात्तद् । दुरवगाहगम्भीरमहिमत्व-
मेव स्फोरयति—व्रतेत्यादि । अस्य कौशिकस्य चेष्टितानि कर्मभूतानि पौराणिका

१. ‘विलोक्य’; ‘अवलोक्य’ इति च पाठान्तरम्. २. ‘तृतीया प्रशान्तपावनी-
ग्रमाकृतिः’ इति पाठान्तरम्. ३. केषुचित्पुस्तकेषु ‘आर्य’ इति नास्ति. ४. ‘गम्भीर-
चरितोः’ इति पाठान्तरम्.

वामदेवः—(सहर्षं दृष्ट्वा ।) कथमागतो रामभद्रः । (मुनिप्रति ।)
भगवन्,

ब्रह्मज्योतिर्विवर्तस्य चतुर्धा देहयोगिनः ।

ऋष्यशृङ्गचरोरंशः प्रथमोऽयं महाभुजः ॥ ५० ॥

विश्वामित्रः—(सहर्षसंभ्रममैवलोक्य ।) वामदेव, किमुच्यत आर-
ण्यकेषु किमपि प्रकृष्टतमं ब्राह्मण्यमृष्यशृङ्गस्य । न केवलममुना वत्सेन
ब्रह्मर्षिर्विभाण्डकः पुत्रवतां धुरमारोपितः, दैशरथोऽपि ।

गृणन्ति वदन्ति । ‘शृ शब्दे’ क्यादिः । कीदृशानि । नमन्तो येऽमरा देवास्तेषां
शिरःकिरीटानां शिरोमुकुटानां यद्रोचिस्तेजस्तेन मुकुलितानि संकुचितानि रोष-
रूपाणि तमांसि यत्र तानि । व्रतविहतिकरीभिस्तपोनाशकारिणीभिरप्सरोभिः
सह जगद्विष्टपं निगृह्यतो भस्मीकर्तुमिच्छतः । व्रतविहतिकरीभिरिति ‘कृचो
हेतुताच्छीत्यानुलोम्येषु’ इति टः । टित्वात् ङीप् । ‘विष्टपं भुवनं जगत्’ इत्य-
मरः । वामदेवो रामभद्रं परिचाययति—**ब्रह्मेत्यादि** । ऋष्यशृङ्गस्य मुनिवि-
शेषस्य चरोर्हव्यान्नस्यायं महाभुजो रामः प्रथमोऽंश आद्यो भागः । कीदृशस्य ।
ब्रह्मतेजःपरिणामस्य चतुर्धा चतुष्प्रकारेण रामादिराजपुत्रचतुष्टयत्वेन देहयो-
गिनः शरीरभागिनः । ‘अंशः स्कन्धे च भागे च’ इति विश्वः । ‘जलावर्तेऽप्यथ
चरुः पुमान्हव्यान्नभाण्डयोः’ इति धराणि । ब्रह्मज्योतिर्विवर्तोऽयमिति कृत्वा
लीलामात्रेणैव मद्विष्टसाधनक्षम इत्याशयादाह—**सहर्षमिति** । अत एव संभ्रम
आदरः । आरण्यकेषु वनवासिषु मध्ये । ‘अरण्यानमनुष्ये’ इति जुञ् । ब्राह्मण्यं
ब्रह्मकर्म । ब्राह्मणादित्वात्प्यञ् । वत्सेन पुत्रप्रायेण । ‘पुत्रादौ तर्णके वर्षे वत्सः’
इति विश्वः । अमुना ऋष्यशृङ्गेण । ‘विभाण्डकस्यापि ऋष्यशृङ्गप्रसादादेव पुत्रो
वृत्तः’ इति पुराणम् । विश्वामित्रवाक्यमनुमोदमान एव ऋष्यशृङ्गस्तुतिमाह—

१. ‘रामं दृष्ट्वा सहर्षम्’ इति पाठान्तरम्. २. ‘आलोक्य’ इति पाठान्तरम्.
३. ‘प्रकृष्टतमं किमपि’ इति पाठान्तरम्. ४. ‘राजर्षिर्दैशरथोऽपि’ इति पाठान्तरम्.

दशरथः—भगवन्, एवमेवैतत् ।

ये मैत्रावरुणं पुरोहितवतो वंशे मनोजज्ञिरे

तास्ता वैनयिकीः क्रिया विदधिरे येषां च युष्मादशः ।

तेषामञ्चलमेष ते दशरथः संप्रत्यमी ये पुन-

र्जातास्ते ध्रुवमृष्यशृङ्गतपसामैश्वर्यमिक्ष्वाकवः ॥ ५१ ॥

(रामलक्ष्मणायुपसर्पतः ।)

दशरथः—वत्सौ, भगवानेष निःशेषभुवनमहनीयो महामुनिः
कौशिकः प्रणम्यताम् ।

रामलक्ष्मणौ—(उपसृत्य ।) भगवन्विश्वामित्र, सावित्रौ राम-
लक्ष्मणावभिवादयेते ।

विश्वामित्रः—वत्सौ, आयुष्मन्तौ भूयास्ताम् । (इति भुजाभ्यां
गृहीत्वा रामं निर्वर्ण्य च सबहुमानम् । आत्मगतम् ।)

ये मैत्रावरुणमिति । ये राजानो मैत्रावरुणं वसिष्ठं पुरोहितवतः पुरोहितं
कुर्वतः । यद्वा पुरोऽग्रे हितवतोऽर्पितवतः । मनोर्वंशे जज्ञिरे जाताः । येषां च
राज्ञां युष्मादशो भवद्विधास्तास्ताः प्रसिद्धा वैनयिकीर्विनयप्रधानाः । यद्वा विन-
याधारहेतुभूताः । क्रिया व्यापारकलापान्विदधिरे विहितवन्तः । ते तवायं
दशरथस्तेषां राज्ञामञ्चलं प्रान्तदेशः । ‘अञ्चल’ इति ख्यातेः अञ्चलशब्दस्या-
जहल्लिङ्गतयान्वयः । संप्रत्यधुना ये पुनरमी रामादय इक्ष्वाकवो जातास्ते ध्रुवं
निश्चितमृष्यशृङ्गतपसामैश्वर्यं परिणामः । अत्राप्यजहल्लिङ्गता । वैनयिकीरिति
‘विनयादिभ्यष्टक्’ इति ठक् । उपसर्पतः समीपं गच्छतः । महनीयः पूजनीयः ।
सावित्रौ सूर्यापत्ये । ‘तस्यापत्यम्’ इत्यण् । भूयास्तामित्याशीर्लिङ् । मध्यमपुरुष-
द्विवचनम् । निर्वर्ण्य दृष्ट्वा । तदुक्तम्—‘समौ निर्वर्णननिभालनौ’ इति । सबहु-

१. ‘वामदेवः’ इति पाठान्तरम्. २. ‘मैत्रावरुणिम्’ इति पाठान्तरम्. ३. ‘अञ्चलः’
इति पाठान्तरम्. ४. ‘वामदेवः’ इति पाठान्तरम्. ५. ‘च निर्वर्ण्य’ इति पाठान्तरम्.

वसिष्ठोक्तैर्मन्त्रैर्दधति जगतामाभ्युदयिकीं

धुरं संप्रत्येते दिनकरकुलीनाः क्षितिभुजः

गृहे येषां रामादिभिरपि कलाभिश्चतसृभिः

स्वयं देवो लक्ष्मीस्तनकलशवारीगजपतिः ॥ ५२ ॥

अपि च ।

त्वं तास्ताः स्मृतवानृचो दशतयीस्त्वत्प्रीतये यज्वभिः

स्वाहाकारमुपाहितं हविरिह त्रेताभिराचामति ।

मानं प्रचुरसमानं यथा स्यादेवम् । विश्वामित्रश्छलतो वसिष्ठं स्तौति—वरिष्ठोक्तैरिति । एते दिनकरकुलीनाः सूर्यवंशजाताः क्षितिभुजो राजानः संप्रवसिष्ठोक्तैर्मन्त्रैर्जगतामाभ्युदयिकीमभ्युदयप्रयोजनां धुरं भारं दधति वहन्ति जगतामाभ्युदयिकभारधारणे हेतुमाह—येषामिति । येषां राज्ञां गृहे रामादि-रामलक्ष्मणभरतशत्रुघ्नरूपभिश्चतसृभिः कलाभिश्चतुर्भिरंशैर्देवो नारायणः स्वमस्ति साक्षादस्ति । अस्तीत्यध्याहार्यम् । ‘यत्र क्रियापदं नास्ति तत्रास्तिर्भवन्तं परः प्रयोक्तव्यः’ इति भाष्यकारवचनात् । देवः कीदृशः । लक्ष्म्याः स्तनावे कलशौ तावेव वारी गजबन्धनी तत्र गजपतिर्हस्तिराजः । इह कलशभ्यां स्तरूप्येते, वार्या च कलशौ इति रूपकरूपकोऽयमलंकारः । यदाह दण्डी—‘मुखपङ्कजरङ्गेऽस्मिन्भूलतानर्तकी तव । लीलानृत्यं करोतीति रम्यं रूपकरूपकम् । इति । ‘स्तनविषमवारी—’ इति पादे विषमा कठिना वारी विषमवारी तस्य गजपतिरिव । अत्र तु रूपकम् । एतेन ‘विशेषणद्वारा—’ इति न्यायेन नारायणोऽलभ्यते । आभ्युदयिकीमिति ‘तदस्य प्रयोजनम्’ इति ठक् । कुलीना इत्यत्र ‘कुलात्खः’ इति खः । न च ‘ग्रहणवता प्रातिपदिकेन तदन्तविधिर्नास्ति’ इति तदन्तत्वाभावात्खप्रत्ययाभाव इति वाच्यम् । परिभाषाया ज्ञापकमूलत्वादनित्यत्वात् ‘ज्ञापकसिद्धं न सर्वत्र’ इति वचनात् । यद्वा दिनकरा इव कुलीना दिनकरकुलीनाः । ‘वारी स्याद्गजबन्धन्याम्’ इति धरणिः । वसिष्ठस्तुतिप्रसङ्गाद्रामं स्तुत्वस्वातन्त्र्येण विष्णुरूपतया पुनस्तं स्तौति—त्वमिति । त्वं तास्ता अनिर्वचनी-यस्वरूपा दशतयीनामधेया ऋचः स्मृतवान् । ब्रह्मरूपित्वात् । दशतयीनामधेया ऋचो ऋग्वेदे बह्वयः सन्ति । यद्वा दशतयीर्दशावयवाः । ‘संख्याया अवयवे

त्वां क्षीरोदजलेशयं कृतुलिहः पृथ्वीमवातीतर-

नुदृत्ता दशकंधरप्रभृतयो निग्राहितारस्त्वया ॥ ५२ ॥

वामदेवः—(सस्मितम् ।) वत्सौ, अयमत्रभवान्भवन्तौ नेतुमागतः ।

रामलक्ष्मणौ—यदभिरुचितं भवते ताताय च ।

(दशरथस्तौ सस्नेहमादाय 'भगवन्कौशिक' इत्यर्थोक्ते मन्युत्पीडनिगृह्यमाणकण्ठो वामदेवस्य मुखमीक्षते ।)

तयप्' । त्वत्प्रीतये यज्वभिर्याज्ञिकैः स्वाहाकारं स्वाहाकृत्योपाहितं दत्तं हविर्घृ-
तादि त्रेतारूपोऽभिन्नेतामिराचामति खादति । 'चमु अदने' । 'ष्ठिबुक्कमुचमां शिति'
इति दीर्घः । स्वाहाकारमिति 'द्वितीयायां च' इति णमुल् । ननु वीप्सायां णमु-
त्विधानात्कथमत्रावीप्सायां तदिति चेन्न । 'अनुदात्तं पदमेकवर्जम्' इति ज्ञाप-
कादवीप्सायामपि णमुलो विधानात् । त्रेतामिरिति 'दक्षिणाभिर्गार्हपत्याहवनीयौ
त्रयोऽभ्यः । अभित्रयमिदं त्रेता' इत्यमरः । अत्र यद्यपि त्रेताशब्देनैवामित्रयं
लभ्यते तथाप्यभिशाब्दोपादानं स्फुटार्थम् । यथा करिकलम् इत्यत्र करिशब्द
इति । यद्वा त्रेताशब्दस्य नानार्थत्वादभिस्वरूपत्रेताबोधनार्थमभिपदम् । क्षीरोदस्य
समुद्रस्य जलेशयं जलशायिनं त्वां कृतुलिहो देवाः । दुष्टदानवनिग्रहार्थमित्य-
र्थात् । अवातीतरन्नवतारितवन्तः । क्षीरोदशब्देन रूढ्या समुद्र एवोच्यते ।
यद्वा जलशब्देन लक्षणया क्षीरमुच्यत इत्यनयोर्न सामानाधिकरण्यविरोधः । जले-
शयमिति 'अधिकरणे शेतेः' इति टः । 'शयवासवासिष्वकालात्' इत्यलुक् ।
अवातीतरन्नित्यवतरेष्यन्ताल्लङ् चङ् । ण्यन्तत्वाद्विकर्मकता । उद्धृताः ख्यातचरित्रा
गर्विष्ठा वा । दशकंधरप्रभृतयो रावणादयस्त्वया निग्राहितारस्त्वयैव निगृही-
तव्याः । एतेन रावणवधपर्यन्तमस्माकमुद्देश्यमिति सूचितम् । निग्राहितार इति
ग्रहेर्लुटि कर्मणि तडि रसि 'स्यसिच्-' इत्यादिना चिण्वद्वावाङ्द्विरिट् च ।
अयं कौशिकः । भवते ताताय चेत्यत्र 'रुच्यर्थानां प्रीयमाणः' इति संप्रदानता ।
मन्युर्देन्यम् । दुःखमिति यावत् । 'मन्युर्देन्ये क्रतौ कुधि' इति विश्वः । उत्पीडः
समूह उद्गमो वा । निगृह्यमाणोऽभिभूयमानः । दशरथो वामदेवस्य मुखमीक्षत

१. 'कृतुमुजः' इति पाठान्तरम्. २. केषुचित्पुस्तकेषु 'सस्मितम्' इति नास्ति.
३. 'ताताय भवते च' इति पाठान्तरम्.

वामदेवः—इमौ तौ रामलक्ष्मणौ । (इत्यर्पयति ।)

(विश्वामित्रः सादरं गृह्णाति ।)

(नेपथ्ये शङ्खध्वनिः ।)

(वामदेवो निमित्तमनुमोदमानो दशरथमुल्लासयति ।)

(पुनर्नेपथ्ये ।)

वैतालिकः—सुखाय माध्यंदिनी संध्या भवतु देवस्य । संप्रति हि
किरति मिहिरे विष्वद्रीचः करानतिवामनी
स्थलकमठवद्देहच्छाया जनस्य विचेष्टते ।

गजपतिमुखोद्गीर्णैराप्यैरपि त्रसरेणुभिः

शिशिरमधुरामेणाः कच्छस्थलीमधिशेरते ॥ ५४ ॥

इति । इमौ तौ रामलक्ष्मणौ । मुनये समर्प्येतामिति भावः । निमित्तं शुभलक्षणम् । नेपथ्ये वैतालिकः पठति । सुखाय सुखार्थम् । तादर्थ्यं चतुर्थी । माध्यंदिनीति मध्यं दिनस्य मध्यंदिनम् । यद्वा 'मध्ये मध्यं दिनम् चास्मात्' इति दिनम् । मध्यशब्दस्य मध्यमादेशः । मध्यंदिनस्येयं माध्यंदिनी । अण् । डीप् । वैतालिक एव मध्याह्नं वर्णयति—किरतीति । मिहिरे सूर्ये विष्वद्रीचः सर्वतो गमनशालिनः करान्किरति क्षिपति सति जनस्य देहच्छाया स्थलस्थितकच्छपवद्विचेष्टते चलति । अतिवामन्यतिखर्वा । मध्याह्ने पादप्रदेशेऽतिसूक्ष्मा छाया दृश्यत एवेति भावः । अपिः समुच्चये । एणा हरिणा अपि कच्छस्थलीं जलबहुलप्रदेशमधिशेरते । तत्र स्वपन्तीत्यर्थः । कीदृशीम् । हस्तिराजमुखेनोद्गीर्णैः क्षितैराप्यैर्जलीयैस्त्रसरेणुभिर्बहुण्कत्रयारब्धैर्द्रव्यैः शिशिरमधुरां शीतलां मनोहरां च । विष्वद्रीच इति विष्वगञ्चतीत्यर्थे 'ऋत्विग्-' इत्यादिना किन् । 'विष्वदेवयोश्च टेरद्व्यञ्चतावप्रत्यये' इत्यव्यादेशे रूपम् । अतिवामनीति गौरादित्वान्डीष् । अधिशेरत इति 'शीङो रुट्' । कच्छस्थलीमिति 'अधिशीङ्-' इत्यादिना कर्मता । 'मिहिरारुणपूषणः' इत्यमरः । 'विष्वद्व्यङ् विष्वगञ्चति' इति च । 'परमाणुश्च व्यणुं त्रसरेणुस्ततो रजः । त्रसरेणुभिरष्टाभिरथ रेणुरिति स्मृतः' इति शिक्षा । 'कमठः कच्छपे पुंसि' इति मेदिनीकरः । 'जलप्रायमनूपं स्यात्पुंसि कच्छस्तथा-

१. 'शङ्खध्वनिर्गङ्गलगीतिश्च' इति पाठः.

अपि चेदानीं पटीरतरुकोटरकुटीरमध्यासीनाः

प्रत्यक्षरस्रुतसुधारसनिर्विषाभि-

राशीरिरभ्यधिकभूषितभोगभाजः ।

गायन्ति कञ्चुकविनिहृतलोमहर्ष-

स्वेदोर्मयस्तव गुणानुरगेन्द्रकन्याः ॥ ५५ ॥

विश्वामित्रः—सखे दशरथ, प्रियमपि तथ्यमाह वैतालिकः ।

मन्दोद्धूतैः शिरोभिर्मणिभरगुरुभिः प्रौढरोमाञ्चदण्ड-

स्फायन्निर्मोकसंधिप्रसरदविगलत्संमदस्वेदपूराः ।

विधः' इत्यमरः । 'पृषतैणर्घ्यरोहिताः' इत्यपि । अपि चेदानीमिति । पटी-
रतरुश्चन्दनवृक्षस्तस्य यः कोटरो रन्ध्रः स एव कुटीरोऽल्पकुटी तामध्यासीनाः
सर्पराजकन्यास्तव गुणान्गायन्ति । आशीभिर्दंष्ट्राभिरभ्यधिकमत्यन्तं भूषितोऽ-
लङ्कृतो यो भोगः फणा तद्वत्यः । अधिकभूषणममृतरसेन निर्विषत्वात् । कीट-
शीभिः । प्रत्यक्षरमक्षरेऽक्षरे । प्रतिर्वीप्सायाम् । क्षरितो यः सुधारसस्तेन निर्वि-
षाभिः । सुधारसेन निर्विषत्वमुचितम् । कञ्चुकेन निर्मोकेन विनिहृतो गोपितो
लोमहर्षो रोमोद्गमः स्वेदोर्मिधर्मकल्लोलश्च यासां ताः । 'पटीरश्चन्दनतरौ' इति
मेदिनीकरः । कुटीर इत्यत्र 'कुटीशमीशुण्डाभ्यो रः' । 'अतपा कुटी कुटीरः
स्यात्' इत्यमरः । 'अधिशोऽस्थ्यासां कर्म' इति कर्मता । 'भोगः सुखेऽवने चाहेः
शरीरफणयोरपि ।' इति मेदिनीकरः । 'स्वेदस्तु स्वेदने धर्मे' इति च । 'आशीः
स्यादहिदंष्ट्रायाम्' इत्यपि । प्रियमपीत्यत्रापिशब्द एकत्र प्रियतथ्ययोर्दुर्लभता-
माह । तथा च किरातार्जुनीये—'हितं मनोहारि च दुर्लभं वचः' इति । 'वैता-
लिका बोधकरा बन्दिनः स्तुतिपाठकाः' इत्यमरः । वैतालिकवाक्ये तथ्यत्वं
स्थापयति—**मन्दोद्धूतैरिति** । जिह्वायुग्मेनाभिपूर्णं यदाननं मुखम् । सर्पाणां
द्विजिह्वत्वात् । तेन विषमं कृत्वा समुद्गीर्णो यो वर्णोऽक्षरं तेनाभिरामं मनोहरं
यथा स्यादेवम् । नारीणामविस्पष्टवचनानामेव रमणीयत्वात् । भुजगयुवतयस्त्व-
ङ्गुणानुद्गन्ति गायन्ति । वेलायां समुद्रतीरे यः शैलः पर्वतस्तस्याङ्कभाजः पर्वत-

जिह्वायुग्माभिपूर्णाननविषमसमुद्गीर्णवर्णाभिरामं

वेलाशैलझभाजो भुजगयुवतयस्त्वद्गुणानुदृणन्ति ॥ ५६ ॥

(संविनयविलक्षितं च ।) राजर्षे, प्रत्यासीदति दीक्षाप्रवेशसमयः । तदे-
वंविधमधुरगोष्ठीभङ्गनिष्ठुराणां प्रथमे तावद्वयमेव भवितुमिच्छामः ।

(दशरथो रामलक्ष्मणावलोक्य बाष्पभरोत्तरङ्गितलोचनो मुनिं प्रति
'भगवन्' इत्यर्थोक्ते वाचःस्तम्भं नाटयति ।)

वामदेवः—(ससंभ्रमम् ।) भगवन्कौशिक, साधय । शिवाः सन्तु
पन्थानो वत्सयो रामलक्ष्मणयोः ।

(इत्युत्थाय सर्वे यथोन्वितमाचरन्ति ।)

विश्वामित्रः—एवमास्यतां भवद्भिः । (इति राजपुत्राभ्यामनुगम्य-
मानो निष्क्रान्तः ।)

दशरथः—(दीर्घमुष्णं च निःश्वस्य ।) वामदेव, नूनमिदानीमस्मा
निव भगवन्तमपि कौशिकमकारणवत्सलं वत्सो मे रामभद्रः ।

मध्यस्थाः 'भजो णिवः' शिरोभिर्लक्षिताः । इत्थंभूतलक्षणे तृतीया । मणिभरेण
गुरुभिर्गुरुतरैः । तादृशसर्पशिरसि मणेरवश्यंभावात् । अत एव मन्दोद्धूतैर्लघु-
लघु चालितैः । प्रौढ उद्गतो रोमाञ्चो दण्ड इव रोमाञ्चदण्डः । 'उपमितं व्याघ्रा-
दिभिः सामान्याप्रयोगे' इति समासः । तेन स्फायन्वृद्धिं गच्छन् । आत्मनेप-
दानित्यत्वाद् न तद् । यो निर्मोकसंधिः कञ्चुकावकाशस्तस्मात्प्रसरन्नविगलंश्च
संमदो हर्षः खेदपूरो धर्मप्रवाहो यासां तास्तथा । प्रसरदविगलदित्येतयोः संम-
दखेदपूरयोर्यथाक्रममन्वयः । यद्वोभयमुभयत्रान्वयि । भुजगवधूतां हर्षातिशयेन
रोमाञ्चदण्डो वृत्तस्तेन निर्मोकसंधिरुच्छ्वसितः । अनयोश्च मध्यं खेदपूरैः पूरितं
संध्यभावात्तत्र गलितमिति निर्गलितोऽर्थः । 'नाटकाङ्केऽपि संधिः स्यादवकाशेऽपि
चेष्यते' इति धरणिः । 'प्रमोदामोदसंमदाः' इत्यमरः । 'वेला तत्तीरनीरयोः'
इति च । प्रत्यासीदति प्रत्यासन्नो भवति । दीक्षा यज्ञः । निष्ठुराणामिति निर्धारणे

१. 'दशरथः—(संविनयविलक्षितम् ।) विश्वामित्रः—'राजर्षे' इति पाठः.

२. 'तावद्भवितुम्' इति पाठः. ३. 'उत्तम्भितलोचनः' इति पाठः.

कचिदस्मद्वियोगार्तिदुःखी दुःखाकरिष्यति ।

अपूर्वविषयालोकसुखी च सुखयिष्यति ॥ ५७ ॥

वामदेवः—(विहस्य ।) राजर्षे, वयं वा कौशिको वेति क पुन-
रेष कक्षाविभागो रामभद्रमाधुर्यस्य । पश्य ।

यदिन्दोरन्वेति व्यसनमुदयं वा नाधरपा-

मुपाधिस्तत्रायं जयति जनिकर्तुः प्रकृतिता ।

अयं कः संबन्धो यदनुहरते तस्य कुमुदं

विशुद्धाः शुद्धानां ध्रुवमनभिसंधिप्रणयिनः ॥ ५८ ॥

षष्ठी । प्रथमे आद्याः । ‘प्रथमचरम-’ इति जसि विकल्पेन सर्वनामसंज्ञा । उत्तर-
ङ्गितं चञ्चलम् । साधय गच्छ । ‘साधयेति च गत्यर्थः’ इति भरतः । यद्वा
साधय, कार्यमिति शेषः । शिवाः कल्याणयुक्ताः । निःश्वस्येति । रामस्यापि
विश्लेषो मयीति भावः । अकारणवत्सलं निरुपधिवन्धुम् । कचिदिति । ‘वत्सो
मे रामभद्रो भगवन्तं कौशिकमपि’ इति मस्तकस्थमादायास्मद्वियोगार्त्यास्मद्विश्लेष-
पीडया दुःखी सन्दुःखाकरिष्यति दुःखितं करिष्यति । ‘दुःखात्प्रातिलोभ्ये’ इति
डाच् । अपूर्वविषयस्य, अर्थात्तपोवनविवर्तस्य, आलोकनेन सुखी सन्सुखयिष्यति
सुखिनं करिष्यति । विषयो वस्तु । ‘अर्तिः पीडाधनुष्कोट्योः’ इत्यमरः । कक्षा
स्पर्धा । ‘कक्षा प्रकोष्ठः स्पर्धा च’ इति । माधुर्यस्य सौशील्यस्य । वयं वा कौशिको
वेत्यादि पोषकं सज्जनानामनिमित्तं प्रेमोत्थापयितुमाह—यदिन्दोरिति । अपां
निधिः समुद्र इन्दोश्चन्द्रस्य यद्व्यसनं विपत्तिमुदयमुच्छ्रायं बान्धव्यनुगच्छति, तत्रा-
नुगमेऽयमुपाधिः कारणम् । प्रयोजको धर्म इति यावत् । जनिकर्तुर्जननकारणस्य
पितुः प्रकृतिता स्वभावो जयति । तत्र जन्यजनकभाव एव संबन्धः । जनकः
समुद्रः, जन्य इन्दुः, अतो जन्यवृद्धिक्षयौ जनको घत्त इत्युचितमेव । यद्वा
जननकारणस्य प्रकृतिकार्यं भवति । तथा च समुद्रो जनकः सन्वृद्धिक्षयवानिति
तज्जन्येऽपि वृद्धिक्षयौ युज्येते । उपाधिं विनापि व्यसनोदयौ दृष्टावित्याह—
कुमुदं कर्तुं तस्य चन्द्रस्य यद्व्यसनमुदयं वानुहरतेऽनुगच्छत्यनुकरोति वा । चन्द्रे
ह्रुदयति सति कुमुदमुन्मीलति, तस्मिन्नस्तमिते निमीलति तदित्यनुगमेऽयं कः

दशरथः—(विमृश्य ।) एवमेतत् ।

रत्नाकरो जनयिता सहजश्च वर्गः

किं कथ्यताममृतकौस्तुभपारिजाताः ।

किं तैरचिन्त्यमिह तत्पुनरन्यदेव

तत्त्वान्तरं कुमुदबन्धुरसौ यदिन्दुः ॥ ५९ ॥

(पुनरवलोक्य ।) कथं लोचनपथमतिक्रान्तः सरामलक्ष्मणो भगवान् । तद्वयमपि वत्सप्रवासदुर्मनायमानां दक्षिणकोसलेश्वरसुतां देवीमुपेत्य सान्त्वयामः ।

(इति निष्क्रान्ताः सर्वे ।)

इति मुनीन्द्रसंवादो नाम प्रथमोऽङ्कः ।

संबन्धो जन्यजनकभावादिः । अपि तु न कोऽपि । कथमेवमत आह—विशुद्धा इति । ध्रुवं तर्कयामि । विशुद्धाः शुद्धाः शुद्धानामभिसंधानं विना प्रिया भवन्तीत्यर्थः । तथा च यद्यप्यत्र न संबन्धस्तथापि निरुपाधिरेव चन्द्रकुमुदयोः साहजिकी प्रीतिरिति भावः । प्रकृतेऽपि रामस्य तादृश एव गुणविभवो यत्सर्वान्सुखयतीति । अनुद्वरत इति 'हरतेर्गतताच्छील्ये' इति तद् । 'व्यसनं विपदि भ्रंशे दोषे कामजकोपजे' इत्यमरः । 'जनिरूपतिरुद्धवः' इत्यपि । 'प्रकृतिर्गुणसाम्ये स्यादमात्यादिस्वभावयोः' इति मेदिनीकरः । 'ध्रुवं निश्चिततर्कयोः' इति विश्वः । 'प्रणयः प्रेम्णि विश्वासे' इति च । वामदेवोक्तमनुवदति—रत्नाकर इति । अस्य चन्द्रस्य रत्नाकरो जनयितोत्पादकः । सहजः सोदर्यो वर्गोऽमृतादयः किं कथ्यताम् । तदुपमानाभावात् । अमृतादिभिः सहजैस्तैः किम्, अपि तु न किमपि । इह पुनस्तदन्यदेवाचिन्त्यमचिन्तनीयस्वरूपं तत्त्वान्तरं स्वभावान्तरं स्वभावविशेषो यदसाविन्दुः कुमुदबन्धुरिरास्ति । तथा च स्वाभाविकरूपनिबन्धनो व्यपदेश इति भावः । अमृतकौस्तुभपारिजाता इत्यत्र 'समुदायिभ्योऽन्यः समुदायः' इति न्यायात्समुदायिभ्यो बहुवचनम् । 'सगर्भ्यसहजाः समाः' इत्यमरः । 'कौस्तुभो मणिः' इत्यपि । 'तत्त्वं स्वभावे सत्ये च' इति धरणिः । दक्षिणकोसलेश्वरसुतां कौस-

१. 'विमृश्य' इति पुस्तकान्तरे नास्ति. २. 'पुरोऽवलोक्य' इति पाठान्तरम्.

ल्याम् । सान्त्वयामः समाश्वासयामः । 'अङ्के प्रवेशः पात्राणां नाहेतुः परिकी-
र्तितः । अर्थप्रसङ्गमालम्ब्य तेषां निर्गम इष्यते ॥ विस्तारो गुणसंपत्तेः स्वभा-
वाद्बुद्धिर्नहि । वैरस्याय भवेदङ्को दीर्घो रोगीव पण्यताम् ॥ नैकत्राङ्के प्रशंसन्ति
बहुपात्रविभावनाम् । न चैकैकरसोद्रेकं नापि विस्तरयोजनम् ॥ क्रोधप्रसादशोकाः
शापोत्सर्गौ च विद्रवोद्वाहौ । अद्भुतदर्शनमङ्के क्वापि प्रत्यक्षजा न स्युः ॥ युद्धं
राज्यभ्रंशो मरणं नगरोपरोधं च । अप्रत्यक्षाणि भवन्ति प्रवेशकैः संविधेयानि ॥
न कार्यं शयनं रङ्गे नाट्ययोगमपेक्षता । केनचिद्व्यपदेशेन तद्विच्छेदं च कारयेत् ॥
शस्त्राघातं वधं चैव मैथुनं युद्धमेव च । नैते प्रत्यक्षतो नाट्ये दर्शनीयाः कथं-
चन ॥ भवेदर्थवशाद्वापि पुरुषः सहितः स्त्रिया । न च तच्चुम्बनं कुर्यान्निर्याजा-
लिङ्गनं न च ॥ दन्तच्छेदं नखच्छेदं तथा लजाकरं च यत् । भोजनं सलिल-
कीडां रङ्गमध्ये परित्यजेत् ॥ वीजार्थयुक्तियुक्तं च कृत्वा कार्यं यथारसम् ।
निष्क्रमं तु ततः कुर्यात्सर्वेषां रङ्गवर्तिनाम् ॥' इति नाटकसूत्रात्तथा समाचरन्नेव
कविराह—इति निष्क्रान्ताः सर्वे इत्यादि । अङ्कलक्षणमाह भरतः—'प्रस्तुतार्थो-
पसंहारो यत्राङ्कः सोऽभिधीयते' इति । अत्र च प्रियापरितोषापेक्षया प्रस्तुतार्थो-
पसंहार इति सर्वं सुन्दरमिति ॥

इति समस्तप्रक्रियाविराजमानरिपुराजकंसनारायणभवभक्तिपरायणश्रीहरिनारा-
यणपदसमलंकृतमहाराजाधिराजश्रीमद्भैरवसिंहदेवप्रोत्साहितवैजो-
लीग्रामवास्तव्यखौआलवंशप्रभवश्रीरुचिपतिमहोपाध्याय-
विरचितायामनर्घराघवटीकायां प्रथमोऽङ्कः ।



द्वितीयोऽङ्कः ।

(ततः प्रविशति यजमानशिष्यः ।)

शिष्यः—अये, प्रभातप्रायैव रजनी । तथा हि ।

तमोभिः पीयन्ते गतवयसि पीयूषवपुषि

ज्वलिष्यन्मार्तण्डोपलपटलधूमैरिव दिशः ।

सरोजानां कर्षन्नलिमयमयस्कान्तमणिव-

क्षणादन्तःशल्यं तपति पतिरद्यापि न रुचाम् ॥ १ ॥

विश्वामित्रयागरक्षणार्थं रामभद्रस्य तपोवनागमनं तत्प्रासङ्गिकादहल्यायाः पूर्व-
रूपप्राप्तिस्ताटकावधो मारीचादेर्दूरापसरणादिकं सम्यक्सूचयितुं शुनःशेषप्रवेश-
माह—ततः प्रविशतीति । एतावानेव द्वितीयाङ्कार्थः । यजमानो यः सोमवति
यज्ञे दीक्षितः । स च कौशिकस्तस्य शिष्यः शुनःशेषः । प्रभातप्राया प्रभात-
सदृशी । ‘प्रायो बाहुल्यतुल्ययोः’ इति धरणिः । प्रभातप्रायत्वमस्याः कुतोऽव-
गतमित्यत आह—तमोभिरिति । तमोभिरन्धकारैर्दिशः पीयन्ते । आच्छा-
द्यन्त इत्यर्थः । पीयूषवपुष्यमृतमहसि चन्द्रे गतवयसि गलितवयसि वृद्धे सति ।
पश्चिमाशामारोहतीति यावत् । कीदृशैः । ज्वलिष्यन्सूर्योदयाद्यो मार्तण्डोपल-
पटलः सूर्यकान्तमणिसमूहस्तस्य धूमैरिव । धूमस्य श्यामत्वात्तमस्त्वेन रूपणम् ।
अन्योऽपि धूमो ज्वलिष्यतो वह्नेः पूर्वं दिशो व्याप्नोतीति ध्वनिः । समिदाहरण-
रूपगुरुकार्याय त्वरमाणः सत्वरमनुदेष्यमाणं सूर्यमप्याक्षिप्याह—रुचां पतिः सूर्योऽ-
द्याप्येवंवृत्तेऽपि न तपति । नोदेतीत्यर्थः । किं कुर्वन् । सरोजानां पद्मानामलि-
मयं भ्रमररूपमन्तःशल्यमन्तःस्थितलोहभागं कर्षन्बहिःकुर्वन्सन् । अयस्कान्त-
मणिवदिति समाकर्षणमात्रदृष्टान्तः । यथायस्कान्तो मणिविशेषोऽयो लोहमाकर्षति
तथेत्यर्थः । यद्वा सरोजानामन्तः पद्माभ्यन्तरादलिमयं शल्यं कर्षन् । अन्तः-
शब्दोऽव्ययं पञ्चम्यन्तः । पञ्चम्याश्चाव्ययाल्लुक् । यद्वायो लोहकान्तमणिर्लोहाकर्षण-
मणिः । सरोजानामित्यादिनादित्योद्गमो न वृत्त इति सूच्यते । आदित्योदये सति
पद्मविकासस्तद्विकासे च तत्र स्थितानामलीनां बहिर्निःसरणमिति स्वरूपानुवादः ।
‘विकर्तनार्कमार्तण्डमिहिरारुणपूषणः’ इत्यमरः । ‘उपलः प्रस्तरे रत्ने’ इति

अपि च ।

जाताः पक्वपलाण्डुपाण्डुमधुरच्छायाकिरस्तारकाः

प्राचीमङ्कुरयन्ति किञ्चन रुचो राजीवजीवातवः ।

लतातन्तुवितानवर्तुलमितो बिम्बं दधञ्चुम्बति

प्रातः प्रोषितरोचिरम्बरतलादस्ताचलं चन्द्रमाः ॥ २ ॥

(सर्वतोऽवलोक्य च ।)

दिङ्मण्डलीमुकुटमण्डनपद्मराग-

रत्नाङ्कुरे किरणमालिनि गर्भितेऽपि ।

मेदिनीकरः । इदानीमविनाभावलिङ्गमाह—जाता इति । पक्वो यः पलाण्डुः ‘पियाजु’ इति प्रसिद्धस्तद्रूपाण्डुर्धूसरा मधुरा मनोहरा च या कान्तिस्तत्क्षेपिकास्तारका जाता वृत्ताः । किञ्चन रुचः किञ्चिद्दीप्तयः प्राचीं पूर्वा दिशमङ्कुरयन्त्युद्वेदयन्ति । अङ्कुरयुक्तां कुर्वन्तीत्यर्थः । यद्वा किं चापि चेत्यर्थः । रुचो दीप्तयः पूर्वा दिशं नाङ्कुरवतीं कुर्वन्ति । तथा चाद्याप्यरुणोदयो न वृत्त इत्यर्थः । कीदृश्यः । राजीवानां पद्मानां जीवातवो जीवनौषधानि । आदित्यसंबन्धिन्य इत्यर्थः । अङ्कुरोऽस्यास्तीति ‘तत्करोति’ इति णिच् । ‘णाविष्टवत्प्रातिपदिकस्य’ इतीष्टवद्भावात् ‘विन्मतोर्लुक्’ । किञ्चनशब्दोऽव्ययं किञ्चिदर्थे । चन्द्रमा इतोऽम्बरतलादाकाशात् । गत्वेति शेषः । अस्ताचलमस्तपर्वतं चुम्बत्यालिङ्गति । ‘चुवि वक्रसंयोगे’ इति वक्रपदमुपलक्षणम् । ‘अङ्गारचुम्बितमिव व्यथमानमास्ते’ इति भवभूतिप्रयोगदर्शनात् । तलं स्वरूपम् । ‘स्वरूपानूर्ध्वयोस्तलम्’ इत्यमरः । यद्वाम्बरतलादितो गतचुम्बति । ‘इण् गतौ’ क्तः । लता मर्कटकृमिः । मर्कटसूत्रविस्तारवद्बर्तुलं बिम्बं मण्डलं दधत् । तनोतेर्घञ् । प्रोषितरोचिः । अपगततेजा इत्यर्थः । दधदिति ‘नाभ्यस्ताच्छतुः’ इति नुम्रिषेधः । ‘विसप्रसूनराजीव-’ इत्यमरः । ‘जीवातुर्जीवनौषधम्’ इति । ‘हरिणः पाण्डुरः पाण्डुः’ इति च । साश्चर्यमाह—**दिङ्मण्डलीति** । सौख्यप्रसुप्तिकाः सुखशयनप्रश्नकर्तारो ये मधुव्रता भ्रमरास्तेषां चक्रवालं मण्डलं तेन वाचाला बहुभाषिणी । सशब्देति यावत् । या पङ्कजवनी पद्मवनी तथा सरसाः सोल्लासाः सशब्दा वा । ‘रस शब्दे’ । ‘पुंसि संज्ञायां घः प्रायेण’ इति घः । सरस्यः सरोवराणि । सन्तीति शेषः । जाता इति वानुषजनीयम् ।

सौखप्रसुप्तिकमधुव्रतचक्रवाल-

वाचालपङ्कजवनीसरसाः सरस्यः ॥ ३ ॥

अपि च ।

प्राचीविभ्रमकर्णिकाकमलिनीसंवर्तिका संप्रति

द्वे तिस्रो रमणीयमम्बरमणेर्यामुच्चरन्ते रुचः ।

सूक्ष्मोच्छ्वासमपीदमुत्सुकतया संभूय कोषाद्बहि-

र्निष्कामद्भ्रमरौघसंभ्रमभरादम्भोजमुज्जृम्भते ॥ ४ ॥

योऽपि सुखशयनप्रस्था सोऽपि प्रातरुत्थायागच्छति । मधुकरसमूहा अपि प्रातरेव मधुपानाय तत्र गच्छन्तीति सुखसुप्तप्रवृत्तेन रूपिताः । सौखप्रसुप्तिक इति 'पृच्छतौ सुस्नातादिभ्यः' इति ठक् । किरणमालिनि सूर्ये गर्भितेऽपि संजातगर्भे सति । तारकादित्वादितच् । गगनतिरोहितेऽपीत्यर्थः । यद्वा गर्भ इवाचरति । 'सर्वप्रातिपदिकेभ्यः क्तिप् वा वक्तव्यः' इति क्तिपि कृते क्तः । कीदृशे । दिशां मण्डली दिक्समूहस्तस्या यन्मुकुटमलंकारभेदस्तस्य मण्डनः शोभयिता यः पद्म-रागः । 'कुधमण्डार्थेभ्यश्च' इति कर्तरि करणे वा युच् । पद्मरागश्चासौ रत्नं चेति कर्मधारयः । तस्याङ्कुर इवाङ्कुर इति रूपकम् । एतेनाभरणत्वेनातिमनोहारित्व-मुक्तम् । यदाह कालिदासः—'आभरणस्याभरणं प्रसाधनविधेः प्रसाधनविशेषः । उपमानस्यापि सखे प्रत्युपमानं वपुस्तस्याः ॥' इति । सूर्यस्याभिनवत्वेन मनोहारित्वा-ल्लोहितत्वाच्च पद्मरागरत्नाङ्कुरत्वेन रूपणम् । अङ्कुरपदप्रक्षेपोऽतिलौहित्यप्रकट-नार्थः । 'मकि मण्डने' । 'मकरुट् नलोपश्च' इति न्यासकारमतेन मकुट इति भवति । 'मकुटं मुकुटं विदुः' इति शब्दभेदान्मुकुटशब्दोऽप्यस्तीत्यवधेयम् । अनेन पद्येनारुणोदयः सूचितः । 'अङ्कुरोऽभिनवोद्भिदि' इत्यमरः । 'चक्रवालं तु मण्डलम्' इति च । कलिकात्रोटने निन्दाश्रवणाद्विकसितानामेव कुसुमानां त्रोटने बोधिते तानि विकसितानि न वेति ज्ञातुं सर्वतोऽवलोकनमपूर्वं प्रकटय-न्सूर्यकिरणानां किंचिदुदयमाह—**प्राचीत्यादि** । अम्बरमणेरदित्यस्य द्वे द्विसं-ख्याकास्तिस्त्रिसंख्याका रुचः किरणा रमणीयं यथा स्यादेवं द्यामुच्चरन्ते । आकाशं प्रति गच्छन्तीत्यर्थः । 'उदश्चर' इत्यादिना तद् । कीदृशः । प्रच्या दिशो विलासार्थं कर्णिका कर्णाभरणं वा कमलिनी पद्मिनी तस्याः संवर्तिका नव-

अपि च ।

एकद्विप्रभृतिक्रमेण गणनामेषामिवास्तं यतां

कुर्वाणा समकोचयद्दशशतान्यम्भोजसंवर्तिकाः ।

भूयोऽपि क्रमशः प्रसारयति ताः संप्रत्यमनुद्यतः

संख्यातुं सकुतूहलेव नलिनी भानोः सहस्रं करान् ॥ ५ ॥

दलानीव । एतदुक्तं भवति—प्राचीविलासिन्या पद्मदलभ्रमादभिनवसूर्यकिरणा एवाभरणीकृता इति भावः । यद्वा प्राच्या दिशो विभ्रमेण विलासेन कर्णिकाः कर्णालंकाराः । ‘कर्णललाटात्कनलंकारे’ इति कन् । कमलिनीसंवर्तिकाः कमलिनीनवपत्राणि । यद्वा संवर्तयन्ति प्रकाशयन्ति संवर्तिकाः । प्लुल् । प्रकाशिका इत्यर्थः । अनयोर्विशेषणसमासः । भिन्नमेव वा पदम् । तस्य कार्यमाह—अल्पकिरणोदयात्सूक्ष्मोच्छ्वासमल्पप्रकाशमपीदमम्भोजं पद्मसुज्जृम्भतेऽत्यर्थं विकसति । नतु किंचिदुन्मीलितं सत् । कुतो हेतोरत्यन्तं विकसतीत्यत आह—कस्मात् । संभूय मिलित्वोत्सुकतयोत्कण्ठितत्वेन कोषात्कुञ्जलाद्वहिर्निष्कामन्निर्गच्छन्त्यो भ्रमरौघस्तस्य संभ्रमभरात्वरतिशयात् । यद्वा सूक्ष्मोच्छ्वासं संभूय प्राप्य । ‘संभूतिर्वर्तने प्राप्तौ’ इति भरतः । अल्पदीधित्युदयात्किंचिद्विकसितं पद्ममनन्तरमेकदैव बहिर्गच्छद्भिर्भ्रमरैरत्यन्तविकासः कृत इति तात्पर्यम् । निष्कामदिति ‘क्रमः परस्मैपदेषु’ इति दीर्घत्वम् । ‘कर्णिका करिहस्ताग्रे करमध्याङ्गुलावपि । क्रमुकादिच्छदांशेऽब्जे वराटे कर्णभूषणे ॥’ इति विश्वः । ‘संवर्तिका नवदलम्’ इति च । ‘संभ्रमः साध्वसेऽपि स्यात्संवेगादरयोरपि ।’ इत्यपि । सूर्यकिरणाः क्रमेणोद्गच्छन्त इत्यत्र परिहासपूर्वं मानमाह—एकद्वीति । अस्तं यतामस्तं गच्छतामेषां किरणानामेकद्विप्रभृतिक्रमेणैकद्वयादिरूपेण गणनामिव कुर्वाणा नलिनी पद्मिनी या दशशतान्यम्भोजसंवर्तिकाः पद्मनवदलानि समकोचयत्संकोचितवती, ताः संवर्तिका दशशतान्येव संप्रतीदानीं भूयोऽपि पुनरप्युद्यत उदयं गच्छतो भानोः सूर्यस्य सहस्रं करान्कौतुकेनेव संख्यातुं गणयितुं क्रमशः प्रसारयति । कमलानां सहस्रपत्रत्वाद्भानोरपि सहस्रकिरणत्वाद्यथा यथा किरणा अस्तं यान्ति तथा तथा कमलिनीपत्राणि मुद्रितानि भवन्ति । यथोदयन्ते तथा विकसितानि भवन्तीति भावः । यतामिति इणः शतरि रूपम् । यद्यपि दशशतशब्दो नपुंसकस्तथापि संवर्तिकाशब्देन स्त्रीलिङ्गेन विशेष्यभावो भवत्येव । ‘विंशत्याद्याः सदैकत्वे

अपि च ।

प्रत्यासन्नसुरेन्द्रसिन्धुरशिरःसिन्दूरसान्द्रारुणा

यत्तेजस्त्रसरेणवो वियदितः प्राचीनमातन्वते ।

शङ्के संप्रति यावदभ्युदयते तत्तर्कुटङ्कोन्मृजा-

रज्यद्विम्बरजश्छटावलयितो देवस्त्विषामीश्वरः ॥ ६ ॥

सर्वाः संख्येयसंख्ययोः' इति वचनात् । विशेषणविशेष्यभावश्चार्थयोरिति लिङ्ग-
विशेषोपस्थाप्यताया अतन्त्रत्वात् । सहस्रं करानिल्यत्र करगतं बहुत्वं सहस्रगतं
चैकत्वं विवक्षितम् । अतो भिन्नवचनत्वेऽपि सामानाधिकरण्यम् । 'करो वर्षोपले
रश्मौ' इति मेदिनीकरः । अनेककिरणेनालंकुर्वतोऽपि नभस्तलं सूर्यस्योदयं
प्रति कुतो विलम्ब इत्यत्र निमित्तमाशङ्कते—प्रत्यासन्नेति । शङ्के तर्कयामि ।
त्विषामीश्वरः पतिर्देवः सूर्यः । तदिति पूर्वप्रसिद्धिख्यापनाय । तर्कुः कुम्भकारस्य
चक्राकारशिलाभाण्डं तत्र या टङ्केन दारणेन 'टांकी' इति प्रसिद्धेन । उन्मृजा
शुद्धिः । तक्षणमिति यावत् । षित्वादङ् । तेन रज्यद्रकीभवत् । कर्मकर्तारि
इयत्, परस्मैपदं च । यद्विम्बं मण्डलं तस्य रजश्छटया कणसमूहेन वलयितो
वेष्टितः सन् यावदभ्युदयत उद्देष्ट्यति । 'यावत्पुरानिपातयोर्लट्' इति भविष्यति
लट् । तावदेव तत्तस्त्रसरेणव इतोऽस्मिन्प्रदेशे प्राचीनं पूर्वदेशसंबन्धि वियदाका-
शमातन्वत आच्छादयन्ति । प्राचीनमित्यत्र प्राचः 'विभाषाच्चैरदिविस्त्रियाम्' इति
खः । इत इति आद्यादित्वात्तसिः सप्तम्यन्तात् । यद्वा इतोऽस्मात्कारणाच्छङ्क
उत्प्रेक्ष इति योज्यम् । यद्वा यावदित्युपक्रम उदयत इति वर्तमानतैव । 'अय
गतौ' तङि रूपम् । 'त्वष्टृटङ्कोन्मृजा' इति पाठे त्वष्टृर्विश्वकर्मण इत्यर्थः । कीदृशाः ।
प्रत्यासन्नो निकटो यः सुरेन्द्रः । पूर्वदिगधिपत्वात् । तस्य यः सिन्धुरो हस्ती
ऐरावतस्तस्य मस्तकसिन्दूरेण सान्द्रं निविडं यथा तथाऽरुणा अत्यन्तलोहिताः ।
न तु स्वभावतः, किं तूपाधिसंभेदात्तथा । 'टङ्को नीलकपित्थे च खनित्रे
टङ्कणे स्त्रियाम्' इति मेदिनीकरः । 'महामृगः पुष्करिदीर्घमारुतौ विलोमजिह्वौ
जलकाक्षसिन्धुरौ' इति हस्तिपर्याये हारावली । 'वियद्विष्णुपदं वा' तु पुंस्वाकाश-

१. 'आच्चिन्वते' इति पाठान्तरम्.

(पुरोऽवलोक्य ।) कथमिदमुदयाचलमौलिमाणिक्यमर्कमण्डलमद्यापि न विहायस्तलमलंकरोति । तदस्मद्गुरोर्वितायमानयज्ञस्य कुलपतेः कौशिकस्यादेशात्समिदाहरणाय प्रस्थितोऽस्मि । तैत्त्वरितं गच्छामि । (इति परिक्रामति ।)

(प्रविश्य संभ्रान्तो बटुः ।)

बटुः—अज्ज सुणस्सेह, किं वि अच्चरिअं भीसणं च वट्ठदि ।

शुनःशेषः—(सचमत्कारं परिवृत्य ।) सखे पशुमेढू, किमाश्चर्यं भीषणं च वर्तते ।

पशुमेढूः—अज्ज रामो त्ति को वि खत्तिअकुमारो आअदो त्ति सुणिअ कोदूहलेन धावन्तस्स तवोवणपेरन्तपरिद्धिदा पत्थरपुत्तलिआ सच्चमाणसीभविअ मम जेव संमुहं परावडिदा । तं पेक्खिअ उत्तरासङ्गवक्कलं वि उज्झिअ पलायिदो म्हि ।

विहायसी' इत्यमरः । चिरतरसमयापेक्षणे समिदाहरणत्वरयोत्पत्त्युराह—कथमिति । अद्यापि । एतावतापि कालेनेत्यर्थः । विहायस्तलमाकाशम् । वितायमानयज्ञस्य विस्तारीक्रियमाणयज्ञस्य । 'तनोतेर्यकि' इत्यात्वम् । बटुवाक्ये—अज्जेत्यादि । 'आर्यं शुनःशेष, किमप्याश्चर्यं भीषणं च वर्तते' [इति च्छाया ।] 'आर्येति ब्राह्मणं ब्रूयात्' इति भरतः । शुनःशेष इत्यत्र 'शेषपुच्छलाङ्गुलेषु शुनः संज्ञायाम्' इत्यलुक् । पशुमेढूवाक्ये—अज्जेत्यादि । 'अद्य राम इति कोऽपि क्षत्रियकुमार आगत इति श्रुत्वा कुतूहलेन धावतस्तपोवनपर्यन्तपरिस्थिता प्रस्तरपुत्रिका सत्यमानुषीभूय ममैव संमुखं परापतिता । तां प्रेक्ष्य उत्तरासङ्गवक्कलमप्युज्झित्वा पलायितोऽस्मि' [इति च्छाया ।] अत्र पुत्रिका 'पुतळी' इति प्रसिद्धा । परापतितागता । उत्तरासङ्गमुपरिवस्त्रम् । उज्झित्वा त्यक्त्वा । शुनःशेषः सोपहासमाह—सखे, साधु कृतमिति । पुनरावृत्तिः पुनरागमनम् । हि यस्माज्जीवत एव दृष्टा तस्मात्त्वमुत्तरीयं त्यक्त्वा समायतोऽसीति त्वया साधु

१. 'नभःस्थलम्' इति पाठः. २. 'त्वरितम्' इति पाठः. ३. 'गोदमत-बोवण' इति पाठः.

शुनःशेषः—(विहस्य ।) सखे, साधु कृतम् । दिष्ट्या हि जीवतः पुनरावृत्तिः ।

पशुमेदूः—ता रक्खदु मं अज्जो इमाए दुट्ठरक्खसीए मुहादो ।
(इति वेपमानः पादयोः पतति ।)

शुनःशेषः—(सस्मितमुत्थाप्यालिङ्ग्य च ।) वयस्य, शृणोषि भगवतो गोतमस्य महर्षेरहल्यां नाम धर्मदारान् ।

पशुमेदूः—जा जणअवंसपुरोहिदस्स तत्थभवदो सदाणन्दस्स जणणी । तंदो तदो ।

शुनःशेषः—सेयं पुरा पुरुहूतखण्डितचरित्रा तस्य दीर्घतपसो

शोभनं कृतम् । जीवने सति पुनरागम्यत इति भावः । यद्वा पुनरावृत्तिः पुनर्जन्म । 'पुनरावृत्तिदुर्लभम्' इत्यादौ तथा दर्शनात् । तेन जीवत एव तावदिह तव पुनर्जन्म दृष्टमित्यर्थः । यद्वा पुनरावृत्तिरेव जीवतो जनस्य मया दृष्टा । लोकोक्तिरियम् । 'पुनरावृत्तिः' इति क्वचित्पाठः । तत्र जीवतो जनस्य पुनरावृत्तिः पुनरावरणम् । वास इति यावत् । हि यतो दृष्टाऽतस्त्वमुत्तरीयं त्यक्त्वा समायातोऽसीति भद्रं कृतमिति भावः । ता रक्खदु इति । 'तद्रक्षतु मामर्थ एतस्या दुष्टराक्षस्या मुखात्' [इति च्छाया ।] वेपमानः कम्पमानः । आरोपितभयादिति भावः । शुनःशेषोऽस्य त्रासोपशमनार्थमहल्यावृत्तान्तकथनाद्योपक्रमते—वयस्येत्यादि । 'दाराः पुंभूम्नि' इत्यमरः । पशुमेदूवाक्ये—जा इति । 'या जनकवंशपुरोहितस्य तत्रभवतः शतानन्दस्य जननी । 'ततस्ततः' [इति च्छाया ।] इह तत्रभवतः पूज्यस्य । 'जननी तु दयामात्रोः' इति विश्वः । सेयमित्यादि । सेयमहल्या पुरुहूतेनेन्द्रेण खण्डितं नाशितं चरित्रं यस्यास्तादृशी दीर्घतपसो मुनेर्गौतमस्य । दीर्घं तपो यस्येति बहुव्रीहिः । यद्वा दीर्घतपा इति गोतमस्यैव नाम । तस्य मन्थुना क्रोधेन । शापेनेति यावत् । निजं स्वीयमिन्द्रियदौर्बल्यमिन्द्रियासामर्थ्यमेवंविधं प्रस्तरपुत्रिकारूपं विवर्तमानं परिणतमनुभवन्ती

१. 'वस्स, शृणोषि'; 'वयस्य, न भेतव्यम् । शृणोषि' इति पाठः. २. 'शुनःशेषः—अथ किम् । पशुमेदूः—तदो' इति पाठः.

मुनेर्मन्युना निजमेव तदिन्द्रियदैर्बल्यमेवं विवर्तमानमनुभवन्ती संप्र-
त्यस्य रघुराजपुत्रस्य तेजसा तस्मादन्धकारान्निरमुच्यत । तदलमावेगेन ।

पशुमेढ्रः—(उन्मील्य चक्षुषी सर्वतोऽवलोक्य ।) अहो अच्चरिअं ।
अज्जस्स पसादेण पुणोवि जीअलोए पविट्ठो म्हि । तह वि सङ्कज्जरो
अज्ज वि ण मं परिच्चअदि । ता अज्ज सुणस्सेह, मुहुत्तअं
विसमीअदु ।

शुनःशेषः—सखे, भयमिति किमेतद्ब्राह्मणस्य । तत्पर्यवस्थाप-
यात्मानम् ।

(इत्युपविशतः ।)

पशुमेढ्रः—(चिरं विमृश्य निःश्वस्य च सविस्मयम् ।) कथं विसय-
मितिण्हासलज्जलाए भवदो हरिणो वि हरिणदा विटप्पीअदि ।

संप्रत्यस्य रघुराजपुत्रस्य रामस्य तेजसा प्रभावेण रश्मिना वा तस्मादन्धकारा-
च्छापात् । अन्धकार इवान्धकारः शापः । यद्गान्धमदृशं करोतीत्यन्धकारो मुनि-
शाप एव । कर्मण्यण् । निरमुच्यत स्वयं मुक्ता । ‘मुच्छ्र मोक्षणे’ लङि कर्मकर्तरि
रूपम् । अन्यदप्यन्धकारं तेजसा तिरस्क्रियत इति ध्वनिः । कथा चात्राति-
प्रसिद्धैव । अलं निष्फलम् । आवेगेन भयेन । अहो इति । ‘अहो आश्चर्यम् ।
आर्यस्य प्रसादेन पुनरपि जीवलोके प्रविष्टोऽस्मि । तथापि शङ्काज्वरोऽद्यापि न
मां परित्यजति । तदर्थं शुनःशेष, मुहूर्तं विश्रम्यताम्’ [इति च्छाया ।] अत्र
जीवलोके प्रविष्टोऽस्मि जीवितोऽस्मि । पर्यवस्थापय संवृणु । विमृश्येत्यादि ।
अहह सुरपतिरपि कथमेतादृशं कर्म कृतवानिति भावः । अत एव निःश्वासोऽपि ।
कथमिति । ‘कथं विषयमृगतृष्णासलज्जलया भगवतो हरेरपि हरिणता विट-
प्यते’ [इति च्छाया ।] इह विषय एव मृगतृष्णा मरीचिका तस्याः सलज्जलया-
स्फालनेनाघातेन । अनर्थ एवार्थित्वजननात् । अतिशोभया वा । भगवतो हरेर-
पीन्द्रस्यापि । हरिणता हरिणत्वम् । पशुत्वमिति यावत् । यद्वा हरिणता पाण्डुर-
त्वम् । तत्तु मन्मथप्रभावात् । ‘हरिणः पाण्डुरः पाण्डुः’ इत्यमरः । विटप्यतेऽ-

१. ‘पर्युपस्थापय’; ‘पर्यवष्टम्भय’ इति पाठौ. २. ‘विश्रम्य विमृश्य च’ इति पाठः.

शुनःशेषः—(विहस्य ।) साधु ब्रवीषि । अल्पीयान्स्वल्पं लोकः ।
 कैथमैहिकसुखाध्यवसायाद्वै अमूर्भूयस्यो रात्रयः पराहण्यन्ते । किं तु
 मनोहारिभिराहार्यैराहियमाणलोचनद्वितैयस्यापि न जनो विवेकमङ्कु-
 शयितुर्मधीष्टे । किं पुनर्नयनसहस्रतयस्य तादृशि विभवे मरुतां पतिः ।
 चक्षुःप्रीतिमुद्भवन्तीमनूद्भवन्ति चापराणि कुसुमचापलानि ।

उच्यते । विटपिरयं चुरादिरर्जने वर्तते । यद्वा 'अर्जतेर्विटप्यः' इति प्राकृतसूत्रा-
 त्तथा । विषयस्य विरसोदकतयाऽसारत्वेन मरीचिकया रूपणम् । 'भृगतृष्णा
 मरीचिका' इत्यमरः । 'हरिश्चन्द्रार्कवाताश्वशकभेकयमादिषु' इति मेदिनीकरः ।
 'भृगः पशौ कुरङ्गे च' इति च । 'स्यादास्फाले सलज्जला' इति हारावली । 'सल-
 ज्जला तु शोभायाम्' इति रत्नकोषः । अल्पीयानल्पाशयः । अल्यर्थेनाल्पो वा ।
 'द्विवचनविभज्य-' इतीयसुन् । अल्पीयस्त्वमेव द्रढयति—**कथमिति** । ऐहि-
 कमेतज्जन्मजम् । इहशब्दाद्भवार्थे ठञ् । अध्यात्मादित्वाद्वा । ऐहिकसुखाध्यव-
 सायादेतज्जन्मसुखयत्नात् । वै पादपूरणे संबोधने वितर्के वा । अमूराभूमिकयो
 रात्रयः सुखानि पराहण्यन्ते नाश्रयन्ते । लोकेनेति शेषः । 'हन्तेरत्पूर्वस्य'
 इति णत्वम् । रात्रिशब्देन सुखमुपलक्ष्यते । सुखकालत्वात् । अत एव
 क्षणमुत्सवं ददातीति क्षणदेति रात्रिव्यपदेशः । अथवा विषयस्यैव तादृशं
 महत्त्वमित्याह—किं त्विति । मनोहारिभिराहार्यैराभरणादिभिराहियमाणस्याकृष्य-
 माणस्य लोचनद्वितयस्यापि जनो लोको विवेकं निर्मलज्ञानमङ्कुशयितुमङ्कु-
 शीकर्तुं नाधीष्टे न समर्थो भवति । किं पुनर्नयनसहस्रतयस्य सहस्रावयवस्य
 तादृशनिर्वचनीये विभवे वागपारसंपत्तौ सत्यां विवेकमङ्कुशं कर्तुं मरुतां पतिरि-
 न्द्रोऽधीश्वरः स्यात् । अपि तु न कदापि । यतः—'यौवनं धनसंपत्तिः प्रभुत्व-
 मविवेकिता । एकैकमप्यनर्थाय किमु यत्र चतुष्टयम् ॥' इति । लोचनद्वितयस्ये-

१. 'ब्रवीति भवान्' इति पाठः. २. 'अन्यथा कथम्' इति पाठः. ३. 'सुखा-
 ध्यवसायलुब्धैः'; 'सुखाध्यवसायात्' इति पाठौ. ४. 'आहियमाणस्य' इति पाठः.
 ५. 'द्वयस्य' इति पाठः. ६. 'इष्टे' इति पाठः.

पशुमेदः—(विहस्य ।) मण्णे एदाए एव्व सुणिघरणीए पुण्णपरिणामो एत्थ रामभदस्य पवासे कारणम् ।

शुनःशेषः—इदं तावत्प्रथमम् ।

पशुमेदः—(साम्भ्यर्थनम् ।) अज्ज, दुदीअं वि सुणिदुं इमिणा देवअणेण पज्जुस्सुओ म्हि ।

शुनःशेषः—सखे, त्वयि किमकथनीयं नाम । अस्ति किष्किन्धायां पुरंदरस्य नन्दनो वालिर्नाम प्लवगराजः । तं च रजनीचरचक्रवर्तिना दशकंधरेण सह प्रवृत्तमैत्रीकमवलोक्य वानराच्छभल्लगोलाङ्गूलप्रभृतीनामाचार्यः सर्वमात्मानुमतो जाम्बवानवादीत् ।

त्यत्र 'अधीगर्थ-' इत्यादिना कर्मणि षष्ठी । नयनसहस्रतयस्येति 'संख्याया अवयवे तयप्' । 'सहस्रनयनस्य' इति कचित्पाठः । तत्र सहस्रं च तानि नयनानि चेति विशेषणसमासे 'द्विकसंख्ये संज्ञायाम्' इति नियमादसंज्ञायां समास एव न स्यात् । बहुवचनप्राप्तिश्च । उच्यते—सहस्रं नयनानामिति समाहारे द्विगुः । पात्रादित्वात्स्त्रीत्वनिषेधः । त्रिभुवनवत् । अनयोर्मानुषेन्द्रयोर्नेत्रवैषम्यकथनेन प्रकृते किं प्रतिपादितं स्यादित्याशङ्क्य चक्षुषस्तत्रासाधारणीं कारणतामाह—चक्षुःप्रीतीति । उद्भवन्तीमुपजायमानां चक्षुःप्रीतिं चाक्षुषरागमनुलक्ष्यीकृत्यापराण्यधिकानि कुसुमचापचापलानि मन्मथविकारा उद्भवन्ति । 'अनुलक्षणे' इति द्वितीया । **मण्णे इत्यादि** । 'मन्ये एतस्या एव मुनिगृहिण्याः पुण्यपरिणामोऽत्र रामभद्रस्य प्रवासे कारणम्' [इति च्छाया ।] इह परिणामः परिणतिः । इदं तावत्प्रथमम् । अपरमपि वालिवधादिक्रमस्तीति हृदयम् । अभ्यर्थना प्रार्थना । **अज्जेति** । 'आर्य, द्वितीयमपि श्रोतुमनेन तव वचनेन पर्युत्सुकोऽस्मि' [इति च्छाया ।] इह पर्युत्सुक उत्कण्ठितः । **अस्तीत्यादि** । पुरंदरस्येन्द्रस्य नन्दनः पुत्रः । 'नन्दनं वासवोद्याने नन्दनो हर्षके सुते' इति मेदिनीकरः । वालिरिति ह्रस्वकारान्तोऽपि । तथा च विश्वप्रकाशः—'ऐन्द्रिवाली च वालिश्च' इति । प्लवगो

१. 'प्लवंगमराजः' इति पाठः. २. 'प्रवृद्ध' इति पाठः. ३. 'अनुगतः' इति पाठः.

पशुमेदूः—(सकौतुकम् ।) तदो तदो ।

शुनःशेषः—ततश्च राजन्मायाविनी खल्वियं राक्षसजातिः । विशेषेण महेन्द्रावस्कन्दकन्दलितविक्रमः पितृवैरी तवायं रावणः । अपि च त्वदीयदोर्मूलसंपीडनगलितपौरुषो न विश्वविजयीति स्वयमाशङ्कनीयः । नापि सामन्तान्तरजिघृक्षायामन्तरावर्तिनि समुद्रे लघुसमुत्थः । तदनेन विराद्धमण्डलेन सहासुरविजयिना मैत्रमनर्थानुबन्धि ।

वानरः । तं चेत्यादि । जाम्बवान्भल्लूकराजो वालिमन्त्री दशकंधरेण रावणेन प्रवृत्तमैत्रीकं तं वालिनमवलोकयावादीदिति योजना । कीदृशेन । रजनिचरा राक्षसास्तेषां चक्रवर्तिना सार्वभौमेन । अच्छभल्ला भल्लूकाः । 'कक्षाच्छभल्लाभल्लूकाः' इत्यमरः । 'ऋक्षभल्लू' इति पाठे भल्लूक एवोच्यते । गोलाङ्गूलः कृष्णमुखो वानरभेदः । 'मन्त्रव्याख्याकृदाचार्यः' इत्यमरः । विशेषेणेत्यादि । महेन्द्रावस्कन्देनेन्द्रपराभवेण कन्दलितो नवीभूतो विक्रमो यस्य तादृशो रावणस्तव पितृवैरी । भवतो महेन्द्रपुत्रत्वात् । त्वदीयदोर्मूलसंपीडनेन कक्षायान्त्रणेन गलितं अष्टं पौरुषं यस्य तादृशः । अत एव न विश्वविजयी । भवतैव जितत्वात् । तेनावश्यमाशङ्कनीयः । 'पुरा किल वालिना रावणं कक्षायामारोप्य सप्तसु समुद्रेषु संध्यावन्दनं कृतम्'—इति पुराणम् । नापि सामन्तान्तरस्य राजान्तरस्य जिघृक्षया प्रहीतुमिच्छयान्तरावर्तिनि मध्यस्थिते समुद्रे लघु शीघ्रं समुत्थः समुत्थानं यस्य तादृशः । न शीघ्रं पारगमने शक्त इत्यर्थः । त्वद्दोर्मूलसंपीडनगलितपौरुषत्वात् । समुत्थ इत्यत्र 'सुपि स्थः' इति योगविभागाद्भावे कः । यथा सुस्थ इत्यादौ । तात्पर्यमुपसंहरति—तदनेनेति । विराद्धं विरुद्धं मण्डलं राष्ट्रं द्वादशराजचक्रं वा यस्य तेन सह मैत्रं मित्रतानर्थानुबन्धि अनर्थसहितम् । अनर्थमनुबद्धं शीलं यस्य तादृशम् । असुरविजयिना न सुरेभ्यो विजयो भङ्गो यस्य तेन । यद्वाऽसुरश्चासौ विजयी च तेन । यद्वा न सुरो विजयी यस्य तेन । अशब्दो निषेधार्थः । अमानोनाप्रतिषेधवचनादिति न्यायात् । 'सुरविजयिना' इति वा.पाठः । 'मण्डलं परिधौ कोषे देशे द्वादशराजके' इति विश्वः । सोपहासं

१. 'विहस्य' इति पाठः. २. 'विराद्धभुवनमण्डलेन' इति पाठः. ३. सुरासुर-विजयिना' इति पाठः. ४. 'अनर्थानुबन्धि भविता' इति पाठः.

किं च सर्वथेयमनुपकारिणी पुलस्त्यापत्येषु प्रीतिरिति भगवानिहोदाहरणं हरिणाङ्कशेखरः ।

तथा हि ।

उक्षा रथो भूषणमस्थिमाला भस्माङ्गरागो गजचर्म वासः ।

एकालयस्थेऽपि धनाधिनाथे सख्यौ दशेयं त्रिपुरान्तकस्य ॥ ७ ॥

पशुमेद्रः—(सहासम् ।) अहो ठेरभल्लुअस्स मन्तोवण्णासो परिहासकुसलदा अ । तदो तदो ।

शुनःशेषः—ततश्च तद्वचनं जराप्रलपितमित्युपहसति हरीश्वर उपांशु तदनुमत्या महामात्यस्य केसरिणः पुत्रो हनुमान्कुमारं सुग्रीवमादाय ऋष्यमूकं नाम पर्वतदुर्गमनुप्रविष्टः ।

मित्रताविषटकं दृष्टान्तमाह—किं चेति । पुलस्त्यो मुनिविशेषः । हरिणाङ्कशेखरः शिवः । विप्रकृष्टदेशावस्थितत्वेन मित्रस्याप्यनुपकारकत्वे मान्यं न शङ्क्यत इत्याशङ्कावारकमेकालयस्थेऽपीति विशेषणम् । एकगृहस्थितेऽपि सख्यौ धनाधिनाथे कुबेरे । कुबेरशिवयोः कैलासावस्थायित्वात् । त्रिपुरान्तकस्य महादेवस्येयं दारिद्र्ययोतिका दशावस्था । दशास्वरूपमाह—उक्षा वृषः स एव रथः स्यन्दनम् । वाहनमिति यावत् । अस्थिमाला भूषणमलंकरणम् । भस्माङ्गरागोऽङ्गानुलेपनम् । गजचर्म वासो वस्त्रम् । तथा च पुलस्त्यापत्येन समं मैत्रं न योग्यमिति भावः । ‘दशावस्थादीपवर्त्योः’ इति विश्वः । ‘उक्षा भद्रो बलीवर्दः’ इत्यमरः । त्रिपुरान्तकत्वेन योग्यतोक्ता—अहो इत्यादि । ‘अहो स्थविरभल्लूकस्य मन्त्रोपन्यासः परिहासकुशलता च । ततस्ततः’ [इति च्छाया] इह ठेरः स्थविरः । ‘राजन्मायाविनी राक्षसजातिः’ इति मन्त्रस्य मन्त्रगाया उपन्यास उद्गारः । उक्षा रथ इत्यादि परिहासकुशलता । जराप्रलपितं वृद्धत्वेन निरर्थकभाषितम् । ‘प्रलापोऽनर्थकं वचः’ इत्यमरः । हरीश्वरे वानरराजे वालिनि । उपांशु एकान्ते । ‘उपांशु तूपभेदे स्यादुपांशु विजनेऽव्ययम्’ इति विश्वः । ‘रह-

१. ‘शेखरोऽपि’ इति पाठः. २. ‘केसरिनाम्नः’ इति पाठः. ३. ‘आदाय सुग्रीवम्’ इति पाठः. ४. ‘पर्वतं सदुर्गम्’ इति पाठः.

पशुमेद्रः—(साकृतम् ।) अज्ज, जो सो मारुदी तेदामल्लो त्ति सुणीअदि ।

शुनःशेषः—अथ किम् ।

पशुमेद्रः—(सविचिकित्सम् ।) अज्ज, जघा तथा भोदु । सामी सामी ज्जेव । तं परिच्चइअ तत्सरिसो तारिसस्स महाणुभाअस्स पडिऊलपरिगहो ।

शुनःशेषः—(विहस्य ।) पुरैव किलायमाज्जनेयो भगवतः सहस्र-
किरणाद्याकरणविद्यामधीयानस्तदात्मजन्मनो वानरयोनेः सुग्रीवस्य सा-
हायकमभिप्रायज्ञो गुरुदक्षिणीचकार ।

श्रोपांशु चालिङ्गे' इत्यमरश्च । तदनुमत्या जाम्बवत्संमत्या । इह 'हनुमान्केसरिणः क्षेत्रजः पुत्रोऽज्जनायां वायुना जातः' इति पुराणम् । 'हनुमान्हनुमानपि' इति शब्दभेदः । साकृतं साभिप्रायम् । अज्जेति । 'आर्य, योऽसौ मारुतिश्चेतामह इति श्रूयते' [इति च्छाया ।] इह त्रेता द्वितीययुगं तत्र मल्लो वीरः श्रूयते । सोऽयमिति शेषः । यद्वा त्रेतामल्लोऽस्यैव नाम । तदुक्तम्—'आज्जनेयो हनुमान्न्यात्रेतामल्लश्च मारुतिः' इति । 'अथकिं स्वीक्रियार्थकम्' इति भरतः । सविचिकित्सं सनिन्दम् । विचिकित्सायाः प्रयोजकं रूपकमाह—अज्जेति । 'आर्य, यथा तथा भवतु । स्वामी स्वाम्येव । तं परित्यज्य तत्सदृशस्तादृशस्य महानुभावस्य प्रतिकूलपरिग्रहः' [इति च्छाया ।] इह प्रतिकूलो वालिवैरि-सुग्रीवस्तस्य परिग्रहः स्वीकारः । 'प्रतिग्रहः' वा पाठः । तत्राप्ययमेवार्थः । वालिनोऽसन्मार्गप्रपञ्चत्वादेव परं न सुग्रीवसुपक्षत्वम्, किं तु प्रकारान्तरेण तत्त्वमिति तदुपपादयति—पुरैवेति । किलागमे । अयमाज्जनेयोऽज्जनीपुत्रो हनुमान्सहस्रकिरणादादित्याद्वयाकरणविद्यामधीयानः पठंस्तदात्मजन्मनः सूर्यपुत्रस्य सुग्रीवस्य साहायकं साहाय्यम् । द्वितीयत्वमित्यर्थः । गुरुदक्षिणीचकार गुरुदक्षिणां कृतवान् । वानरयोनेरिति योनिराकरः । 'योनिः स्यादाकरे हेतौ' इति विश्वः । नन्वादित्यस्वरसं विनैव किं तथा कृतवानित्यत आह—अभिप्रायज्ञः । तस्येति शेषः । आशयवैतैत्यर्थः । साहायकमिति सहायशब्दात् 'योपधादुरूपोत्तमादुच्च'

पशुमेदः—(सानन्दम् ।) हुं । ता उचितं जेव्व गुरुपुत्तो सब्बह्म-
चारी वा अनुवद्दीअदि । तदो तदो ।

शुनःशेषः—ततश्चाहिभयोपजापजर्जरं सुहृद्गृहमुपश्रुत्य राक्षसराजः
खरदूषणत्रिशिरोभिर्महामात्यैरधिष्ठितमात्मबलैकदेशं सिन्धोरुदीचि कूले
वालिप्रतिग्रहाय प्राहिणोत् ।

पशुमेदः—कधं अपरिहीणमित्तधम्मो वि सो रक्खसो ।

शुनःशेषः—सखे, किमुच्यते । रावणः खल्वसौ ।

प्रियाकर्तुं त्वस्मै नवनिजशिरःकर्तनरस-

प्रहृष्यद्रोमा यः स परमिह लङ्कापरिवृढः ।

इति भावे लुब्ध् । **हुमित्यादि** । ‘हुं । तदुचितमेव गुरुपुत्रः सब्रह्मचारी वानु-
वर्त्यते । ततस्ततः’ [इति च्छाया ।] इह ‘हुं वितर्के परिप्रश्ने’ इति विश्वः । ‘हुं
तर्के स्यात्’ इत्यमरोऽपि । सब्रह्मचारी एकब्रह्मव्रताचारः सहाध्येता वा । ‘एक-
ब्रह्मव्रताचारा मिथः सब्रह्मचारिणः’ इत्यमरः । अहिभयं स्वपक्षभयम्, उपजापो
भेदः, ताभ्यां जर्जरं जीर्णम् । ‘महीभुजामहिभयं स्वपक्षप्रभवं भयम्’ इत्यमरः ।
‘समौ । भेदोपजापौ’ इति च । सुहृद्गृहं वालिवेश्म । राक्षसराजो रावणः । उदीचि
उत्तरे । ‘उद् ईत्’ इतीत्वेऽब्रते रूपम् । वालिप्रतिग्रहाय वालिरक्षायै । यत्तु क्वचिद्ग-
ह्णायेति व्याख्यानं तन्मन्दम् । ‘कधं अपरिहीणमित्तधम्मो वि सो रक्खसो’ इत्य-
ग्रिमग्रन्थविरोधात् । प्राहिणोत्प्रहितवान् । **कधमित्यादि** । ‘कथमपरिहीनमित्र-
धर्मोऽपि स राक्षसः’ [इति च्छाया ।] इह अपरिहीनमत्यक्तम् । मित्रधर्मो मैत्र्यम् ।
कथमद्भुतमित्यर्थः । राक्षसो हि कस्य मित्रं भवतीति भावः । किमुच्यते । इदं
त्वल्पमित्यर्थः । किं क्षेपे । खलु वाक्यालंकारेऽनुनये वा । असौ प्रसिद्धः ।
पुलस्त्यापत्यं रावणः । तथा च रावणो महावीरो महासत्त्व इति । प्रसिद्ध एवायमर्थः
इति भावः । इममेव श्लोकेनाह—**प्रियाकर्तुमिति** । तुः पुनरर्थे । अस्मै
वालिने प्रियाकर्तुं प्रियं विधातुम् । उपकर्तुमिति यावत् । स लङ्काप्रभुरेव परम् ।
समर्थ इति शेषः । नान्यः । यद्वा त्वस्मै । अन्यस्मै त्वशब्दः सर्वादिरन्यार्थः ।

विलक्षव्यापारं किमपि ददृशुर्यस्य दशमं

शिरस्ते मूर्धानः क्षणधृतपुनर्जन्मसुभगाः ॥ ८ ॥

पशुमेढ्रः—(सकौतुकम् ।) तदो तदो ।

शुनःशेषः—ततः सुकेतुसुता नागसहस्रबलधारिणी ताडका नाम राक्षसी तस्मादनीकादागत्य मनुष्यमण्डलविहारकौतुकादिमामसदीयां भूमिमधिवसति ।

पशुमेढ्रः—(सकौतुकम् ।) णाअसस्सबला इत्थीअत्ति ति अस्सु-
दपुव्वं कखु एदं । तदो तदो ।

‘प्रभौ परिवृढः’ इति निपातनम् । प्रियाकर्तुमिति ‘सुखप्रियादानुलोभ्ये’ इति डाच् । स कः । नवसंख्याकनिजशिरःकर्तनरसेन प्रहृष्यदुच्छ्वसद्रोम यस्य तादृशो यः । रोमाञ्चवानित्यर्थः । इह च नव च तानि निजशिरांसीति समासं कृत्वा कर्तनरसेन समासे ‘दिवसंख्ये संज्ञायाम्’ इत्यसंज्ञायां समासाभाव इति न वाच्यम् । संज्ञायामित्यस्य प्रायिकत्वात् । यद्वा नवो नूतनश्चासौ निजः शिरःकर्तनरसश्चेति समासः । अभूतपूर्वत्वाच्छिरःकर्तनस्य नवरसत्वम् । यद्वा नवानां निजशिरसां समाहार इति द्विगुः । अकारान्तोत्तरपदत्वाभावाच्च स्त्रीत्वम् । क्वचित् ‘प्रियाकर्तुं कस्मैचन’ इति पाठः तत्र कस्मैचनानिर्वचनीयस्वरूपाय भगवते शिवाय प्रियाकर्तुं तादृशरोमाञ्चवान्स परमिह रावण एवेति योज्यम् । ‘केवलेऽपि परं मतम्’ इति धरणिः । त्वस्मै इत्यत्र ‘क्रियाग्रहणमपि कर्तव्यम्’ इति संप्रदानता । ‘कर्तनं तु द्वयोश्छेदे’ इति विश्वः । विलक्षस्त्रपावान्व्यापारो यस्य तत् । क्षणेनाल्पकालेन धृतं यत्पुनर्जन्म तेन सुभगाः प्रसिद्धाः स्पृहणीया वा । अपरे दशमोऽन्ये मूर्धानः । ते दशमं शिरो विलक्षं दृष्टवन्त इत्यर्थः । ‘मूर्धा ना मस्तकोऽस्त्रियाम्’ इत्यमरः । सुकेतुर्नाम यक्षः । नागो हस्ती सर्पो वा । बलं सामर्थ्यं सैन्यं वा । ‘नागः पन्नगमातङ्ग—’ इति मेदिनीकरः । अनीकात्स्वराज्याद्यधिष्ठितसैन्यात् । ‘अनीकोऽस्त्री रणे सैन्ये’ इति मेदिनीकरः । ‘मण्डलं स्याद्वादशराजसु देशेऽपि कीर्तितम्’ इति विश्वः । विहारः क्रीडा । भूमिमधिवसतीत्यत्र ‘उपान्वध्याङ्सः’ इत्यधिकरणस्य कर्मत्वम् । णाअसहस्सेति । ‘नागसहस्रबला स्त्री अस्तीत्य-
श्रुतपूर्वं खल्वेतत् । ततस्ततः’ [इति च्छाया ।] श्रौतस्य श्रुतिविहितस्य । श्रुति-

शुनःशेषः—ततश्च श्रौतस्य विधेः प्रत्यूहमस्याः शङ्कमानः कुल-
पतिरिमौ दाशरथी रामलक्ष्मणावानीतवान् ।

पशुमेद्रः—जाणे रामभद्रो त्ति को वि रक्खसाणं उवरि अव-
इण्णो क्खु एसो ।

शुनःशेषः—सखे, एवमेतत् । रामभद्र इति कोऽप्ययं चतु-
रक्षरो राक्षसरक्षासिद्धमन्त्रः । विशेषेण पुनरिदानीं भगवता कौशिकेन
ब्रह्मज्योतिषस्तादृशं विवर्तमाश्चर्यं दिव्यास्त्रमन्त्रपारायणमध्यापितः ।

पशुमेद्रः—मण्णे मन्तमईहिं अत्थदेवदाहिं समं बलातिबलाओ
सत्तीओ वि रामे संकमिस्सन्ति ।

शुनःशेषः—अथ किम् । तदपि वृत्तमेव ।

पशुमेद्रः—अज्ज, णं भणामि जइ णिआओ जेव्व सत्तीओ
णिआओ जेव्व अत्थविज्जाओ, ता किं त्ति अत्तणो विग्घोवसमे
राहवस्स गोरअमुप्पादेदि तत्थभवं कोसिओ । अहवा पाहुणहत्थेण
सप्पमारणं क्खु एदम् ।

वेदः । विधेः कर्तव्यस्य प्रत्यूहं विघ्नमस्या राक्षस्याः सकाशात् । जाणे इति ।
'जाने रामभद्र इति कोऽपि राक्षमानामुपर्यवतीर्णः खल्वसौ' [इति च्छाया ।]
चतुरक्षरो रामभद्र इति । ब्रह्मज्योतिषो वेदतेजसः । विवर्तं फलम् । दिवि भवं
दिव्यम् । दिव्यास्त्रमन्त्रपारायणं दिव्यास्त्रोपस्थितिहेतुकं मन्त्रसमूहरूपवेदभागम् ।
'साकल्यासङ्गवचने पारायणतुरायणे' इत्यमरः । **मण्णे इत्यादि** । 'मन्त्रे मन्त्रमयी-
भिरस्त्रदेवताभिः समं बलातिबले शक्ती अपि रामे संकमिष्यतः' [इति च्छाया ।]
द्वित्वे बहुवचनमिति प्राकृतपरिभाषा । इह बलातिबला च शक्तिद्वयम् । एतद्ब्रह्म-
णान्मासमेकं तृप्तेन पुंसां स्थीयत इत्यनुभाव इह । **अज्जेति** । 'आर्य, ननु भणामि
यदि निजा एव शक्त्यो निजा एवास्त्रविद्याः, तत्किमेल्यात्मनो विघ्नोपशमे राघवस्य
गौरवमुत्पादयति तत्रभवान्कौशिकः' [इति च्छाया ।] स्वयमेव शत्रुशमनश-

१. 'संवृत्तमेव' इति पाठः. २. (विहस्य ।) 'अहवा' इति पाठः.

शुनःशेषः—सखे, अनभिज्ञोऽसि । स्वयं प्रयोगादन्तेवासिभिर्विहितः प्रयोगो महिमानमाचार्याणामुपचिनोति । पश्य

स्थानेषु शिष्यनिवहैर्विनियुज्यमाना

विद्या गुरुं हि गुणवत्तरमातनोति ।

आदाय शुक्तिषु बलाहकविप्रकीर्णै

रत्नाकरो भवति वारिभिरम्बुराशिः ॥ ९ ॥

किं च दीक्षिष्यमाणा न क्रुध्यन्तीति रक्षितारं क्षत्रियमुपाददते ।

पशुमेद्रः—अज्ज, सोहणं मन्तेसि । अण्णं वि किं वि पुच्छिदुकामो हि ।

क्तत्वात्कथं तथा न करोतीति भावः । ‘अथवा प्राधुणकहस्तेन सर्पमारणं खल्वेतत्’ [इति च्छाया ।] अस्योपलक्षणस्यायमभिसंधिः—सर्पो यदि भक्षयिष्यति तदा प्राधुणकं, न चेत्तदा सर्पमारणमभिलषितमेव । तथा प्रकृतेऽपि यदि राक्षसा भक्षयिष्यन्ति तदा रामं, अथ न तदा रक्षोमारणं श्रेय एवेति । ‘प्राधुणस्त्वतिथिर्द्वयोः’ इति त्रिकाण्डशेषः । ‘जइ णिआओ जेव्व’ इत्यादि पशुमेद्वक्क्य उत्तरयति—**स्वयं प्रयोगादिति** । स्वयं प्रयोगादात्मप्रयुक्तेः । अन्तेवासिभिः शिष्यैः करणभूतैः । उपचिनोत्युपचितीकरोति । तदेव स्पष्टयति—**स्थानेष्विति** । हि यतः शिष्यनिवहैश्छात्रसमूहैः स्थानेषु समीचीनेषु विनियुज्यमाना सती विद्या गुरुमाचार्यं गुणवत्तरमतिगुणमातनोति विस्तारयति । अत्र दृष्टान्तमाह—आदायेति । अम्बुराशिः समुद्रः । आदाय । अर्थात्समुद्रादेव । वारि । बलाहकेन मेघेन शुक्तिषु विप्रकीर्णैः खातीनक्षत्रयोगाद्विक्षिप्तैः । विशब्दस्य विशेषार्थाभिधायकत्वात् । वारिभिः पानीयैः करणभूतैः । मुक्त्वारूपेण परिणतैरिति भावः । रत्नाकरो भवति रत्नानामुत्पत्तिस्थानं भवति । क्वचित् ‘आधाय’ इति पाठः । तत्र शुक्तिष्वाधायारोप्येत्यर्थः । ‘बलाहको गिरौ मेघे’ इति मेदिनीकरः । **अज्जेति** । ‘आर्य, शोभनं मन्त्रयसे’ [इति च्छाया ।] शोभनं कथयसीत्यर्थः । यद्यपि ‘मन्त्रि गुप्तपरिभाषणे’ इति पठ्यते तथापि लक्षणया भाषणमात्रेऽपि प्रयोगः । यद्वा धातोरनेकार्थत्वादिदम् । **अण्णं वीति** । ‘अन्यदपि किमपि

शुनःशेषः—किं तत् ।

पशुमेढ्रः—सव्वधा णिगूढं वि वाणराणं छग्गुणअं कधं अज्जेण पडिवण्णम् ।

शुनःशेषः—सखे, सर्वमेतदयोध्यायात्रायां समाधिमयेन चक्षुषा साक्षात्कृतत्रिभुवनवृत्तान्तस्य तातविश्वामित्रस्य सुखादश्रौषम् । (सर्वतोऽव-
लोक्य ।) अंग्रे, प्राभातिकी भुवनस्य लक्ष्मीः । तथा हि ।

प्रत्यग्रज्वलितैः पतङ्गमणिभिर्नीराजिता भानवः

सावित्राः कुरुविन्दकन्दलरुचः प्राचीमलंकुर्वते ।

प्रौढध्वान्तकरालितस्य वपुश्छायाच्छलेन क्षणा-

दप्रक्षालितनिर्मलं जगदहो निर्मोकमुनुञ्चति ॥ १० ॥

प्रष्टुकामोऽस्मि' [इति च्छाया ।] 'सर्वथा निगूढमपि वानराणां षाड्गुण्यं कथ-
मार्येण प्रतिपन्नम्' [इति च्छाया ।] प्रष्टुकाम इत्यत्र 'तुं काममनसोरपि' इत्यम्-
लोपः । निगूढं गुप्तम् । षाड्गुण्यं मन्त्रणा । आर्येण भवता । प्रतिपन्नं ज्ञातम् ।
यात्रा गमनम् । समाधिर्ध्यानम् । साक्षात्प्रत्यक्षम् । 'साक्षात्प्रत्यक्षतुल्ययोः' इति
विश्वः । वृत्तान्तो वार्ता । अश्रौषं श्रुतवानस्मि । लुङि सिचि वृद्धौ च रूपम् ।
प्राभातिकी प्रभातभवा । 'कालाट्व' । प्रसक्तानुप्रसक्त्या गुरुकार्यबाधशङ्कया
पशुमेढ्रमतिमित्रमन्यत्र दत्तचित्तं कारयितुं समिदाहरणाय जिगमिषुराह—प्रत्य-
ग्रेति । सावित्राः सौराः । 'तस्येदम्' इत्यण् । भानवः किरणाः प्राचीं पूर्वा
दिशमलंकुर्वतेऽनुरजयन्ति । कीदृशाः । कुरुविन्दस्य पद्मरागस्य यत्कन्दलं
प्रकाण्डः । अङ्कुरमिति यावत् । तद्वद्रुक्शोभा येषां ते तथा । यद्वा कुरुविन्दः
पद्मरागः, कन्दलं नवपल्लवः, तयोरिव रुचो येषां ते । यद्वा कन्दलं नवाङ्कुरम् ।
'कन्दलं स्यात्पल्लवे च नवाङ्कुरे' इति विश्वः । अतिलोहिता इत्यर्थः । प्रत्यग्रज्व-
लितैरभिनवदीप्तैः पतङ्गमणिभिः सूर्यकान्तैर्नीराजिता । निर्मेन्थिता इत्यर्थः ।
नीराजना शान्तिकर्म । तेजोञ्छन इति प्रसिद्धम् । किरणोत्कर्षमुक्त्वा तैर्जगज्जै-
र्मैत्यमाह—इदं च जगच्छायाच्छलेनातपाभावव्याजेन वपुषः शरीरस्य निर्मोकं

अपि ।

पीत्वा भृशं कमलकुञ्जलशुक्तिकोषा
 दोषातनीं तिमिरवृष्टिमथ स्फुटन्तः ।
 निर्यन्मधुव्रतकदम्बमिषाद्रमन्ति
 विभ्रन्ति कारणगुणानिव मौक्तिकानि ॥ ११ ॥

अपि च ।

विकसितसंकुचितपुनर्विकसरेष्वम्बुजेषु दुर्लक्ष्याः ।
 कलिकाः कथयति नूतनविकासिनीर्मधुलिहामर्घः ॥ १२ ॥
 (आदिल्यमण्डलं निर्वर्ण्य ।)

कञ्चुकमुन्मुब्रति त्यजति । कीदृशं जगत् । अप्रक्षालितं सदपि निर्मलम् । अत्राहो
 आश्चर्यम् । अन्यद्वि वस्तु प्रक्षालनाज्जिर्मलं । भवति । एतत्तु न तथेति चित्रम् ।
 विरोधाभासः । कीदृशस्य वपुषः । प्रौढमुपचितं यच्चान्तमन्धकारं तेन करालितस्य
 लेपितस्य । विभावनानामायमलंकारः । यदाह दण्डी—‘प्रसिद्धहेतुव्यावृत्त्या
 यत्किञ्चित्कारणान्तरम् । यत्र स्वाभाविकत्वं वा विभाव्यं सा विभावना ॥’ इति ।
 ‘पतङ्गः शलमे शालिप्रभेदे विहगे रवौ’ इति मेदिनीकरः । ‘कुरुविन्दः पद्म-
 रागः’ इति धरणिः । पीत्वेति । कमलानां ये कुञ्जलाः कलिकास्ता एव शुक्त-
 यस्तासां कोषाः कर्तृभूताः दोषातनीं रात्रिभवां तिमिरवृष्टिमन्धकारवृष्टिं भृशमत्यर्थं
 पीत्वानु स्फुटन्तः सन्तो निर्यन्निर्गच्छन्त्यो मधुव्रतसमूहस्तस्य मिषाद्याजान्मौ-
 क्तिकानि मुक्ताफलानि वमन्त्युद्गिरन्ति । ननु मधुव्रतानां श्यामत्वान्मुक्तानां च
 श्वेतस्वभावत्वात्कथं तुल्यतेत्यत आह—कारणगुणान्विभ्रन्तीव दधानानीव ।
 ‘कारणगुणा हि कार्ये गुणमारभन्ते’ इति सिद्धान्तः । अत्र च तिमिरवृष्टिपानं
 कारणं कार्यं च मधुव्रतरूपमुक्ताफलमित्यर्थः । ‘कुञ्जलो मुकुलोऽस्त्रियाम्’ इत्यमरः ।
 ‘दोषा रात्रौ भुजेऽपि च’ इति विश्वः । दोषातनीमिति दोषाशब्दात् ‘सायंचिरं-’
 इत्यादिना ट्युस्तुद्र च । विकसितेति । मधुलिहां भ्रमराणामर्घ आदरो नूतनविका-
 सिनीस्तद्दिनविकासिताः कलिकाः कर्मभूताः कथयति । कलिका एता इति ज्ञानं तत्र-

१. ‘आदिल्यं निर्वर्ण्य च’ इति पाठः.

कटुभिरपि कठोरचक्रवाकोत्करविरहज्वरशान्तिशीतवीर्यैः ।

तिमिरहतमयं महोभिरञ्जयति जगन्नयनौघमुष्णमानुः ॥ १३ ॥

तदनुजानीहि मां समिदाहरणाय ।

पशुमेदः—अहं वि खत्तिअकुमाराणं दंसणे उक्कण्ठिदोहि । ता
क्खेहि कहिं पेक्खामि ।

खानां कुरुत इत्यर्थः । कीदृशीः । पूर्वदिने विकसितानि प्रफुल्लितानि रात्रौ
संकुचितानि निमीलितानि पुनर्वर्तमानदिने विकस्वराणि विकासशीलानि यान्य-
म्बुजानि पद्मानि तत्र दुर्लक्ष्या दुर्ज्ञेयाः । नानावस्थपद्मदर्शनेन कलिकाविकसित-
संदेहे यत्र भ्रमरादरस्तत्र मधुप्राचुर्यज्ञानात्कलिकात्वं निश्चीयत इति भावः । विक-
स्वरेष्वित्यत्र 'स्थेशभास-' इत्यादिना वरच् । यद्वाघो मकरन्दो मधुलिहां कृते
नूतनविकासिनीः कलिकाः कथयति । 'पूजायां मकरन्देऽपि भवेदर्धस्तथादरे'
इति विश्वः । 'मधुलिहामोघः' इति पाठ ओघः समूहः । योजना तु पूर्वैव ।
निर्वर्ण्य निरूप्य । कटुभिरपीति । उष्णमानुः सूर्यो जयति । किं कुर्वन् ।
महोभिस्तेजोभिस्तिमिरेणान्धकारेण हतं प्रतिहतं जगन्नयनौघं संसारस्य लोच-
नसमूहमञ्जत्रकीकुर्वन्सन् । अन्येनाप्यौषधेन चक्षुषोऽञ्जनं क्रियते । तेनापि तिमि-
रादिरूपव्याधिविशेषो हन्यत इति ध्वनिः । क्वचित् 'तिमिरभरम्' इति, क्वचित्
'तिमिरमयम्' इति पाठः । तद्वयेऽपि योजनार्थयोरविशेषः । कीदृशैः । कटु-
भिरपि तीक्ष्णैरपि सद्भिः कठोरोऽसह्यो यश्चक्रवाकसमूहविरहज्वरस्तस्य शान्ता-
नुपरामे शीतः पराक्रमो येषां तादृशैः । तीक्ष्णैरपि शीतलैरिति विरोधाभासः ।
यद्वा कटुभिरपि रुक्षैरपि । आतपो हि कटुरुक्ष इति द्वयगुणः । यच्च वस्तु कटु
भवति तदपि शीतवीर्यं सच्चक्षुष्यं भवति । यथा पिप्पल्याश्चक्षुषि शीतवीर्यत्वम् ।
तथा च वैद्यकम्—'चक्षुष्या पिप्पली शीतवीर्या च' इति । 'मह उत्सवतेजसोः'
इति विश्वः । अनुजानीहि स्वीकुरु । समित्काष्ठम् । समिदाहरणायेति तादर्थ्यं
चतुर्थी । अहं वीति । 'अहमपि क्षत्रियकुमारयोर्दर्शन उत्कण्ठितोऽस्मि । तत्क-
थय कुत्र प्रेक्षे' [इति च्छाया ।] खत्तिअकुमाराणं इति 'प्राकृते द्विवचनस्य

शुनःशेषः—(विहस्य ।) नन्वेतावेव यज्ञवाटमुत्तरेण विहारभू-
मिषु क्रीडतः । तदुपेत्य निःशङ्कमवलोकय ।

(इति निष्क्रान्तौ ।)

विष्कम्भकः ।

(ततः प्रविशतो रामलक्ष्मणौ ।)

रामः—अहो विचित्रमिदमायतनं सिद्धाश्रमपदं नाम भगवतो
गाधिनन्दनस्य ।

तत्तादृक्पूणपूलकोपनयनक्लेशाच्चिरद्वेषिभि-

र्मेध्या वत्सतरी विहस्य बटुभिः सोल्लुण्ठमालभ्यते ।

बहुवचनं निलम्' इति बहुवचनम् । यज्ञवाटं यज्ञस्थानं यज्ञमार्गं वा । 'वाटो
मार्गे वृत्तिस्थाने' इति विश्वः । 'एनपा द्वितीया' इति द्वितीया षष्ठ्यर्थे । उत्तरेणो-
त्तरासु । 'एनबन्त्यतरस्यामदूरेऽपञ्चम्याः' इति सप्तम्यर्थे एनप् । विहारः क्रीडा ।
निष्क्रान्तौ । पशुमेदं शुनःशेषाविति शेषः । विष्कम्भको नाम पात्रभेदः । तथा
च भरतः—'वृत्तवर्तिष्यमाणानां कथाज्ञानां निवेदकः । संक्षेपोक्तिः स विष्कम्भो
मध्यपात्रप्रयोजितः ॥ कुतोऽपि स्वेच्छया प्राप्तः संबन्धो नोभयोरपि । विष्क-
म्भकः स विज्ञेयः कथार्थस्यापि सूचकः ॥ विष्कम्भको द्विधा ज्ञेयः शुद्धः संकीर्ण
एव च । शुद्धो मध्यमपात्रेण संकीर्णो मध्यमाधमैः ॥ संस्कृतोक्त्या च शुद्धः
स्यात्संकीर्णो नीचभाषया' इति । तत्र शुद्धो यथा मालतीमाधवे श्मशानाङ्के कपाल-
कुण्डला । उन्मत्तमाधवे सौदामिनी । संकीर्णो यथा रामानन्दे क्षपणककापा-
लिकौ । 'असूचितस्य पात्रस्य प्रवेशो नैव युज्यते । ततो विष्कम्भकेणास्य
सूचनं रचयेद्बुधः ॥' इति संगीतकल्पतरुवचनात् । 'नन्वेतावेव' इत्यादिना
सूचितयो रामलक्ष्मणयोः प्रवेशमाह—ततः प्रविशत इति । आयतनं
स्थानम् । सिद्धाश्रमपदं वामनमूर्तेर्हरेः स्थानम् । कुतो विचित्रमिद-
मायतनमित्यत आह—तत्तादृगिति । बटुभिर्मुनिबालकैर्विहस्य सो-

अप्येष प्रतनूभवत्यतिथिभिः सोच्छ्वासनासापुटे-

रापीतो मधुपर्कपाकसुरभिः प्राग्वंशजन्मानिलः ॥ १४ ॥

लक्ष्मणः—आर्य, किलत्रैव

देवः कौस्तुभकिंजल्कनीलोत्पलमसौ हरिः ।

खयं किमपि तत्तेपे तपः कपटवामनः ॥ १५ ॥

लुण्ठं सोपहासं यथा भवति तथा । मेध्या विशुद्धा वत्सतरी वर्षद्वयवयंस्का गौरा-
लभ्यते मार्यते । अङ्गपूर्वो लभिर्मारणार्थः । यदाह—‘श्वेतं छागमालभेत’ इति ।
‘आलम्भपिञ्जविशरघातोन्माथवधा अपि’ इत्यमरः । वत्सतरीमारणं चातिथावागते
विहितमेव । ‘महोक्षं वा त्वत्सतरीं दद्यादतिथये गृही’ इति स्मृतेः । ‘इदानीं
मयानीतं नवतृणं भुङ्क्ष्व’ इति लोकोक्त्योपहासः । सोलुण्ठतायां निमित्तमाह—
तत्तादृगिति । तद्दुःखजनकं तादृग्वत्सीयं यत्तृणपूलकं तस्योपनयनमुपस्थापनं तस्य
क्लेशाद्गुरुभारवहनश्रमाच्चिरद्वेषिभिः । अन्योऽपि द्वेष्युपहस्य मार्यत इति ध्वनिः ।
एषोऽपि प्राग्वंशे जन्म यस्य तादृशो हविर्गृहपूर्वजातोऽनिलो वायुः प्रतनूभवति ।
प्रकर्षेण कृशो भवतीत्यर्थः । मधुपर्कपाकेन दूयमानमधुपर्कस्य पाकेन सुरभिरत
एवातिथिभिः सोच्छ्वासाः सप्रकाशा ये नासापुटास्तैरासमन्ताद्भावेन पीतः ।
अत एव कृशतरोऽपि । ‘प्राग्वंशः प्राग्वविर्गेहात्’ इत्यमरः । ‘गन्धवाहानिला-
शुगाः’ इति च । ‘मेध्यं पूते मेधसे च’ इति धरणिः । अत्रैव सिद्धाश्रम एव ।
किल प्रसिद्धौ । न केवलमनेन प्रकारेणाश्रमपदस्य वैचित्र्यम्, किं त्वतिपावि-
त्र्यमप्यस्तीत्याह—देव इति । असौ हरिर्देवो नारायणोऽत्रैव खयमात्मना
किमपि तदनिर्वचनीयं तपस्तेपे तप्तवान् । अन्ये तपस्विनो भगवदाराधनार्थमेव
तपः कुर्वते । अयं तु भगवान्किमिति तपः करोतीत्यनिर्वचनीयत्वं तपसः ।
कीदृशः । कौस्तुभो मणिभेदः स एव किंजल्कः केसरो यस्य तन्नीलोत्पलमिव
नीलोत्पलम् । ततश्च द्वयोर्विशेषणसमासः । इह भगवतोऽतिश्यामत्वाच्चीलोत्पल-
त्वेन रूपणम् । कौस्तुभस्य भगवतो हन्मध्यस्थितत्वाद्दीप्तिमत्त्वाच्च किंजल्केन
रूपकम् । रूपकोऽयमलंकारः । कपटवामनो मायावामनमूर्तिः । ‘हरिणा त्रिवि-
क्रमेण किल बलिच्छलनार्थं वामनरूपं कृत्वा तत्र सिद्धाश्रमे तपः कृतम्’—इति
पुराणम् । ‘किंजल्कः केसरोऽस्त्रियाम्’ इत्यमरः । ‘खर्वो ह्रस्वश्च वामनः’ इति

इत्थमेतन्महातीर्थमध्यासीना द्विजातयः ।

अकुतोभयसंचाराः षट्कर्माणि प्रयुज्यते ॥ १६ ॥

(अन्यतश्च दृष्ट्वा ।) आर्य,

पश्यैते पशुबन्धवेदिवलयैरौदुम्बरीदन्तुरै-

र्नित्यव्यञ्जितगृह्यतन्त्रविधयो रम्या गृहस्थाश्रमाः ।

यत्रामी गृहमेधिनः प्रचलितस्वाराज्यसिंहासना

वैतानेषु कृपीटयोनिषु पुरोडाशं वषट्कुर्वते ॥ १७ ॥

च । इत्थमिति । द्विजातयो ब्राह्मणाः षट्कर्माणि प्रयुज्यते । कुर्वत इत्यर्थः । अकुतोभयेन संचारो येषां ते । असुखिव्यभक्तिकृत्वात्तसिलोऽलुक् । इत्थमनेन वामन-
तपस्याधिकरणत्वेन यदेतन्महातीर्थं तदध्यासीनाः । महातीर्थमित्यत्र 'आन्महतः-'
इत्यादिनात्त्वम् । तीर्थस्य च महत्त्वं महाजनपरिग्रहेण । 'यदध्यासितं महद्भिस्तद्धि
तीर्थं प्रचक्षते' इति स्मृतिः । 'तीर्थं शास्त्रे पुरे क्षेत्रे' इति विश्वः । 'दानमध्यापनं
पितृतर्पणातिथिपूजनम् । होमो वलिश्च विप्राणां षट्कर्माणि दिने दिने ॥' इति ।
यद्वा यजनयाजनाध्ययनाध्यापनदानप्रतिग्रहाः षट्कर्माणि । प्रयुज्यत इत्यत्र
'प्रोपाभ्यां युजेः-' इति तङ् । पश्येत्यादि । हे आर्य रामभद्र, एते पुरोवर्तिनो
गृहस्थाश्रमा रम्याः । सन्तीति शेषः । तान्पश्येत्यन्वयः । तानित्यध्याहार्यम् ।
यद्वा वाक्यार्थस्यैव कर्मत्वम् । तत्र वाक्यस्याप्रतिपादकत्वान्न द्वितीया । कीदृशाः ।
पशुबन्धो यागविशेषस्तस्य वेदिः परिष्कृता भूमिस्तस्या वलयैर्मण्डलैः कारणभूतै-
र्नित्यं व्यञ्जितो व्यक्तीकृतो गृह्यतन्त्रविधिगृह्यसिद्धान्तविधानं येषु ते । यद्वा पशूनां
बन्धो यत्र सा पशुबन्धवेदिस्ता[दृशवेदीनां] सां वलयैः समूहैः । कीदृशैः । औदु-
म्बगुदुम्बरकाष्ठस्थूणा तथा दन्तुरैरुन्नतैः । पशुबन्धयागे हि पशुर्वध्यते, औदुम्ब-
रीस्पर्शश्च क्रियते । यदाह—'औदुम्बरीं स्मृष्ट्रोद्गायेत्' इति । 'उदुम्बरस्तु देहल्यां
वृक्षभेदे च' इति मेदिनीकरः । यद्वा औदुम्बरी सर्पफणाकारः काष्ठभेदः । यः खलु
यज्ञस्थाने पशुबन्धार्थं निखात्य ध्रियते तेन दन्तुरैः । यत्र गृहस्थाश्रमे गृहमे-
धिनः सपत्नीका गृहस्था वैतानेषु यज्ञसंबन्धिषु कृपीटयोनिषु वहिषु पुरोडाशं

रामः—(सहर्षस्मितम् ।) वत्स, इतोऽपि तावत्कृतार्थयावश्चक्षुषी ।
प्रसन्नपावनोऽयमृषीणां समवायः । इदममीषाम्

पूरयित्वेव सर्वाङ्गमतिरिक्ताः शिराततीः ।

जटारूपेण विभ्राणैः शिरोभिर्गहनं सदः ॥ १८ ॥

चतुर्मुष्टित्रीहिनेमितमश्वशफाकारपिष्टकम् । ‘चतुरो मुष्टीन्निर्वपति’, ‘अश्वशफा-
कारः पुरोडाशः’ इति श्रुत्या तादृक्पिष्टस्य पुरोडाशपदवाच्यत्वविधानात् । वषट्-
कुर्वते । जुह्वतीत्यर्थः । तदुक्तम्—‘स्वाहा देवहविर्दाने श्रौषट् वैषट् वषट् स्वधा’
इति । प्रचलितं कम्पितं स्वाराज्यस्य स्वर्गराज्यस्य सिंहासनं येभ्यस्ते । ममैते
किं स्वामिनो भवेयुरिति तेषां कम्प इति भावः । प्रचलितमिति ‘चल कम्पने’
णिच् । ‘कम्पने चलिः’ इति मित्संज्ञा । गृहमेधिन इति । गृहा दाराः । ‘न गृहं
गृहमित्याहुर्गृहिणी गृहमुच्यते’ । तेषां मेधः संगमः । ‘मेधु संगमे’ । स एषा-
मस्तीति गृहमेधिनः । ‘अत इनिः’ । ‘दन्तुरस्तून्नतदन्ते तथोन्नतनतेऽपि च’
इति मेदिनीकरः । ‘कृपीटयोनिर्ज्वलनः’ इत्यमरः । ‘वेदिः परिष्कृता भूमिः’ इति
च । इत इति । इतोऽत्रेत्यर्थः । आद्यादित्वात्सप्तभ्यां तसिः । कृतार्थयावश्चरि-
तार्थाकुर्वे । ‘तत्करोति—’ इति णिच् । समवायः समूहः । इदानीमतिशान्तरूपं
वैचित्र्यमाह—इदममीषामिति । अमीषामृषीणामिदं सदः सभा शिरोभिर्मस्त-
कैर्गहनं विषमम् । अस्तीति शेषः । कीदृशैः । जटारूपेण जटाव्याजेन शिराततीः
शिरासमूहान्विभ्राणैर्धारयद्भिः । ननु शिरायाः शरीराभ्यन्तरस्थायित्वात्कथं बहि-
र्भावं इत्यत आह—सर्वाङ्गं सर्वावयवं पूरयित्वातिरिक्ता अवशिष्टा बहिर्भूताः ।
ननु तथाप्यत्यन्तासंभवेन बाधितोऽयमर्थः ‘बहिरनुष्णः’ इतिवदित्यत आह—
इवेति । इवशब्द उत्प्रेक्षायाम् । यद्वा इवशब्दो भिन्नक्रमः ‘ततीः’ इत्यस्यान-
न्तरं द्रष्टव्यः । नैता जटाः किं तु शिराततीरिवेति भावः । यद्वा इदं सदः सभा-
स्थानं शिरोभिर्गहनं वनमिव । शिरास्वरूपास्ततीर्लता विभ्राणैः । अन्यदपि वनं

१. ‘सहर्षम्’ इति पाठः. २. ‘वत्स, लक्ष्मण’ इति पाठः. ३. ‘तावत्कृतार्थं’
इति पाठः.

किं च ।

तपःकृशतरैरङ्गैः सष्टुमाकारितैरिव ।

सायं प्रातरमी पुण्यमग्निहोत्रं प्रयुञ्जते ॥ १९ ॥

(इति परिक्रमः ।)

लक्ष्मणः—(सहासम् ।) आर्य, रमणीयमितो वर्तते ।

बालेयतण्डुलविलोपैकदर्थिताभि-

रेताभिरग्निशरणेषु सधर्मिणीभिः ।

तत्रासहेतुमपि दण्डमुदस्यमान-

माप्रातुमिच्छति मृगे मुनयो हसन्ति ॥ २० ॥

लतां धत्त इति ध्वनिः । तत्किमेषामाकारः स्वाभाविक एवेत्याह—किं चेत्यादि । अमी मुनयः सायं प्रातश्च पुण्यं पवित्रमग्निहोत्रं यागविशेषं प्रयुञ्जते कुर्वते । अङ्गैः शरीरैर्लक्षिताः । ‘इत्थंभूतलक्षणे’ इति तृतीया । कीदृशैः । तपसा कृशतमैः । अत एव सष्टुमाकारितैरिव । इवशब्दो भिन्नक्रमः । सष्टुमि-
वाकारितैः । उत्कीर्णैरिलेके । अन्यत्रापि चित्रलिखनादौ प्रथमं रेखा क्रियते, ततो वर्णिकाभिः पूर्यत इति ध्वनिः । एतेऽप्यस्थिपुञ्जरूपाः, अतः सृष्ट्यर्थं किमानीता इति भावः । न केवलमृषीणामेव प्रशान्तस्वभावत्वम्, किं तु तत्पत्नीनामपीति प्रकटयन्वैचित्र्यान्तरं दर्शयति—तदित्यादिना मुनयो हसन्तीत्यनेन । मृगे हरिणे तत्रासहेतुमपि तस्य मृगस्य भयकारणमपि दण्डमा-
प्रातुमिच्छति सति मुनयो हसन्तीति संबन्धः । मृगादीनां दण्डादिदर्शनाद्भय-
सद्भाव इति तावद्वस्तुगतिः । तत्रान्यथादर्शनादतिकौतुकेन हासः । कीदृशम् । सधर्मिणीभिर्द्वितीयाभिः । पत्नीभिरिति यावत् । प्रकृतत्वान्मुनीनामेव । अग्नि-
शरणेष्वग्निगृहेषूदस्यमानमुत्क्षिप्यमाणम् । ‘असु क्षेपणे’ । कीदृशीभिः । बल्यर्थं ये तण्डुलास्तेषां विलोपेनाहरणेन । भक्षणेनेति यावत् । कदर्थिताभिर्दुःखि-
ताभिः । बालेयेत्यत्र ‘छदिरुपधिबल्लेहञ्’ । ‘बालेयो गर्दभे पुंसि मृदौ बलिहिते त्रिषु’ इति विश्वः । ‘शरणं गृहरक्षित्रोः’ इति च । ‘द्वितीया सहधर्मिणी’ इत्य-

१. ‘उपासते’ इति पाठः. २. ‘विलेप’ इति पाठः. ३. ‘उत्रास’ इति पाठः.

रामः—(परिक्रामन्सकौतुकानुरागम् ।) वत्स, ईतस्तावत् ।

आर्द्रप्रसूतिरियमङ्गनयज्ञवेदि-

नेदिष्ठमेव हरिणी तृणं च ।

वत्सीयतापसकुमारकरोपनीत-

नीवारनिर्वृतमपत्यमैवेक्षते च ॥ २१ ॥

अपि च ।

विष्वक्तपोधनकुमारसमर्प्यमाण-

श्यामाकतण्डुलहृतां च पिपीलिकानाम् ।

श्रेणीभिराश्रमपथाः प्रथमानचित्र-

पत्रावलीवलयिनो मुदमुद्रहन्ति ॥ २२ ॥

मरः । न केवलमनयोर्वृद्धत्वे प्रशान्तस्वभावत्वम्, किं तु बालस्यातिचञ्चलस्वभाव-
स्यापि प्रशान्तत्वमित्युपपादयन्वैचित्र्यान्तरमाह—आर्द्रेत्यादि । इयं हरिणी
तृणं तृणते खादति च अपत्यमवेक्षते परिपालयति च । चकारद्वयं तुल्यकाल-
ताद्योतनार्थम् । अपत्यावेक्षणप्रयोजकं रूपमाह—आर्द्रप्रसूतिरिति । अभिनव-
प्रसूतेत्यर्थः । कीदृशं तृणम् । अङ्गने या यज्ञवेदिस्तस्या नेदिष्ठमतिनिकटस्थम् ।
कीदृशमपत्यम् । वत्सीया वत्सेभ्यो हिता ये तापसकुमारास्तैः करैरुपनीता ये
नीवाराः 'तुरी' इति प्रसिद्धास्तैर्निर्वृतं संतुष्टम् । तृणत इति 'तृण अदने' तना-
दिरुभयपदी । 'संज्ञापूर्वको विधिरनित्यः' इति गुणाभावः । व्याकरणान्तरे तु
विकल्प एव गुणे । नेदिष्ठमिति 'अन्तिकबाढयोर्नेदसाधौ' इतीष्टानि अन्तिकस्य
नेदादेशः । 'नेदिष्ठमन्तिकतमम्' इत्यमरः । वत्सीयेत्यत्र 'तस्मै हितम्' इति छः ।
विष्वगिति । आश्रमपथा आश्रममार्गा मुदं हर्षमुद्रहन्तीति संबन्धः । आश्रमणां
पन्था आश्रमपथः । 'ऋक्पूः—' इत्यः । कीदृशाः । पिपीलिकानां श्रेणीभिः पङ्क्तिभिः
प्रथमाना ख्याता या चित्रा पत्रावली पत्रलेखा सैव वलयो यत्र तादृशाः । कीदृशीनाम् ।
विष्वक्सर्वत्र तपोधनकुमारैर्यै समर्प्यमाणा दीयमानाः श्यामाकानां 'सामा' इति

लक्ष्मणः—अहो पशूनामप्यपत्यवात्सल्यम् । अहो शिशूनामपि सत्कर्मताच्छील्यम् ।

रामः—(अन्यतोऽवलोक्य ।)

मुनिविनियोगविल्लनप्ररूढमृदुशाद्वलानि बर्हीषि ।

गोकर्णतर्णकोऽयं तर्णोत्पुपकण्ठकच्छेषु ॥ २३ ॥

(इति परिक्रामतः ।)

प्रसिद्धानां तण्डुलास्तदपहारिकाणाम् । 'क्विव' इति क्विप् । श्यामाकतण्डुलस्यातिश्वे-
तस्वभावत्वात्पिपीलिकानां श्यामत्वात्क्रियतीनां च तासामीषल्लोहितत्वाच्चित्ररूपपत्राव-
लीबलयत्वमुचितम् । 'समन्ततस्तु परितः सर्वतो विष्वगित्यपि' इत्यमरः ।
वात्सल्यं प्रेमा । ताच्छील्यं तत्स्वभावत्वम् । मृगणामपि द्वेपिविषयकाल्यन्तनिर्भ-
रत्वं दर्शयन्वैचित्र्यान्तरमाह—**मुनीति** । अयं गोकर्णतर्णको हरिणविशेष-
बालक उपकण्ठकच्छेषु कच्छसमीपेषु बर्हीषि कुशांस्तर्णोति खादति । 'तृण
अदने' उभयपदी । पक्षे गुणः । उपकण्ठः समीपम् । अतिगर्तजलबहुलं स्थानं
कच्छः । नदीतटं वा । 'जलप्रायमनूपं स्यात्पुंसि कच्छस्तथाविधः' इत्यमरः ।
'कच्छो नदीतटेऽनूपे' इति विश्वः । कीदृशानि । मुनिभिर्विनियोगार्थं क्रिया-
निमित्तं विल्लनान्युत्पाटितानि ततः प्ररूढान्युत्पन्नानि शाद्वलानि हरितानि श्रेष्ठां
तादृशानि । यद्वा मुनिवियोगविल्लनानि, प्ररूढमृदुशाद्वलानि चेति कर्मधारयः ।
'शादो जम्बालशष्पयोः' इत्यमरः । 'शष्पं बालतृणम्' इति च । शादोऽस्यास्तीति
'नडशादाड्डलच्' । 'शाद्वलः शादहरिते' इत्यमरः । न च शाद्वलशब्देन बर्हिः-
शब्देन च तृणविशेषाभिधानात्पौनरुक्त्यापत्तिरिति वाच्यम् । शाद्वलशब्दस्यात्र
लक्षणया हरितमात्रवृत्तिवात् । 'गोकर्णोऽश्वतरेऽपि स्यान्मृगसर्पविशेषयोः' इति
मेदिनीकरः । 'तर्णको बालकः समौ' इत्यमरः । चेतनानां प्रशान्तस्वभावत्व-

१. 'लक्ष्मणः—(दृष्ट्वा)' इति पाठः. २. 'प्रसव' इति पाठः. ३. 'रामः' इति
केषुचित्पुस्तकेषु नास्ति. ४. 'इत्युभौ' इति पाठः.

लक्ष्मणः—आर्य,

इयमेभिरालवालैः पदे पदे ग्रन्थिलासु कुल्यासु ।

तीव्रतमा जलवेणिः प्रवहति विश्रम्य विश्रम्य ॥ २४ ॥

रामः—वत्स, साधु दृष्टम् ।

आलवालवलयेषु भूरुहां मांसलस्तिमितमन्तरान्तरा ।

केरलीचिकुरभङ्गिभङ्गुरं सारणीषु पुनरम्बु दृश्यते ॥ २५ ॥

तदेहि । भगवतीं कौशिकीमालोकयन्तौ मुहूर्तमात्रमात्मानं पुनीवहे ।
(परिक्रम्यावलोक्य च ।) कचित्सांक्रामिकोऽपि विशेषो नैसर्गिकमति-
शेते । तथा हि ।

मुक्त्वाऽचेतनानामप्याह—इयमिति । इयं तीव्रतमातिवेगवती जलवेणिर्वेण्याकारं जलम् । सूक्ष्मत्वात्कुटिलत्वाच्च वेण्या रूपणम् । यद्वा जलपूर्णा वेणिः प्रवाहो जल-वेणिः । ‘नद्यादेरन्तरे वेणिः केशस्यापि च बन्धने’ इति विश्वः । कुल्यासु कृत्रिम-नदीषु विश्रम्य विश्रम्य पुनः पुनर्विश्रामं कृत्वा प्रवहति निःसरति । किंभूतासु । एभिरालवालैर्वृक्षमूले जलधारकैः ‘थल’ इति प्रसिद्धैः पदे पदे स्थाने स्थाने सकल-तरुणां जलप्राप्त्यर्थं ग्रन्थिलासु पर्ववतीषु । विषमास्त्रित्यर्थः । सिध्मादित्वा-ल्लच् । प्रवहतीत्यत्र ‘प्राद्वहः’ इति परस्मैपदम् । ‘कुल्या स्यात्कृत्रिमा सरित्’ इत्यमरः । रामोऽतिरम्यत्वेन लक्ष्मणवचनमनुवदति—आलवालेति । अम्बु पानीयं सारणीषु खलपनदीषु । यद्वा सारण्यो जलप्रवाहिकास्तासु पुनर्दृश्यते । कीदृशम् । केरली केरलदेशजाता स्त्री तस्याश्चिकुरभङ्गिः केशकुटिलता तद्बद्धङ्गुरं स्वतः कुटिलम् । केरलदेशस्त्रीणां चिकुराः कुटिला भवन्तीति प्रसिद्धम् । भूरुहां वृक्षाणामालवालवलयेषु वृक्षमूलजलधारकसमूहेष्वन्तरान्तरा मध्ये मध्ये मांसलं प्रचुरम् । सिध्मादित्वाल्लच् । स्तिमितं निश्चलं चेति कर्मधारयः । ‘खलपनद्यां च सारणी’ इति विश्वः । ‘आलवालः स्थितो मूले वृक्षस्य जलधारके’ इति च ।

१. ‘तीव्रतरा जलवेणी’ इति पाठः. २. ‘दृष्टम् । अहो’ इति पाठः. ३. ‘कौ-
शिकीभगवतीमवलोकयन्तौ मुहूर्तम्’ इति पाठः. ४. ‘पुनीमहे’ इति पाठः.
५. ‘नैसर्गिकमधिकम्’ इति पाठः. ६. ‘पश्य’ इति पाठः.

जडस्वच्छस्वादुप्रकृतिरुपहृतेन्द्रियगणो

गुणो यद्यप्यासामयमयुतसिद्धो विजयते ।

तथाप्युत्कर्षाय स्फुरति सरितामाश्रमसदा-

मिदानीं वानीरद्रुमकुसुमजन्मा परिमलः ॥ २६ ॥

लक्ष्मणः—आर्य, पुरस्तादनुकौशिकीतीरमालोक्य ।

तैर्मेघाजननत्रतप्रणयिभिर्व्यूहैर्वदूनामियं

सिक्ता नित्यवसन्तविभ्रमवती रम्या पलाशावली ।

कौशिकी नदीभेदम् । पुनीवहे पवित्रीकुर्वेः । सांक्रामिक आगन्तुकः । नैसर्गिकं स्वाभाविकम् । उभयोरप्यध्यात्मादिवाङ्मूक् । अतिशेतेऽभिभवति । सांक्रामिकेण नैसर्गिकस्याभिभवोपपादनार्थं नैसर्गिकं रूपमाह—जडेति । आसां सरितां नदीनामयुतसिद्धः पृथक्सिद्धः । ‘यु मिश्रणे’ । युतं मिलितं न युतमयुतम् । यद्वायुतसिद्धः स्वाभाविको गुणो यद्यपि विजयते । प्रत्यक्षविषयीभवतीत्यर्थः । कीदृशः । जडस्वच्छस्वादुप्रकृतिभूतः स्वभावभूतो यस्य गुणस्य स तथा । तेन जलत्वं स्वच्छत्वं स्वादुत्वं च लभ्यते । अत एवोपहृत आहृतः । आकृष्ट इति यावत् । इन्द्रियगणो येन स तथा । इदानीमुपपाद्यमाह—तथापि वेतसवृक्षपुष्पजन्मा परिमलो गन्ध आश्रमसदामाश्रमाश्रितानामुत्कर्षाय प्रकर्षाय स्फुरति । आश्रमसदामिति ‘सत्सूद्विष-’ इति क्तिप् । ‘शीतवानीरवज्जुलाः’ इत्यमरः । ‘विमर्दौत्थे परिमलो गन्धमात्रेऽपि दृश्यते’ इति विश्वः । अनु समीपे । अवलोकनक्रियापेक्षसमुदायवाक्यार्थस्यात्र कर्मता । केचित्तु अनुकौशिकीतीरमिति क्रियाविशेषणम् । यद्वा नुशब्देन सह कौशिकीतीरपदस्य ‘अनुर्यत्समया’ इत्यव्ययीभावे सप्तमी । ‘तृतीयासप्तम्योर्वहु-लम्’ इत्यम् । इदानीमचेतनामप्यनिष्टजनकाद्रक्षकत्वेन च्छलतो मुनीनां तपःप्रभावमाह—तैरिति । इयं पलाशावली पलाशवृक्षश्रेणी रम्या । अस्तीति शेषः । कीदृशी । वदूनां मुनिशिश्नानां व्यूहैः समूहैः सिक्ता । अत एव नित्यं सर्वदा वसन्तस्य ऋतुविशेषस्य विभ्रमो विलासो विशिष्टो वा भ्रमस्तद्वती । किमर्थं तैः पलाशावली सिच्यत इत्यत आह—मेधेति । ‘धीर्धारणावती मेधा’ इत्यमरः ।

एतस्यां हरिणारिपाणिजसृणिश्रेणिश्रियः कोरका

गोपायन्ति तपोवनं वनकरिक्रीडाकराकर्षणात् ॥ २७ ॥

(नेपथ्ये ।)

रामभद्र, कियच्चिरमवलोकनेन कृतार्थीक्रियन्ते तपोवनविहारभू-
मयः । संप्रति हि

परिणमयति ज्योतिर्वृत्त्या यजूंषि रुचां पतिः

किमपि शमिनः सावित्राख्यं रहस्यमुपासते ।

गुरुरयमनुष्ठास्यन्माध्यंदिनीं सवनक्रिया-

मिह मखविधौ नेदीयांसं भवन्तमपेक्षते ॥ २८ ॥

मेधाजननाख्यं व्रतं छन्दोगब्रह्मचारिभिः कियते । तत्र जलेन पलाशमूलसेचनं कियत इति समाचारः । एतस्यां पलाशावल्यां कोरकाः कलिका वनकरिणां वनहस्तिनां क्रीडया यत्करेण स्थूलहस्तेन कर्षणं तस्मात्तपोवनं गोपायन्ति रक्षन्ति । ‘गुपू रक्षणे’ ‘गुपूधूप-’ इत्यादिनायः । रक्षणकारणं कलिकाविशेषण-
माह—हरिणारेः सिंहस्य ये पाणिजा नखास्त एव सृणिश्रेण्यङ्कुशपङ्क्तिस्तद्वच्छ्रीः शोभा यासां तास्तथा । ‘व्यूहस्तु बलविन्यासे निमले वृन्दतर्कयोः’ इति धरणिः । ‘अङ्कुशोऽस्त्री सृणिः स्त्रियाम्’ इत्यमरः । ‘कलिका कोरकः पुमान्’ इति च । प्रस्तुतयज्ञरक्षामपहायाप्रस्तुतेऽत्यन्तासक्तिं रामभद्रस्याशङ्क्य रसान्तराय शुनःशेषः प्रेरयति—नेपथ्य इत्यादि । अयमेव चूडिकानामालंकारः । तथा च भरतः—
‘अन्तर्जवनिकासंस्थैः सूतमागधवन्दिभिः । अर्थोपक्षेपणं यद्धि कियते सा तु चूडिका ॥’ इति । कृतार्थः कृतप्रयोजनः । विहारः क्रीडा । परीत्यादि । रुचां पतिः सूर्यो ज्योतिर्वृत्त्या ज्योतीरूपतया यजूंषि परिणमयति । परिणतानि करोतीत्यर्थः । मध्याह्ने यजुर्मयत्वादादित्यस्य । ‘ऋञ्जयः प्रातरादित्यो मध्याह्ने च यजुर्मयः । सायं साममयश्चेति त्रयीमय उदाहृतः ॥’ इति पुराणम् । अत एवाग्रे वक्ष्यति—‘एतत्रयीमयं ज्योतिरादित्याख्यं निमज्जति’ इति । शमिनो मुनयः । सावित्राख्यं सावित्री मध्याह्नसंध्या तस्याः संबन्धि सावित्रं तेन तदाख्या यस्य तत् । यद्वा सवितृदेवताकं सावित्रनामधेयं वा रहस्यं तत्त्वम् । मन्त्रमिति

रामः—(अश्रुतमभिनीय सानुरागम् ।)

वोरांस्त्रीनभिषुण्वते विदधते वन्यैः शरीरस्थिती-

रैणेभ्यां त्वचि संविशन्ति वसते चापि त्वचस्तारवीः ।

तत्पश्यन्ति च धाम नाभिपततो यच्चार्षणे चक्षुषी

धन्यानां विरजस्तमा भगवती चर्येयमाह्लादते ॥ २९ ॥

(नेपथ्ये पुनस्तदेव पठ्यते ।)

रामः—(श्रुत्वा ससंभ्रममूर्ध्वमवलोक्य च^१ ।) कथं गगनमध्यमध्यारूढो
निदाघदीधितिः । वत्स, तदेहि । यज्ञवाटमधिष्ठाय क्रमेण कृताहि-
कस्य भगवतः कौशिकस्य प्रत्यनन्तरीभवावः ।

(इति परिक्रामतः ।)

चावत् । उपासते । सेवन्त इत्यर्थः । अयं गुरुर्विश्वामित्रो मखविधौ यज्ञविधौ
मध्यंदिनभवां सवनक्रियां स्नानव्यापारमनुष्ठास्यन् । अनुष्ठानं कर्तुमिति यावत् ।
तुमर्थे लृट् । भवन्तं रामभद्रं नेदीयांसं निकटस्थमपेक्षते । ‘सवनं त्वध्वरे स्नाने’
इति विश्वः । ‘रहस्तत्त्वे रसे गुह्ये’ इति च । नेदीयांसमिति ‘अन्तिकवाढ-
योर्नेदसाधौ’ इति नेदादेशः । आश्रमवैचित्र्यदर्शनासक्तमनाः पुनराश्रममेवो-
पवर्णयति—**वारानिति** । धन्यानामियं विरजस्तमा विगतरजस्तमोगुणा ।
सात्त्विकीत्यर्थात् । चर्या कृतिराह्लादते । सुखयतीत्यर्थः । ‘ह्लादी सुखे च’ ।
यद्वेर्यापथस्थितिश्चर्या । ‘चर्या त्वीर्षापथस्थितिः’ इत्यमरः । ईर्यते गुरोः शास्त्र-
स्योपासनया ज्ञायत ईर्या । तस्याः पन्था उपाय ईर्यापथः । तत्र ध्यानधारणायु-
पाये या स्थितिर्वस्थानं परिव्राजकादीनां सा चर्याशब्दवाच्या । चर्यास्वरूपमाह
—वारानिति । एते । धन्या इत्यर्थात् । त्रीन्वारान्व्याप्याभिषुण्वते स्नान्ति । वा-
रानिलयन्तंसंयोगे द्वितीया । वन्यैः फलमूलादिभिः शरीरस्थितीः प्राणरक्षा विदधते

१. ‘अश्रुतिम्’ इति पाठः. २. ‘त्रीन्वारान्’ इति पाठः. ३. ‘त्वचं तारवीम्’
इति पाठः. ४. ‘विरजन्तमा’ इति पाठः. ५. ‘तथैव’ इति पाठः. ६. केषुचित्पुस्तकेषु
चकारो नास्ति. ७. ‘गगनमध्यारूढः’; ‘गगनमध्यमारूढः’ इति पाठौ. ८. ‘वत्स’
इति क्वचिन्नास्ति.

लक्ष्मणः—(सर्वतो दृष्ट्वा ।) आर्य,

उद्दामद्युमणिद्युतिव्यतिकरप्रक्रीडकौपल-

ज्वालाजालजटालजाङ्गलतटीनिष्कूजकोयष्टयः ।

भौमोष्मप्लवमानसूर्यकिरणकूरप्रकाशा दृशो-

राविष्कर्म समापयन्ति धिगमूर्मध्याह्नशून्या दिशः ॥३०॥

अन्तिकतमा चेयं यज्ञवाटभूमिः । तदेतदेव न्यग्रोधच्छायामण्डपर्म-

कुर्वन्ति । ऐणेय्यामेणी हरिणीभेदस्तद्विकारभूतायां त्वचि संविशन्ति शेरते । तारवी-
स्तरुविकारास्त्वचो वसते परिदधति । यच्च धाम तेजश्चार्मणे चर्ममये चक्षुषी नाभिप-
ततो न गच्छतस्तद्धाम पश्यन्ति । समाधिस्वरूपचक्षुषा परमात्मस्वरूपं तेजः पश्यन्ती-
त्यर्थः । ऐणेय्यामिति 'एण्या ठञ्' इति विकारे ठञ् । वसत इति 'वस आच्छादने' ।
'आत्मनेपदेष्वनतः' इति झस्यातादेशः । तारवीरिति तरोर्विकारः । अण् । 'ओ-
र्गुणः' । 'टिङ्गाणञ्' इति ङीप् । चार्मणे इति चर्मणो विकारः । 'तस्य विकारः'
इत्यण् । 'कोशे टिलोपो वक्तव्यः' इति नियमात्कोशादन्यत्र टिलोपाभावः । सस-
भ्रमं सादरमित्यर्थः । मामपि कौशिकोऽप्यपेक्षत इति भावः । वाटो मा-
गोऽग्निर्वा । अधिष्ठायाश्रित्य । अहा दिवसेन निर्वृत्तमाह्निकम् । 'तेन निर्वृत्तम्'
इति ठञ् । 'अहद्योरेव' इति नियमाद्विलोपाभावः । 'अल्लोपोऽनः' इत्यल्लोपः ।
प्रत्यनन्तरः संनिहितः । मध्याह्नसंचारस्यातिदुःखजनकतया क्षणं छायामाश्र-
यितुमना गुरुकार्यानुरोधेन रामं छायाश्रयणानुत्कण्ठितमालोक्य साक्षाद्वक्तुमाश-
क्यतया मध्याह्नवर्णनेनार्थाद्विश्रामं कर्तुमाह—उद्दामेति । विक्रष्टे निन्दायां
वा । अमूर्मध्याह्ने शून्या दिशः । मध्याह्ने खलवातपभयाज्जनसंचाराभावात् ।
दृशोश्चक्षुषोराविष्कर्माविष्कारः । प्रसरणमिति यावत् । समापयन्त्यपहरन्ति ।
कचिद् 'अयुष्कर्म' इति पाठः । तत्र प्राणधारणसामर्थ्यमित्यर्थः । कचिद्
'मध्येऽह्नि शून्या दिशः' इति पाठः । भगवतः सूर्यस्यात्यन्ततेजःप्रसरणाच्चक्षु-
स्तेजो न प्रसरति । सौरतेजसैवाभिभूतत्वात् । उद्दामा प्रबला या द्युमणिद्युतिः

१. 'निरूप्य' इति पाठः. २. 'सूरकिरण' इति पाठः. ३. 'यज्ञभूमिः । तदेत-
न्यग्रोध' इति पाठः. ४. 'अध्यासीनानृत्विजः' इति पाठः.

ध्यासीना ऋत्विजः प्रत्यवेक्षामहे । गलितयौवने पुनरहनि भगवन्तं
द्रक्ष्यावः ।

रामः—एवमस्तु ।

(इति परिक्रम्य नाय्येनोपविशतः ।)

लक्ष्मणः—(पार्श्वतोऽवलोक्य ।) आर्य,

मध्यैव्योमं क्रीडयित्वा मयूखान्मानोर्विम्बे लम्बमाने क्रमेण ।

खैरं खैरं मूलतः पादपानां पश्य च्छायाः कश्चिदाकर्षतीव ॥ ३१ ॥

सूर्यदीधितिस्तस्या व्यतिकरः संबन्धः समूहो वा तेन प्रक्रीडन्योऽर्कोपलः सूर्य-
क्रान्तमणिस्तस्य ज्वालाजालैर्न जटालेव जटाला जाङ्गलतटी निर्जलदेशस्तत्र
निष्कूजो निःशब्दोऽथवा निःशेषेण शब्दयोगी कोयष्टिष्टिभः 'कोण्टाडावुक'
इति प्रसिद्धो जलपक्षी यासु तादृशाः । भूम्या अयं भौमः ऊष्मा तापस्तत्र
ह्रवमाना भ्रमन्तो ये सूर्यकिरणास्तैः क्रूरः कठिनः प्रकाशो यासु तास्तथा ।
जटालेति 'जटाघटाकटाकालाः क्षेपे' इति लच् । 'उद्दामो बन्धुरहिते स्वतन्त्रे च
प्रचैतसि' इति मेदिनीकरः । 'द्युमणिस्तरणिर्मित्रः' इत्यमरः । 'जङ्गलं निर्जल-
स्थानम्' इति धरणिः । 'क्रूरस्तु कठिने घोरे' इति च । मध्यमहो मध्याह्नः ।
'राजाहःसखिभ्यष्टच्' । 'अहोऽह एतेभ्यः' इत्यहोदेशः । मध्याह्ने शून्या इति
सप्तमीसमासः । न्यग्रोधो वटः । न्यग्रोधच्छायैव मण्डप इति रूपकम् । यद्वा
छायायां मण्डपः । न्यग्रोधो बहुपाद्वटः' इत्यमरः । चिरविलम्बेन कार्यातिपातमा-
शङ्क्यापरिश्रमेण कौशिकसकाशमाश्रयितुमुचितोऽयं समय इत्यर्थादाह—मध्यै-
व्यौमेति । व्योम्नो मध्ये मध्येव्योम । 'पारे मध्ये षष्ठ्या वा' इत्यव्ययीभावः ।
मयूखान्किरणान्क्रीडयित्वा । प्रसारयित्वेति यावत् । भानोः सूर्यस्य विम्बे मण्डलै
क्रमेण लम्बमाने सति खैरं खैरं मन्दं मन्दं पादपानां वृक्षाणां मूलतो मूलात्क-
श्चिच्छायां आकर्षतीव । यथा कोऽप्याकर्षति तथा छाया वर्धत इत्यर्थः । पश्ये-
त्यत्र वाक्यार्थस्य कर्मेता । 'छाया स्यादातपाभावे' इति विश्वः । दिनं मध्यं
मध्यावच्छिन्नम् । यद्वा मध्यंदिनमित्यत्र मध्यशब्दान्मदिनप्रत्यय औणादिकः ।
दिनमप्यतिक्रान्तमेव । मध्यंदिनातिक्रमणस्य बहुसमयसाध्यत्वात्तस्मिन्नतिक्रान्ते

रामः—(समन्तादवलोक्य ।) वत्स, मध्यंदिनमतिक्रान्तमिति दिन-
मप्यतिक्रान्तमेव । पश्य ।

गगनशिखरमुदयाद्रेरधिरूढाः कष्टमर्करथहरयः ।

अस्तमहीधरमधुना झटिति सुखेनावरोहन्ति ॥ ३२ ॥

लक्ष्मणः—आर्य, नूनमद्य रक्षांसि परापतिष्यन्ति । यदयमध्वर-
वेदिकासंनिधानं ते शुनःशेषमुखेन भगवानुपाध्यायः प्रशास्ति ।

रामः—(सरोषाहंकारम् ।) वत्स, यद्येवं स्यात्

कल्पान्तकर्कशकृतान्तभयंकरं मे

निष्पन्नतः क्रतुविघातकृताममीषाम् ।

दिनमप्यतिक्रान्तमिति भावः । लक्ष्मणतात्पर्यमवगम्यार्थात्तत्रानुमतिमाह—गग-
नेति । अर्करथहरयः सूर्यस्यन्दनाश्चा उदयपर्वताद्गगनशिखरं शिखराकारं
गगनम् । यद्वा गगनशब्देनात्युच्चप्रदेश उच्यते । तस्य शिखरमग्रमधिरूढाः । कष्टं
यथा स्यादेवम् । ऊर्ध्वगमनस्याशक्यसाध्यत्वात् । अधुना संप्रति झटिति शीघ्र-
मस्तमहीधरमस्तपर्वतं सुखेनावरोहन्ति । अधोगमनस्य सुशकत्वात् । क्वचित्
'झगिति' इति पाठः । तत्रापि द्रुतमित्यर्थः । 'सागद्झटिलञ्जसाहाय द्राक्षांक्षु
सपदि द्रुतम्' इत्यमरः । 'हरिश्चन्द्रार्कवाताश्च—' इत्यादि विश्वः । 'शिखरोऽखी
शैलश्चङ्गे द्रुमाग्रे शकलाग्रयोः' इति मेदिनीकरः । परापतिष्यन्त्यागमिष्यन्ति ।
उपाध्यायः कौशिकः । प्रशास्त्याज्ञापयति । लक्ष्मणस्य रक्षःपरापतनभीतिमाशङ्क्य
तामपनेतुं रक्षोवधे स्वप्रागल्भ्यमाह—कल्पान्तेति । ममेदं धनुर्वसुमतीमपि
नीराक्षसां रक्षःशून्यां निर्गताः पलायिता राक्षसा यस्यास्तादृशीं कर्तुम् । पुण्यां
च तदहश्चेति कर्मधारयः । पुण्याहं रक्षोमरणदिनम् । 'पुण्यमुदिनाभ्यामहः'
इति नपुंसकत्वम् । तत्र मङ्गलं शुभकर्मादधातु । न केवलं लङ्काम्, अपि तु
भूमिमात्रमपीत्यपेरर्थः । यद्वा पुण्याहं जन्मदिनसुखरात्रिकाद्युत्सवदिनं तत्र मङ्गलं
यत्क्रियते तत्पुण्याहमङ्गलपदेनोच्यते । यस्य च तत्क्रियते स सततमभ्युदयी

नीराक्षसां वसुमतीमपि कर्तुमद्य

पुण्याहमङ्गलमिदं धनुरादधातु ॥ ३३ ॥

लक्ष्मणः—(विहस्य ।) कथं रजनीचरचक्रविनाशोत्कण्ठाविसंस्थु-
लमार्यहृदयमदीर्घदर्शिनं भगवन्तं कौशिकमपि संभावयति ।

अविद्याबीजविध्वंसादयमार्षेण चक्षुषा ।

कालौ भूतभविष्यन्तौ वर्तमानमवीविशत् ॥ ३४ ॥

रामः—किमुच्यते तत्रभवान्विश्वामित्रः ।

प्रज्ञातब्रह्मतत्त्वोऽपि स्वर्गीयैरेष खेलति ।

गृहस्थसमयाचारप्रक्रान्तैः सप्ततन्तुभिः ॥ ३५ ॥

भवति । तथेदमपि मम धनुर्भवत्विति भावः । मम कीदृशस्य । कतुविधात-
कृताममीषां राक्षसानां निष्प्रव्रतो यज्ञनाशकान्मारयतः । अमीषामित्यत्र 'जासिनि-
ग्रहण-' इत्यादिना कर्मणि षष्ठी । धनुः कीदृशम् । कल्पान्ते प्रलये यः कर्कशः
कठिनः कृतान्तो यमस्तद्वद्भयंकरं भीषणम् । 'मेघर्तिभयेषु कृञः' इति खच् ।
'कृतान्तो यमुनाभ्राता शमनो यमराज्यमः' इत्यमरः । यद्येवं स्यादिति रामभद्रवचनं
तर्कमुखं विभाव्याह—कथमिति । चक्रं समूहः । विसंस्थुलं विपर्यस्तम् । अदी-
र्घदर्शिनमपण्डितम् । संभावयति बोधयति । 'दूरदर्शी दीर्घदर्शी धीरः' इत्यमरः ।
तत्त्वज्ञानित्वमस्य स्थापयति—अविद्येति । अयं विश्वामित्रोऽविद्याया मिथ्या-
ज्ञानस्य बीजं कारणं पापं तस्याभावादार्षेण ध्यानरूपेण चक्षुषा । यद्वा वेदजनि-
ताध्यात्मज्ञानेन । 'ऋषिर्वेदे मुनौ तत्त्वे' इति विश्वः । भूतभविष्यन्तावतीताना-
गतौ कालौ वर्तमानं कालमवीविशत्प्रवेशितवान् । भूतं भविष्यन्तं च कालमयं
वर्तमानकालमिव ध्यानेन पश्यतीत्यर्थः । अवीविशदिति 'विश प्रवेशने' ।
ष्यन्तालुङ् । [प्रज्ञातेति ।] ब्रह्माध्यात्मतत्त्वस्वरूपम् । यद्वा चिदानन्दरूपं
ज्ञानम् । स्वर्गीयैः स्वर्गहितैः । 'तस्मै हितम्' इति छः । यद्वा स्वर्गफलकैः ।
खेलति क्रीडति । समयो व्यवहारः कालो वा । आचारः क्रिया प्रचारो वा ।
प्रक्रान्तैरारब्धैः । सप्ततन्तुभिर्यज्ञैः । ज्ञातब्रह्मतत्त्वस्यापि विश्वामित्रस्य यद्गृहस्था-

१. 'आदधाति' इति पाठः. २. 'चक्र' इति कचित्रास्ति. ३. 'भगवन्तम्' इति
कचित्रास्ति. ४. 'वत्स, किमुच्यते तत्रभवान्कौशिकः । तथा हि' इति पाठः.

अपि च ।

आर्द्राकृतो विनयनम्रमहेन्द्रमौलि-

मन्दारदाममकरन्दरसैरिवायम् ।

प्रकान्तकुण्डलितनूतनभूतसर्ग-

स्त्रैशङ्कवं चरितमद्भुतमाततान ॥ ३६ ॥

लक्ष्मणः—(पुरोऽवलोक्य । संहर्षम् ।)

आभिरध्वरचर्याभिः श्रौतमर्थं कृतार्थयन् ।

अये कुलपतिः सोऽयमित एवामिबर्तते ॥ ३७ ॥

(ततः प्रविशति दीक्षितवेषो विश्वामित्रः ।)

रामः—(निर्वर्ण्य । सबहुमानम् ।) वत्स लक्ष्मण, पश्य ।

कर्मणः श्रूयमाणस्य व्यञ्जनैरधिकोज्ज्वलाम् ।

तपस्तेजोमयीं लक्ष्मीमद्य पुष्पाति मे गुरुः ॥ ३८ ॥

चरणीययज्ञाचरणं तत्कीडेवेति भावः । 'सप्ततन्तुर्मखः क्रतुः' इत्यमरः । 'तत्त्वाज्ञानित्वे चास्य सृष्ट्यादिकारित्वं प्रमाणमाह—आर्द्राकृत इति । एष विश्वामित्रस्त्रैशङ्कवं त्रिशङ्कुसंबन्ध्यद्भुतमाश्चर्यकारि चरितमाततान विस्तारयामास । विनयेन नम्रो यो महेन्द्रस्तस्य मौलौ यन्मन्दारदाम देवतरुपुष्पमाला तस्य मकरन्दरसैरिवार्द्राकृतः । इवशब्द उत्प्रेक्षायाम् । दयया स्तिमित इत्यर्थः । अत एव प्रकान्त उपकान्तः । कुण्डलितः संकोचितः । अनयोः कर्मधारयः । नूतनभूतसर्गो लोकसृष्टियेन तादृशः । 'पञ्चैते देवतरवो मन्दारः परिजातकः' इत्यमरः । 'मकरन्दः पुष्परसः' इत्यपि । त्रैशङ्कवमित्यण् । 'ओर्गुणः ।' 'नासूचितं विशेषपात्रम्' इत्यादिभरतवाक्याद्विश्वामित्रप्रवेशं सूचयितुमाह—आभिरिति । श्रौत वेदोक्तमर्थमभिधेयं यागादि कृतार्थयन् । सत्यापयन्नित्यर्थः । शिष्टाचारो हि तत्र प्रमाणमित्याशयः । अकस्मादनाकलिताकलने अयेशब्दः । इत एव । अत्रैव तिष्ठतीत्यर्थः । यज्ञादौ कृतसंकल्पादिनियमो दीक्षितः । पश्य । विश्वामित्रमिति शेषः । विश्वामित्रमतिमृदुमूर्तिमालोक्य लक्ष्मणस्यावज्ञा मा जायतामिति तस्य स्तुतिमाह—कर्मण इति । मे सम गुरुर्विश्व-

विश्वामित्रः—(परिक्रामन्सहर्षम् ।) हन्त । कृतकृत्यप्रायमात्मानं
पश्यामः । येतः ।

निर्वृत्तो बहु तावदध्वरभुजामातर्पणोऽयं विधि-

दायादेन समं सुकेतुदुहिता चाद्यैव घानिष्यते ।

पाणौकृत्य पुनर्वृषध्वजधनुर्भङ्गैकशुल्कां वधू-

भैक्ष्वाके सुरकार्यदिक्षु चलति स्वास्थ्यं विधातासहे ॥३९॥

(रामलक्ष्मणावुत्थायोपसर्पतः ।)

विश्वामित्रः—(राममतिचिरं निर्वर्ण्य सस्नेहकौतुकम् ।)

मित्रः श्रूयमाणस्य श्रुतिप्रतिपादितस्य कर्मणो व्यञ्जनैश्चिह्नैरेकभुक्तादिभिरधिकोज्ज्वलं
तपस्तेजोमयीं लक्ष्मीं पुष्पाति । हन्त हर्षे । विश्वामित्रो निर्वृत्ततामेव स्फुटय-
न्रक्षोवधं सूचयति—निर्वृत्त इति । अध्वरभुजां देवानामातर्पणस्तृप्तिहेतुर्वि-
धिवर्बहु यथा स्यादेवं तावन्निर्वृत्तः । किञ्चिदवशेषयितुमस्तीति हृदयम् । तावच्छब्द
उपक्रमेऽवधारणे वा । अद्यैवं सुकेतुदुहिता ताटका दायादेन सुतेन सपिण्डेन
वा सह घानिष्यते मारयितव्या । रामभद्रद्वारेति शेषः । कर्मणि लृट् । चिष्व-
दिट् । ननु तादृक्कठिनकर्मणि रामभद्रः कथं प्रगल्भत इत्याशङ्क्य तत्प्रवृत्तयौपयिकं
रूपं सूचयन्नाह—पाणौकृत्येति । महादेवधनुर्भङ्ग एवैकं शुल्कं पणौ यस्यास्ता-
दृशीं वधूः सीतां पाणौकृत्य विवाह्य सुरकार्यदिक्षु । सुरकार्यार्था दिशः सुरकार्य-
दिशः । शाकपार्थिवादिः । ता दक्षिणाः । तत्र रावणवधात् । दक्षिणदिश एक-
त्वेऽपि तत्र प्रदेशबहुत्वाद्वहुवचनम् । तत्र ऐश्व्राके रामे चलति भ्रमति सति
स्वास्थ्यं विधातासहे करिष्यामहे । चलतीत्यत्र तब्जेऽनिलत्वात्परस्मैपदे शतरि
सतिसप्तमीयम् । पाणौकृत्येति 'निलं हस्ते पाणावुपयमने' इति विभक्तिप्रति-
रूपकस्य गतिसंज्ञायाम् 'कुगतिप्रादयः' इति समासः । 'आतर्पणं प्रीणने
स्यात्' इति मेदिनीकरः । 'दायादस्तु भवेत्पुंसि सपिण्डे तनयेऽपि च' इति

१. 'कृतकृत्यमिवात्मानं पश्यामि' इति पाठः. २. 'येतः' इति कचिन्नास्ति.
३. 'धनुर्ध्वजैक' इति पाठः. ४. 'अतिचिराय' इति पाठः.

एष वैहारिकं वेषमादधानो धनुर्धरः ।

तत्त्वमान्तरमस्माकममृतैरिव लिम्पति ॥ ४० ॥

उभौ—(उपसृत्य ।) भगवन्, दाशरथी रामलक्ष्मणावभिवादयेते ।

विश्वामित्रः—(आलिङ्ग्य ।) वत्सौ, किमन्यदाशास्महे ।

युवाभ्यामभिनिर्वृत्तयोगक्षेमस्य वज्रिणः ।

ऐश्वर्यप्रक्रियामात्रकृतार्थाः सन्तु हेतयः ॥ ४१ ॥

(उभौ तूष्णीमधोमुखौ स्तः ।)

विश्वामित्रः—(विद्वस्य ।) वत्सौ, समन्तादुपशीलितोऽयं संनि-
वेशः । कैचिदस्मदीयास्तपोवनभूमयो रमयन्ति वामुपस्नेहयति वा
गार्हस्थ्यमृषीणाम् ।

च । 'शुल्कं घट्टादिदेये स्यात्पणे च' इत्यादि । एष इति । एष रामो
ममान्तर्भवमान्तरम् । तत्त्वंपदार्थो मनः । यद्वान्तरं हृदयं तत्त्वं यथार्थं यथा
स्यादेवममृतैरिव लिम्पति । अत्यन्ताभीष्टक्रियाकारित्वाद्यथामृतैर्लिप्यते तथा करो-
तीत्यर्थः । कीदृशः । वैहारिकं वनविहारे वनभ्रमणे साधुं वेषमाकारमादधानः ।
वैहारिकमिति 'तत्र कुशलः' इत्यर्थे ठञ् । आशास्महे आशिषं दद्वः । 'आडः शासु
इच्छायाम्' । युवाभ्यामिति । वज्रिण इन्द्रस्य हेतयोऽष्टाण्यैश्वर्यप्रक्रियामात्रे
कृतार्थाः कृतप्रयोजनाः सन्तु । ध्वंसनीयविरहात् । प्रक्रियाधिकारः परिच्छेदः
प्रतिष्ठा वा । मात्रमवधारणे । कीदृशस्य । युवाभ्यां कर्तुंभूताभ्यामभिनिर्वृत्तः
कृतोऽधिकरूपत्वाप्तिर्योगः । पूर्वरूपाप्रच्यवः क्षेमः । यद्वा योगो हविराद्यपूर्वलाभः
क्षेमः प्रत्यवायशून्यता यस्य तादृशस्य । 'योगो ध्यानेऽपूर्वलाभे' इति धरणिः ।
'हेतिः स्यादायुधज्वालासूर्यतेजःसुं योषिति' इति मेदिनीकरः । तूष्णीं मौने ।
'मौने च तूष्णीं तूष्णीकाम्' इत्यमरः । उपशीलितोऽवगाहितः । संनिवेशो वनम् ।
प्रकृतत्वात् । ऋषीणां गार्हस्थ्यं गृहस्थत्वम् । कर्तुं । वां युवाम् । कर्मभूतौ ।
उपस्नेहयति प्रीणयति । गार्हस्थ्यमिति ब्राह्मणादित्वात्पठ्यञ् । गुरुगौरवादाश्रमं

उभौ—(सप्रश्रयम् ।) भगवन्,

रम्यमेतदरम्यं वा कः परिच्छेतुमर्हति ।

किं तु द्वयातिगं चित्तमद्य नौ पश्यतोरभूत् ॥ ४२ ॥

(इति सर्वे यथोचितमुपविशन्ति ।)

विश्वामित्रः—(साकूतस्मितम् ।) वत्सौ,

इह वनेषु स कौतुकवामनो मुनिरतप्त तपांसि पुरातनः ।

तमिव वामवलोक्य तपस्विनो नयनमद्य मनागुदमीमिलन् ॥ ४३ ॥

(उभौ मुहूर्तमुन्मनीभवतः ।)

विश्वामित्रः—(खगतम् ।) अये, किमप्युत्साहवर्धनाय प्राग्भवी-
यमनुसारितमन्तःकरणमनयोः । तदेतावदस्तु । अन्यतः प्रैक्षिषामि ।

स्तौति—रम्यमिति । द्वयातिगं रजस्तमःशून्यम् । सत्त्वैकनिष्ठमित्यर्थः । नौ
आवयोः । षष्ठीद्विवचने रूपम् । उत्साहवर्धनाय जन्मान्तरीयं संस्कारं रामलक्ष्मण-
रुद्धोधयन्नाह—इहेति । स पुरातनो मुनिरिहाश्रमे वनेषु तपांस्यं स कृतवान् ।
कीदृशः । कौतुकेन क्रीडया वामनो वामनरूपी । यद्वा कौतुकजनको वामनः
कौतुकवामनः । शाकपार्थिवादिः । ‘कौतुकं कपटेऽपि स्यात्’ इति कोषात्कपटेन
वामन इति वार्थः । तमिव पुराणमुनिमिव वां युवामवलोक्योपलभ्य तपस्विनोऽद्य
नयनं लोचनं मनाक्खलपमुदमीमिलन्नुन्मीलयन्ति स्म । ‘किंचिदीषन्मनागल्पम्’
इत्यमरः । उन्मनीभवत उन्मनस्कौ भवतः प्राग्भवीयसंस्कारोद्बोधेन तत्तत्कर्म-
स्मरणात् । उन्मनीभवत इत्यत्र ‘अरुर्मेनश्चक्षुश्चेतोरहोरजसां लोपश्च’ इति च्विप्र-
त्ययः सलोपश्च । प्राग्भवीयं पूर्वजन्मोद्भवम् । ‘वृद्धाच्छः’ इति छः । अन्तः-
करणं मनः । प्रैक्षिषामि प्रेरयामि । प्रत्यक् पश्चिमतः । ‘दिग्देशकाले पूर्वादौ
प्रागुदक्प्रत्यगादयः’ इत्यमरः । उदयगिरिरेव काश्मीरो देशविशेषस्तज्जातं यत्कु-

१. ‘इति यथोचितमुपविशन्ति’; ‘इति यथोचितमुपविशन्ति सर्वे’ इति पाठौ.
२. ‘उदमीलयन्’ इति पाठः. ३. ‘क्षिपामि’ इति पाठः.

(प्रत्यगवलोक्य प्रकाशं संसंभ्रमम् ।) कथमुदयगिरिकाश्मीरकुङ्कुमकेदारस्य
प्रभातसंध्यालतायाः प्रथमस्तवको गभस्तिमाली हस्तहस्तिकया कुतूह-
लिनीभिर्दिगङ्गनाभिर्वारुणी यावदुपनीतः । (सनिर्वेदं च ।)

यातोऽस्तमेष चरमाचलचूडचुम्बी

पङ्केरुहप्रकरजागरणप्रदीपः ।

आः सर्वतः स्फुरतु कैरवमाः पिबन्तु

ज्योत्स्नाकरम्भमुदरंभरयश्चकोराः ॥ ४४ ॥

कुङ्कुमम् । कुङ्कुमस्य काश्मीरदेश एवोत्पादत्वात् । तस्य केदारस्य क्षेत्रस्य । प्रभात-
संध्याविशेषणम् । अजहल्लिङ्गतयान्वयः । प्रथमस्तवको आद्यगुच्छः । लोहितत्वाद्वा-
र्तुलत्वाच्च । गभस्तिमाली सूर्यः । हस्तश्च हस्तश्च हस्ताहस्तिका । 'हाथी' इति
प्रसिद्धा । मयूरव्यंसकादित्वात्समासः । 'इच्छमन्यतिहारे' इतीच् । 'अन्येभ्योऽपि
दृश्यते' इति दीर्घः । 'न सामिवचने' इति ज्ञापकात्स्वार्थे कन् । 'स्वार्थिकाः
प्रकृतितो लिङ्गवचनान्यतिवर्तन्ते' इति स्त्रीत्वम् । 'हस्तानुहस्तिकया' इति पाठेऽ-
नुगतो हस्तोऽनुहस्तः । शेषं समानम् । वारुणी पश्चिमा दिक् । 'केदारोऽद्वौ
शिवे क्षेत्रे' इति मेदिनीकरः । 'वारुणी मण्डदूर्वायां प्रतीचिसुरयोरपि' इति च ।
'स्याद्गुच्छकलु स्तवकः' इत्यमरः । वैराग्यादिना मनःखेदो निर्वेदः । निर्वेदमेव
स्फोरयति—यात इति । एष सूर्योऽस्तं यातः । चरमाचलस्यास्तपर्वतस्य चूडं
शिरश्चुम्बितुं शीलं यस्य सः । 'जातो विगेषः' इति पाठे विङ् निन्द्य एष
सूर्यश्चरमाचलचूडचुम्बी जात इत्यन्वयः । पङ्केरुहप्रकरः पद्मसमूहस्तस्य जागरणे
प्रकाशने प्रदीप इव प्रदीपः । आः सर्वत्र रोषोक्तावनास्थायां वा । 'आः स्मरणेऽ-
पाकरणे कोपसंतापयोरपि' इति मेदिनीकरः । सर्वतः सर्वत्र कैरवं कुमुदं स्फुरतु ।
शत्रोः सूर्यस्याभावात् । उदरंभरयः कुक्षिभरयश्चकोराः पक्षिविशेषा ज्योत्स्नाक-
रम्भं चन्द्रिकारूपदधिसक्तुकं पिबन्तु । अमृतदीधितेरुदयात् । उदरंभरिरिति 'फले-
प्रहिरात्मंभरिश्च' इति चकारस्यानुक्तसमुच्चयार्थत्वात्सिद्ध्यति । 'उभौ त्वात्मंभरिः

१. 'संसंभ्रमम्' इति कचिन्नास्ति. २. 'जातः स एष' इति पाठः. ३. 'चूल-
लम्बी' इति पाठः. ४. 'संप्रति' इति पाठः. ५. 'ज्योत्स्नां कषायमधुरामधुना
चकोराः' इति पाठः.

(सर्वतोऽवलोक्य ।)

अयमपि खरयोषित्कर्णकाषायमीष-

द्विसृमरतिमिरोर्णाजर्जरोपान्तमर्चिः ।

मदकलकलविङ्कीकाकुनान्दीकरेभ्यः

क्षितिरुहशिखरेभ्यो भानुमानुच्चिनोति ॥ ४५ ॥

अपि च ।

मन्त्रसंस्कारसंपन्नास्तन्वदौदन्वतीरपः ।

एतत्रयीमयं ज्योतिरादित्याख्यं निमज्जति ॥ ४६ ॥

कुक्षिभरिः खोदरपूरके' इत्यमरः । 'सिते कुमुदकैरवे' इति च । 'चन्द्रिका कौमुदी ज्योत्स्ना' इत्यपि । 'करम्भो दधिसक्तवः' इति च । अयमपीति । कैरवस्फुरण-चकोरज्योत्स्नापानापेक्षयापिशब्दः । भानुमान्सूर्यः क्षितिरुहशिखरेभ्यो वृक्षप्रेभ्यो-ऽर्चिस्तेज उच्चिनोति वर्तुलीकरोति । मदकला या कलविङ्की चटकस्त्री 'गर्तुल' इति प्रसिद्धा तस्याः काकुर्ध्वनिभेदः सैव नान्दी वाद्यभेदः स्तुतिर्वा तत्करेभ्यः । अर्चिः कीदृशम् । खरयोषिट्पूर्वमी तस्याः कर्णवत्कषायेण रक्तमिव रक्तं काषायम् । 'तेन रक्तं रागात्' इत्यण् । अर्चिषः कषायत्वं कविसंप्रदायसिद्धम् । यथा यशसः शौक्ल्यम् । ईषत्किञ्चिद्विसृमरं प्रसरणशीलं यत्तिमिरमन्धकारं तद्देवोर्णा भ्रुवोरन्तरावर्तकं तद्वज्रजर्मन्तरितमुपान्तं समीपं यस्य तत्तथा । यद्वोर्णा शिखा । मेषादिलोमप्रा-यया तिमिरशिखया जर्जरमन्तरितमुपान्तं समीपं यस्य । यद्वा तिमिरमेवोर्णा योभ्य-त्वात्कृष्णमेषादिलोम तथा जर्जरोपान्तम् । 'ऊर्णा मेषादिलोमि स्यादावर्ते चान्तरा भ्रुवोः' इति मेदिनीकरः । 'ऊर्णा मेषादिलोम्यप्रे' इति शाश्वतः । विसृमरेति 'सृष-स्यदः कमरच्' । 'खरः स्यात्तीक्ष्णधर्मयोः । गर्दभे स्त्री-' इत्यादि मेदिनीकरः । 'भवेन्मदकलो मत्ते' इति च । 'चटकः कलविङ्कः स्यात्तस्य स्त्री चटका तयोः' इत्यमरः । 'काकुः त्रियां विकारो यः शोकभीत्यादिभिर्ध्वनेः' इति च । मन्त्रेति । मन्त्रसंस्कारो मन्त्रजनितसंस्कारः । मन्त्रमयत्वादादित्यस्य । उदन्वान्समुद्रस्त-स्येमा औदन्वतीः अपो जलानि तन्वत्कुर्वत् । त्रयी वेदत्रयम् । मन्त्रमयादिति

रामः—(सर्वतो निर्हृण्य ।) वत्स लक्ष्मण,
तापनैरेव तेजोभिः पुष्टनिर्वाणमेचकाः ।
दिशो जाताः प्रतीची तु समुदाचरति क्रमात् ॥ ४७ ॥

किं च ।

कांचिद्विभ्रति भूतिमाश्रमसुवो वैतानवैश्वानर-
ज्वालोपप्लवमानधूमवलभीविभ्रान्तदिग्भित्तयः ।
श्रूयन्ते वटवस्तृतीयसवनस्वाध्यायदीर्घानपि
स्पर्धाबन्धमनोहरं प्रति मुहुः स्वान्द्राघयन्तः स्वरान् ॥ ४८ ॥

संबन्धेनैव मन्त्रसंस्कारसंपन्नत्वमपामित्याशयः । तापनैरिति । प्रतीच्यन्या
दिशस्तापनैरादित्यसंबन्धिभिः किरणैः पुष्टा दग्धा अनन्तरं निर्वाणा अत एव
मेचकाः श्यामा एवंभूता इव जाताः । ज्वलदङ्गारादिकं निर्वाणे सति श्यामत्व-
माप्नोतीति ध्वनिः । तु पुनः प्रतीची पश्चिमा दिक् क्रमात्समुदाचरति पूर्वरूपं
प्राप्नोति । यद्वा समुदाचरति राजते । यद्वा दिनाद्विभेतीत्यर्थः । ‘समुदाचरस्तु
शोभायां पूर्वरूपे भयेऽपि च’ इति विश्वः । ‘निर्वाणमस्तंगमने’ इति । ‘क्वाल-
ज्वालमेचकाः’ इत्यमरः । ‘पुष्टपुष्टोषिता दग्धे’ इति च । कांचिदिति ।
आश्रमस्य भूमयः कांचिदनिर्वचनीयां भूतिं शोभां विभ्रति धारयन्ति । कीदृश्यः ।
वितानसंबन्धी यो वैश्वानरो वह्निस्तस्य ज्वालयोपप्लवमानोऽधिकतां गच्छन्त्यो धूमः
स एव वलभी सौधोपरिगृहम् । उच्चैस्त्वेन रूपकम् । तत्र विभ्रान्ता विशेषतो
अमं प्राप्ता दिग्भित्तयो दिक्प्रदेशा यत्र तास्तादृश्यः । ‘उपोऽधिके च’ इति सूत्रा-
दुपशब्दस्याधिकार्थता । ‘सौधोपरि कुटीं वलभीं विदुः’ इति शाश्वतः । ‘भित्तिः
कुञ्जे प्रदेशे च’ इति धरणिः । ‘वितानो यज्ञविस्तार-’ इति विश्वः । वटवो
ब्रह्मचारिणः शिशवोऽपि श्रूयन्ते । इहाधाराधेययोरभेदोपचाराद्बुनिश्रवणमेव
विवक्षितम् । यथा माघे—‘अश्रूयत पाञ्चजन्यः’ इति । ‘सविशेषणे हि विधि-
निषेधौ विशेषणमुपसंक्रामतः’ इति न्यायाद्विशेषणलाभः । कीदृशः । स्पर्धा-
न्योन्यजिगीषा तस्या बन्धेनानुबन्धेन मनोहरं यथा स्यादेवं मुहुर्वारंवारं स्वान्स्वरा-

१. ‘अवलोक्य’ इति पाठः. २. ‘दग्ध-’ इति पाठः. ३. ‘वडभीविश्रान्त-
इति पाठः.

विश्वामित्रः—वत्स राघव,

उन्मुक्ताभिर्दिवसमधुना सर्वतस्ताभिरेव

स्वच्छायाभिर्निचुलितमिव प्रेक्ष्यते विश्वमेतत् ।

पर्यन्तेषु ज्वलति जलधौ रत्नसानौ च मध्ये

चित्राङ्गीयं रमयति तमःस्तोमलीला धरित्री ॥ ४९ ॥

लक्ष्मणः—(सनिर्वेदम् ।)

तेजोमयं तमोमयमन्यतरस्यां तदेव दिक्चक्रम् ।

किमपि विचित्रा धात्रा सृष्टिरियं भुवनकोषस्य ॥ ५० ॥

न्द्राघयन्तो दीर्घाकुर्वन्तः । 'प्रियस्थिर—' इत्यादिना दीर्घस्य द्राघादेशः । कीदृ-
शान् । तृतीयसवने स्नाने स्वाध्यायेन जपेन दीर्घानपि । 'स्वाध्यायः स्याज्जपे'
इत्यमरः । उन्मुक्ताभिरिति । ताभिरेव स्वच्छायाभिरिदानीं सर्वतः सर्वत्र
निचुलितमिव पिहितमिवतद्विश्वं संसारः प्रेक्ष्यते दृश्यते । मया जनर्वा । कीदृ-
शीभिः । दिवसं व्याप्योन्मुक्ताभिरुच्छिन्नाभिः । दिने सौरेण तेजसाभिभूताभि-
रित्यर्थः । दिवसमित्यत्यन्तसंयोगे द्वितीया । पर्यन्तेषु ग्रान्तेषु जलधौ समुद्रे मध्ये
रत्नसानौ सुमेरौ च ज्वलति सति चित्राङ्गी सतीयं धरित्री पृथिवी रमयतित-
रामत्यर्थं रतिमुत्पादयति । कीदृशी । तमःस्तोमस्यान्धकारसमूहस्य लीला विलासो
यस्यां सा । अत एव चित्राङ्गी । तमःस्तोमरत्नमलिलसंबन्धच्छायामरक्तश्वेत-
त्वसंभवात् । 'रत्नसानुः सुरालयः' इत्यमरः । तेजोमयमिति । भुवनकोषस्य
ब्रह्माण्डस्येयं धात्रा सृष्टिः किमप्यनिर्वचनीयं यथा भवत्येवं विचित्राश्चर्यजनिका ।
कुत इत्यत आह—तेजोमयमित्यादि । अन्यतरस्यांशब्दः समुच्चये विकल्पे
वा । तदेव दिक्चक्रं तेजोमयं तमोमयं च । एकतस्तेजोमयमन्यतस्तमोमय-
मित्यर्थः । धात्रा सृष्टिरिति 'उभयप्राप्तौ कर्मणि—' इति कर्मण्येव षष्ठी । अतः कर्तरि

१. 'रामभद्र' इति पाठः. २. 'तमःस्तोमनीला' इति पाठः. ३. 'धातुः'
इति पाठः.

(सर्वतोऽवलोक्य ।)

चूडारत्नैः स्फुरद्भिर्विषधरविवराण्युज्ज्वलान्युज्ज्वलानि

प्रेक्ष्यन्ते चक्रवाकीमनसि निविशते सूर्यकान्तात्कुशानुः ।

किं चामी शल्ययन्तस्तिमिरमुभयतो निर्भराहस्तमिस्रा-

संघट्टोत्पिष्टसंध्याकणनिकरपरिस्पर्धिनो भान्ति दीपाः ॥ ५१ ॥

रामः—(विलोक्य ।)

विश्वं चाक्षुषमस्तमस्ति हि तमःकैवल्यमौपाधिक-

प्राच्यादिव्यवहारबीजविरहादिज्जात्रमेव स्थितम् ।

तृतीया । ‘विचित्रा सूत्रस्य कृतिः पाणिनिना’ इतिवत् । ‘कोषो जीवे धने कोशे’ इति वरणिः । चूडारत्नैरिति । विषधरविवराण्युज्ज्वलान्यत्यन्तो ज्वलानि दृश्यन्ते । कैः । चूडारत्नैः । अर्थात्सर्पाणामेव । कुशानुरग्निः सूर्यकान्तान्मणिविशेषाच्चक्रवाकी मनसि निविशते प्रविशति । रात्रौ चक्रवाकीणां विरहेण संतापोदयात् । किं चामी दीपा भान्ति शोभन्ते । तिमिरमन्धकारं शल्ययन्तो नाशयन्तः । कीदृशाः । उभयत उभयपार्श्वे निर्भरमत्यर्थं योऽहस्तमिस्रोर्दिनरात्र्योः संघट्टो मिलनं तेनोत्पिष्टाया-श्चूर्णितायाः संध्याया ये कणसमूहास्तेषां परिस्पर्धिनस्तुल्याः । लोहितत्वादुत्प्रेक्षा । ‘तमिस्रा तामसी रात्रिः’ इत्यमरः । ‘आशीविषो विषधरः’ इति च । ‘अन्धकारो-ऽस्त्रियां ध्वान्तं तमिस्रं तिमिरं तमः’ इत्यपि । निविशत इति ‘नेर्विशः’ इति तङ् । उभयत इति सप्तम्यां तसिः । अन्धकारप्राचुर्यमाह—विश्वमिति । चाक्षुषं चक्षुर्ग्राह्यं विश्वं जगदस्तमस्तमितम् । तिरोहितमिति यावत् । विषयस्यालोकसहकृतचक्षुर्ग्राह्यत्वात् तमःकैवल्यमन्धकार एव कैवल्यमस्ति । उपाधिविशेषणं तद्भवमौपाधिकम् । औपाधिको यः प्राच्यादिव्यवहारस्तस्य बीजं कारणमादित्यस्तस्याभावादिज्जात्रमेव स्थितमस्ति । सूर्योपाधिना हि प्राच्यादिव्यवहारः । सूर्योपाधिविशिष्टा दिक्प्राची, तदस्तमनोपाधिविशिष्टा दिक्प्रतीचीत्यादिरस्त्यौपाधिको व्यवहारः । स चोपाधेरदित्यस्याभावान्नास्ति । वस्तुतस्त्वेकैव दिक् । तथा च कैवल्यमेकमेव दिक्स्वरूपं सत्यमस्तीत्यर्थः । समान्यतो दिगवस्थिता न तु प्राच्यादिरूपेण । तथात्वेनाग्रहादिति भावः । अक्षान्तरैस्त्वगादिभिर्भयहेतवो भयकारणानि पदार्था गृह्यन्ते । भयहेतुत्वेनेत्यर्थः । तथा हि रज्जवः स्फुट्टा भोगित्वेन ज्ञायन्ते ।

गृह्यन्ते भयहेतवः पटुभिरप्यक्षान्तरैर्भाति च

ध्वान्तेनातिघनेन वस्तु वचसा ज्ञातः स्वरेणामुकः ॥ ५२ ॥

किं च ।

घनतरतिमिरघुणोत्करजग्धानामिव पतन्ति काष्ठानाम् ।

छिद्रैरमीभिरुडुभिः किरणव्याजेन चूर्णानि ॥ ५३ ॥

(नेपथ्ये कलकलः ।)

(सर्वे ससंभ्रममौकर्णयन्ति ।)

(पुनस्तत्रैव ।)

पटुभिरपि विषयग्रहसमर्थैरपि । तेषां तमसानभिभवात् । चक्षुर्मात्रे हि तम-
सौऽभिभावकत्वम् । तथापि रज्जुषु भोगिज्ञानं तमोमाहात्म्यादिति भावः ।
पटुभिरपीत्यपिर्विरोधे । अक्षमिन्द्रियम् । अतिघनेन च ध्वान्तेनान्धकारेण
हेतुभूतेन वस्तु पदार्थो घटपटादिरूपो वस्तुत्वेन भाति । न तु घटत्वादिना ।
यद्वा वस्तु पदार्थो वचसा भाति । अयं घट इत्याप्तवाक्येन घटत्वेन ज्ञायते
न चक्षुषा । स्वरेण चामुको ज्ञातवान्नि प्रसिद्धः सर्वपर्यायो देवदत्तादिज्ञात
उपलब्धः तमःप्राबल्याच्चक्षुषाग्रहणादिति भावः । ज्ञात इत्यत्र 'जातिः' इति
पाठे वचसा साधारणेन शब्देन । जातिर्मनुष्यत्वादिका । अमुको देवदत्तादिः ।
स्वरेणासाधारणेन भातीति सर्वत्रान्वीयते । अमुक इति लोकोक्तिः सर्वसाधारणी ।
अन्यानि तु पाठव्याख्यानान्यसारत्वादुपेक्षितानि । घनतरेति । काष्ठानां दिशां
चूर्णान्यमीभिरुडुभिर्नक्षत्ररूपैरिच्छद्वै रन्ध्रैः किरणव्याजेन पतन्ति । कीदृशानाम् ।
घनतरं निविडं यत्तिमिरमन्धकारः स एव घुणोत्करो घुणसमूहस्तेन जग्धानां
भक्षितानामिव । काष्ठानां यो लगति कीटः स घुणः । काष्ठं दारु । काष्ठा दिक् ।
अन्येषामपि घुणभक्षितानां काष्ठानां चूर्णानि पतन्तीति ध्वनिः । अदो जग्ध्या-
दैस्तः । 'काष्ठं दारु' इत्यमरः । 'दिशस्तु ककुभः काष्ठाः' इत्यपि । 'तारकाप्युडु
वा स्त्रियाम्' इति च । कलकल इति । शुनःशेषप्रभृतीनामित्यर्थः । ताडकायाः

निर्मज्जक्षुरन्तर्भ्रमदतिकपिशकूरतारा नरास्थि-

ग्रन्थि दन्तान्तरालग्रथितमविरतं जिह्वया घट्टयन्ती ।

ध्वान्तेऽपि व्यात्तवक्त्रज्वलदनलशिखाजर्जरे व्यक्तकर्मा

निर्मान्ती गृध्ररौद्रीं दिवसुपरि परिक्रीडते ताडकेयम् ॥५४॥

अपि च ।

त्रेताम्रिकुण्डपूरं च वर्षन्तो रुधिरच्छटाः ।

हिंसाः सुबाहुमारीचमिश्रा नः परिवृण्वते ॥ ५५ ॥

विश्वामित्रः—(सौकृतम् ।) कथं ताडका ! वत्स रामभद्र,

कूरकर्मा लोकनादिति भावः । 'कोलाहलः कलकलः' इत्यमरः । निर्मज्जदिति । इयं ताडकानाम्नी राक्षसी उपर्यूर्ध्वदेशे आकाशे परिक्रीडते । क्रीडां करोतीत्यर्थः । क्रीडशी । निर्मज्जन्निमर्त्रीभवत् । कोटररूपमिति यावत् । यच्चक्षुस्तस्यान्तर्मध्ये भ्रमन्त्यतिकपिशा कूरा दुर्दर्शा तारा नेत्रकनीनिका यस्याः सा । दन्तान्तराले दन्तमध्ये ग्रथितं लग्नं नरास्थिग्रन्थि मनुष्यास्त्रो ग्रन्थिमविरतं वारंवारं जिह्वया घट्टयन्ती चालयन्ती । अन्धकारे कथमेवंकुर्वाणा दृश्यत इत्यत आह—व्यात्तं विस्तीर्णं यन्मुखं तत्र ज्वलन्ती यानलशिखा तया जर्जरे ध्वान्तेऽप्यन्धकारेऽपि व्यक्तं कर्म यस्यास्तादृशी । गृध्रस्येव पक्षिभेदस्येव रौद्रं तीव्रत्वं यस्यां दिवि तादृशीं दिवमाकाशं निर्मान्ती कुर्वाणा । 'आच्छीनद्योर्नुम्' । परिक्रीडत इति 'क्रीडोऽनुसंपरिभ्यश्च' इति तङ् । व्यात्तेति व्याङ्पूर्वादृदातेः क्तः । 'अच उपसर्गात्तः' । 'अभ्यन्तरं त्वन्तरालम्' इत्यमरः । त्रेतेति । हिंसा घातुका राक्षसा नोऽस्मान्परिवृण्वते वैष्टयन्ति । सुबाहुमारीचाभ्यां मिश्रा मिलिताः । यद्वा मिश्राः प्रधानाः । तथा च सुबाहुमारीचप्रधाना इत्यर्थः । त्रेतामित्रयं तस्य कुण्डं पूरयित्वा । 'चर्मोदरयोः पूरेः' इत्यनुवर्तमाने 'वर्षप्रमाणं ऊलोपश्रान्ततरस्याम्' इति वृष्टिप्रमाणे णमुल् । छटाः समूहान् । 'अमित्रयमिदं त्रेता' इत्यमरः । 'शर-स्पर्धतुको हिंसः' इति च । वत्सेत्यादि । वत्स रामभद्र, इयं ताडका कथं

विधानमानुश्रविकं गृहेषु नः प्रतिस्किरन्ती किमियं प्रतीक्ष्यते ।
सुबाहुमुख्यैः सममाततायिभिर्गृहाण चापं निगृहाण ताडकाम् ॥५६॥

रामः—(सघृणातिरेकम् ।) भगवन्, स्त्रियमिमाम् ।

(पुनर्नेपथ्ये ।)

अब्रह्मण्यमब्रह्मण्यम् । भोस्तात विश्वामित्र, परिभूयामहे । प्रहीयता-
मधिज्यधन्वा दाशरथिः ।

रामः—(विहस्य । नेपथ्यावलोकितकेन ।) बालर्षे शुनःशेष, मुहूर्तं
धीरो भव ।

अलं क्लिशित्वा गुरुमरूपकोऽयं विधिस्त्वदाज्ञैव गरीयसी नः ।

न कौशिकस्य त्वयि धर्मपुत्रे पुत्रे मधुच्छन्दसि वा विशेषः ॥५७॥

प्रतीक्ष्यते कथं क्षम्यते । किं तु मार्यतामिति भावः । नोऽस्माकं गृहेष्वानुश्रविकं
वैदिकं विधानं प्रतिस्किरन्ती नाशयन्ती । तस्माद्धेतोः शस्त्रं गृहाण । सुबाहु-
मुख्यैः सुबाहुप्रभृतिभिराततायिभिः शस्त्रपाणिभिः समं ताडकां निगृहाण ।
घातयेत्यर्थः । मुख्य आदिः । प्रशंसेयम् । ‘आततायी वधोद्यतः’ । ‘अग्निदो
गरदश्चैव शस्त्रपाणिर्धनापहः । क्षेत्रदारापहारी च षडेते आततायिनः ॥’ इति
स्मृतिः । प्रतिस्किरन्तीत्यत्र ‘हिंसायां प्रतेश्च’ इति सुद । स्त्रियमिमाम् । कथं
निगृह्यामीति शेषः । ‘अब्रह्मण्यमवध्योक्तौ’ इत्यमरः । परिभूयामहे वयं परिभवं
प्राप्नुमः । ज्या मौर्वी । अधिगता ज्या यत्र तदधिज्यम् । ईदृशं धनुर्यस्य सः ।
‘धनुषश्च’ इत्यनङ् समासान्तः । यद्वा धनुःशब्दसमानार्थो धन्वशब्दस्तस्य
प्रयोगः । ‘धनुश्चापौ धन्वशरासनकोदण्डकार्मुकम्’ इत्यमरः । कथमल्पीयसि
भयहेतावमी व्याकुला इत्याह—विहस्येति । महौजसां महत्यपि भयहेतौ
शौर्यातिशयाद्भवति हास इति स्वभावः । बालत्वादज्ञत्वेन संबोधनम् । तच्छ-
पमाशङ्का तं सुवन्ताडकावधरूपकमेणि स्वशौर्यमप्याह—अलमित्यादि ।
गुरुं विश्वामित्रं क्लिशित्वाल्म । वृथा गुरुर्न क्लेशनीय इत्यर्थः । अयं ताडकाव-

१. ‘स्त्रियमिमां कथं हनिष्ये’; ‘स्त्रियमिमां कथं निगृह्यामि’ इति पठौ.

२. ‘अब्रह्मण्यं भोः’ इति पाठः.

विश्वामित्रः—वत्स, कृतमुत्तरोत्तरेण । नन्वयं नेदीयानाश्रमो-
पघातः ।

लक्ष्मणः—(सव्यथमिव । खगतम् ।)

मीमांसते किमार्योऽयं कौशिकेऽप्यनुशासति ।

वाचमेषामृषीणां हि शास्त्रमेवानुवर्तते ॥ ५८ ॥

रामः—(खगतम् ।)

गुर्वादेशादेव निर्मायमाणो नाधर्माय स्त्रीवधोऽपि स्थितोऽयम् ।

अद्य स्थित्वा श्वो गमिष्यद्भिरल्पैर्लज्जास्माभिर्मालिताक्षैर्जितैव ॥ ५९ ॥

धरूपो विधिर्व्यापारोऽल्पकोऽल्पः । अल्पार्थे कन् । स्त्रीवधस्य सुखसाध्यत्वात् ।
नोऽस्माकं तवैवाज्ञा गरीयसी । तवैवाज्ञया मया ताडकावधो विधेय इति भावः ।
गरीयसीत्यत्र गुरुशब्दस्य ‘प्रियस्थिर—’ इत्यादिना गरादेशः । क्लिशित्वेत्यत्र
‘अलंखल्वोः—’ इत्यादिना क्त्वा । ‘क्लिशः क्तवानिष्टयोः’ इतीद । ‘न क्त्वा
सेद्’ इति कित्त्वनिषेधे प्राप्ते ‘मृडमृद—’ इत्यादिना कित्त्वम् । धर्मेण हेतुना
पुत्रः । यद्वा धर्मार्थं पुत्रः । यद्वा धर्मप्रधानः पुत्रो धर्मपुत्रः । तस्मिन्धर्मपुत्रे
त्वयि, मधुच्छन्दस्यौरसे वा पुत्रे कौशिकस्य न विशेषः । तथा च सर्वथा तवाज्ञा
कर्तव्येति भावः । मधुच्छन्दा नाम विश्वामित्रस्यौरसः पुत्रः । नेदीयान्संनिहितः ।
‘अन्तिकवाढयोर्नेदसाथौ’ इत्यन्तिकशब्दस्येयमुनि रूपम् । कथं स्त्रियमिमां
निगृह्णामीति रामभद्रस्य संदिग्धं वचनमसहिष्णोः कौशिकादतित्रस्तस्य लक्ष्मणस्य
सव्यथत्वमिति मीमांसते विचारयति । अपि तु विचारयितुं नार्हतीत्यर्थः ।
‘मान्वध—’ आदिसूत्रेण सन्दीर्घश्चाभ्यासस्य । कौशिकेऽपीत्यपिर्विरोधाभासस्फो-
रणाय । नन्वतिपापजनकं कर्म कथं न विचार्यत इत्यत आह—वाचमिति ।
हि यतः शास्त्रं कर्तुं, एषां मुनीनामेव वाचमनुवर्ततेऽनुधावति । मुनिवाकशास्त्रार्था-
न्नातिवर्तते । यथा शास्त्रं तथैवेत्यर्थः । ‘प्रवृत्तिर्वा निवृत्तिर्वा नित्येन कृतकेन वा ।
शब्देन येनादिश्येत तच्छास्त्रमभिधीयते ॥’ इति स्मृतिः । यद्वा मुनीनां वाच-
मनुलक्ष्यीकृत्य शास्त्रं वेदो वर्तते प्रवर्तते व्यवहरति । तामेवोद्दिश्य वेदप्रवृत्तेः ।
गुर्वादेशादिति । निर्मायमाणः कियमाणः । ननु भवतु पापाभावस्तथापि

१. ‘कृतं कृतमुत्तरेण’; ‘कृतं कृतमुत्तरोत्तरेण’ इति पाठौ. २. ‘निर्मायमाणः’
इति पाठः.

किं तु ।

दीर्घं प्रजाभिरतिकौतुकिनीभिराभि-

रस्मिन्नकीर्तिपटहे मम ताड्यमाने ।

ज्योतिर्मयेन वपुषा जगदन्तसाक्षी

लज्जिष्यते कुलगुरुर्भगवान्वसिष्ठः ॥ ६

(नेपथ्ये ।)

अलमिद्धा मखान्मूर्खाः खङ्गधारेयमस्ति नः ।

अदवीयानयं पन्थाः स्वर्लोकमुपतिष्ठते ॥ ६१ ॥

रघूणां स्त्रीवधे लोकलज्जापि न भवतीत्यत आह—अल्पैरिति । अल्पैर्बालकैर्लज्ज
जितैव । अद्यास्मिन्स्तपोवने स्थित्वा श्वो गमिष्यद्भिः । अत एव मीलिताक्षैः
कृताक्षिणिमीलनैः । अक्षिण लज्जा संकामत इति लोकोक्तिः । श्वःशब्द
आगामिदिनवाच्यव्ययः । ‘ह्योऽतीतेऽनागतेऽहि श्वः’ इत्यमरः । दीर्घमिति ।
अतिकौतुकिनीभिस्ताडकावधेन साश्चर्याभिराभिः प्रजाभिर्जनैर्दीर्घमत्यर्थं ममास्मि-
न्नकीर्तिपटहे स्त्रीवधरूपे ताड्यमाने वाद्यमाने सति भगवान्वसिष्ठः किं तु लज्जि-
ष्यते । मामकीनस्त्रीवधरूपकर्मश्रवणात् । ननु कथमिमं वृत्तान्तं वसिष्ठो ज्ञास्यतीत्यत
आह—ज्योतिर्मयेन ब्रह्ममयेन नक्षत्रमयेन वा वपुषा शरीरेण जगतोऽन्तेऽपि
प्रलयेऽपि यः साक्षी साक्षाद्द्रष्टा । यद्वा जगतोऽन्तस्य चतुःसमुद्रपर्यन्तस्य साक्षी ।
द्रष्टेत्यर्थः । साक्षीति ‘साक्षाद्द्रष्टरि संज्ञायाम्’ इतीति । यद्यप्युत्कर्षबुद्धौव लोकेन
रामचन्द्रकृतताडकावधप्रकाशनं तथापि रामस्य स्त्रीवधेनापकर्षबुद्धिरित्यकीर्ति-
पटहत्वेन कीर्तनम् । वसिष्ठस्य ताडकावधज्ञाने प्रजाकृतप्रकाशनं न हेतुः । तस्य
ज्योतिर्मयत्वेनैव सकलगोचरज्ञानाश्रयत्वात् । किं तु प्रजाकृततद्वधप्रकाशनं वसि-
ष्ठस्य लज्जायां हेतुः । तथाहि ममापि यजमानरघुकुलस्य स्त्रीवधेनाप्युत्कर्षः प्रथमत
इति तस्य लज्जेति । नेपथ्ये घातुकानां सुबाहुप्रभृतीनां प्रथमं यागनिन्दापरं
स्वमार्गप्रवर्तकं वचनम् । अलमित्यादि । हे मूर्खाः । अत्रापि पूर्ववत्कृत्वा ।
कुतो वृथेत्यत आह—अस्माकमियं खङ्गधारास्ति । यज्ञाधिकेति भावः । कुतोऽस्या
यज्ञाधिक्यमत आह—अयं पन्था अदवीयान्संनिहितः स्वर्गलोकमुपतिष्ठत उप-

रामः—(श्रुत्वा सरोषं ससंभ्रमं चोत्थाय सविनयमञ्जलिं बद्ध्वा ।) भग-
वन्नगत्रयगुरो गाधिनिन्दन,

दशरथगृहे संभूतं मामवाप्य धनुर्धरं

दिनकरकुलास्कन्दी कोऽयं कलङ्कनवाङ्कुरः ।

इति नै वनितामेतां हन्तुं मनो विचिकित्सते

यदधिकरणं धर्मस्थीयं तवैव वचांसि नः ॥ ६२ ॥

स्थितो भवति । ‘उपादेवपूजा—’ इति संगतिकरणे तद् । नानाङ्गैर्ब्राह्मिप्रोक्षणाव-
घातफलीकरणपुरोडाशहोमप्रभृतिभिर्यागः खलु निष्पाद्यते, तेनापूर्वं जन्यते, तेन
च स्वर्गो जन्यते इति स्वर्लोकगमने वक्रः पन्थाः । मम तु खङ्गधारापातेन शीघ्रं
सं प्राप्यते इति यागेनालमिति भावः । तदुक्तम्—‘द्वाविमौ पुरुषौ राजन्सूर्य-
मण्डलभेदिनौ । परिव्राज्योगयुक्तश्च युद्धे चाभिमुखो हतः ॥’ इति । ससंभ्रमं
सोद्वेगमित्यर्थः । संभ्रमस्त्वरा वा । तदेव स्फोरयति—दशरथेत्यादि । दश-
रथगृहे संभूतं मां धनुर्धरमवाप्य दिनकरकुलमास्कन्दयितुं शीलं यस्य तादृशः
कोऽयं कलङ्कस्य नवोऽङ्कुरः । इत्यनेन प्रकारेणैतां वनितां स्त्रियं ताडकां हन्तुं
मम मनो न विचिकित्सते । ‘अन्यत्रापि दृश्यते’ इति वाचनात् । न संदेग्धी-
त्यर्थः । ‘गुप्तिजिह्वः सन्’ । ‘विचिकित्सा तु संशयः’ इत्यमरः । नन्वेवं विधेऽपि
स्त्रीवधरूपकर्मणि कथं न संदेग्धीत्यत आह—यदिति । यद्यस्मादेतौर्नोऽस्माकं
तवैव वचांसि धर्मस्थीयमधिकरणं धर्मक्रियाप्रवर्तकमधिकरणं निर्णयस्थानम् । तथा
च धर्मस्थीयाधिकरणेन विश्वामित्रवचसो रूपणम् । तेन यथान्येषां राज्ञां धर्म-
स्थीयादधिकरणात्प्रवृत्तिर्निवृत्तिर्वा तथास्माकमपि भवद्वचनादिति भावः । रूपके भिन्न-
लिङ्गता भिन्नवचनता च न दोषः । सौभाग्यादानात् । ‘यदधिकरणं धर्मस्थेयम्’
इति पाठे धर्मस्थानमित्यर्थः । ‘यदधिकरणं धर्मश्चायम्’ इत्यादिपाठो मनोहरो
विस्तरभयान्न लिखितः । मा भैष्ट मा भीतिं कुरुध्वम् । ‘जिभी भये’ । ‘सिचि

१. ‘ससंभ्रममुत्थाय’; ‘सरोषसंभ्रममुत्थाय’ इति पाठौ. २. ‘भगवन्गुरो’
इति पाठः. ३. ‘हि’ इति पाठः. ४. ‘एनाम्’ इति पाठः. ५. ‘धर्मस्था-
नम्’ इति पाठः.

(प्रणिपत्य नेपथ्याभिमुखम् ।) भोस्तपोधनाः, मा भैष्ट ।

रजनिचरचमूरमूरपास्यन्नयमहमागत एव रामचन्द्रः ।

कुशिकसुतकुशाग्रतोयबिन्दोरिदमनुकल्पमवेत कार्मुकं मे ॥ ६३ ॥
(इति धनुरारोपयन्निष्क्रान्तः ।)

लक्ष्मणः—(सौशङ्कमात्मगतम् ।) दिष्ट्या क्षात्रेण धर्मेण कौमार-
मप्यशून्यमार्यस्यासीत् । (नेपथ्याभिमुखमवलोक्य हर्षं नाटयन्प्रकाशम् ।)
भगवन्कौशिक, पश्य पुरस्तादार्ये धृतधनुषि

वायव्यास्त्रव्यतिकरनिरालम्बनस्ताडकेयः

प्राप्तो जीवन्मरणमसुभिर्विप्रमुक्तः सुबाहुः ।

वृद्धिः परस्मैपदेषु' इति वृद्धिः । रजनिचरेति । अयमहमित्यत्यन्ताहंकारे ।
रजनिचरसेना अपास्यन्मारयिष्यन् । 'असु क्षेपणे' । 'वर्तमानसामीप्ये वर्तमानवद्वा'
इति भविष्यति लट् । दिवादित्वाच्छयन् । कौशिकस्य कुशाग्रतोयबिन्दोः शान्ति-
जलस्यानुकल्पं पश्चात्कल्पं गौणमिदं मे कार्मुकं धनुरवेत जानीत । 'इण् गतौ' ।
सर्वे गत्यर्था ज्ञानार्था इति शाब्दिकाः । यथा कौशिकस्य मन्त्रसंस्कृतकुशाग्रतोय-
बिन्दुः शत्रून्पातयति तथा ममापीदं धनुरिति भावः । 'मुख्यः स्यात्प्रथमः कल्पोऽनु-
कल्पस्तु ततोऽधमः' इत्यमरः । आरोपयन्नधिज्यं कुर्वन् । 'दिष्ट्येत्यानन्दने मतम्'
इति भावः । कौमारं बाल्यम् । अशून्यं कृतिक्षमम् । आसीदित्यत्र 'आशंसायां
भूतवच्च' इति लङ् । धृतधनुषीत्यत्र 'धनुषश्च' इत्यनङ् न भवति । समासान्त-
विधेरनित्यत्वात् । सतिसप्तमीयम् । वायव्येति । अयं ताडकेयस्ताडकापुत्रः
सुबाहुर्जीवन्सन्मरणं प्राप्तः । शक्त एव मारित इति भावः । अत एवासुभिः
प्राणैर्विप्रमुक्तस्त्यक्तः । वायव्यास्त्रस्य वायुदेवताकस्यास्त्रस्य व्यतिकरेण संबन्धेन

१. 'नेपथ्याभिमुखमवलोक्य' इति पाठः. २. 'मा भैष्ट तपोधनाः, मा भैष्ट';
'मा भैष्ट भोस्तपोधनाः, मा भैष्ट' इति पाठौ. ३. 'रामभद्रः' इति पाठः. ४. 'सौत्सा-
हशङ्कमात्मगतम्' इति पाठः. ५. 'प्रकाशम्' इति पुस्तकान्तरे नास्ति; 'सप्रकाश-
शम्' इति पाठः. ६. 'पश्य पश्य' इति पाठः. ७. 'धनुषि धृते' इति पाठः.
८. 'विप्रमुक्तः' इति पाठः.

कृतोन्मुक्ता भुवि च करुणाश्चर्यवीभत्सहास-

त्रासक्रोधोत्तरलृप्तिभिर्दृश्यते ताडकेयम् ॥ ६४ ॥

विश्वामित्रः—(विलोक्य ।) वत्स लक्ष्मण, विस्मयेन प्रमोदेन च परवन्तो वयं न वाचामधीश्महे । वक्तव्यमेव वा किमस्ति । न खल्वियमद्यतनी वः प्रतिष्ठा ।

दिकूलंकषकीर्तिधौतवियतो निर्व्याजवीर्योद्धता-

स्ते यूयं रघवः प्रसिद्धमहसो यैः सोऽपि देवाधिपः ।

विभ्राणैरसुराधिराजविजयक्रीडानिदानं धनुः

पौलोमीकुचर्पत्रभङ्गरचनाचातुर्यमध्यापितः ॥ ६५ ॥

निरालम्बन आधारशून्यः । तेन मारणात्पूर्वं कृत्ता छिन्ना पश्चादुन्मुक्ता त्यक्ता सतीत्यं राक्षसी ताडका । वधस्य स्त्रीविषयत्वेन करुणा, बालेनैव महाराक्षसी ताडका सपुत्रा मारितेत्याश्चर्यम्, तपोवनेऽपि स्त्रीवधाद्वीभत्सः, आः कथं भवत्या कृतो यज्ञभङ्ग इति हासः, ताडकां सपुत्रां नष्टमाकर्ण्य रावणः किं कर्तेति त्रासः, तस्यास्तादृशदुश्चेष्टास्मरणात्क्रोधः, एभिरुत्तरलं यथा स्यादेवमृषिभिर्भुवि दृश्यते इत्यर्थः । ताडकेय इति 'स्त्रीभ्यो ढक्' । विस्मयप्रमोदयोः पूर्वोक्त एव हेतुः । परवन्तः पराधीनाः । नाधीश्महे न प्रभवामः । 'ईश ऐश्वर्ये' । वाचामिति 'अधी-गर्थदयेशां कर्मेणि' इति षष्ठी । अद्यतन्यद्यभवा । वो युष्माकम् । दिकूलंकषेति । यूयं तेऽनिर्वचनीयपराक्रमा रघवो रघूणामपत्यानि । अत्र यद्यपि रघो-रपत्यं राघव इत्यप्रत्ययान्ताद्राघवं इत्येव भवति तथापि 'संज्ञापूर्वको विधिरनित्यः' इति वचनसामर्थ्याद्बुद्धेरभावः । वस्तुतस्तु 'ते तद्राजाः' इत्यनेन तद्राजसंज्ञायाम् 'तद्राजस्य बहुषु तेनैवास्त्रियाम्' इत्यनेनापत्यवाचिनोऽप्रत्ययस्य लोपे कृते वज्रा इतिवद्वधव इति सिद्ध्यति । कीदृशाः । दिशां कूलंकषा या कीर्तिस्तया दिकूलंकषा या कीर्तिस्तया धौतं प्रक्षालितं वियदाकाशं यैस्ते तादृशाः । निर्व्याजवीर्येण साहजिकप्रभावेणोद्धताः प्रचण्डाः । क्वचित् 'वीरोद्धताः' इति पाठः ।

१. 'अभुभिः' इति पाठः. २. 'न च' इति पाठः. ३. 'वीरव्रताः' इति पाठः.
४. 'पत्रभङ्गि' इति पाठः.

लक्ष्मणः—भगवन्, पश्य ।

अद्य नैशाचरीं सेनामेनामुन्मूल्यन्नयम् ।

आधानं वीरधर्मस्य निर्माय त्वामुपस्थितः ॥ ६६ ॥

(प्रविश्य ।)

रामः—(सर्वैलक्ष्यस्मितम् ।)

पूषा वसिष्ठः कुशिकात्मजोऽयं त्रयस्त एते गुरवो रघूणाम् ।

महामुनेरस्य गिरा कृतोऽपि छैनो वधो मां न सुखाकरोति ॥ ६७ ॥

तत्र वीरेण वीररसेनोद्धताः प्रगल्भाः । यद्वा वीराश्च त उद्धताश्चेति कर्मधारयः । प्रसिद्धं महस्तेजो येषां ते । तदाकाङ्क्षां पूरयति—यैरिति । यै रघुभिः सोऽपि देवाधिप इन्द्रः पौलोम्याः पुलोमजायाः शच्याः कुचयोर्या पत्रभङ्गरचना पत्रावलीकुटिलताचरणं तस्यां तस्या वा चातुर्यमध्यापितः । रघुभिरेव कृतकृत्यत्वादिन्द्रस्तत्क्रियायामेवासक्त इति भावः । असुराधिराजस्य या विजयक्रीडा तस्या निदानमादिकारणं धनुर्विभ्राणैः । कूलं कष इति 'सर्वैकूलाभ्रकरीषेषु कषः' इति खच् । पौलोमीति 'तस्यापत्यम्' इत्यण् । ङीप् । 'वीर्यं शुके प्रभावे च' इति मेदिनीकरः । 'निदानं त्वादिकारणम्' इत्यमरः । उत्कर्षमुखेन रामप्रवेशं सूचयति—अद्येति । वीरधर्मस्याधानं स्थानं निधानं वा निर्माय कृत्वा । स्वस्मिन्नित्यर्थात् । स्वस्मिन्वीरधर्ममाधायेत्यर्थः । शत्रुसेनावधं कृत्वेति भावः । एवमुक्तप्रमाणेन गुरुकार्यानुरोधेनात्यन्तकार्यमपि कृतवानुतापं प्रकटयन्नाह—पूयेति । पूषा सूर्यः । वसिष्ठो मैत्रावरुणिः । कुशिकात्मजः कौशिकः । तथा च महामुनेः कौशिकस्य गिरा वाण्या छैनः स्त्रीसंबन्धी वधो मां न सुखाकरोति न सुखयति । 'सुखप्रियादानुलोभ्ये' इति डाच् । 'छैन' इति 'स्त्रीपुंसाभ्यां नञ्संज्ञौ भवनात्' इति नञ् । 'गीर्वाण्वाणी

१. 'इव' इति पाठः. २. 'आधारम्' इति पाठः. ३. 'विधाय' इति पाठः.
४. 'सर्वैलक्ष्यम्' इति पाठः. ५. 'तस्य' इति पाठः. ६. 'अयम्' इति पाठः.

(आश्रममवलोक्य ।)

प्रत्यासन्नतुषारदीधितिकरक्लिश्यत्तमोवल्लरी-

बल्याभिर्मखधूमवल्लिभिरमी संमीलितव्यञ्जनाः ।

श्वः संचीवरयिष्यमाणबटुकव्याधूतशुष्यत्वचो

निद्राणातिथयस्तपोधनगृहाः कुर्वन्ति नः कौतुकम् ॥ ६८ ॥

(पुरतोऽवलोक्य ।)

स्फुरति पुरतो माद्यन्माद्यच्चकोरविलोचन-

प्रकरकिरणश्रेणीदत्तस्वहस्तघनं महः ।

हृदय लघु मा भूः प्रेयोदर्शनप्रतिभूरयं

कुवलयदशामिन्दुनेत्रे सुधाभिरनक्ति नः ॥ ६९ ॥

सरस्वती' इत्यमरः । अनुतापापनोदायान्यमनीभवितुमन्यद्वर्णयति—प्रत्यास-
न्नेति । तपोधनगृहा नोऽस्माकं कौतुकं कुर्वन्तीत्यन्वयः । कौतुकहेतुमाह—प्रत्या-
सन्ना ये तुषारदीधितिकराश्चन्द्रकिरणास्तैः क्लिश्यन्ती नद्या भवन्ती या तमोवल्लरी
अन्धकारसमूहस्तया बल्याभिर्ज्ञेयाभिर्मखधूमवल्लिभिर्यागधूमलताभिः संमीलितं क्षुप्तं
व्यञ्जनं चिह्नं द्वारभित्त्यादिरूपं येषां ते । चन्द्रतेजसा तमोविनाशाच्चन्द्रोदयेऽत्यर्थं धूम-
लता दृश्यत इति भावः । श्व आगामिदिने संचीवरयिष्यमाणाः परिधास्यमाना बटुकेन
व्याधूता अत्यर्थं प्रक्षालिताः शुष्यन्त्यस्त्वचो वल्कला येषु ते । क्लिश्यदित्यत्र 'क्लिश्य
विवाधने' इत्यस्य त्रयादित्वात्स्या स्यात् । 'क्लिश्य उपतापे' इत्यस्य चात्मने-
पदित्वाच्छतृ न स्यादित्यसाधुतेति न वाच्यम् । आत्मनेपदविधेरनित्यत्वात् ।
सहृतीत्यादिप्रयोगस्य दृष्टत्वात् । निद्राणो निद्रायुक्तः । 'आतो धातोः' इति
निष्ठातकारस्य नकारः । संचीवरयिष्यमाणेति 'पुच्छभाण्डचोवराणिङ्' इति
परिधानार्थे णिङ् । 'वल्ली तु व्रततिर्लता' इत्यमरः । स्फुरतीति । महस्ते-
जोऽर्थाच्चन्द्रस्य स्फुरति । कीदृशम् । माद्यन्तोऽत्यर्थं हृष्यन्तः । 'मदी हर्षे'
दिवादिः । 'शमामघानां दीर्घः श्यनि' इति दीर्घः । ये चकोराणां विलोचनप्रकरा-
श्चक्षुःसमूहास्तेषु किरणश्रेणीभिर्दत्तं स्वहस्तस्य 'स्वहथ' इति प्रसिद्धस्य घनं
समूहो येन तत्तादृशम् । यद्वा स्वहस्तोऽवलम्बस्तेन घनं निरन्तरम् । हे कुवल-

१. 'कल्पाभिः' इति पाठः. २. 'तपोवने' इति पाठः. ३. 'पुरोऽवलोक्य' इति पाठः.

अपि च ।

उन्मीलन्ति मृणालकोमलरुचो राजीवसंवर्तिका-

संवर्तत्रतवृत्तयः कतिपये पीयूषभानोः कराः ।

अप्युसैर्धवलीभवत्सु गिरिषु क्षुब्धोऽयमुन्मज्जता

विश्वेनेव तमोमयो निधिरपामहाय फेनायते ॥ ७० ॥

यदृशां हृदय, लघु मा भूः कातरं मा भूयाः । अयमिन्दुश्चन्द्रः प्रेयसोऽत्यन्तप्रियस्य दर्शने प्रतिभूर्लम्बको नोऽस्माकं नेत्रे चक्षुषी सुधाभिरमृतैरनक्ति लिम्पति । नेत्रे इति प्रत्येकं संबन्धः । अन्यथा नेत्राणीति स्यात् । यद्वा न इति 'अस्मदो द्वयोश्च' इत्येकत्र बहुवचनम् । चन्द्रोदयस्य विरहिणां कंदर्पज्वरदाहदायित्वाच्चन्द्रमालोक्य स्वयमेव कुसुमबाणवशगः प्रियः समागमिष्यतीति हृदयाश्वासनमिति भावः । ननु चाप्रस्तुतमिदम् । कुवलयदृशां तत्रासांनिध्यात् । अत्र केचित्—उद्विग्नवचनमिदम् । यथा—'कैकेयि प्रियसाहसे सुतवधान्मातः कृतार्था भव' इति । अपरे तु—आकाशवचनमेतत् । तथा—'कैकेयि कामा फलितास्तवेति' । अन्ये तु—भगवतो हि चेतस्यन्धकारे सति महदुःखमुत्पन्नमत आह—हे हृदय मदीय, मा लघु उपतप्तं भूः । अयं कुवलयदृशां प्रेयोदर्शन-प्रतिभूरिन्दुः सुधाभिर्नेत्रे अनक्ति । अतोऽन्धकारापनोदः संनिहित इति भावः । इतरे तु—भगवतः प्राच्यां दिशि तेजःपटलं दृष्ट्वा किमयमन्य एव मायावी राक्षसः समायात इति बुद्धिरुत्पन्ना ततो निरूप्याह—हे मदीय हृदय, मा लघु भूर्मा सत्वरं भव । नासौ राक्षसः कश्चित्, किं तु कुवलयदृशां प्रेयोदर्शनप्रति-भूरयमिन्दुः—इति वर्णयन्ति । न चातीतानागतज्ञतया रामस्य नेयं शङ्केति वाच्यम् । सर्वदा तस्य तथात्वानभ्युपगमात् । अन्यथा मायादिदर्शने तस्येति-कर्तव्यतायां मोहस्याप्राप्तिप्रसङ्गात् । मा भूरिति भवतेः 'माञ्छि लुङ्' सिच् । 'गातिस्था—' इत्यादिना सिचो लुक् । 'न माड्योगे' इत्यङ्निषेधः । 'प्रतिभूर्लम्बकोः पुमान्' इति विश्वः । सकौतुकं रुचो रमणीयतामाह—उन्मीलन्ती-त्यादि । पीयूषभानोश्चन्द्रस्य कतिपयेऽसमस्ताः कराः किरणा उन्मीलन्ति प्रसरन्ति । मृणालवत्कोमला रूक्कान्तिर्येषां ते । राजीवानां पद्मानां संवर्तिका-

(सनिर्वेदम् ।)

इन्दुर्यद्युदयाद्रिमूर्ध्नि न भवत्यद्यापि तन्मा स्म भू-

न्नासीरेऽपि तमःसमुच्चयममूरुन्मूलयन्ति त्विषः ।

अप्यक्ष्णोर्मुदमुद्गिरन्ति कुमुदैरामोदयन्ते दिशः

संप्रत्यूर्ध्वमसौ तु लाञ्छनमभिव्यङ्क्तुं प्रकाशिष्यते ॥७१॥

नवदलानि तेषां संवर्तः प्रलयः । पत्रसंकोच इति यावत् । त्रतमेव वृत्तिर्व्यापारो येषां ते । उत्प्रेक्षते—तमोमयोऽप्यन्धकारमयोऽप्यन्धकारसमूह एवापांनिधिः समुद्रोऽह्वाय झटिति फेनायते फेनमुद्रमति । समूहे मयद् । यद्वा तमोमयोऽन्धकारप्रकृतिः समुद्रः । समुद्रतुल्योऽन्धकार इत्यर्थः । कीदृशः । उच्चैः किरणैर्ध्रुवलीभवत्सु गिरिषु पर्वतेषून्मज्जतोन्मज्जनं करिष्यता विधेन जगता क्षुब्धो मथित इव । अन्योऽपि समुद्रो गिरिणा मन्दरेण मथितः सन्फेनं त्यक्तवानिति ध्वनिः । क्षुब्ध इति ‘क्षुब्धस्वान्तध्वान्त—’ इत्यादिना मन्थे निपातित इति यद्यपीत्यादि पूर्वपक्षः, सिद्धान्तश्चात्र ‘संक्षुब्धदुग्धमयसागर—’ (१।३५) इत्यादौ प्रथमाङ्क एव विवेचित इति तत्रैवालोचनीयमेतत् । कतिपय इति ‘प्रथमचरम—’ इति जसि विकल्पेन सर्वनामसंज्ञा । फेनायत इति ‘फेनाच्च’ इति क्यङ् । ‘संवर्तः प्रलयः कल्पः’ इत्यमरः । ‘संवर्तिका नवदलम्’ इति च । ‘द्रागझटित्यञ्जसाहाय’ इत्यपि । ‘विश्वं जगति स्यान्नपुंसकम्’ इति मेदिनीकरः । निर्वेदो वैराग्यम् । इन्दुरित्यादि । इन्दुश्चन्द्र उदयाद्रिमूर्ध्न्यद्याप्येतावतापि कालेन यद् न भवति तदा मा भून्मा भवतु । ‘स्मोत्तरे लङ् च’ इति चालुङ् । ‘न साङ्गयोगे’ इत्यङ्निषेधः । ननु तिमिरपटलनाशः कथं स्याद्यदि चन्द्रोदयो न स्यादित्यत आह—अमूर्स्त्विषोऽपि कर्त्यः । अपिर्भिन्नक्रमः । नासीरेऽपि तमःसमुच्चयमन्धकारसमूहमुन्मूलयन्ति । तथा च चन्द्रकर्तव्यान्धकारनाशरूपकर्मणस्त्विषैव करणात्कृतमन्यथासिद्धेन चन्द्रोदयेनेति भावः । ननु भवत्वेवं तावत्, चक्षुःप्रीत्याद्यर्थमेवोदेत्वित्यत आह—अक्ष्णोरपि चक्षुषोरपि मुदं हर्षमुद्गिरन्ति । कुमुदैः करणभूतैश्च दिशः आमोदयन्ते हृष्यन्ति । स्वार्थे णिच् । ‘णिचश्च’ इति तङ् । अन्यथा ‘गतिबुद्धि—’ आदिसूत्रेणाकर्मकान्मुदेः कर्मसंज्ञायां

(सहर्षम् ।)

काश्मीरेण दिहानमम्बरतलं वामभ्रुवामानन-

द्वैराज्यं विदधानमिन्दुहृषदां भिन्दानमम्भःशिराः ।

प्रत्युद्यत्पुरुहूतपत्तनवधूदत्तार्धदर्भाङ्कुर-

क्षीबोत्सङ्गकुरङ्गमैन्दवमिदं बिम्बं समुज्जृम्भते ॥ ७२ ॥

एताश्च

पौलोमीकुचकुम्भकुङ्कुमरजःस्वाजन्यजन्मोद्धताः

शीतांशोर्युतयः पुरंदरपुरीसीम्नामुपस्कर्वते ।

ज्ञायां कुमुदानीति स्यात् । यद्वा दिश आमोदिष्यन्ते । गन्धयुक्ता भवन्तीत्यर्थः ।
 एतावतापि चन्द्रोदये तस्यानिष्टमाशङ्कते—संप्रतीदानीमसौ चन्द्रो लाञ्छनं कलङ्क-
 मभिव्यङ्कुमभिव्यक्तीकर्तुम् । स्पष्टयितुमिति यावत् । ऊर्ध्वं यथा भवति तथा
 प्रकाशिष्यते । क्वचित् 'अभिव्यक्तम्' इति पाठः । तत्रासौ चन्द्र ऊर्ध्वमभिव्याप्य
 व्यक्तं स्फुटं लाञ्छनं कलङ्कं प्रकाशिष्यतेऽभिव्यक्तीकरिष्यत इत्यर्थः । एतच्चा-
 संबद्धम् । प्रकाशतेरकर्मकत्वालाञ्छनस्य कर्मत्वानुपपत्तेरिति । अत्र कश्चित्—
 प्रकाशिष्यत इत्यन्तर्भावितप्यर्थोऽयमर्थः सकर्मक इति । अन्ये तु—व्यक्तं
 लाञ्छनमभिलक्षीकृत्य ऊर्ध्वं यथा स्यादेवमसौ चन्द्रः प्रकाशिष्यते लाञ्छन-
 संबन्धिनं प्रकाशं व्यक्तं घास्यतीति । तथा च प्रकाशो लाञ्छनविषयः स
 चन्द्रविषयो भविष्यतीत्यर्थः—इत्याहुरिति । वस्तुतस्तु प्रथमपाठः साधीयानिति ।
 'नासीरोऽग्रयाने स्यादग्रेऽपि' इति विश्वः । 'मुत्प्रीतिः प्रमदो हर्षः' इत्यमरः ।
 काश्मीरेणेति । इदमैन्दवमिन्दुसंबन्धि बिम्बं मण्डलं समुज्जृम्भते प्रकाशते ।
 काश्मीरेणेव । काश्मीरेण कुङ्कुमेनाम्बरतलमाकाशस्वरूपं दिहानं लिप्तं कुर्वा-
 णम् । 'दिह उपचये' । लट् । शानच् । प्रथमोदितकिरणानामतिलोहितत्वात्का-
 श्मीरसादृश्यम् । वामभ्रुवामङ्गनानामाननस्य मुखस्य द्वैराज्यं प्रातिपक्ष्यम् ।
 सादृश्यमिति यावत् । विदधानम् । इन्दुहृषदां चन्द्रकान्तमणीनामम्भःशिराः
 पानीयाधारनाडीभिन्दानं द्विधा कुर्वत् । प्रत्युद्गच्छन्त्यो याः पुरंदरनगरनार्य-
 स्ताभिर्दत्तो योऽर्धस्तत्रस्था ये दर्भाङ्कुरास्तैः क्षीबो मत्तः । अतिभक्षणान्मत्त इव ।
 'अनुपसर्गात्फुल्लक्षीब-' इति निपातितः । उत्सङ्गे कोडे कुरङ्गो हरिणो यत्र तत्ता-

एतामिर्लिहतीभिरन्धतमसान्युद्रभ्रतीभिर्दिशः

क्षोणीमास्तृणतीभिरन्तरतमं व्योमेदमोजायते ॥ ७३ ॥

अपि च ।

नैवायं भगवानुदञ्चति शशी गव्यूतिमात्रीमपि

द्यामद्यापि तमस्तु कैरवकुलश्रीचाटुकाराः कराः ।

मभ्रन्ति स्थलसीन्नि शैलगहनोत्सङ्गेषु संरुन्धते

जीवग्राहमिव कचित्कचिदपि च्छायासु गृह्णन्ति च ॥ ७४ ॥

दृशम् । ‘काश्मीरं कुङ्कुमे च स्यात्’ इति मेदिनीकरः । ‘नाडी तु धमनिः शिरा’ इत्यमरः । ‘पूः स्त्री पुरीनगर्भौ वा पत्तनं पुटभेदनम्’ इति च । एताश्च पौलोमीत्यादि । एताः शीतांशोर्द्युतयः पुरंदरपुरीसीन्नासुपस्कुर्वते गुणान्तराधानं विदधति । ‘गन्धनावक्षेपण—’ इति प्रतियत्ने तद् । ‘उपात्प्रतियत्नवैकृतवाक्याध्याहारेषु च’ इति सुट् । यद्वा सीमानमलंकुर्वत इत्यर्थः । ‘संपर्युपेभ्यः करोतौ भूषणे’ इति सुट् । ‘कृन्ः प्रतियत्ने’ इति कर्मणि षष्ठी । पुरीव पुरीत्युपचारात् । कीदृश्यः । इन्द्राणीस्तनकलशकुङ्कुमरजसां स्वाजन्ये समानकुले जन्म तेनोद्धताः सगर्वाः । कुङ्कुमस्य वर्णसाम्येन स्वाजन्यम्, पौलोमीसंबन्धेनोद्धतत्वं द्युतीनाम् । इदमन्तरतममतिमध्यं व्योमाकाशमेताभिर्द्युतिभिः करणभूताभिरोजायते ओजस्विवदाचरति । क्यङस्तद्वदर्थे विधानात् ‘कर्तुः क्यङ् सलोपश्च’ इत्युपमाने क्यङ् सलोपश्च । ‘अकृत्सार्वधातुकयोर्दार्ढ्यः’ । ‘ओजो बलमवष्टम्भः स्यादोजस्विट्प्रकाशयोः’ इति धरणिः । अन्धतमसानि गाढान्धकारांलिहतीभिः खादन्तीभिः । ‘लिह आस्वादने’ । शतृ । ‘ध्वान्ते गाढेऽन्धतमसम्’ इत्यमरः । ‘अवसमन्धेभ्यस्तमसः’ इत्यच् समासान्तः । दिशः उद्भ्रन्तीभिः क्रमेण पूर्वादिदिशामुद्ग्रथनं कुर्वतीभिः । अन्धकारेण प्राच्यादिभेदाज्ञानाद्ग्रथिता इव दिश आसन्, इदानीं चन्द्रद्युतिभिरुद्ग्रथिताः । प्राच्यादिभेदं प्रापिता इत्यर्थः । क्षोणीं पृथिवीमास्तृणतीभिराच्छादयन्तीभिः । ‘स्तृञ् आच्छादने’ । तत्किंकराणामेतदेव प्रयोजनमित्यत आह—**नैवायमिति** । अयं भगवान्शशी अद्यापीदानीमपि गव्यूतिमात्रीमपि कोशद्वयपरिमाणामपि द्यामाकाशं नोदञ्चति नोर्ध्वं गच्छति । करास्तु तमोऽन्धकारं स्थलसीन्नि मभ्रन्ति नाशयन्ति । शैलगहनोत्सङ्गेषु पर्वतवन-

(ज्योत्स्नातिशयं विभाव्य ।)

किं नु ध्वान्तपयोधिरेष कतकक्षोदैरिवेन्दोः करै-

रत्यच्छोऽयमधश्च पङ्कमखिलं छायापदेशाद्भूत ।

किं वा तत्करकर्तरीभिरभितो निस्तक्षणादुज्ज्वलं

व्योमैवेदमितस्ततश्च पतिताश्छायाच्छलेन त्वचः ॥ ७५ ॥

(परिक्रम्य पार्श्वतोऽवलोक्य ।)

दलविततिभृतां तले तरूणामिह तिलतण्डुलितं मृगाङ्करोचिः ।

मदचपलचकोरचञ्चुकोटीकवलनतुच्छमिवान्तरान्तराभूत् ॥ ७६ ॥

क्रोडेषु संरन्धतेऽवरुद्धं कुर्वन्ति । जीवग्राहं जीवं गृहीत्वा छायासु कचिदपि गृह्णन्ति । तम इति सर्वक्रियान्वयि । चाटुरालोको वर्णनं वा । 'वृषादेर्वर्णेन चाटुरालोके चाटुरिष्यते' इति धरणिः । गव्यूतिमात्रीमित्यत्र 'प्रमाणे द्वयसच्-' इत्यादिना मात्रच् । 'टिड्ढाणच्-' इति ङीप् । जीवग्राहमित्यत्र 'समूलाकृतजीवेषु द्वन्कुञ्प्रहः' इति णसुल् । 'गव्यूतिः स्त्री क्रोशयुगम्' इत्यमरः । किं न्विति । अयं ध्वान्तपयोधिरन्धकारसमुद्रः किं नु । ननु यद्ययमन्धकारसमुद्रस्तत्कथमतिशुभ्रत्वमादधाति अन्धकारस्य श्यामस्वभावत्वादित्यत आह—इन्दोः करैरत्यच्छोऽतिधवलः । तथा चौपाधिकं धावत्यमस्य प्रतिपादितम् । कतकक्षोदैरिव । औषधविशेषधूलिभिरिवेत्यर्थः । कतकं 'कञ्जि' इति प्रसिद्धवृक्षस्य फलं मगधदेशे जातं तस्य क्षोदो धूलिः । तद्दानमात्रात्पङ्कादिकमधः पतति जलं च निर्मलं भवति । पयोधिजलं श्यामवर्णमिति कविसंप्रदायः । अत्र चान्धकारस्य कर्दमत्वेन रूपणाच्चन्द्रकिरणानां कतकेन रूपणम् । ननु पानीये कतकानुप्रवेशात्पङ्कमधः पतति, अत्र तु किमित्यत आह—छायापदेशाच्छायाव्याजादखिलं पङ्कमधोऽभूत् । तथा चास्य छायायैव पङ्कमित्यर्थः । अथवेदं व्योमैवाकाशमेव तत्करकर्तरीभिश्चन्द्रकिरणकर्तरीभिर्निस्तक्षणात्कर्तृनादभितः सर्वत्रोज्ज्वलम् । धवलमित्यर्थः । इतस्ततः सर्वत्र छायाच्छलेन त्वचः पतिता इति । अन्यस्यापि कतिचित्स्य वृक्षादेस्त्वचः पतन्तीति ध्वनिः । कर्तरी 'कर्तरणी' इति प्रसिद्धा । 'जोदः स्यात्पुंसि रजसि' इति मेदिनीकरः । दलविततीति । दलविततिभृतां

१. 'विभाव्य च' इति पाठः. २. 'पङ्कपटलम्' इति पाठः. ३. 'परिक्रम्यावलोक्य च' 'परिक्रम्य सर्वतोऽवलोक्य' इति पाठौ.

(विभाव्य च ।)

त्रिभुवनतमोलुण्टाकीनामहो मिहिरात्वषा-

मभिविधिरसौ कोकश्रेणीमनस्यवशिष्यते ।

क्षुधमपि तमः कोर्पादन्तः प्रविश्य विनिघ्नतः

शशधरकरानच्छिन्नाग्रांश्चरन्ति चकोरकाः ॥ ७७ ॥

अपि चेदानीं

तथा पौरस्त्यायां दिशि कुमुदकेदारकलिका-

कपाटग्रीमिन्दुः किरणलहरीमुल्ललयति ।

पत्रविस्तारधारकाणां तरुणां वृक्षाणां तलेऽधो मृगाङ्करोचिश्चन्द्रद्युतिस्तिलतण्डु-
लितम् । तिलतण्डुलाभ्यां मिश्रीकृतमिव श्यामशुभ्रमभूदित्यर्थः । सान्तरपत्र-
च्छायासंबन्धात् । उत्प्रेक्षते—अन्तरान्तरा मध्ये मध्ये मदेन चञ्चला ये
चकोरास्तेषां चञ्चवग्रेण कृतं यत्कवलनं तेन तुच्छमिव शून्यमिव । **त्रिभुव-**
नेति । मिहिरात्वषां सूर्यकिरणानामभिविधिरभिव्याप्तिः कोकश्रेणीमनस्यवशि-
ष्यते । चक्रवाकाणां मनसि परं संतापो भवतीत्यर्थः । अहो आश्चर्यं । रात्रावपि
संताप इत्याश्चर्यम् । कीदृशीनाम् । त्रिभुवनतमोलुण्टाकीनां त्रिभुवन-
तमसां लुण्टनकर्त्रीणाम् । ‘लुटि स्तेये’ । ‘जल्पभिक्षुकुट्टलुण्टवृडः पाकन्’ ।
‘षिडौरादिभ्यश्च’ इति ङीप् । चकोराः पुनरच्छिन्ना अग्रा येषां तादृशाञ्जश-
धरकरांश्चरन्ति खादन्ति । ‘चर भक्षणे’ । कीदृशान् । कोपात्तमः प्रविश्यान्त-
मध्ये क्षुधं बुभुक्षां विनिघ्नतो नाशयतः । अपिरेवार्यं । यद्वा क्षुधं तज्जनितं
तमोऽपि विनिघ्नतः । यद्वा रोषाच्चकोराणामन्तर्हृदयं प्रविश्य क्षुधं नाशयतः ।
रोषादेवान्धकाराणामन्तः प्रविश्य तमो नाशयत इत्यर्थः । **तथेति ।** इन्दुश्चन्द्रः
पौरस्त्यायां पूर्वस्यां दिशि किरणलहरीं किरणकलोलमुल्ललयति प्रसारयति । यथा
एणाङ्कमणयश्चन्द्रकान्ताः प्रतिगुडकं गुडिकां गुडिकां प्रति पुञ्जायन्ते । अपुञ्जाः
पुञ्जा भवन्ति । ‘भृशादिभ्यो भुव्यच्चेर्लोपश्च हलः’ इति क्यङ् । यद्वा पुञ्जवदा-
चरन्ति । आचारे ‘कर्तुः क्यङ्’ इति क्यङ् । कीदृशीम् । कुमुदानां यः केदार-
स्तत्र या कलिका मुकुलं तदेव कपाटमिव कपाटं पत्रसंकोचस्तन्नाशिकाम् ।

१. ‘अवतिष्ठते’ इति पाठः. २. ‘साक्षादन्तः’ इति पाठः. ३. ‘निगृह्यतः’ इति पाठः.

समन्तादुन्मीलद्बहलजलबिन्दुस्तबकिनो

यथा पुञ्जायन्ते प्रतिगुडकमेणाङ्गमणयः ॥ ७८ ॥

(परिक्लामन्तूर्ध्वमवलोक्य ।)

तरुणतमालकोमलमलीमसमेतदयं

कलयति चन्द्रमाः किल कलङ्कमिति ब्रुवते ।

तदनृतमेव निर्दयविधुंतुददन्तपद-

व्रणविवरोपदर्शितमिदं हि विभाति नभः ॥ ७९ ॥

किं च ।

रुचिभिरभितष्टङ्कोत्कीर्णैरिव त्रसरेणुभि-

र्यदुडुभिरपि च्छेदैः स्थूलैरिव भ्रियते नभः ।

विकासकत्वात् । कीदृशाः । समन्तात्सर्वत्रोन्मीलन्त उद्गच्छन्तः । प्रादुर्भवन्त इति यावत् । एतादृशा बहलाः प्रचुरा ये जलबिन्दवस्तैः स्तबकिनो गुच्छप्रायाः । संलग्नजलबिन्दूनामपि चन्द्रकान्ताकारत्वादेकस्यापि पुञ्जाकारतेति भावः । उल्ल-
लयतीति 'लल ईप्सायाम्' । चुरादिरदन्तः । 'कपाटमररं तुल्ये' इत्यमरः ।
तरुणेति । तरुणो यस्तमालस्तापिच्छस्तद्वत्कोमलं मनोहरं मलीमसं च श्याम-
मेतद्रस्तु, अयं चन्द्रमाः कलयति दधाति । 'कलिवली कामधेनू' इति वैयाकरणाः ।
किल प्रसिद्धौ । यत्कलङ्कमिति ब्रुवते । जना इति शेषः । तदनृतमेव, कलङ्क-
मिदमिति मिथ्यैव । तर्हि यच्छ्यामलमालोक्यते तत्किमित्यत आह—इदं नभ
आकाशं विभाति । हिरवधारणे । अतिनिबिडस्यावयविनो नयनगतिप्रतिबन्ध-
कस्यान्तरा वर्त्मना कथं नभो दृश्यत इत्यत आह—निर्दयो यो विधुंतुदो
राहुस्तस्य दन्तपदव्रणविवरेणोपदर्शितम् । आवेदितमित्यर्थः । पदं स्थानम् ।
रुचिभिरिति । यद्रुचिभिः कान्तिभिरभितः सर्वत्र नभो भ्रियते पूर्यते ।
टङ्कोत्कीर्णैरुत्क्षिप्तैस्त्रसरेणुभिरिवेत्युत्प्रेक्षा । नैता रुचयः, किं तु विश्वकर्माण-
ष्टङ्कोत्कीर्णास्त्रसरेणव इत्यर्थः । यद्वा रुचिभिस्त्रसरेणुभिरिति व्यस्तरूपकम् ।
यच्चोडुभिरपि नक्षत्रैरपि नभो भ्रियते । स्थूलैरवयवमहत्त्ववद्भिश्छेदैः खण्डै-
रिवेत्युत्प्रेक्षा । टङ्कोत्कीर्णैरित्यत्राप्यनुकर्षणीयम् । नैतानि नक्षत्राणि, किं तु

प्रकृतिमलिनो भास्वद्विम्बोन्मृजाकृतकर्मण-

स्तदयमपि हि त्वष्टुः कुन्दे भविष्यति चन्द्रमाः ॥८०॥

लक्ष्मणः—(सर्वतोऽवलोक्य ।)

भूयस्तराणि यदमूनि तमस्विनीषु

ज्यौत्स्नीषु च प्रविरलानि ततः प्रतीमः ।

संध्यानलेन भृशमम्बरमूषिकाया-

मावर्तितैरुडुभिरेव भृतोऽयमिन्दुः ॥ ८१ ॥

(विहस्य च ।) हन्त, यथाधर्ममेतत् ।

टङ्कैरेव च्छिन्नानि चन्द्रमस एव स्थूलावयवानीत्यर्थः । तत्तस्मादेवायमपि चन्द्रमाः त्वष्टुर्विश्वकर्मणः कुन्दे भविष्यत्येवेत्युक्तिविशेषे भूत एवेत्यर्थः । हिशब्द एवार्थः । कीदृशस्य । भास्वतः सूर्यस्य यो बिम्बस्तस्य योन्मृजोन्मार्जनम् । प्रोञ्छनमिति यावत् । तत्र कृतकर्मणः कृतव्यापारस्य । अतिकुशलस्येत्यर्थः । विश्वकर्मणा स्वसुता सूर्याय दत्ता, सा च तत्तेजोऽसहिष्णुतां पित्रे कथयामास, तेन विश्वकर्मणा तत्तेजःक्षयार्थं सूर्यस्तक्षित इति कथा । प्रकृत्या स्वभावेन मलिनः । अन्यस्यापि मलिनस्यादर्शादेरुन्मार्जनं क्रियत इति ध्वनिः । ‘देवशि-
ल्पिन्यपि त्वष्टा’ इति धरणिः । ‘तारकाप्युडु वा स्त्रियाम्’ इत्यमरः । भूयस्तरा-
णीति । तमस्विनीषु तमोयुक्तासु रात्रिषु यद्यस्माद्भूयस्तराण्यतिबहून्यमूनि । उडूनि, प्रकरणप्राप्तत्वात् । ज्यौत्स्नीषु चन्द्रिकान्वितासु रात्रिषु च प्रविरलानि स्वल्पानि । सन्तीति शेषः । ततो हेतोरिति प्रतीमो जानीमः । संधैवानलो वह्निस्तेन भृशमत्यर्थमम्बरमूषिकायामाकाश एव मूषिका ‘भूस’ इति प्रसिद्धा यत्र सुवर्णादिकमावर्त्यते तस्यामावर्तितैर्द्रवीकृतैरुडुभिरेव नक्षत्रैरेवायमिन्दुर्भृतः । पूरित इत्यर्थः । तेन चन्द्रोदये नक्षत्राणां स्वल्पतेति भावः । ‘ज्यौत्स्नी चन्द्रिकयान्विता’ इत्यमरः । ‘तैजसावर्तनी मूषा’ इत्यपि । हन्त खेदे । ‘हन्त

यत्पीयूषमयूखमालिनि तमःस्तोमावलीढायुषां

नेत्राणामपमृत्युहारिणि पुरः सूर्योऽह एवातिथौ ।

अम्भोजानि पराञ्चि तन्निजमघं दत्त्वेव तेभ्यस्ततो

गौराङ्गीवदनोपमासुकृतमादत्ते पतिर्यज्वनाम् ॥ ८२ ॥

विश्वामित्रः—(सर्वतोऽवलोक्य । सस्मितम् ।) अहह नामधेयमात्र-
माधुर्यादपरमार्थदृश्वानो विप्रलभ्यन्ते । तथा हि ।

स्मेरा दिशः कुमुदमुद्भिदुरं पिबन्ति

ज्योत्स्नाकरम्भमुदरं भरयश्चकोराः ।

हर्षे च खेदे च' इत्यमरः । यथा धर्म धर्मस्यानतिक्रमः । यथा धर्ममाचष्टे—यत्पी-
यूषेति । यद्यस्मात्तमःस्तोमेनान्धकारसमूहेनावलीढमास्वादितमायुर्येषां तादृशानां
नेत्राणामपमृत्युहारिणि । अपमृत्युरकालमरणम् । अपमृत्युरिवापमृत्युस्तन्नाशके ।
पीयूषमयूखमालिनि चन्द्रे । अन्यदप्यमृतं मृत्युहारि भवतीति ध्वनिः । सूर्योऽह
संध्याकाल एव पुरोऽग्रे पूर्वदिशि वा तिथौ सत्यम्भोजानि पद्मानि पराञ्चि
पराञ्जुखानि । संकुचितानीति यावत् । भूतानीति शेषः । तत्तस्माद्धेतोर्यज्वनां
याज्ञिकानां पतिर्द्विजराजश्चन्द्रो निजं स्वीयमघं पापं तेभ्यः पद्मेभ्यो दत्त्वा ततः
प्रत्यवायाभावात् । ततः पद्मेभ्यो वा गौराङ्ग्या या वदनोपमा तदेव सुकृतं
पुण्यमादत्ते गृह्णाति । चन्द्रसदृशं सुखमिति प्रतीतेः । तथा च धर्मशास्त्रम्—
'अतिथिर्यस्य भग्नाशो गृहात्प्रतिनिवर्तते । स तस्य दुष्कृतं दत्त्वा पुण्यमादाय
गच्छति ॥ अतिथौ विमुखे प्रोक्तं गते यत्पातकं नृणाम् । तदेवाष्टगुणं प्रोक्तं
सूर्योऽह विमुखे गते ॥' विप्रलभ्यन्ते विसंवाद्यन्ते । जनैरिति शेषः । रामस्याति-
चिरं चन्द्रवर्णनमवलोक्य ततो निवर्तयितुं भूमिकामारचयति—स्मेरा इति ।
आः निन्दायाम् । अत्रिनाम्नो मुनेर्लोचनदूषिकायां नेत्रमले पीयूषदीधितिरिति
कीदृगनुरागः प्रथितः । नेत्रमलेऽमृतदीधितिरिति वक्तुं न युक्तमिति भावः ।
ननु दिक्प्रसादकुमुदप्रकाशचकोरोदरपूर्तिकारिस्त्रालक्षणयापि कथं न वक्तुं युक्तं
मित्यत आह—दिशः स्मेराः स्वभावादेव, न तु चन्द्रकिरणसंबन्धात् । कुमुदमु-

आः कीदृगत्रिमुनिलोचनदूषिकार्या

पीयूषदीधितिरिति प्रथितोऽनुरागः ॥ ८३ ॥

(रामं च दृष्ट्वा सहर्षस्मितम् ।) कथमयं कुमाराङ्कविजयप्रत्यागतोऽपि
ताडकानिग्रहेण हिणीयमानः सहसा नोपतिष्ठते वत्सः । (लक्ष्मणं प्रति ।)
वत्स सौमित्रे, अस्माकमनेन वृत्तान्तेन प्रदोषलक्ष्मीरियमनूद्यते । पश्य ।

निशाचराणां तमसां निहन्ता पुरोऽयमुद्वच्छति रामचन्द्रः ।

अथोल्लसद्भिर्नयनैर्मुनीनामयं कुमुद्वानजनि प्रदेशः ॥ ८४ ॥

द्विदुरसुत्कर्षेण प्रकाशशीलं स्वप्रकृतेरेव, न तु ततः । उदरंभरयश्चकोरा
ज्योत्स्नैव दधिसक्तुकं पिवन्ति । करम्भभ्रान्त्या पिवन्ति, न तु ज्योत्स्नात्वेनेति ।
उदरंभरिरिति 'फलेप्रहिरात्मंभरिश्च' इति चकारस्यानुक्तसमुच्चयार्थवान्निपाता-
त्साधुः । तथा च वृत्तिः—'अनुक्तसमुच्चयार्थश्चकारः कुक्षिभरिउदरंभरिरित्यादा-
वपि शिष्टप्रयोगादवगन्तव्यः' । 'करम्भो दधिसक्तवः' इत्यमरः । 'दूषिका
नेत्रयोर्मेलम्' इति च । कुमाराङ्कः प्रथमयुद्धमेकतुलायुद्धं वा । 'एकसा' इति प्रसि-
द्धम् । निग्रहो मारणम् । हिणीयमानो लज्जमानः । हणीद्दशब्दात्कण्डादियगन्ता-
च्छानच् । डित्वातङ् । नोपतिष्ठते न संगच्छते । 'उपादेवपूजासंगतिकरणमित्रक-
रणपथिष्विति वाच्यम्' इति संगतिकरणे तङ् । अनेन वृत्तान्तेन ताडकाताडनरू-
पेण । अनूद्यते पुनरुक्ता भवति । अपरा प्रदोषलक्ष्मीर्भवतीत्यर्थः । प्रदोषसाधर्म्य-
माह—निशाचराणामिति । अयं रामचन्द्रो रामः । अथ च राम एव चन्द्रः
पुरोऽग्रे उद्वच्छत्युदयते । कीदृशः । निशाचराणां राक्षसानां तमसामिति व्यस्तरू-
पकम् । यद्वा तमसां पापयुक्तानाम् । पक्षे निशि रात्रौ चरतां तमसामन्धकाराणां
निहन्ता । अथानन्तरं रामचन्द्र उदित आयाते सत्युल्लसद्भिर्मुनीनां नयनैः करण-
भूतैरयं प्रदेशः कुमुद्वान्कुमुदबहुलोऽजनि जातः । कर्तारि णिच् । अन्योऽपि प्रदेश-

१. 'प्रथितः' इति पाठः. २. 'कुमारोऽङ्कविजयः'; 'कुमारो विजयः' इति पाठौः.

३. 'हिणीयमानः' इति पाठः. ४. 'वत्सः' इति पुस्तकान्तरे नास्ति. ५. 'रामभद्रः'
इति पाठः.

रामः—(विभाव्य ।)

मदयति यदुत्पन्नो दुग्धाम्बुधेरयमम्बुधी-

क्षयति नयनादत्रेर्जातो मुदं नयनानि च ।

तदखिलसुरश्रेणीसाधारणप्रणया शची-

सहचरचरुस्थाली सोमः समञ्जसमीहते ॥ ८५ ॥

(सलज्जमुपसृत्य ।) भगवन्, अभिवादये ।

विश्वामित्रः—(सैखेदबहुमानमालिङ्ग्य ।) वत्स रघुनन्दन, इत्थमेव

प्रकृष्टकर्त्रभिप्रायक्रियाफलवतो विधीन् ।

प्रयुज्जानास्त्वया वीर पैरिपाल्यामहे वयम् ॥ ८६ ॥

रामः—(स्वगतम् ।) शिरसा गृहीतमाचार्यवचनम् ।

श्वन्द्रोदये सति कुमुद्वान्भवति । 'कुमुद्वान्कुमुदप्राये' इत्यमरः । मदयतीति । अयं सोमो दुग्धाम्बुधेर्यद्यस्मादुत्पन्नोऽतोऽम्बुधीन्समुद्रान्मदयति हृष्टान्करोति । पुत्रेण पितुः प्रीत्युत्पादनस्य युक्तत्वात् । अत्रेर्मुनिविशेषस्य नयनाद्यजातो नयनानि मुदं नयति । चकारः कात्स्न्ये । सकलनयनानीत्यर्थः । यद्यपि जन्यजनकरूपसंबन्धोपाधिना तथा कर्तुमर्हति तथाप्यत्रोपाधिं विनापि युक्तमाचरतीत्याह—तत्सोमः समञ्जसमीहते युक्तं चेष्टते । कीदृशः । शचीसहचरस्येन्द्रस्य चरुस्थाली इव्यान्नभाण्डम् । इन्द्रभक्ष्यामृतस्याधारत्वात् । अखिलसुरश्रेण्यां साधारणः प्रणयो यस्याः साखिलसुरश्रेणीसाधारणप्रणया । चरुस्थालीविशेषणम् । अयं तु सर्वदेवानां प्रतिपदादिक्रमेण भक्षणतात्सोमत्वमवलम्बत इति भावः । सोमपद एव च्छलम् । लतामेदश्चन्द्रश्च सोमः । 'सोमः सोमलतायां च चन्द्रे च' इति विश्वः । अतिगुरुकार्यकरणादौद्धत्यपरिहाराय सलज्जमिति । प्रकृष्टेति । हे वीर, त्वया वयं परिपाल्यामहे रक्षणीयाः । कर्मणि लोट् । उत्तमपुरुषबहुवचनम् । एते कीदृशाः । प्रकृष्टं शौचादिसंपन्नं कर्तारं यजमानमभिप्रेत्यभिसंबध्नाति । कर्त्रभिप्रायं क्रियाफलम् । कर्मण्यम् । तद्येषामस्ति तान्विधीन्यागान्प्रयुज्जानाः कुर्वाणाः । 'प्रोपाभ्यां युजेः' इति

१. 'विभाव्य च' इति पाठः. २. 'रामः सलज्ज—' इति पाठः. ३. 'सैखेदमालिङ्ग्य' इति पाठः. ४. 'प्रतिपाल्यामहे' इति पाठः. ५. 'स्वगतम्' इति पुस्तकान्तरे नास्ति.

विश्वामित्रः—(समरधूलिधूसरं रामस्य कपोलमुन्मार्जयन् ।) यत्सत्य-
ममुना नक्तंचरव्यतिकरेण प्रियसुहृदा सीरध्वजेन वितन्यमाने बैताने
कर्मणि कम्पितमिव मे हृदयम् ।

रामः—(सगौरवम् ।) भगवन्, क एष सीरध्वजो नाम यमद्य ते
त्रिभुवनदुर्लभोऽयं प्रियसुहृच्छब्दप्रयोगः कमपि महिमानमारोपयति ।

विश्वामित्रः—वत्स, शृणोषि विदेहेषु मिथिलां नाम नगरीम् ।

रामः—यत्र पवित्रमाश्वर्यद्वयं जनाः कथयन्ति । सकलराजदुरा-
कर्षमैन्दुशेखरं धनुः, लाङ्गलमुखोल्लिखितविश्वंभराप्रसूतिरगर्भसंभवा
मानुषी ।

विश्वामित्रः—(विहस्य ।) अथ किम् ।

रामः—(सकौतुकम् ।) ततः किं तस्याम् ।

विश्वामित्रः—

असौ सीरध्वजो राजा यो देवाद्युमणेरपि ।

अध्वैष्ट याज्ञवल्क्यस्य मुखेन ब्रह्मसंहिताम् ॥ ८७ ॥

तद् । स्वार्थपरानस्मात्प्रत्युपकारनिरपेक्षस्त्वं रक्षिष्यसीति रामस्यातिमहत्त्वं दर्शि-
तम् । कर्तव्यप्रत्युपकारविषयकोत्कण्ठां रामभद्रस्योत्थापयितुमाह—यत्सत्यमि-
त्यादि । नक्तंचरव्यतिकरेण राक्षसव्यसनेन । ‘अथ व्यतिकरः पुंसि व्यसनव्यति-
षङ्गयोः’ इत्यमरः । सीरध्वजेन जनकेन वितन्यमाने क्रियमाणे । दुःखेनाकृष्यते
यत्तदुराकर्षम् । ‘ईषद्दुःसुषु-’ इति कर्मणि खल । ऐन्दुशेखरं माहेश्वरम् । लाङ्गल-
मुखेन हलमुखेनोल्लिखिता कृष्टा या विश्वंभरा पृथिवी तस्याः प्रसूतिरपत्यम् । अतः
एवागर्भसंभवा । ‘लाङ्गलं हलम्’ इत्यमरः । रामस्यैवोत्कण्ठां वर्धयन्नाह—असा-
विति । सीरध्वजो जनकः । युमणेः सूर्यात् । ‘आख्यातोपयोगे’ इत्यपादानता ।

१. ‘चुबुककपोल-’ इति पाठः. २. ‘वत्स यत्सत्य-’; ‘सत्य-’ इति पाठौः.
३. ‘नक्तंचरचक्र-’ इति पाठः. ४. ‘येनाथ’ इति पाठः. ५. ‘दुराधर्षम्’ इति पाठः.
६. ‘उत्खातविश्वंभरायाः’ इति पाठः. ७. ‘मानुषी च’ इति पाठः. ८. ‘एष’
इति पाठः.

तस्य संन्यस्तशस्त्रस्य पुराणराजर्षेर्जनकवंशजन्मनो दीक्षाविलोपशङ्का
पर्याकुलयति माम् । तदेतमायुष्मन्तौ, विधिशेषमस्मदीयं समाप्य सहैव
मिथिलामुपतिष्ठामहे ।

रामः—(सहर्षमपवार्य ।) वत्स लक्ष्मण, ममपि तस्मिन्नतरुणरो-
हिणीरमणचूडामणिपाणिप्रणयिनि शैरासने चिरस्य कौतुकमस्ति ।

लक्ष्मणः—(सपरिहासम् ।) आर्यायामयोर्निजन्मनि राजकन्य-
कायामपि ।

रामः—(सैरोषस्मितम् ।) कथमन्यदेव किमपि प्रहसनं सूत्रयति
भवान् । (मुनिं प्रति ।) भगवन् इक्ष्वाकुवंशगुरो, यदभिरुचितं भवते ।

(इति परिक्रम्य निष्क्रान्ताः सर्वे ।)

इति कामारविक्रमो नाम द्वितीयोऽङ्कः ।

अध्वेष्टाधीतवान् । 'इङ् अध्ययने' । लुङ् सिच् आद् वृद्धिश्च । ब्रह्मसंहितां
तत्त्वज्ञानोपदेशवेदभागं वेदान्तम् । याज्ञवल्क्यमुखेन याज्ञवल्क्यद्वारा । याज्ञव-
ल्क्येन सूर्यादधीतं ततो जनकेन । तथा च सूर्यप्रशिष्योऽयमित्यर्थः । तथापि
किंतु तस्यामित्याशङ्का न निवर्तितेत्यत आह—तस्येत्यादि । तत्किं स न रक्षा-
क्षम इत्यत आह—संन्यस्तं त्यक्तम् । 'असु क्षेपणे' । पुराणश्चिरंतनः । जनक-
वंशजन्मेति । तस्यापि जनक एव नाम । दीक्षा यज्ञोपनयनम् । एतमागच्छ-
तम् । युवामिति शेषः । 'इण् गतौ' । आङ्पूर्वः । लोट् । आयुष्मन्ताविति संबो-
धनम् । अपवार्य निवृत्तमित्यर्थः । 'रहस्यं कथ्यतेऽन्यस्य स्मृतं तदपवारितम्'
इति भरतः । अतरुणो बालो यो रोहिणीरमणश्चन्द्रः स चूडामणिर्यस्य स शिवः ।

१. 'तस्य च न्यस्त—'; 'तस्य विन्यस्त—' इति पाठौ. २. 'तदेतस्मादादायायुष्मन्तौ';
'तदेनमायु—' इति पाठौ. ३. 'मखमस्मदीयं परिसमाप्य' इति पाठः. ४. 'ममाप्य-
तरुण—'; 'ममापि तरुण' इति पाठौ. ५. 'बाणासने' इति पाठः. ६. 'जन्मनि च
संजकन्यार्याम्' इति पाठः. ७. 'सास्यस्मितम्' इति पाठः. ८. 'अन्यदेव प्रहसनं
सूत्रयसि'; 'सूत्रयति भगवान्' इति पाठौ. ९. 'कुलगुरो'; 'गोशुरो' इति पाठौ;
१०. 'यदभिरुचितं ते'; 'यदभिरुचितं भवते तत्क्रियताम्' इति पाठौ.

शरासनं धनुः । चिरस्य चिरम् । महत्त्वादार्या । यद्वा अर्या अन्वेष्टव्या । 'ऋगता' । 'ऋहलोर्ण्यत्' । प्रहसनं हास्यप्रधानं नाट्यम् । 'शृङ्गारहास्यबहुलं शान्ता-
द्भुतरसान्वितम् । द्व्यङ्गमारभटीहीनं प्राह प्रहसनं मुनिः ॥' इति भरतः । 'असू-
चितस्य पात्रस्य प्रवेशो नैव युज्यते' इति भरतमताद्वक्ष्यमाणप्रहसनसूचनमिदम् ।
इक्ष्वाकुवंशगुरो इत्यादेशकर्तव्यतापयिकं संबोधनम् । भवते तुभ्यम् । 'रुच्यर्था-
नां प्रीयमाणः' इति संप्रदानता । कौमार एव कौमारः । प्रज्ञादित्वात्स्वार्थिकोऽण् ॥

इति समस्तप्रक्रियाविराजमानरिपुराजकंसनारायणभवभक्तिपरायणश्रीहरिनारायण-

पदसमलंकृतमहाराजाधिराजश्रीमद्भैरवसिंहदेवप्रोत्साहितवैजौलीग्रामवा-

स्तव्यखौआलवंशप्रभवश्रीरुचिपतिमहोपाध्यायविरचिताया-

मनर्घराघवटीकायां द्वितीयोऽङ्कः ।



तृतीयोऽङ्कः ।

(ततः प्रविशति कञ्चुकी ।)

कञ्चुकी—(जरावैक्लव्यविसंस्थुलानि कतिचित्पदानि हेत्वा आत्मानं प्रति सखेदोपालम्भम् ।)

गात्रैर्गिरा च विकलश्चटुमीश्वराणां

कुर्वन्नयं प्रहसनस्य नटः कृतोऽसि ।

तैत्त्वां पुनः पलितवर्णकभाजमेनं

नाट्येन केन नटयिष्यति दीर्घमायुः ॥ १ ॥

(पुरो विलोक्य ।) अये सीतापादमूलोपजीविनी कलहंसिका ।

पिनाकारोपणसीतापरिणयादिरूपवाक्यार्थं सूचयितुं कञ्चुकिनः प्रवेशमाह—
ततः प्रविशतीति । कञ्चुकी अन्तःपुराधिकृतः । 'अन्तःपुरचरो वृद्धो विप्रो गुणगणान्वितः । सर्वकार्यार्थकुशलः कञ्चुकीत्यभिधीयते ॥ जरावैक्लव्ययुक्तेन विशे-
द्वात्रेण कञ्चुकी ॥' इति भरतः । 'अन्तःपुरे त्वधिकृतः स्यादन्तर्वंशको जनः । सौविदल्लाः कञ्चुकिनः स्थापत्याः सौविदाश्च ते ॥' इत्यमरः । विसंस्थुलानि स्वलि-
तानि । चिरतरसेवादुःखविकलः सन्नात्मानं निन्दयन्नाह—गात्रैरिति । हे आत्मन्, त्वं प्रहसनस्योपहास्यतायाः, अथ च हास्यप्रधाननाट्यस्य, नटो नर्तकः कृतोऽसि । गात्रैः शरीरैर्गिरा वाण्या च विकलो निष्क्रियः सन्नीश्वराणां चटुं चाटुम् । प्रिय-
भाषितमिति यावत् । कुर्वन्नेतद्दीर्घमायुः कर्तुं पुनरपि पलितवर्णकभाजं जराशौक्लव्य-
वन्तम्, अथ च पलितमेव वर्णकं खटिकादि तद्वन्तम्, त्वां केन नाट्येन नटयि-
ष्यति । अपि तु सर्वेणैव । 'नट नृत्ये' घटादिः । अन्योऽपि नटः प्रहसनमङ्क-
द्वयारब्धं नृत्यति । शरीरैर्मयामयैर्वाण्या च तादृश्या ईश्वराणां प्रेक्षकाणां चाटुं करोति । वर्णकेन हरितालादिना संयुक्तो भवतीति ध्वनिः । 'पलितं जरसा शौ-
क्ल्यम्' इत्यमरः । 'चटुश्चाटौ पिचण्डे च' इति मेदिनीकरः । 'प्रहसनमपि प्रहासे रूपकमेवे च परिहासे' इति च । उत्तरस्य द्वितीयसाध्यत्वात्कलहंसिकाप्रवेशं सूच-
यितुमाह—पुरो विलोक्येति । 'आर्य, प्रणमामि' [इति च्छाया ।] 'आर्य,

१. 'विसंस्थुलानि'. २. 'गत्वा'. ३. 'न त्वाम्'; 'कृत्वा'. ४. 'विभाव्य च'.

५. 'सीतापादोपजीविनी'; 'सीतापादोपसेविनी'; 'सीतापादपञ्चोपजीविनी'.

(प्रविश्य ।)

कलहंसिका—अज्ज, पणमामि ।

कञ्चुकी—वत्से, कल्याणिनी भूयाः ।

कलहंसिका—अज्ज, चिरेण कुदो तुझे । चिरेण कुतो यूयम् ।

कञ्चुकी—(विस्मय ।) तत्किं न कथ्यते । वत्से, विदितमेव भवत्याः, यथा तत्तादृगद्भुतं दारकद्वयमादाय भगवान्कौशिको यजमानं महाराजं सीरध्वजमुपस्थितः ।

कलहंसिका—अथ इं । अज्ज, पहवं णामधेअं च ताणं सुणिदं अत्थि मे कोदूहलम् ।

कञ्चुकी—वत्से, कथयामि ।

त्रयस्त्रिंशत्कोटिर्त्रिदशमयमूर्तेर्भगवतः

सहस्रांशोर्वंशे जयति जैगदीशो दशरथः ।

चिरेण कुतो यूयम्' [इति च्छाया ।] आगता इति शेषः । 'प्रभ्राख्यानयोश्च' इति पञ्चमी । 'स्त्रीणां तु प्राकृतं प्रायः' इति भरतानुशासनात्स्त्रीणां प्राकृतभाषणम् । विदितं ज्ञातम् । 'मतिबुद्धिपूजार्थेभ्यश्च' इति कः । भवत्या इति 'कस्य च वर्तमाने' इति षष्ठी । दारकद्वयं बालकद्वयम् । 'दारको बालकेऽपि स्यात्' इति मेदिनीकरः । कलहंसिकावाक्ये—'अथ किम् । आर्य, प्रभवं नामधेयं च तयोः श्रोतुमस्ति मे कोदूहलम्' [इति च्छाया ।] इह प्रभवं कुलम् । प्रभवत्यस्मिन्निति । प्रथमे प्रश्न उत्तरमाह—त्रय इति । भगवतः सहस्रांशोः सूर्यस्य वंशे जगदीशो दशरथो जयतीति संबन्धः । कीदृशस्य । त्रयस्त्रिंशत्कोट्यो ये देवास्तन्मयी मूर्तिः शरीरं यस्य तस्य । एतेन भगवतः सर्वदेवमयत्वेन दशरथस्य कुलीनत्वं प्रतिपादितम् । यद्वैर्दशरथास्त्रैरस्त्रिगैः कठिनैरसुरयुवतीनां श्वासपवनस्य प्रकोप आधिक्ये सति शतमुख इन्द्रः शतकोटिं वज्रं न स्पृशति । असुरनाशस्या-

१. '(विस्मय ।) तत्' इति पुस्तकान्तरे नास्ति. २. 'विदितं भवत्यापि'; विदितं न भवत्यापि'. ३. 'यत्तादृगद्भुतम्'. ४. 'कुमारद्वयमादाय कौशिकः'. ५. 'जगतीशः'.

यदस्त्रैरस्त्रिभैरसुयुवतिश्चासपवन-

प्रकोपे सिद्धे न स्पृशति शतकोटिं शतमखः ॥ २ ॥

इमौ तस्य विशांपत्युरात्मजौ रामलक्ष्मणौ ।

ययोर्भरतशत्रुघ्नावनुजौ द्वन्द्वचारिणौ ॥ ३ ॥

कलहंसिका—जधा अह्नवरे भट्टदारिआ सीदा उम्मिला उ
मण्डवी सुदकिची अ । (विचिन्त्य । हर्षं निरूपयन्ती ।) कथं महाकुल-
प्पसूदा एदे वि कुमारआ । (सुहृत्तमिव स्थित्वा । दीर्घोष्णं च निःश्वस्य ।)
कुदो अह्णाणं ईरिसो भाअधेओ ।

कञ्चुकी—भवति, मा विषोद । सर्वं भविष्यति देवब्राह्मणानु-
ग्रहात् ।

कलहंसिका—तदो तदो ।

नेनैव कृतत्वात् । त्रयस्त्रिंशदित्यत्र 'त्रेस्त्रयः' इति त्रयादेशः । युवतिरित्यत्र
'यूनस्तिः' । द्वितीयप्रश्ने उत्तरयत्—इमाविति । तस्येत्यनेन विशाहप्रयोजकी-
भूतं महावंशप्रसूतत्वं श्रुत्वं च सूचितम् । विशांपत्युरिति विशां मनुष्याणाम् ।
'विशो वैश्यमनुष्ययोः' इति विश्वः । अनुजौ कनिष्ठौ । द्वन्द्वचारिणौ सहगा-
मिनौ । युगनद्धवाहनावित्यर्थः । अत्र यद्यपि रामलक्ष्मणयोरेव श्रवणाकाङ्क्षायां
तयोरेव नामकथनं युक्तम्, तथापि प्रसङ्गान्माण्डव्याः श्रुतकीर्तेश्च परिणमसूचना-
र्थमुक्तं भरतशत्रुघ्नाविति । जधेति । 'यथासद्गृहे भर्तृदारिका सीता उम्मिला
च माण्डवी श्रुतकीर्तिश्च' [इति च्छाया ।] 'राजा भट्टारके देवस्तस्युता भर्तृदारिका'
इत्यमरः । हर्षं निरूपयन्तीति । चतुर्णां रामादीनां वरत्वेन स्मरणानन्तरं सी-
ताप्रभृतीनां च परिणययोग्यत्वेन स्मरणादिति भावः । कथमिति । 'कथं महा-
कुलप्रसूता एतेऽपि कुमारकाः' [इति च्छाया ।] तथा च वरणयोग्या इति भावः ।
दीर्घमुष्णं चेति । रामादीनामतिविमलकुलप्रसूतत्वान्महार्घतामुत्प्रेक्ष्येति भावः ।
'कुलोऽस्माकमीदृशं भागधेयम्' [इति च्छाया ।] येन रामादयो वरा भवेयुरिति
भावः । तदो तदो इति । 'ततस्ततः' [इति च्छाया ।] कथ्यतामिति शेषः ।

कञ्चुकी—ततश्च वृद्धान्तःपुराणामभ्यर्थनयां तौ विकर्तनकुल-
कुमारकौ दृष्ट्वा निवर्तमानः पुरोधसा गौतमेनाहमाहूय राजपुत्रीणां
सौभाग्यदेवताराधनाय संविहितोऽस्मि ।

कलहंसिका—(सहर्षम् ।) अज्ज, सव्वजणमणीसिदाणुऊलं विअ
तत्थभवदो सदाणन्दस्स वअणम् ।

कञ्चुकी—वत्से, एवमेतत् । न खल्वतथ्यमगम्भीरमाङ्गिरसो
ब्रवीति ।

कलहंसिका—ता किं मण्णेध संकरसरासणारोवणव्ववसाएण
राएसिणो जणअस्स पडिण्णाहसं णिव्वाहेस्सदि राहवो ।

कञ्चुकी—वत्से, अस्मानपि तर्कोऽयं तरलीकरोति । तथाहि ।

पूर्णेऽपि कर्मणि हतेष्वपि राक्षसेषु

विज्ञाय मैथिलसुतामपि वीर्यशुल्काम् ।

बालं पितुः प्रियममुं रघुराजपुत्र

मेतावर्ती भुवमृषिः कथमानिनाय ॥ ४ ॥

वृद्धान्तःपुराणां वृद्धमहादेवीनाम् । विकर्तनः सूर्यः । पुरोधसा पुरोहितेन । गौत-
मेन शतानन्देन । सौभाग्यदेवताराधनाय गौरीपूजनाय । संविहित आज्ञापितः ।
अज्जेति । 'आर्यं सर्वजनमनीषितानुकूलमिव तत्रभवतः शतानन्दस्य वचनम्'
[इति च्छाया ।] अत्र मनीषितमभिलषितम् । तत्रभवान्मान्यः । खलु निश्चये ।
आङ्गिरसः शतानन्दः । ता किमिति । 'तर्कं मन्यध्वे शंकरशरासनारोपणव्यव-
सायेन राजर्षेर्जनकस्य प्रतिज्ञासाहसं निर्वाहयिष्यति राघवः' [इति च्छाया ।] आरो-
पणव्यवसाय आकर्षणकर्म । तर्को वितर्कः । पूर्णेऽपीति । पूर्णं समाप्ते । कर्मणि

१. 'समागतौ तौ विकर्तनकुलकुमारौ । तौ किल' । २. 'संप्रहितोऽस्मि' ; 'संप्रति
प्रहितोऽस्मि' । ३. 'इषं नाटयति' । ४. 'न खल्वयमंतथ्यं वदति' ; 'नखल्वगम्भीर-
माङ्गिरसः' ।

कलहंसिका—(स्मरणमभिनीय । सविषादम् ।) अज्ज, पउत्तिविसे-
सलम्भेण दुम्भणायमाणमत्ताणं पञ्चालिआकेलिवावारेण विणोदअन्तीं
भट्टदारिअं पेक्खिअ उव्विण्णाए कारणं परिवज्जिदुं आगदाए अज्ज-
स्स दंसणेन मए विसुमरिदं इमिणा उण दे रक्खसणामग्गहणेन
सुमराविदहि ।

कञ्चुकी—(सविषादम् ।) वत्से, कीदृशी सा प्रवृत्तिः, या तव
भर्तृदारिकामपि दुर्मनाययति ।

कलहंसिका—सुणादु अज्जो । जघा किल सीदादेवीं पत्थिदुं
दसग्गीवपुरोहिदो आअदोत्ति ।

कञ्चुकी—(तत्रावशां नाटयन्सहर्षम् ।) कथमेतावदपि कार्यं वत्सा
जानकी जानाति । यदनेनोदन्तेन दुर्मनीभूयते । नूनमिदानीमस्याः
कृतावतरणमङ्गलान्यङ्गकानि यौवनस्य पन्थानमीक्षन्ते ।

यज्ञे । वीर्यं पराक्रमः शुल्कः पणो यस्यां ताम् । एतावतीं दूरतराम् । **अज्ज, पउ-
त्तिविसेसेति ।** ‘आर्य, प्रवृत्तिविशेषलम्भेन दुर्मनायमानमात्मानं पाञ्चालिकाके-
लिव्यापारेण विनोदयन्तीं भर्तृदारिकां प्रेक्ष्य उद्विग्नया कारणं प्रतिपत्तुमागतया
आर्यस्य दर्शनेन मया विस्मृतमेतेन पुनस्ते राक्षसनामग्रहणेन स्मारितास्मि’ [इति
च्छाया ।] अत्र प्रवृत्तिर्वार्ता । लम्भो लाभः । दुर्मनायमानमिति दुर्मना इवा-
चरति । ‘कर्तुः क्यञ्च सलोपश्च’ इति क्यञि सलोपे दीर्घत्वे च रूपम् । पाञ्चा-
लिका ‘पुतली’ इति प्रसिद्धा । ‘पाञ्चालिका पुत्रिका स्याद्वस्त्रदन्तादिभिः कृता’
इत्यमरः । प्रतिपत्तुं ज्ञातुम् । अर्थात्तस्या उन्मनस्कत्वम् । राक्षसनामग्रहणम्
‘इतेष्वपि राक्षसेषु’ इत्यनेन । दुर्मनाययति व्यथयति । दुर्मनसं करोतीति ‘तत्क-
रोति—’ इति णिच् । ‘णाविष्टवत्प्रातिपदिकस्य’ इति टिलोपः । **जघेति ।** ‘यथा
किल सीतादेवीं प्रार्थयितुं दशग्रीवपुरोहित आगत इति’ [इति च्छाया ।]
यदनेनेति । अनेनोदन्तेन वार्ताया राक्षससंबन्धरूपेण दुर्मनीभूयते । इति

कलहंसिका—तदो अ पुणो पुणो वि ताहिं उज्जुआहिं णिव्व-
न्धिज्जमाणा लज्जिदुं वि लज्जेदि ।

कञ्चुकी—(विहस्य ।) वत्से, संकीर्णे वयसि खल्वियं वर्तते ।
अत्र हि

मनोऽपि शङ्कमानाभिर्बालाभिरुपजीव्यते ।

अषडक्षीणषाड्गुण्यमन्त्री मकरकेतनः ॥ ६ ॥

कलहंसिका—(सलज्जम् ।) अज्ज, रमणीअं मन्तेसि । सल्वस्स
वि अणुइवसंवादिणी दे वाआ ।

कर्मभूता दन्तुरयति निन्नायतौ करोति । सात्त्विकभावात् । दन्तुरशब्दात्
'तत्करोति—' इति णिच् । वचोभिः कीदृशैः । अनाकूतैरेव । न विद्यत आकू-
तसमिधायो यत्र तैः । भावशून्यैरित्यर्थः । शिशुतया बालकत्वेन हेतुना ।
तासां शिशुत्वेन तत्कर्मानभिज्ञत्वात् । विरमतीति 'व्याहारिभ्यो रमः' इति
परस्मैपदम् । कल्याणीति गौरादिवान्डीप् । तदो अ इति । 'ततश्च पुनः
पुनरपि ताभिः ऋजुभूमिनिर्वध्यमाना लज्जितुमपि लज्जते' [इति च्छाया ।]
अत्र ऋजुकाभिर्बालत्वादकुशलाभिः । निर्वध्यमानाभ्यर्थ्यमाना । लज्जितुमपि
लज्जते । उत्पन्नभावात् । संकीर्णे बाल्ययौवनमिश्रे । खलु यतः । ननु यदि
मिथुनविषयकं तासां ज्ञानं नास्ति, तत्कथं ताभ्यस्तस्या लज्जेत्यत आह—अत्र
हीत्यादि । यतोऽत्र वयसि मनोऽपि शङ्कमानाभिर्मनसोऽपि शङ्कां कुर्वाणाभि-
र्बालाभिश्चतुर्दशवर्षवयस्कामिर्मकरकेतनः कंदर्प उज्जीव्यते सेव्यते । अत्र
वयस्यत्यन्तनिगूढो मदनोत्सवो भवतीति भावः । कीदृशः । न विद्यन्ते षडक्षीणि
यत्र तदषडक्षीणम् । षड्गुणा एव षड्गुण्यम् । संधिविग्रहादिको मन्त्रः । स्वार्थे
ष्यञ् । अनयोः कर्मधारयः । तयोर्मन्त्री । तथा च यत्र तृतीयगोचरता नास्ति
तन्मन्त्रे परं मन्त्री काम इति भावः । 'अषडक्षीणे यस्तृतीयाद्यगोचरः'
इत्यमरः । 'अषडक्षाशित्वलंकर्मालंपुरुषाद्युत्तरपदात्कः' । 'संधिर्ना विग्रहो
यान्मासनं द्वैधमाश्रयः । षड्गुणाः' इत्यमरः । **सलज्जमिति** । बालाभिरिति

१. 'खल्वियं वयसि वर्तते'; 'वर्तते बाला'. २. 'मनो विशङ्कमानाभिः'.

कञ्चुकी—किं च वत्से,

तदात्वप्रोन्मीलन्म्रदिमरमणीयात्कठिनतां

निचित्य प्रत्यङ्गादिव तरुणभावेन घटितौ ।

स्तनौ संविभ्राणाः क्षणविनयवैयात्यमसृण-

स्सरोन्मेषाः केषामुपरि न रसानां युवतयः ॥ ७ ॥

कलहंसिका—(विहस्य ।) भोदु । ता ण किं पि तुल्लेहिं सुदम् ।

कञ्चुकी—वत्से, न तावदर्थोऽयमद्यापि राजगोचरीभवति । यदि
च स्यात्किमेतावता ।

बहुत्वनिर्देशात्स्वामप्युद्देश्यामाशङ्क्येति भावः । 'आर्य, रमणीयं मन्त्रयसे । सर्वस्याप्यनुभवसंवादिनी ते वाक्' [-इति च्छाया ।] अत्र मन्त्रयसे वदसि । तदात्वेति । युवतयस्तरुण्यः केषां रसानां शृङ्गारादीनां मधुरास्वादादीनां वा उपरि न वर्तन्ते । अपि तु सर्वेषामपि । कीदृश्यः । क्षणं व्याप्य विनयश्च वैयात्यं च ते ताभ्यां विनयधाष्ट्र्योभ्यां मसृणो मन्दो मधुरो वा स्सरोन्मेषो यासां ताः । वैयात्यं धार्ढ्यम् । 'अन्तस्थमध्यं वैयात्यम्' इति शब्दभेदः । स्तनौ संविभ्राणा धारयन्त्यः पोषयन्त्यो वा । कीदृशौ । तरुणभावेन तारुण्येन प्रत्यङ्गात्सर्ववयवात्कठिनतां निचित्य समाहृत्यैव घटितौ । प्रत्यङ्गात्काठिन्यं वर्तुलीकृतमिति कुतो ज्ञातमित्यत आह—तदात्वे तत्काले प्रोन्मीलन्यो म्रदिमा भृदुत्वं तेन रमणीयात् । प्रत्यङ्गादित्यस्य विशेषणम् । म्रदिमेति 'पृथ्वादिभ्य ईमनिच्-' । 'र कृतो हलादेर्लघोः' इति रेफादेशः । 'टेः' इत्युकारलोपः । 'तत्कालस्तु तदात्वं स्यात्' इत्यमरः । 'दसग्गीवपुरोहिदो आअदोत्ति' इति वाक्ये कञ्चुकिनोऽवज्ञामवगम्य तत्रोत्तराप्राप्तौ सत्यामिदानीं प्रसक्तानुप्रसक्त्या तिरोहिततद्वाक्यस्योत्तरप्राप्त्यर्थं कलहंसिका कञ्चुकिनं प्रत्याह—भोदु इति । 'भवतु । तन्न किमपि युष्माभिः श्रुतम्' [इति च्छाया ।] अधुना तत्रोत्तरयति—वत्से, न तावदित्यादि । यदि न स्यादित्यस्याकाङ्क्षां पूरयति—

कलहंसिका—तदा हताशो रावणो देवीं परिणयेत् ।

कञ्चुकी—(विहस्य ।)

हस्ते करिष्यति जगत्रयजित्वरोऽपि

कस्तादृशो दुहितरं कनकेश्वरस्य ।

प्राणाधिकं विपुलबाहुभृतामपीदं

त्रैयम्बकं किमपि कार्मुकमन्तरायः ॥ ८ ॥

नापि दशकंधरानुरोचेन स्वयं प्रतिज्ञातमन्यथा करिष्यति महाक्षत्रियो विदेहराजः । तन्न किंचिदेतत् ।

कलहंसिका—(विहस्य ।) एवं भोदु । अज्ज, संपदि कहिं ते रामलक्षणा ।

कञ्चुकी—नन्वेतावेव देवतागारवेदिकायां

मुनीन्कौशिकवैदेहगौतमानभिराध्यतः ।

दौकितौ ज्ञानकर्मभ्यां मोक्षस्वर्गाविव स्वयम् ॥ ९ ॥

तदेति । 'तदा हताशो रावणो देवीं परिणयते' [इति च्छाया ।] अत्र हताशो निन्दितप्रत्याशः । परिणयते विवाहयति । हस्ते करिष्यतीति । हस्ते करिष्यति विवाहयिष्यति । 'नित्यं हस्ते पाणानुपयमने' इति हस्तेशब्दस्य सप्तम्यन्तप्रतिरूपकस्याव्ययस्य गतित्वाद्धातोः प्राक्प्रयोगः । जित्वरो जयनशील इत्यत्र 'सर्तिशास्त्यतिभ्यश्च' इति क्कप् । प्राणाधिकं बलाधिकम् । 'वरं प्राणाधिको योधो न तु प्राणाधिकं धनुः' इति धनुःशस्त्रम् । त्रैयम्बकं माहेश्वरम् । त्र्यम्बकस्येदम् । 'तस्येदम्' इत्यण् 'न घ्वाभ्याम्-' इत्यैच् । कार्मुकं धनुः । अन्तरायो विघ्नः । एवमिति । 'एवं भवतु । आर्य, संप्रति कुत्र तौ राम-लक्ष्मणौ' [इति च्छाया ।] अत्रैवं भवतु त्वद्वचनमेवास्तु । उत्तरं कुर्वाणोऽपि तयोः प्रवेशं मुख्यत्वेन सूचयन्नाह—नन्वेतावेवेत्यादि । एतावेव राम-लक्ष्मणावेव मुनीन्कौशिकादीनभिराध्यत आराध्यतः । वैदेहो जनकः । गौतमः

तदेहि । महच्चिरमागतानामस्माकम् । कन्यान्तःपुरमेव गच्छामः ।

(इति निष्क्रान्तौ ।)

विष्कम्भकः ।

(ततः प्रविशति जनको विश्वामित्रशतानन्दौ रामलक्ष्मणौ च ।)

जनकः—(सद्वर्षम् ।) भगवन्विश्वामित्र,

लुम्पन्नदृष्टजामातृसंपदां शुचमद्य नः ।

त्वदागमनजन्मायमानन्दः सुदिनायते ॥ १० ॥

अपि च ।

अद्य प्रदक्षिणशिखावलयः कृशानु-

रश्नाति मे जनपदेषु वषट्कृतानि ।

त्वत्तेजसि स्फुरति शान्तिकपौष्टिकेषु

स्वां च सुचं शिथिलमाङ्गिरसो बिभर्ति ॥ ११ ॥

शतानन्दः । कीदृशौ । ज्ञानं तत्त्वज्ञानम्, कर्म यज्ञादि, ताभ्यां दौकितानुपनीतौ मोक्षस्वर्गाविव मोक्षस्वर्गतुल्या । उपमायामिवशब्दः । ननु मुनीनभिराध्यत इत्यसंबद्धम् । दिवादौ राघः अकर्मकादृद्धावेव सकर्मकाच्च श्यन्न प्राप्नोति यत इति । मैवम् । कौशिकादीनभि लक्षीकृत्य । 'अभिरभागे' इति कर्मप्रवचनीयसंज्ञाविधानात् । यद्वाकर्मकादृद्धावेवेति नियमः । सकर्मकात् भवत्येव श्यन् । यद्वा मुनीन्दौकितानुपनीतौ भिवादयमानावाराध्यत इत्यकर्मको धातुः । चिरं विलम्बः । लुम्पन्निवि लुम्पन्विनाशयन् । शुचं शोकम् । नोऽस्माकम् । सुदिनायते सुदिनं करोति । 'सुदिनदुर्दिननीहारेभ्यश्च' इति क्यङ् । अद्येति । अद्य प्रदक्षिणभूता या शिखा ज्वाला सैव वलयः कङ्कणं यस्य तादृशः । यद्वा प्रदक्षिणज्वालावेष्टनः । कृशानुरग्निर्नोऽस्माकं जनपदेषु देशेषु वषट्कृतानि हुतान्यश्नाति खादति । यज्ञवह्नेः प्रदक्षिणशिखा प्रशस्ता । आङ्गिरसः शतानन्दः स्वां च सुचिभेदं शिथिलं यथा स्यादेवं बिभर्ति धारयति । कुतः शिथिलं बिभर्तीत्याह—शान्तिकपौष्टिकेषु शान्तिपुष्टिनिमित्तकर्मसु त्वत्तेजसि स्फुरति सति । 'तदस्य प्रयोजनम्'

विधामित्रः—सखे सीरध्वज, चिरस्य शान्तः पुष्टश्च तवायं
जनपदः ।

यत्र त्वं ब्रह्ममीमांसातत्त्वज्ञो दण्डधारकः ।

पुरोधाश्चैव यस्यासावङ्गिरः प्रपितामहः ॥ १२ ॥

(स्मितं कृत्वा ।) जामातुरदर्शनजन्मा शोकः पुनरस्माकमुपशमयितुमव-
शिष्यते । किं शोकहर्षौ नाम लोकयात्रेयं भवतः । तथाहि ।

यजूंषि तैत्तिरीयाणि मूर्तानि वमति स्म यः ॥

स योगी याज्ञवल्क्यस्त्वां वेदान्तानध्यजीगपत् ॥ १३ ॥

इति ठक् । ‘शान्तिकपौष्टिके’ इति पाठे त्वत्तेजसि कीदृशे । शान्तिकारिणि
पुष्टिकारिणि चेत्यर्थः । त्वत्तेजसैव दुरितोपशमाच्छान्तिकार्थं न जुहोतीति भावः ।
‘अग्नौ तु हुतं त्रिषु वषट्कृतम्’ इत्यमरः । ‘सुबोभेदाः सुचः स्त्रियाम्’ इति च ।
‘देशे जने जनपदः’ इति च । कुतः शान्तः पुष्टश्चेत्यत आह—**यत्रेति** ।
ब्रह्ममीमांसा भाट्टमतम् । ब्रह्मप्रतिपादकत्वात्तस्य । यद्वा ब्रह्म वेदः । तथा च
वेदान्तः । दण्डधारकः शासकः । राजेति यावत् । असौ शतानन्दो यस्य पुरोधाः
पुरोहितः । कीदृशः । अङ्गिरामुनिः प्रपितामहो यस्य सः । ‘पुरोधास्तु पुरोहितः’
इत्यमरः । उपशमयितुं खण्डयितुम् । **यजूंषीति** । तित्तिरिमुनिना प्रकर्षेणा-
नूदितानि तैत्तिरीयाणि । ‘तित्तिरिवरतन्तुखण्डिकोखाच्छण्’ । मूर्तिः शरीरं
सैषामस्ति । अर्शआदित्वादच् । मूर्तानि कृतदेहपरिग्रहाणि वमति स्मोद्गीर्णवान् ।
‘लट् स्मे’ इति भूते लट् । अध्यजीगपदध्यापयति स्म । ‘इङ् अध्ययने’ ।
णिच् । लुङ् । चङ् । ‘णौ च संश्रद्धोः’ इति गाढादेशः । पुरा किल शाक-
ल्यमुनेर्याज्ञवल्क्येन यजुर्वेदमधीत्य गुरुदक्षिणार्थं मुनिरुक्तः । मुनिना च
दक्षिणा न गृहीता । ततश्च याज्ञवल्क्यनिर्वन्धेन जातकोपेन मुनिना मम
विधैव दीयतामित्युक्तेन याज्ञवल्क्येनाधीतयजुर्वेद उद्गीर्णं दत्तः । गुरुणा च
तित्तिरिपक्षिरूपेण पीतः । तेन स तित्तिरिनामाभूत् । याज्ञवल्क्येन चानन्तरं

लक्ष्मणः—(जनान्तिकम् ।) आर्य, अयमयं स राजा वैदेहः ।
पवित्रमपरिमेयाश्चर्यं यस्यावदानमुपाध्यायादनुश्रूयते ।

रामः—(सप्रमोदानुरागम् ।) वत्स, स एवायं शतपथकथाधिकारी
पुरुषः प्रणाध्यायान्तेवासिने यस्यैवाजसनेयो याज्ञवल्क्यः सूक्तानि
यजुषि प्रोवाच ।

विश्वामित्रः—(सुहृत् निर्वर्ण्य च ।)

निजाय तस्मै गुरवे यतीनां जैत्राय विश्राणितगोसहस्रम् ।

तं गोसहस्राधिपतेः प्रशिष्यमुपास्महे मैथिलमातिथेयम् ॥ १४ ॥

जनकः—(सप्रश्रयम् ।) भगवन्, यदन्यत्किञ्चिदभिर्दधाति तत्र

यजुर्वेदः सूर्यादधीतः । याज्ञवल्क्याच्च जनकेन-इति प्राचीनकथा । **जनान्तिकमिति** । ‘अन्योन्यामन्त्रणं यत्स्याज्जनान्ते तज्जनान्तिकम्’ इति भरतः । अवदानं शुद्धं कर्म पूर्ववृत्तकर्म वा । ‘अवदानं वृत्तकर्म शुद्धं कर्म प्रकीर्तितम्’ इति विश्वः । शतपथो वेदः । शतशाखत्वात्तस्य । शतपथकर्ता याज्ञवल्क्यः शतपथप्रकाशकः । प्रणाध्यायाभिलाषशून्याय । मुमुक्षुव इति यावत् । इदं तु ‘प्रणाध्योऽसंमतौ’ इति ण्यदन्तं निपातितम् । ‘प्रणाध्योऽभिलाषशून्यः स्यात्’ इति हारावली । अन्तेवासिने शिष्याय । ‘छात्रान्तेवासिनौ शिष्ये’ इत्यमरः । वाजसनेयो यजुर्वेदशाखीयः । **निजायेति** । निजाय स्वीयाय । गुरवे याज्ञवल्क्याय । जैत्राय जयशीलाय । जेतैव जैत्रः । प्रज्ञादिवात्स्वार्थेऽण् । विश्राणितं दत्तम् । ‘श्रण दाने’ । गवां सहस्रं गोसहस्रम् । गोसहस्राधिपतेः सूर्यस्य । ‘गोशब्दः पशुभूम्न्यंशुवादिद्वयार्थः’ इति शाश्वतः । प्रशिष्यं शिष्यशिष्यम् । याज्ञवल्क्यस्य सूर्यशिष्यत्वात् । अस्य च तच्छिष्यत्वात् । उपास्महे उपगता भवामः । आतिथेयमतिथौ साधुम् । ‘पथ्यतिथिवसतिस्वपतेर्द्वयम्’ । **यदन्यत्किञ्चिदिति** । जामातृसंबन्धीति भावः । प्रभविष्णुः प्रभावशीलः । योगीश्वरा-

१. ‘पवित्रमाश्चर्यं च’; ‘पावित्र्यमपरिमेयमाश्चर्यम्’ । २. ‘उपाध्यायमुखात्’ ।
३. ‘स एवायं शतपथाधिकारी’ । ४. ‘यस्मै वाजसनेयाय वाजसनेयः’ । ५. ‘च निर्वर्ण्य’ ।
६. ‘अभिदधाति’ ।

प्रभविष्णुर्भवान् । तत्रभवतः सहस्रमयूखान्तेवासिनो योगीश्वराद्व्य-
यनमिति महीयसीयमस्माकं यशःपताका ।

विश्वामित्रः—(विहस्य ।) भो महायोगिन्,

किं याज्ञवल्क्यो जनकः किमेवं न वः स्वरूपं कवयोऽपि विद्युः ।

प्रवाहनित्यानधिकृत्य युष्मान्सहस्रशाखाः श्रुतयः प्रथन्ते ॥ १५ ॥

शतानन्दः—भगवन्कौशिक, एवमीदृशाः स्वरूपमी त्रिभुवनम-
हनीयमहिमानो मनीषिणः ।

जनकः—(सर्वैलक्ष्यस्मितम् ।)

निर्माय कार्मणमृचामघमर्षणीना-

मुन्मार्जनीर्जगदघानि तवाद्य वाचः ।

याज्ञवल्क्यात् । विहस्येति । अतिगूढतात्पर्यसमानविषयकोत्तरश्रवणादिति
भावः । किं याज्ञवल्क्य इति । याज्ञवल्क्यः किमेवमस्तु, जनको वा किमे-
वमस्तु, इति वो युष्माकं स्वरूपं कवयो वाल्मीकिप्रभृतयोऽपि न विद्युर्न जानन्ति ।
याज्ञवल्क्यो वा जनको वेति न कश्चिद्विशेष इति भावः । एवमिति सामान्योक्तेः
क्लीबता । विद्युरिति 'विद ज्ञाने' । विध्यादि लिङ् । 'शेर्जुस्' । युष्मानधिकृत्य
त्वामाधारीकृत्य । सहस्रशाखाः श्रुतयः प्रथन्ते ख्याता भवन्ति । 'प्रथ
प्रख्याने' । शाखा वेदविभागः । श्रुतिरिह सामवेदः । स एव सहस्रशाखः ।
यजुर्वेदस्तु शतशाखः । ऋग्वेद एकविंशतिशाखः । श्रुतय इति बहुवचनं
शाखाबहुत्वात् । अवयवधर्मस्यावयविन्युपचारात् । समुदायसमुदायिनोरभेदाद्वा ।
युष्मान्कीदृशान् । प्रवाहेण गुरुशिष्यपरम्परया नित्यानविनाशिनः । विश्वामित्रं निव-
र्तयितुमाह—निर्मायेति । अद्य तव वाचः श्रोतुं मम कौतुकमस्ति । ममेत्युभया-
न्वयि । ममेषोऽर्थवादः स्तुतिः पुनश्चेतः कर्म दुःखाकरोति । चेतः कीदृशम् ।
चिरप्रणयि चिरानुबन्धि । वाचः कीदृश्यः । अघमर्षणीनां पापापहारिकाणामृचां
कार्मणमाभिचारिकरूपं कृत्वा जगदघानि जगत्पापान्युन्मार्जनीः शोधयन्तीः ।

१. 'योगीश्वराङ्गवतो याज्ञवल्क्यात्'. २. 'महतीयमस्माकम्'; 'इयमस्माकं
महती'. ३. 'सविलक्ष-'.

श्रोतुं विरप्रणयिकौतुकमस्ति चेतो

दुःखाकरोति पुनरेष ममार्थवादः ॥ १६ ॥

तद्विरम । (इति शिरस्यज्जलिं घटयति ।)

विश्वामित्रः—(सस्मितमस्याज्जलिमुद्धाटयन् ।) सखे सीरध्वज, संहि-
यतामज्जलिः । अमी तूष्णींभूताः स्मः । कात्यायनीकामुककार्मुकारोप-
पणप्रणयप्रवीणेन तु दुहितुः पत्या संप्रत्यपर्युषितप्रतिज्ञो भूयाः ।

लक्ष्मणः—(अपचार्य ।) आर्य, परस्परेषां पौरुषोत्कर्षप्रशंसारम-
णीयः पावनोऽयममीषां समवायः ।

रामः—वत्स, यदात्थ ।

स्मरन्ति लोकार्थममी किल श्रुतीरिति प्रतिष्ठामधिगन्तुमीदृमहे ।

परं यदेषां पुनरस्ति वैभवं तदेत एव व्यतिविद्वते यदि ॥ १७ ॥

त्वद्वाचामेवादरात्तासानृचामादरं लोका न कुर्वत इति भावः । मर्षणीत्यत्र
करणे ल्युट् । 'कर्मणं मन्त्रतन्त्रादि योजने कर्मठेऽपि च' इति धरणिः । उद्धा-
टयन्प्रकाशयन् । ननु घटादित्वान्मित्संज्ञायां मितां ह्रस्वत्वेन भाव्यम् । मैवम् ।
'घट संघाते' इति चौरादिकस्यामितोऽयं प्रयोगः । यथा 'कमलवनोद्धाटनं
कुर्वते ये' इति सूर्यशतके । यद्वोद्धाटनमुद्धाटः । भावे घञ् । 'तत्करोति-'
इति णिजन्ताच्छट् । तूष्णींभूताः स्मो मौनिनो भूताः स्मः । 'मौने तु तूष्णीं तूष्णी-
काम्' इत्यमरः । कात्यायनी गौरी तस्याः कामुकः स्वामी हरस्तस्य यत्कार्मुकं
धनुस्तदारोपणमेव पणस्तत्प्रणये प्रवीणेन कुशलेन । 'दुहितुःपतिना' इति पाठे
दुहितुस्वामिनेत्यर्थः । 'ऋतो विद्यायोनिबन्धेभ्यः' इति षष्ठ्या अलुक् । 'पतिः
समास एव' इति नियमाद्विसंज्ञायां नाभावः । अपचार्येति । 'रहस्यं कथ्य-
तेऽन्यस्य स्मृतं तदपवारितम्' इति भरतः । पौरुषं पुरुषार्थख्यातिस्तया अ
उत्कर्षस्तस्य प्रशंसा प्रशस्तिस्तया रमणीयो रम्यः समवायः समूहः । लक्ष्मण-
वचनमनुमोदमान आह—स्मरन्तीति । अमी कौशिकादयः ऋषयो लोकार्थं
लोकनिमित्तं श्रुतीर्वेदान्स्मरन्ति स्मृतिरूपतां नयन्ति । श्रुत्यनुसारेण स्मृति-

जनकः—(सदृशम् ।) भगवन्, परमनुगृहीतोऽस्मि । यतः ।

समस्या वा साक्षात् बहिरवहिरंहःपरिमृजा-

मृचां वा संवादः किमपि यजुषां वा परिपणः ।

त्वदाशीर्वादोऽयं बहुविषयसाक्षात्कृतफलो

वरं मे वत्सायाः प्रथयति पुरोवर्तिनमिव ॥ १८ ॥

विश्वामित्रः—(साकृतस्मितम् ।) सखे सीरध्वज, एवमेतत् ।

दवीयस्यो दूरादपथमिह चामुत्र च शुचां

त्रिवेदीवाक्यानामनतिचिरभग्ना इव खिलाः ।

करणात् । वयमेषामिति प्रतिष्ठासुत्कर्षमधिगन्तुं ज्ञातुमीदृमहे प्रभवामः । किञ्च निश्चये । इति स्वरूपे । एषामृषीणां पुनः परं श्रेष्ठं वैभवं विभुत्वं यदस्ति तद्वैभवमेत एव ऋषयो यदि व्यतिविद्वतेऽन्योन्यं जानन्ति तदा जानन्ति । न त्वन्ये केचनेत्यर्थः । 'विद्वद् ज्ञाने' व्यतिपूर्वः । 'कर्तारं कर्मव्यतिहारे' इति तद् । 'वैतेर्विभाषा' इति रुद्र । समस्येति । अयं त्वदाशीर्वाद आशीर्वचनं मे वत्सायाः सीताया वरं जामातरं पुरोवर्तिनमिव प्रथयति कथयति । विश्वामित्रा-शीर्वादस्य कथमेभिः समं साम्यमित्यत आह—बहुविषये साक्षात्कृतं फलं यस्य सः । पुनः कीदृश आशीर्वादः । साक्षात् सामवेदऋचां समस्या संक्षिप्तार्थवाक् । अत्र सर्वे वाशब्दा उपमावाचिनो विकल्पे वा । ऋचामृगवेदानां वा संवादः सम्यग्भाषणम् । बहिर्बाह्ये । अवहिरभ्यन्तरे । अहंसां पापानां परिमृजां प्रोज्झिकानाम् । ऋचामित्यस्य विशेषणम् । किमप्यनिर्वचनीयस्वरूपो यजुषां यजुर्वेदानां वा परिपणो मूलधनम् । 'नीवी परिपणो मूलधनम्' इत्यमरः । क्वचित् 'परिणमः' इति पाठः । 'समस्या तु समासार्था' इत्यमरः । प्रस्तुत-प्रयोजनानुरोधेन स्रोतकर्म[कथन]जन्यदूषणमङ्गीकृत्यापि स्वतात्पर्यविषयक-ज्ञानं जनकस्य स्थिरीभवत्वमित्यभिप्रायादाह—दवीयस्य इति । द्विजगिरो ब्राह्मणवचनानि क्व नु विपरियन्ति विपरीतानि भवन्ति । अपि तु न कापि । नुर्वितर्के । कीदृशः । दवीयस्यो महत्यः । दूरशब्दस्येयमुनि 'स्थूलदूर-' इत्यादिना रेफलोपे गुणेऽवादेशे च रूपम् । पुनः कीदृशः । इह इहलोके

श्रुतिग्राह्यं ज्योतिः किमपि बहिरन्तर्मेलमुषो

मृजाया मज्जानः क्व नु विपरियन्ति द्विजगिरः ॥ १९ ॥

शतानन्दः—(खगतम् ।) नूनं रामभद्रमेव जामातरमभिसंधाय
भगवानयं पुनः पुनर्वक्रोक्तिभिः सौरध्वजं परिमोहयते । भवतु । अ-
हमस्य प्ररोचनार्थमसंविदान इव पृच्छामि । (प्रकाशम् ।) भगवन्,
कस्येदं शकुन्तराजकेतोरिव कौस्तुभश्रीवत्सौ रत्नद्वयम् ।

विश्वामित्रः—(विहस्य खगतम् ।) साधु वत्स शतानन्द, साधु ।
यदेतत्कृतं तीर्थं विवक्षितस्य वस्तुनः सुखावताराय । (प्रकाशम् ।)
वत्स गौतम, ककुत्स्थकुलसंभवौ कुमारवेतौ ।

चामुत्र परलोके च शुचां शोकानां दूरादत्यर्थेनापथमस्थानम् । अस्थानस्यै-
कत्वेन विवक्षितार्थलाभादेकवचनम् । यद्वा शुचां दवीयस्यो दूरतराः ।
दूरादेव तदसंगमादेव । अत एव तासामस्थानमपि । दूरादिति भावप्रधानो
निर्देशः । तथा च दूरत्वादपथं शुचामित्यर्थः । त्रिवेदीवाक्यानां खिला इवाप्र-
हतभूमय इव । 'खिलमप्रहतेऽपि स्यात्' इति मेदिनीकरः । कीदृशाः खिलाः ।
अनतिचिरमग्रास्तत्कालकृष्टाः । गिरोऽपि तत्कालदत्ताः । पुनः कीदृशो गिरः ।
श्रुतिग्राह्यं कर्णग्राह्यं किमप्यनिर्वचनीयं ज्योतिः शब्दब्रह्म । तत्त्वप्रकाशकत्वात् ।
'श्रुतिः स्त्री श्रवणं श्रवः' इत्यमरः । मलं पापम् । बहिरन्तर्मेलमुषो बाह्याभ्य-
न्तरमलापहारिकाः । यद्वा बहिर्ज्योतिरिति व्यस्तरूपकम् । अन्तर्मेलमुषोऽन्तः-
पापापहारिकाः । मृजायाः शुद्धेर्मज्जानः सारभागाः । विपरियन्तीति विपरिपूर्वा-
दिणो लटि 'इणो यण्' इति यणादेशः । अपथमिति 'पथः संख्याव्यादेः' इति
क्रीबत्वम् । 'सारो मज्जा नरि' इत्यमरः । परिमोहयत इत्यत्र 'न पादभ्याङ्-'
इति परस्मैपदनिषेधे 'णिचश्च' इति तड् । प्ररोचनमभिलाषः । असंविदान
इवाजानन्निव । 'विद ज्ञाने' । 'समो गम्-' इति तिङ् । कस्येदं दारकद्वयं बाल-
कद्वयमिति संबन्धः । शकुन्तराजकेतोः कौस्तुभश्रीवत्सरत्नद्वयमिव । शकुन्तराजः
पक्षिराजो गरुडः स केतुश्चिह्नं यस्य स विष्णुः । श्रीवत्सः कृष्णस्य मणिः कौस्तु-

१. 'रामचन्द्रमेव'. २. 'पुनर्वक्रोक्तिभिः'. ३. 'मोहयते'. ४. 'कुमाररत्नद्वयम्'.
५. 'विहस्य' इति पुस्तकान्तरे नास्ति. ६. 'तीर्थमिव'. ७. 'शतानन्द'.

शतानन्दः—(सप्रत्यभिज्ञमिव ।)

पुत्रार्थे जगदेकजाद्विकययूहामभ्रमत्कीर्तिना

चातुर्होत्रवितीर्णविश्ववसुधाचक्रेण चक्रे मखः ।

राज्ञा पङ्क्तिरथेन यत्र सकलस्वर्वासिस्वर्वातिथौ

स खेनैव फलप्रदः फलमपि खेनैव नारायणः ॥ २० ॥

तत्किमेतावेव तौ दाशरथी यौ किल रामलक्ष्मणौ ताडकामथनम्-
ङ्गलोद्धातवितीर्णदिव्यास्त्रमभ्रपारायणेन भगवतैव विनीतौ वैतानिकस्य
कर्मणश्छिद्रापिधानदक्षिणया भगवन्तमुपासांभूवतुः ।

भोऽपि । तीर्थं सोपानकम् । ‘कटकली’ इति प्रसिद्धम् । ‘तीर्थं सोपानपङ्क्तौ
स्यात्’ इति धरणिः । अवतारो ज्ञानमवतरणं च । पूर्वप्रकाशितासंविदानत्वस्था-
पनायाह—सप्रत्यभिज्ञमिवेति । पूर्वानुभूतस्य तत्तदन्ताविशिष्टतया ज्ञानं
प्रत्यभिज्ञा । तत्सहितं यथा स्यादेवमित्यर्थः । ‘समक्षदिग्भागमिव’ इति पाठे
ज्ञातैकदेशमिवेत्यर्थः । पुत्रार्थे इत्यादि । पङ्क्तिरथेन राज्ञा पुत्रार्थे मखो
यज्ञश्चक्रे कृतः । कीदृशेन । जगति संसार एकः श्रेष्ठो जाद्विकोऽतिवेगवान्यो
ययुरश्वमेधीयोऽश्वः स एवोद्दामोद्भटा भ्रमन्ती कीर्तिर्यस्य तेन । ‘ययुरश्वोऽश्वमेधी-
यः’ इत्यमरः । चतुर्होत्रा एव चातुर्होत्राः । स्वार्थे प्रज्ञादित्वादण् । तेभ्यो वितीर्णं
दत्तं विश्वं समस्तं वसुधाचकं पृथ्वीमण्डलं येन तेन । वेदचतुष्टयप्रयोगाद्दोत्रचतुष्टयं
यत्र यज्ञे । स नारायणो देवः खेनैव स्वयमेव फलप्रदो यज्ञफलदायी खेनैव
स्वयमेव फलमपि । अभूदिति शेषः । खेनैव रामादिरूपेण जातत्वात् । कीदृशे
यज्ञे । सकलाः समस्ताः स्वर्वासिनो देवाः सर्वप्रकारेणातिथय आगन्तुका यत्र
तस्मिन् । यद्वा सकलाः समस्ताः स्वर्वासिनो देवाः सर्वो महेश्वरश्चातिथिर्यत्र ।
वासवदत्तायाम् ‘गौरीव सर्वप्रिया’ इति श्लेषेण सर्वशब्दस्य महेश्वरवाचकत्व-
बोधनात् । अन्यथा श्लेषभङ्गप्रसङ्गः । न चास्मिन्व्याख्याने सकलस्वर्वासिप्रदेन
महेश्वरस्यापि लाभात्पृथक्कस्योपादानं पौनरुक्त्यमावहतीति वाच्यम् । गोबली-
वर्दन्त्यायेन तदुपादानात् । यद्वा सकलाः कलासहिताः प्रत्यक्षा एव स्वर्वासिनो
देवा इति पूर्ववदपरम् । यद्वा सकलस्यः समस्तस्वर्गं वासयन्तीति सकलस्वर्वा-

विश्वामित्रः—(सकौतुकम् ।) अथ किम् ।

(जनकस्तौ सन्नेहबहुमानं पश्यति ।)

शतानन्दः—तदनयोः कतरो रामभद्रः कतरश्च लक्ष्मणः ।

विश्वामित्रः—(रामं निर्दिश्य) वत्स आज्ञिरस,

ये चत्वारो दिनकरकुलक्षत्रसंतानमल्ली-

मालाम्लानस्तबकमधुरा जज्ञिरे राजपुत्राः ।

रामस्तेषामचरमभवस्ताडकाकालरात्रि-

प्रत्यूषोऽयं सुचरितकथाकन्दलीमूलकन्दः ॥ २१ ॥

सिर्नो देवाः । सर्वेऽतिथयो यास्मिन्मखे तत्रेत्यर्थः । 'अतिथिः कुशपुत्रे स्यात्पु-
मानागन्तुकेऽपि च' इति मेदिनीकरः । ताडकामथनेन नाशेन यन्मङ्गलम् ।
यद्वा मथनमेव मङ्गलम् । तस्योद्धात उपक्रमे वितीर्णं दत्तं दिव्यास्त्रमन्त्रस्य पारा-
यणमाश्रयो येन । यद्वा दिव्यास्त्रं मन्त्ररूपं पारायणममीष्टम् । यद्वा परायणं
साकल्यम् । 'उद्धातस्तु पुमान्पादस्खलने समुपक्रमे' इति मेदिनीकरः । 'पारा-
यणममीष्टं स्यात्तत्पराश्रययोरपि' इति च । 'साकल्यासङ्गवचने पारायणतुरायणे'
इत्यमरः । विनीतौ शिक्षितौ संमानितौ वा । वैतानिकस्य यज्ञसंबन्धिनः । छिद्रस्य
विघ्नस्यापिधानं खण्डनं तदेव दक्षिणा तयोपासांबभूवतुः सेवितवन्तौ । 'दया-
यासश्च' इत्याम् । सन्नेहबहुमानमिति । रामलक्ष्मणयोः सौकुमार्यदर्श-
नात्तादृगतिदुष्करताडकाताडनश्रवणाच्चेति भावः । तदनयोरिति । कतरः कः ।
वरत्वोपयिकं रामपरिचयं कारयितुमाह—ये चत्वार इति । दिनकरकुले
सूर्यवंशे ये क्षत्राः क्षत्रियास्तेषां संतानः संततिः समूहो वा स एव मल्ली पुष्प-
विशेषस्तस्या या माला तस्या अम्लानो निर्मलो यः स्तबको गुच्छस्तद्वन्मधुरा
मनोहरा ये चत्वारो राजपुत्रा रामभरतलक्ष्मणशत्रुघ्नरूपा जज्ञिरे जातास्तेषा-
नयमचरमभव आयोत्पन्नो रामः । क्वचित् 'क्षत्रसंतानवल्ली-' इति पाठः ।
क्षत्रसंतान एव वल्ली लता तस्या माला इत्यर्थः । ताडकैव कालरात्रिः श्यामर-
जनी तस्याः प्रत्यूष इव प्रत्यूषः प्रभातम् । तस्मात्तस्या अपायात् । अन्यापि

१. 'सकौतुकम्' इति पुस्तकान्तरे नास्ति. २. 'सन्नेहं पश्यति'. ३. 'रामः'.
४. 'निर्दिशन्'; 'निदर्शयन्'. ५. 'रुचयः'.

शतानन्दः—(लक्ष्मणं निर्दिश्य ।) अयं चापरो लक्ष्मणः । दिष्ट्या भगवद्वसिष्ठप्रसूतं क्षत्रकुलमृच्छते ।

जनकः—(विदस्य ।) साधु भगवन्, अस्मादशीषु प्रजासु प्रविश्य क्रीडसि ।

क्रोधाग्नौ पुरुहूतहुंकृतिपराभूतत्रिशङ्कुत्रपा-

संपातज्वलिते जगत्रयमयीं त्वय्याहुतिं जुह्वति ।

संभ्रान्तोपनतस्य नाटितजरावैक्लव्यशीर्णाक्षराः

प्रत्यूहाय बभूवुरम्बुजभुवो देवस्य चाद्रुक्तयः ॥ २२ ॥

तमपि नाम भगवन्तं यजमानमन्ये गोपायितारः ।

शतानन्दः—राजर्षे, एवमेतत् । किं पुनर्न दीक्षिष्यमाणाः कृध्यन्तीति रक्षितारं क्षत्रियमुपाददते ।

रात्रिः प्रत्यूषेण नाश्यत इति ध्वनिः । सुचरितस्य या कथा सैव कन्दली वृक्ष-
भेदस्तस्या मूलं प्रधानं कन्दः । मूलमित्यर्थः । तमधिकृत्यैषा सुचरितकथा प्रवर्तते
इति भावः । ‘प्रत्यूषोऽहर्मुखम्’ इत्यमरः । ऋज्यते वर्धते । क्रोधाग्नौ प्रवृत्तिः ।
पुरुहूतस्येन्द्रस्य या हुंकृतिहुंकारस्तया पराभूतः पराङ्मुखो यस्त्रिशङ्कुस्तेन या त्रपा
लज्जा सैव संपातो युगान्तवातस्तेन । यद्वा लज्जायाः संपातेन पतनेन समूहेन वा
ज्वलिते देदीप्यमाने क्रोधाग्नौ जगत्रयमयीमाहुतिं त्वयि जुह्वति सति अम्बुज-
भुवो देवस्य ब्रह्मणश्चाद्रुक्तयः प्रत्यूहाय बभूवुर्वृत्ताः । संभ्रान्तस्य सभयस्य
सोद्वेगस्य वा सत उपनतस्योप समीपे नतस्य नम्रस्य । सृष्टिविनाशावश्यंभाव-
माशङ्क्य तस्य संभ्रान्तत्वम् । नाटितं कृतं जरावैक्लव्यं तेन शीर्णानि जीर्णान्य-
क्षराणि यासां ताः । त्रिशङ्कुकथा प्रागेव (३५ पृष्ठे) लिखिता । गोपायितारो
रक्षितारः । किं पुनः । किं त्वित्यर्थः । प्रसक्तानुप्रसक्तिं निवारयन्प्रस्तुतं प्रस्तोतुं

१. ‘वर्धते’; ‘ऋज्यते’. २. ‘वैक्लव्यशीर्णाक्षराः’; ‘वैक्लव्यजीर्णाक्षराः’. ३. ‘भव-
न्तम्’. ४. ‘दीक्षमाणाः’.

जनकः—(सहर्षं रामलक्ष्मणौ निर्वर्ण्य जनान्तिकम् ।) भगवन्शतानन्द,

भवति न तथा भानोः शिष्ये गुरौ रसतो न च

स्वयमपि मुनौ विश्वामित्रे गृहानधितिष्ठति ।

दशरथसुतावेतौ दृष्ट्वा यथोच्छ्वसितं मनः

शिथिलयति मे प्रत्यग्ज्योतिःप्रबोधसुखासिकाम् ॥ २३ ॥

शतानन्दः—राजर्षे वैदेह, एवमेतत् । ममापि राजपुत्राविमौ
साक्षात्कुर्वतो वत्से सीतोर्मिले न हृदयादवरोहतः ।

जनकः—(विश्वामित्रं प्रति ।) भगवन्,

इदं वयो मूर्तिरियं मनोज्ञा वीराद्भुतोऽयं चरितप्ररोहः ।

इमौ कुमारौ वत पश्यतो मे कृतार्थमन्तर्नटतीव चेतः ॥ २४ ॥

विश्वामित्रः—(सोत्प्रासम् ।) सखे सीरध्वज, हृदयमेवामन्त्रयस्व
किमर्थं कृतार्थमसीति ।

भूमिमारचयति—भवतीति । एतौ दशरथसुतौ दृष्ट्वा उच्छ्वसितं सन्मम मनः
कर्तुं यथा प्रत्यग्ज्योतिःप्रबोधसुखासिकामात्मज्ञानसुखावस्थानं शिथिलयति मन्दी-
करोति तथा भानोः सूर्यस्य शिष्ये याज्ञवल्क्ये मम गुरौ रसतोऽनुरागाच्च
भवति । 'वसतः' इति पाठे गुरौ गुरुसमीपे वसतस्तिष्ठतो मम मनस्तथा
नोच्छ्वसितम् । नोल्लसितमित्यर्थः । न च विश्वामित्रे मुनौ स्वयमपि गृहानधिति-
ष्ठति सति तथा भवति । तथा चात्मज्ञानेऽपि मम मनोऽधुना न लगतीति भावः ।
अवरोहतो लम्बेते । धातोरनेकार्थत्वात् । जनको रामलक्ष्मणौ वरत्वेन हृदि
निधायोक्तिभङ्ग्या विश्वामित्रमाह—इदमिति । इदं वय इत्यत्र ययोरिति
योज्यम् । वीरो रसस्तेनाद्भुतश्चित्रः । चरितप्ररोहश्चरित्रस्य विस्तारोऽङ्कुरो वा ।
यद्वा वीराणामद्भुत आश्चर्यकरः । अन्तरभ्यन्तरे नटतीव नृत्यतीव । हर्षाति-
शयादिति भावः । कुमारविति वरत्वौपयिकं विशेषणम् । आमन्त्रयस्व पृच्छ ।
सखेदमिति । महादेवधनुरारोपणपणं विस्मृत्यैव तत्रानास्थामास्थाय विश्वामित्रो

जनकः—(सखेदस्मितम् ।)

यद्गोत्रस्य प्रथमपुरुषस्तेजसामीश्वरोऽयं

येषां धर्मप्रवचनगुरुब्रह्मवादी वसिष्ठः ।

ये वर्तन्ते तव च हृदये सुष्ठु संबन्धयोग्या-

स्ते राजानो मम पुनरसौ दारुणः शुल्कसेतुः ॥ २५ ॥

रामलक्ष्मणौ—(सविमर्शम् ।) कथमस्मदीयाः कथाः प्रस्तूयन्ते ।

विश्वामित्रः—(सस्मितम् ।) राजर्षे, यदि शुल्कसंस्थैव केवलम-
न्तरायस्तत्र किंचिदेतत् ।

जनकः—(सखेदं विमृशन्नपवार्यम् ।) भगवन्नौङ्गिरस,

यद्विदन्नपि विदेहनन्दिनीपाणिपीडनविधेर्महार्घताम् ।

एवमाह मुनिरेष कौशिकस्तेन मुह्यति चिराय मे मनः ॥ २६ ॥

वदति 'हृदयमेवामन्त्रयस्व' इत्याद्याशङ्क्येति भावः । सस्मितमिति । अहो
अस्य विश्वामित्रस्य भ्रमो यज्ज्ञानन्नपि धनुरारोपणपणम् 'हृदयम्' इत्याद्याहेति
भावः । धनुरारोपणपणं कौशिकं स्मारयितुमाह—यद्गोत्रस्येति । यद्गोत्रस्य
रामभद्रादिगोत्रस्यायं तेजसामीश्वरः सूर्यः प्रथमपुरुषः । येषां धर्मप्रवचने धर्म-
भाषणे वसिष्ठो गुरुः । कीदृशः । ब्रह्मवादी तत्त्वकथकः परब्रह्मतत्त्वज्ञो वा । ये
च तव हृदये वर्तन्ते । वरत्वेनेति शेषः । ते राजानः सुष्ठु यथा स्यादेवं संबन्ध-
योग्याः संबन्धार्हाः । ननु यथेवं तर्हि कथं न त्रियत इत्यत आह—मम पुनरसौ
शुल्कसेतुः पणबन्धो दारुणः कठोरः । प्रतिबन्धक इति यावत् । तथा च यो
धनुरारोपणकर्ता स एव वरणीय इति भावः । शुल्कस्य संस्था व्यवस्था । य
एतद्धनुरारोपति तेनैव परमियं वोढव्येति । न किंचिदिति । रामो धनुरारोपयि-
ष्यत्येवेति भावः । सखेदमिति । विश्वामित्रवचनतात्पर्याबोधादिति भावः ।
कौशिकवाक्यतात्पर्यमजानञ्शतानन्दद्वारा तत्तात्पर्यं बोद्धुमाह—यद्विदन्निति ।
ययस्माद्विदेहनन्दिन्याः सीतायाः पाणिपीडनविधेः पाणिग्रहणविधेर्महार्घतां

१. 'सविसयम् ।) कथमेभिरस्मदीयाः'. २. 'सखेदं विमृश्यापवार्यं च'. ३.
'ज्ञतानन्द'.

तदेव स्थाणवीयं वा धनुः स्यादिदमीदृशम् ।

एतदरोपणं नाम पणो वा मम जर्जरः ॥ २७ ॥

शतानन्दः—शान्तं शान्तम् ।

दुर्लङ्घ्यमीश्वरशरासनमप्रमोच्य-

शुल्कग्रहस्त्वमसि सर्वमिदं तथैव ।

किं त्वस्य राघवशिशोः सहजानुभाव-

गम्भीरभीषणमतिस्फुटमेव वृत्तम् ॥ २८ ॥

जनकः—(सुनि प्रति ।) भगवन्कौशिक, चिरमपि विकल्पयन्न-
भवद्विरामभिधेयमद्यापि निश्चिनोमि ।

विश्वामित्रः—(विहस्य ।) तदुपदर्शय कार्मुकमैन्दुशेखरं रामभद्र-
एव व्याकरोतु ।

दुर्लभत्वं बहुमूल्यत्वं वा । धनुरारोपणस्यान्तरायत्वात् विदन्नपि जानन्नप्ययं
कौशिकः । एवं 'यदि शुल्कसंस्थैव' इत्यादि पूर्वोक्तमाह वदति तेन हेतुना मम
मनश्चिराय चिरसमयं मुह्यति । मोहमुपैतीत्यर्थः । विदन्निति । 'विदेः शतुर्वसुः'
इति वस्त्रादेशस्यानित्यत्वम् । मोहमपास्य विकल्पयन्नाह—तदेवेति । तदेवेदं
स्थाणवीयं महादेवसंबन्धि धनुरीदृशं दुरारोपणं वा न स्यात् । अथवैतदारोपणं
नाम मम पणो जर्जरो जीर्णोऽदृढो वा स्यात् । मिथ्या भवेदिति यावत् ।
जनकमाश्वासयितुमाह—दुर्लङ्घ्यमिति । दुर्लङ्घ्यं दुर्गमम् । त्वमप्य-
प्रमोच्योऽस्याज्यः पणो यस्य तादृशः । इदं सर्वं धनुर्दुर्लङ्घ्यत्वादि तथैव तथ्य-
मेव । नात्र कुत्राप्यन्यथात्वशङ्केति भावः । किं त्वस्य राघवशिशो रामस्य स्वाभा-
विको योऽनुभावस्तेन गम्भीरं दुरवगाहं भीषणं च वृत्तं व्यापारस्ताडकमथना-
दिरूपमतिस्फुटमेव विदितमेव । तथा च येन तत्तादृगतिभीषणं कर्माकारि तस्या-
वश्यं धनुरारोपणं नाशक्यमिति भावः । विकल्पयन्नानापक्षं समुद्भावयन् । विह-
स्येति । मुनेस्तात्पर्यं जनकेन किंचिदपि न ज्ञातमिति भावः । ऐन्दुशेखरमि-

१. 'शान्तम्'. २. 'विमृशन्न भवद्विरामद्यापि'. ३. 'तदुपसर्पय कार्मुकं—'
'कार्मुकमैन्दुशेखरं दर्शय'.

रामः—(सहर्षं स्वगतम् ।) कथमलीकविकल्पैरात्मानं प्रमोहयामि ।
नन्वयं ममैव कौतुकं पूरयितुमैश्वरं धनुरभ्यर्थयते भगवान् । (जनकं
च दृष्ट्वा सविमर्शम् ।) अहह ।

बालेन संभाव्यमिदं चै कर्म ब्रवीति च प्रत्ययितो महर्षिः ।

इति ध्रुवं मन्त्रयते नृपोऽयं दत्ते किमत्रोत्तरमाकुलोऽस्मि ॥ २९ ॥

जनकः—(मुहूर्तमिव स्थित्वा दीर्घमुष्णं च निःश्वस्य ।) भगवन्, क
तादृशं मागधेयमस्माकं येन भगवता विश्वामित्रेण नाथवन्तो वयं
मैथिलीमेतस्मै रघुकुलकुमाराय प्रतिपाद्य चिराय कृतार्थीभवामः ।

(रामो लज्जते ।)

जनकः—किं च भगवन्,

येषां चापसमर्पितत्रिभुवनच्छिद्रापिधानं व्रतं

जातं रोहितमेव केवलमपज्याबन्धमैन्द्रं धनुः ।

न्दुशेखरसंबन्धि । व्याकरोतु विवृणोतु । अलीकं मिथ्या । बालेनेति । इदं
धनुरारोपणाख्यं कर्म बालेन रामेण संभाव्यं कर्तव्यमिति प्रत्ययितः प्रत्यययुक्त
आप्तो वा । 'आप्तः प्रत्ययितस्त्रिषु' इत्यमरः । महर्षिः कौशिको ब्रवीति । इति
पूर्वाधोक्तमयं नृपो जनको ध्रुवं निश्चितं मन्त्रयत आलोचयति । अत्रोत्तरं किं दत्ते
दास्यतीत्याकुलोऽस्मीत्यन्वयः । दीर्घमुष्णं च निःश्वस्येति । अतिमधुरमू-
र्तिना रामेणातिभीषणमिदं धनुर्नारोपणीयमेवेति भावः । प्रतिपाद्य दत्त्वा । येषा-
मिति । ऐन्द्रमिन्द्रसंबन्धि धनुरपगतो ज्याबन्धः प्रत्यङ्गिकाबन्धो यस्य तादृशं
सद्रोहितमेव कृज्ज्वेव जातम् । कुत इत्यत आह—क्रीदशम् । येषां राज्ञां चापे
धनुषि समर्पितं त्रिभुवनस्य च्छिद्रमुपद्रवस्तस्यापिधानमाच्छादनम् । दूरीकरण-
मिति यावत् । तदेव व्रतं येन धनुषा तादृशं तेन इत्यर्थः । तेऽपि भूभुजो

१. 'स्वगतम्'; 'स्वगतं सहर्षम्'. २. 'मोहयामि'; 'प्रमोदयामि'. ३. 'कौतु-
कम्'. ४. 'वत्सेन'. ५. 'तु'. ६. 'एतस्मै रघुकुलकुमाराय सीताम्'. ७. 'चरितार्थी-'.
८. 'किं च' इति पुस्तकान्तरे नास्ति.

तेऽपि प्रेक्ष्य पुरा शरासनमिदं मौर्वीकिणश्यामिका-

कस्तूरीसुरभीकृतानविभरुर्व्यर्थं भुजान्भूभुजः ॥ ३० ॥

विश्वामित्रः—(विहस्य ।) सखे, सीरध्वज, कथं महापुण्यराशि-
मात्मानमवमन्यसे ।

त्वद्भागधेयमपि तादृशमुत्सवाना-

मेतादृशां वयमपि प्रसमीक्षितारः ।

सन्त्येव विश्वभुवनभयदानशौण्डः

क्षोणीभुजः परममी तुं न रामभद्रः ॥ ३१ ॥

लक्ष्मणः—(स्वगतम् ।) कथमुपाध्यायेनैतदभिहितं यदस्मि वक्तु-
कामः ।

जनकः—भगवन्, सत्यमचिन्तो मणिमन्त्रौषधीनामिव रघुकुल-
कुटुम्बकानामनुभावः । परमेतद्भवीमि ।

राजानः पुरा पूर्वमिदं शरासनं धनुः प्रेक्ष्य दृष्ट्वा व्यर्थं यथा स्यादेवं भुजानविभ-
रुर्धारयन्ति स्म । आरोपणानध्यवसायादिति भावः । कीदृशान् । मौर्वीं प्रत्यञ्चिक्र
तथा किणो मृतमांसपिण्डस्तस्य श्यामिका कृष्णत्वं सैव कस्तूरी तथा सुरभीकृतान् ।
अन्यापि कस्तूरी कमपि सुरभयतीति ध्वनिः । अविभरुरित्यत्र भृजो लङ् ।
शपः श्लुः । द्विर्वचनम् । 'भृजामित्' इतीत्वम् । अभ्यस्तद्वारको जुष् । 'तदेव
ऋजु रोहितम्' इत्यमरः । रामं स्तोतुं जनकमाश्वासयन्नाह—**त्वद्भागधेय-
मिति** । तव भागधेयमपि भाग्यमपि तादृशमत्युत्सवप्रसवशीलम् । एतादृशां
धनुरारोपणसीतापरिणयादीनामुत्सवानां वयमपि प्रसमीक्षितारो द्रष्टारः । वयमप्ये-
तादृशमुत्सवयोग्या एवेत्यर्थः । प्रकृते संगमयन्नाह—**सन्त्येवेति** । विश्वानि सम्-
स्तानि भुवनानि चतुर्दश । शौण्डः कुशलः ख्यातो वा । एतादृशा नृपाः
सन्त्येव । अमी पुनर्न रामभद्रः । न राम इत्यर्थः । रामस्यान्यादृशी शक्तिरिति
भावः । 'भागधेयं भाग्यं स्त्री नियतिर्विधिः' इत्यमरः । 'शौण्डस्तु कुशले मत्ते'

१. 'विहस्य' इति पुस्तकान्तरे नास्ति. २. 'भुवनत्रय-'. ३. 'न तु'. ४. 'उपा-
ध्यायेनैत-'. ५. 'कुडम्बकानाम्'.

मिरीशेनाराद्धल्लिजगदवजैत्रं दिविषदा-

सुपादाय ज्योतिः सरसिरुहजन्मा यदसृजत् ।

हृषीकेशो यस्मिन्निषुरजनि मौर्वी फणिपतिः

पुशस्तिहो लक्ष्यं धनुरिति किमप्यद्भुतमिदम् ॥ ३२ ॥

शतानन्दः—आः किमनया पुनःपुनः पिनाकप्रशस्तिपञ्चिकया ।
तदैतत्कौशिकमेव प्रमाणयन्तो बहु मन्यामहे । अपि च किमशक्यं
रामभद्रस्य ।

उत्पादयन्कमपि कौणपकोटिहोमं

तेजोहुताशनसमिन्धनसामिधेनीम् ।

यस्ताडकामकृत बालसखैः पृषत्कै-

रीषज्जयः स्फुटमनेन दशाननोऽपि ॥ ३३ ॥

इति धरणिः । गिरीशेनेति । इत्यनेन प्रकारेणेदं धनुः किमप्यनिर्वचनीयस्वरु-
पमद्भुतमाश्चर्यजनकम् । अस्तीति शेषः । इति कुत इत्यत आह—यदनुगिरी-
शेन महादेवेनाराद्ध आराधितः सन्सरसिरुहजन्मा ब्रह्मा दिविषदां देवानां ज्योति-
रुपादाय गृहीत्वासृजत्सृष्टवान् । कीदृशम् । त्रिजगतामवजैत्रमवसादकम् । जेतृ-
शब्दात्प्रज्ञायणं । यस्मिन्धनुषि हृषीकेशो विष्णुरिषुर्बाणोऽजनि जातः । कर्तारि-
चिण् । फणिपतिर्नागराजो मौर्वी गुणः । तिस्रः पुरो नगराणि त्रिपुरदैत्यरूपाणि
लक्ष्यं वेध्यम् । अजनीति सर्वत्र क्रियान्वयः । तिसृणां पुरामेकरूपत्वेन लक्ष्य-
त्वाल्लक्ष्येऽप्येकत्वमवधेयम् । भवतु यादृक्तादृक्कठिनं धनुः कौशिकवाक्यादेव
निर्णीतं रामो व्याकरिष्यतीत्याह—आः किमनयेत्यादि । आः कोपेऽनास्थायां
वा । प्रशस्तिपञ्चिकया स्तुतिविस्तारेण । प्रमाणयन्तः प्रमाणं कुर्वन्तः । उत्पाद-
यन्निति । यो रामः कमप्यनिर्वचनीयं कौणपकोटिभी राक्षसकोटिभिर्होम-
सुत्पादयन्कुर्वन् । बालस्य सखायो बालसखाः । ‘राजाहःसखिभ्यष्टच्’ ।
पृषत्कैर्बाणैस्ताडकां राक्षसीविशेषं तेज एव हुताशने वह्निस्तस्य समिन्धने
ज्वाले सामिधेनीमग्निस्तपुक्षणऋचमकृत कृतवान् । अतो हेतोरनेन रामेण

१. ‘पुनःपुनः’ इति पुस्तकान्तरे नास्ति. २. ‘तदेनं कौशिकमेव’. ३. ‘कालसखैः’.

(नेपथ्येऽर्धप्रविष्टः ।)

पुरुषः—दशाननपुरोहितः शौष्कलो महाराजं दिदक्षते ।

शतानन्दः—(सोद्वेगम् ।) आः, आगच्छतु ।

(पुरुषो निष्क्रान्तः ।)

रामः—(सर्व्वथं जनान्तिकम् ।) वत्स लक्ष्मण, कथमन्तरितोऽयम-
नेन दुरात्मना राक्षसेन कामारिकार्मुकपरिचर्यामहोत्सवः ।

लक्ष्मणः—आर्य, न केवलमयम्—(इत्यर्धोक्ते हसति ।)

(रामः सप्रणयरोषस्मितं तमपाङ्गेन पश्यति ।)

(प्रविश्य ।)

शौष्कलः—(प्रत्येकमवलोक्यार्त्तमगतम् ।) कथमत्रैव जनकशतान-
न्दाभ्यां पुरस्कृतो विश्वेषामस्माकर्ममित्रो विश्वामित्रः । (विचिन्त्य ।)
तिष्ठतु । कोऽयं हस्तदक्षिणेन । (दृष्ट्वा ।) अये, कावेतौ क्षत्रियब्रह्म-
चारिणौ ।

स्फुटं निश्चितं दशाननोऽपि रावणोऽपीषज्जयोऽकृच्छ्रजयः । सुजय इति यावत् ।
‘ईषहुःसुषु-’ इति खल् । ‘राक्षसः कौणपः कव्यात्’ इत्यमरः । ‘ऋक्सामिधेनी
धाय्या च या स्यादग्निसमिन्धने’ इति च । ‘पृषत्कवाणविशिखाः’ इत्यपि ।
नेपथ्येऽर्धप्रविष्टो जवनिकापटोद्घाटितार्धशरीरः । दिदक्षते द्रष्टुमिच्छति । ‘ज्ञाशु-
स्मृदशां सनः’ इति तङ् । सोद्वेगमिति । कथमन्तरितमनेन शौष्कलेन
धनुराकर्षणाद्रामाय सीताप्रदानमिति भावः । आः कोपे, कष्टे वा । सव्यर्थ-
मिति । झटिति कार्मुकपरिचर्यामहोत्सवप्रतिबन्धात् । सीताविवाहप्रतिबन्हादिति
भावः । कामारिः शिवः । परिचर्याकर्षणसेवा । न केवलमिति । किं तु तज्ज-
न्यसीताविवाहोत्सवोऽपीति शेषः । अपाङ्गेन नेत्रप्रान्तेन । पुरस्कृतोऽग्रतः कृतः ।

१. ‘पुरुषः । पुरुषः’ । २. ‘शौष्कलो नाम’ । ३. ‘आः’ इति पुस्तकान्तरे नास्ति ।
४. ‘सरोषव्यथम्’ । ५. ‘त्रैयक्षकाण्डासन-’ । ६. ‘आर्य’ इति पुस्तकान्तरे नास्ति ।
७. ‘तम्’ इति पुस्तकान्तरे नास्ति । ८. ‘शौष्कलः’ । शौष्कलः’ । ९. ‘आत्मगतम्’ ।
इति पुस्तकान्तरे नास्ति । १०. ‘अमित्रम्’ । ११. ‘अये’ इति पुस्तकान्तरे नास्ति ।

पुण्यलक्ष्मीकयोः कोऽयमनयोः प्रतिभासते ।

मौड्यादिव्यञ्जनः शान्तो विरोपकरणो रसः ॥ ३४ ॥

निसर्गोदग्रमिदं च कुमारद्वयम् ।

पार्श्वे त्रयाणामेतेषामृक्सामयजुषामिव ।

रूपाभ्यां विधिमन्त्राभ्यामथर्वेव प्रदीप्यते ॥ ३५ ॥

(विमृश्य ।) आः, नूनं स एव लक्ष्मणद्वितीयो रामहतकः कौशिकर्म-
षिमुपलवमानो मिथिलामुपस्थितः । (सक्रोधशोकम् ।) हा वत्से सुकेतुन-
न्दिनि ताडके, कथमीदृशान्मनुष्यडिम्भात्तादृशो दैवदुर्विपाकस्ते संवृ-
त्तः । कष्टमनरण्यवंशजन्मनः क्षत्रियशिरीशोरनात्मवेदिता ।

विश्वेषां सर्वेषामस्माकमित्यभेदेनान्वयः । हस्तदक्षिणेन खहस्तस्य दक्षिणदिशा ।
पुण्यलक्ष्मीकयोरिति । अनयो रामलक्ष्मणयोः शान्तो रसो विरोपकरणो
वीररसानुबद्धः प्रतिभासते । वीर उपकरणमनुबन्धो यत्र । वीररसहेतुरित्यर्थः ।
मौड्यादि व्यञ्जनं चिह्नं यस्य तादृशः । कीदृशयोः । पुण्या शोभना लक्ष्मीश्च
कान्तिरर्थोस्तयोः । 'पुण्यं शोभने त्रिषु' इति मेदिनीकरः । 'व्यञ्जनं तेमने चिह्ने'
इति च । उदग्रस्तेजस्वी । पार्श्वे इत्यादि । इदं कुमारद्वयं रूपाभ्यामाकाराभ्यां
प्रदीप्यते प्रकाश्यते । यथा विधिमन्त्राभ्यां रूपाभ्यां ग्रन्थावृत्तिभ्यामथर्वा वेद-
भेदः । प्रकाश्यते तथेत्यर्थः । विधिमन्त्रावथर्वणो रूपे । 'ग्रन्थावृत्तौ भवेद्रूपमा-
कारश्लेषयोरपि' इति विश्वः । अथर्ववेदोऽभिचारप्रतिपादकः । कौशिककृषिमि-
त्यत्र 'कृत्यकः' इति प्रकृतिवद्भावः । अनुलवमानोऽनुगच्छन् । सुकेतुनन्दिनि
सुकेतुसुते । संबोधनम् । मनुष्यडिम्भान्मनुष्यशिशोः । 'डिम्भो बालिशबालयोः'
इति विश्वः । दुर्विपाको दुष्टो विपाकः । कर्मणो विसदृक्फलमित्यर्थः । 'विपाकः
पटले खेदे कर्मणो विसदृक्फले' इति मेदिनीकरः । अनरण्यो राजा दशरथस्य

१. 'सोऽयम्'. २. 'वीरोपकरणम्'. ३. 'चेदम्'. ४. 'आः' इति पुस्तकान्तरे
नास्ति. ५. 'एषः'. ६. 'मुनिम्'; 'ऋषिम्' इति पुस्तकान्तरे नास्ति. ७. 'मिथि-
लयायाम्'. ८. 'हा' इति पुस्तकान्तरे नास्ति. ९. 'विपाकोऽयं ते वृत्तः'. १०. 'अन-
रण्यजन्मनः'. ११. 'बटोः'.

सुन्दामुरेन्द्रसुतशोणितसीधुपान-

दुर्मत्तमार्गणनिरर्गलवीरशब्दः ।

द्रोहं चकार दशकण्ठकुटुम्बकेऽपि

सोऽयं बटुः कुशिकनन्दनयज्ञबन्धुः ॥ ३६ ॥

भवतु । द्रष्टव्यमस्य भुञ्जाशौण्डीर्यम् । (उपसृत्य ।) अपि सुखिनो यूयं
जनकमिश्राः ।

जनकः—स्वागतं पौलस्त्यपुरोहितस्य । इत आस्यताम् ।

(शौक्लस्तथा करोति ।)

जनकः—अपि कुशलं ते^१ राज्ञो रावणस्य । अथवा ।

विपदां प्रतिकर्तारो यस्योपायैरथर्वभिः ।

त्वादृशाः सन्ति किं तस्य कल्याणमनुयुज्यते ॥ ३७ ॥

सपिण्डः । स च रावणेन मारित इति तदपकर्षसूचनम् । सुन्दामुरेन्द्रेति ।
सोऽयं बटुर्ब्रह्मचारी रामो दशकण्ठकुटुम्बकेऽपि रावणस्य प्रशस्तबन्धुवर्गेऽपि
द्रोहं मारणं चकार । सुन्दनामासुरेन्द्रः स च ताडकापतिस्तस्य सुतः सुबाहुस्तस्य
शोणितमेव रुधिरमेव सीधुमेयं तस्य पानेन दुर्मत्ता अतिमत्ता ये मार्गणा बाणास्तौर्नि-
रर्गलोऽप्रतिरुद्धो वीररूपः शब्दो यस्य स तथा । 'मैरेयमासवः सीधुः' इत्यमरः ।
'कलम्बमार्गणशराः' इति च । शौण्डीर्यं सुभटत्वम् । मिश्रा मुख्याः । स्वागतं
सुष्ठु आगमनं कुशलं वा । अपिः प्रश्ने । सोपहासं स्तुतिमाह—विपदामिति ।
यस्य रावणस्य त्वादृशा अथर्वभिः शान्तिकपौष्टिकमन्त्रैरुपायैर्हेतुभिर्विपदां विपत्तीनां
प्रतिकर्तारः प्रतिकारकाः । स्फोटयितार इति यावत् । तस्य रावणस्य कल्याणं कि-
मनुयुज्यते किं पृच्छ्यते । अपि तु कल्याणमेव तस्येत्यर्थः । प्रतिकर्तार इति तृनि
तृचि वा रूपम् । तेन विपदामिति कर्मणि षष्ठी । पक्षे विपदां प्रति विपत्तिं प्रति
त्वादृशाः पाप्मानो यस्य कर्तारो विपत्कारकास्तस्य किं कल्याणमनुयुज्यते । अपि तु
कदापि न तस्य कल्याणमित्यर्थः । अत्र पक्षे प्रतिर्विप्सायाम् । विपदाशब्दो भि-

१. 'गर्वः'. २. 'भुञ्जाशौण्डीर्यम्'. ३. 'पौलस्त्यपुरोहित' पुस्तकान्तरे एतावदेव.
४. 'कच्चित्'. ५. 'राज्ञस्ते'.

शौक्लः—(विहृत्य ।) श्रोत्रियं सीरध्वजं, प्रत्याकरिष्यामैव वयं यदि स्वभुजमण्डलीमत्तवारणावलीवल्यितोरःप्रासादसुस्थितचतुर्दश-लोकैकलक्ष्मीमहान्तःपुरे लङ्कापतौ किमपि प्रतिकार्यमभविष्यत् । पश्य ।

यच्चेष्टाः समनीकसीमनि परित्रस्तः पराञ्चन्नपि

प्रत्यक्षीकुरुते सहस्रनयनः पृष्ठोद्भवैरक्षिभिः ।

चक्रे वर्त्म च नागलोकजयिनीं यात्रामिव प्रस्तुव-

न्यः कैलासमुदस्य कीदृशमर्पादानं तु तस्यापदाम् ॥३८॥

दादावादन्तः । यद्वा 'टापं चापि हलन्तानाम्' इति भागुरिमतः टापः । 'यथा वाचा निशा दिशा' इत्यादिस्त्वेकदेशानुवादः । जनकवाक्यमनवगम्यैवाह-श्रोत्रियोति । प्रत्याकरिष्यामः अभविष्यदित्यनयोः क्रियातिशतौ लङ् । 'नित्यं ङितः' इति मसः सकारलोपः । यदि प्रतिकार्यं प्रतिकरणीयमभविष्यद्वेत्तदा प्रत्याकरिष्यामैव वयम् । प्रतिकार्यमेव नास्तीति भावः । लङ्कापतौ कीदृशे । स्वभुजमण्डलमेव मत्तवारणाः समददन्तिनस्तेषामावली समूहत्वेन वलयितो वेष्टितो य उरःप्रासादो हृदयधवलगृहं तत्र सुस्थिता सुखोपविष्टा या चतुर्दशलोकानां लक्ष्मी स्तस्या महान्तःपुरे कोष्ठागारे । यद्वा चतुर्दशलोकलक्ष्मीरेव महान्तःपुरं महिषी यस्य तस्मिन् । अन्तःपुरशब्देन तत्रस्था स्त्री लक्षणया भण्यते । 'भूः, भुवः, स्वः, महः, जनः, तपः, सत्यम्, वायुस्कन्धाश्च सप्तेति चतुर्दशभुवनानी'ति पुराणम् । 'मत्तवारण आख्यातो धीरैः समददन्तिनि । क्लीबं प्रासादवीथीनां कुन्दवृक्षवृतावपि ॥' इति मेदिनीकरः । 'रूपगारं भूभुजामन्तःपुरम्' इत्यमरः । तत्किमिन्द्रादितोऽपि न तस्य प्रतिकर्तव्यमस्तीत्यत आह—**यच्चेष्टा इति** । यस्य रावणस्य चेष्टाः पराक्रमव्यापारान्समनीकसीमनि सङ्ग्रामसीमायां परित्रस्तः समयः सन्पराञ्चन्नपि पराञ्छुखोऽपि । अपिर्विरोधाभासाय । सहस्रनयन इन्द्रः प्रत्यक्षीकुरुते पश्यति । ननु पराञ्छुखः कथं पश्चादवस्थितं प्रत्यक्षीकरोतीत्यत आह—पृष्ठोद्भवैरक्षिभिर्नेत्रैः । सहस्रनयनत्वादेव पृष्ठेऽपि नेत्रसङ्घावः । यश्च रावणो नागलोकजयिनीं यात्रामिव प्रस्तुव-

१. 'महाक्षत्रिय श्रोत्रिय'; 'महाक्षत्रिय'. २. 'प्रत्यकरिष्यामः'. ३. 'वारणवल्यितोरः-'. ४. 'भुवन'. ५. 'लङ्कापिपतौ'. ६. 'प्रतिकर्तव्यम्'. ७. 'स समीक-'. ८. 'उपादानम्'.

लक्ष्मणः—(सामर्षं जनान्तिकम् ।) आर्य, कथमसौ सहस्रार्जुन-
बालिभ्यामवलीढशौर्यसारो दुरात्मा रावणः प्रस्तूयते ।

रामः—वत्स, न वक्तव्यमिदम् । महान्तो हि^१ तादृशाः । किं च ।

स्यातां नाम कपीन्द्रहैहयपती तस्यावगाढान्तर-

स्थामानौ दशकंधरस्य महती स्कन्धप्रतिष्ठा पुनः ।

सद्यःपाटितकण्ठकीकसकणाकीर्णा यदंसस्थलीः

खेनेभाजिनपल्लवेन मुदितः प्रास्फोटयद्भूर्जटिः ॥ ३९ ॥

अपि च ।

मघोनस्तद्गौरं कुलिशमलसीकृत्य समरे

भुनक्ति स्वाराज्यं त्रिभुवनभटोऽयं दशमुखः ।

न्कुर्वन्कैलासं पर्वतविशेषमुदस्योत्पाद्य वर्त्म मार्गं चक्रे, तस्य रावणस्यापदां विपत्तीनां
कीदृशमपादानं प्रभवो यस्मादापद्भ्यविध्यति । अपि तु नास्त्येवेत्यर्थः । ‘अनीकोऽस्त्री
रणे सैन्ये’ इति विश्वः । ‘आखण्डलः सहस्राक्षः’ इत्यमरः । सामर्षमिति ।
रावणशौर्यश्रवणादिति भावः । अवलीढशौर्यसारो ज्ञातशौर्यधनो गृहीतशौर्यधनो वा ।
‘सारो बले स्थिरांशे च मज्जि पुंसि जले धने’ इति मेदिनीकरः । नन्ववलीढशौर्य-
सारत्वात्कुतो महत्त्वमित्यत आह—स्यातामिति । तस्य रावणस्यावगाढान्तर-
स्थामानौ ज्ञातान्तर्बलौ कपीन्द्रहैहयपती बालिसहस्रार्जुनौ स्यातां नाम । ताभ्यां
जितो रावण इति न किञ्चिदेतत् । तथापि तस्य रावणस्य पुनर्महती स्कन्धप्रतिष्ठा
कायप्रतिपत्तिः । स्कन्धः कायः, रूपादिपञ्चकं वा, अंसो वा । कुत इत्यत आह—
यस्य कायस्य, रावणस्य वा, अंसस्थलीः स्कन्धप्रदेशान्धूर्जटिः शिवः खेनात्मनै-
वेभाजिनपल्लवेन हस्तिचर्माञ्चलेन मुदितो हर्षितः सन्प्रास्फोटयद्बीजयति स्म, संमा-
जितवान्वा । कीदृशाः । सद्यस्तत्क्षणादेव पाटिता ये कण्ठास्तासां कीकसकणाभिर-
स्थिकणाभिः कीर्णा व्याप्ताः । ‘रूपादिपञ्चके स्कन्धः कार्येऽसे भूयतावपि’ इति
विश्वः । ‘कीकसं कुल्यमस्थि च’ इत्यमरः । नन्वेतावता शिवभक्तत्वं दर्शितम्, न
तु शूरत्वमित्यत आह—अपि चेत्यादि । अयं त्रिभुवनभटद्विजोकीवीरो दश-
मुखो रावणः स्वाराज्यं स्वर्गं भुनक्ति पालयति । किं कृत्वा । मघोन इन्द्रस्य त-

श्रियो नानास्थानभ्रमणरमणीयां चपलता-

मदच्छिद्य स्वस्मिन्नपि भुजवने पूरयति यः ॥ ४० ॥

जनकः—(शौक्लं प्रति ।) ब्रह्मन्, सत्यमीदृशो राक्षसराजः ।

शौक्लः—राजर्षे जनक,

संतुष्टे तिसृणां पुरामपि रिपौ कण्डूलदोर्मण्डली-

क्रीडाकृत्तपुनःप्ररूढशिरसो वीरस्य लिप्सोर्वरम् ।

याच्चादैन्यपराञ्चि यस्य कलहायन्ते मिथस्त्वं वृणु

त्वं वृण्वित्यमितो मुखानि स दशग्रीवः कथं वर्ण्यताम् ॥ ४१ ॥

तस्मिद्धं घोरं भयानकं कुलिशं वज्रं समरे सङ्ग्रामेऽलसीकृत्य निष्क्रियं कृत्वा । यश्च रावणः श्रियो लक्ष्म्या नानास्थानभ्रमणेन रमणीयां चपलतां चलत्वमवच्छिद्यान्यतो व्यावर्त्य स्वस्मिन्स्वकीये भुजवने पूरयति कुहते । अपिः संभावनायाम् । तदीयभुजवन एवैकभुजादपरभुजगमनमित्यनेन प्रकारेण श्रियश्चाच्चत्यम् । यद्वा तदीयभुजास्वेव प्रत्येकं वीरश्रीः स्थितेति बहुस्थानस्थिततया चाच्चत्यमिति भावः । ‘घोरो भीमे हरेऽपि च’ इति विश्वः । ‘भटः स्यात्पुंसि वीरे च’ इति च । अगमनप्रयोजनं पूरयितुं भूमिमारचयति—संतुष्ट इति । तिसृणां पुरामपि रिपौ त्रिपुरारौ महादेवे संतुष्टे सति । राक्षसरिपोरपि राक्षसे वरदानेन रावणस्यातिभक्तिः प्रकाशितेत्यपेः स्वरसः । कण्डूला कण्डूयुक्ता या दोर्मण्डली बाहुसमूहस्तस्याः क्रीडया कृत्तानि च्छिन्नानि पुनरनन्तरं प्ररूढानि जातानि शिरांसि मस्तकानि यस्य तस्य । अनन्तरं च वरं लिप्सोर्लब्धुमिच्छोर्यस्य रावणस्य मुखानि याच्चादैन्ये पराञ्चि पराङ्मुखानि । अत एवाभितः सर्वतो मिथोऽन्योन्यं त्वं वृणु त्वं वृण्विति कृत्वा कलहायन्ते कलहं कुर्वन्ति स दशग्रीवः कथं वर्ण्यताम् । अपि तु कथमपि वर्णयितुं न शक्यत इति । कण्डूलेत्यत्र ‘सिध्मादिभ्यश्च’ इति लच् । तिसृणामित्यत्र ‘न तिसृचतसृ’ इति दीर्घत्वनिषेधः । कलहायन्त इत्यत्र ‘शब्दवैरकलह-’ इत्यादिना क्यङ् । ‘कृत्तं तु वेष्टिते छिन्ने’ इति विश्वः । प्रयोजनमाह—

सोऽपि ।

कन्यामयोनिजन्मानं वरीतुं प्रजिघाय माम् ।

पुरोधसा गौतमेन गुप्तस्य भवतो गृहान् ॥ ४२ ॥

विश्वामित्रः—सखे सीरध्वज, पश्य पिनाकदर्शनोल्लासिकाविसं-
स्थुलचित्तवृत्तिरिव वत्सो रामभद्रः ।

जनकः—(विहस्य ।)

किमेतदेवं भगवन्नभिधीये पुनस्ताराम् ।

इक्ष्वाकवो विदेहाश्च परवन्तस्त्वया वयम् ॥ ४३ ॥

शौष्कलः—भोः सीरध्वज, किमिदमस्माकमाकाशवचनम्, उत
दुष्परिच्छेद्य एवायमर्थः । यदुत्तरमपि न प्रतिपद्यते । पश्य ।

दातव्येयमवश्यमेव दुहिता कस्मैचिदेनामसौ

दोर्लोलामसृणीकृतत्रिभुवनो लङ्कापतिर्याचते ।

सोऽपीति । यः प्रार्थनायामेतादृशः पराङ्मुखः सोऽपीत्यर्थः । वरीतुं प्रार्थयितुम् ।
'वृत्तो वा' इतीटि दीर्घत्वम् । प्रजिघाय प्रहितवान् । 'हि गतौ' लिट् । स्वकार्य-
साधनाय शतानन्दं स्तुवन्नाह—पुरोधसेति । गौतमेन शतानन्देन गुप्तस्य रक्षि-
तस्य । उल्लासिकोत्कण्ठा तया विसंस्थुत्र व्याकुला चित्तवृत्तिर्यस्य तादृश इव ।
परवन्तः पराधीनाः । तथा च त्वदधीना एव वयमित्यर्थः । आकाशवचनमाकाशं
लक्ष्मीकृत्य वचनमित्यर्थः । न प्रतिपद्यते न ददासि । नेदं वचनं दुष्परिच्छेद्यमिति
पर्यवसितमाह—दातव्येति । इयं दुहिता सीता कस्मैचिदवश्यमेव दातव्या
देवा । एनां च लङ्कापतिर्याचते प्रार्थयते यतोऽतो रावणाय देयेत्याशयः । सीता-
प्रदानोपयिकरावणस्तुतिमाह—कीदृशः । दोर्लोलया भुजकीडया मसृणीकृतं
श्लक्ष्णीकृतं त्रिभुवनं येन तादृशः । यतस्तादृशोऽपि लङ्कापतिर्याचतेऽतो मूढव-

१. 'पश्य पश्य'. २. 'एवम्'. ३. 'किमस्माकम्'. ४. 'पश्य पश्य'. ५. 'दोः-
क्रीडा'; 'दोःक्रीडामशकीकृत-'. ६. 'लङ्काधिपः'.

तत्किं मूढवदीक्षसे ननु कथागोष्ठीषु नः शासति

त्वद्वृत्तानि परोरजांसि मुनयः प्राच्या मरीच्यादयः ॥ ४४ ॥

शतानन्दः—ब्रह्मन्, चिराय दत्तमेवोत्तरमस्माभिः ।

शौष्कलः—हन्त, राजपुत्रीसमर्पणादन्यत्कीदृशं तत् ।

शतानन्दः—शृणु ।

शांभवं चापमारोप्य योऽस्मानानन्दयिष्यति ।

पूर्णपात्रमियं तस्मै मैथिली कल्पयिष्यते ॥ ४५ ॥

शौष्कलः—(विहस्य ।) शान्तम् । अहह युष्माकमप्यमून्यक्षराणि ।

तेनाङ्गुलीशतनिघृष्टकुबेरशैल-

कण्ठोक्तदोःकुलिशकन्दलविक्रमेण ।

त्किमीक्षसे पश्यति । ननु मूढवदिति वतिप्रत्ययेन सादृश्यमभिहितं तस्य च भेदगर्भत्वेनास्माकममूढत्वं प्रतिपादितं तच्च कुतो ज्ञातमित्यत आह—ननु हेतौ । नोऽस्माकं कथागोष्ठीषु प्राच्याः पुरातना मरीच्यादयो मुनयः परोरजांसि रजसः पराणि । सात्त्विकानीति यावत् । त्वद्वृत्तानि त्वदीयचरितानि शासति कथयन्ति । यद्वा नोऽस्मांस्त्वद्वृत्तानि शासति । शासोद्विकर्मकत्वात् । तथा च तादृशस्य तव रावणेतरायं सीता दातुं न युक्तेति भावः । दत्तमेवोत्तरमिति । ईशधनुर्भङ्गरूपः पण एवोत्तरमिति भावः । शतानन्दवचनाभिप्रायमनभिज्ञायाह—राजपुत्रीति । राजपुत्री सीता । समर्पणं दानम् । विवाह इति यावत् । तदुत्तरम् । उत्तरमाह—शांभवमिति । पूर्णपात्रं संतोषदानम् । 'हर्षादुत्सवकाले यदलंकाराम्बरादिकम् । आकृष्य दीयते पूर्णपात्रं पूर्णानकं च तत् ॥' इति हारावली । तस्मै इति 'कृपि संपद्यमाने च' इति चतुर्थी । युष्माकमपीति । रावणं प्रति हरचापारोपणरूपाणीत्यर्थः । रावणस्य हरधनुःसमाकर्षणेऽशक्तिमवगम्य तदाकर्षणे व्याजमुद्धावयति—तेनाङ्गुलीति । विंशतिबाहुत्वादङ्गुलिशतेन निघृष्टो यः कुबेरशैलः कैलासस्तेन

१. 'तथा'. २. 'इम्'. ३. 'शृणु' इति पुस्तकान्तरे नास्ति. ४. 'कल्पयिष्यति'. ५. 'विहस्य' इति पुस्तकान्तरे नास्ति. ६. 'शान्तं शान्तम्'. ७. 'अपि' इति पुस्तकान्तरे नास्ति.

माहेश्वरेण महता दशकंधरेण

कर्मदृशं कथमनार्यमधिक्रियेत ॥ ४६ ॥

शतानन्दः—(विहस्य ।) ब्रह्मन्,

अयं महाक्षत्रियगोत्रजन्मा दृढप्रतिज्ञो जनकाधिराजः ।

न चापमारोपयिता दशास्यस्तथापि जानासि यदुत्तरं नः ॥ ४७ ॥

शौष्कलः—(सहासम् ।)

अङ्गिराश्च पुलस्त्यश्च प्रसवौ परमेष्ठिनः ।

पौलस्त्ये ज्ञातिधर्मोऽयं तत्किमाङ्गिरसस्य ते ॥ ४८ ॥

(तैमषम् ।)

माहेश्वरो दशग्रीवः क्षुद्राश्चान्ये महीभुजः ।

पिनाकारोपणं शुल्कं हा सीते किं भविष्यसि ॥ ४९ ॥

शतानन्दः—(सैरोषव्यथम् ।) ब्रह्मन्, एवमनेन धनुषा किमपि
विनयार्थिकारिकमध्याप्यते । यदद्य परममाहेश्वरस्ते रावणोऽपि संवृत्तः ।

कण्ठेनोक्तः कथितो दोःकुलिशकन्दलस्य बाहुवज्रप्रकाण्डस्य विक्रमः पराक्रमो यस्य
तादृशेन । महता माहेश्वरेणातिमहेश्वरभक्तेन दशकंधरेणेदृशमनार्यमनुचितं कर्म
सेव्यस्य धनुःसमाकर्षणरूपं कथमधिक्रियेत । तथा च गुरोरीश्वरस्य चापारोपण
रावणस्य न युक्तमिति भावः । सोपहासमाह—अयमिति । आरोपयिता आरो-
पयिष्यति । लुब्ध । प्रस्तुतात्फूर्तावर्थान्तरमाह—अङ्गिराश्चेति । प्रसवः पुत्रः ।
पौलस्त्ये पुलस्त्यनसरे रावणे । माहेश्वर इति । दशग्रीवो रावणो माहेश्वरो
महेश्वरभक्तो यतोऽतो न धनुरारोपयिष्यतीति भावः । ननु नारोपयतु नाम तत्किं
न सन्त्येवान्ये राजान इत्यत आह—क्षुद्राश्चेति । अथ बलशून्या अपि त एव
वरणीयाः, न तु रावण इत्यत आह—पिनाकस्य शिवधनुष आरोपणं शुल्कं

१. 'कर्मदृशमीदृशमनार्य-'. २. 'जाति-'. ३. 'सामर्षमाकाशे कर्णं दत्त्वा सहा-
सम्'. ४. 'सरोषावहित्थम्'. ५. 'किमनेन'. ६. 'कारिकां कारिकामध्या-'. ७. 'ते
रावणोऽपि परममाहेश्वर-'. ८.

शंभोराधारमचलमुत्क्षेप्तुं भुजकौतुकी ।

माहेष्ठरो धनुः कष्टुमहो ते दशकंधरः ॥ ५० ॥

(शौष्कलवर्जमन्ये स्मयन्ते ।)

शतानन्दः—(सरोषावहित्थम् ।) रामभद्र,

तदेतदारोपय चापमीशैप्रकोष्ठभस्मप्रतिरूपितज्यम् ।

शौर्योष्मभाजां भजतां मुखानि स्वबाहुमौर्वीकिणकालिकैव ५१

शौष्कलः—(सक्रोधम् ।) अरे रे, शतानन्द, किमुद्भ्रान्तोऽसि ।

यदेवमस्मदग्रे पौलस्त्यं महाराजमधिक्षिपसि । कथमयं ते माणिक्यर्प-
रिहाणेन गैरिकपरिग्रहः । यदेवं दैशग्रीवमवमन्यमानस्य मनुष्यपोतेऽ-

पणः । तथा च न तदारोपणयोग्या इति भावः । हा कष्टम् । हे सीते, त्वं किं भविष्यसि । किं वस्तु त्वं भविष्यसीत्यर्थः । यद्वा किं भविष्यसि कुत्सिता भविष्यसि । कुत्सितप्रदानादिति भावः । यद्वा विवाहितैव भविष्यसि । 'किं भविष्यति' इति पाठे सीते किं भविता । तवेति शेषः । विनयाधिकारिकं विनयाधिकारिकसंज्ञमधिकरणं चाणक्ये । तत्र विनय उपदिश्यते । विनयाधिकारयोगात्तत्त्वम् । 'अत इनिठनौ' । कष्टुमाकर्षितुम् । स्मयन्ते ईषद्धमन्ति । शौष्कलक्रोधादाह—
तदेतदिति । तस्माद्धेतोरेतच्चापं धनुरारोपयेति योज्यम् । कीदृशम् । ईशस्य शिवस्य प्रकोष्ठभस्मना प्रतिरूपितज्यं मृदितगुणम् । कफोणेरधो मणिबन्धान्तं यावत्प्रकोष्ठः । 'स्यात्कफोणिस्तु कूर्परः । तस्योपरि प्रगण्डः स्यात्प्रकोष्ठस्तस्य चाप्यधः ॥' इत्यमरः । तेन हरचापारोपणेन स्वबाहौ या मौर्वीकिणकालिका प्रत्यङ्घ्रिकामृतमांसश्यामिका सैव शौर्योष्मभाजां नृपतीनां मुखानि कर्मभूतानि भजताम् । अन्यवीरमुखे श्यामिका भवत्विति भावः । ऊष्मा गर्वः । उद्भ्रान्तो दिव्योद्ग्रस्तः । माणिक्यपरिहाणेन रत्नविशेषत्यागेन । 'ओहाक् त्यागे' । 'ओदितश्च' इति निष्ठातकारस्य नत्वम् । गैरिकं मनःशिलादि । पोतो बालकः । दुल्लिः

१. 'इतरे', २. 'रामभद्र रामभद्र', ३. 'ऐशं—भूषितज्यम्', ४. 'परिहाणेन'
'दशाननमवमल'; 'दशग्रीवमप्यवमन्यमानस्य ते'.

नुरागः । यदि वा तत्रभवन्तं गौतममपहाय डुलिचक्षुषि सहस्राक्षे भवतो मातुरहल्यायाः ।

शतानन्दः—(सैरोषहासम् ।) किमात्थ रे, किमात्थ असदग्र इति ।

विश्वामित्रः—(सैप्रणयरोषमिव ।) वत्स गौतम, विरम विरम शुष्ककलहात् । अतिथिरयमस्माकमुपाध्यायो दैशकण्ठस्य । (व्यथमानौ रामलक्ष्मणौ च दृष्ट्वा विहस्य ।) वत्स रामभद्र, धनुर्गृहोपसर्पणमभ्यनुजानाति ते जनकान्वयपुरोधाः ।

रामः—यदादिशन्ति गुरवः । (इति सविनयलज्जाकौतुकं परिक्रम्य लक्ष्मणेन सह निष्क्रान्तः ।)

शौक्लः—राजर्षे सीरध्वज, धन्योऽसि । पुरा किल परमेश्वर-परिचर्यावदाने निकृतेषु नवमूर्धसु

वरं तादृक्कर्माद्भुतसदृशमप्रेक्ष्य किमपि
प्ररोहद्वैलक्ष्यं पुरविजयिनो येन ददृशे ।

तदुन्माष्टुं येन त्रिभुवनमपि प्रार्थितमिदं
तदेव त्वय्यर्थीभवति दशमं रावणमुखम् ॥ ५२ ॥

कच्छपी । ‘कच्छवी’ इति ख्याता । डुलिरिव चक्षुषि यस्य तस्मिन्सहस्राक्षे इन्द्रे । तस्य हि चक्षुः पिङ्गलं किल । तथा च श्रुतिः—‘अक्षीणि ते इन्द्र, पिङ्गलानि’ इति । ‘कमठी डुलिः’ इत्यमरः । अहल्याया अनुराग इत्यनुषज्यते । अन्वयो वंशः । सविनयमिति कौशिकदेशश्रवणात् । सलज्जमिति सीताविवाहस्मरणात् । सकौतुकमिति धनुर्ग्रहण इति भावः । धन्यः पुण्यवान् । ‘सुकृती पुण्यवान्धन्यः’ इत्यमरः । अवदानं शुद्धकर्म । निकृतं छिन्नम् । **वरमित्यादि** । तदेव दशमं रावणमुखं त्वयि त्वद्विषयेऽर्थीभवति प्रार्थकं भवति । अभूततद्भावादिना च्चिः । ‘अस्य च्चौ’ इतीत्त्वम् । दशममित्युपचारात् । नवानामभावात् । तत्कतरदित्याह—येन मुखेन तादृक्कर्माद्भुतसदृशं मस्तककर्तनोचितं वरं किमपि किञ्चिदप्यप्रेक्ष्य

१. ‘यदिव’; ‘अथवा’. २. ‘तव’. ३. मातुरपि कथमहल्यायाः. ४. ‘सरोषाहं-कारम्’. ५. ‘सप्रणयमिव’. ६. ‘दशकंधरस्य’. ७. ‘धनुर्ग्रहोप-’.

शतानन्दः—(उत्थाय । नेपथ्यावलोकितकेन सहर्षाद्भुतम् ।) पश्यन्तु
भवन्तः ।

यस्मिन्नेकधनुष्मतो भगवतः खट्वाङ्गपाणे रसा-

वाकृष्टो गुणतां गतोऽप्यहिपतिः कर्णावतंसायते ।

उन्मुक्तः पुनरेव भूषणपदं याति प्रकोष्ठान्तरे

(जनक औत्सुक्यं नाटयति ।)

शतानन्दः—

काकुत्स्थेन तदेव भार्गवगुरोः कोदण्डमाकृष्यत ॥ ५२ ॥

(नेपथ्ये ।)

लक्ष्मणः—

रुन्धन्नष्ट विधेः श्रुतीर्मुखरयन्नष्टौ दिशः क्रोडय-

न्मूर्तीरष्ट महेश्वरस्य दलयन्नष्टौ कुलक्षमाभृतः ।

प्ररोहदुत्पद्यमानं वैलक्ष्यं पुरविजयिनो महादेवस्य ददृशे दृष्टम् । कर्मणि लिट् ।
ततस्तद्वैलक्ष्यमुन्मार्ष्टुं स्फोटयितुं त्रिभुवनमपीदं प्रार्थितम् । तथा च तादृगर्थी
भाग्येन लभ्यत इति भावः । 'रावणशिरः' इति क्वचित्पाठः । 'रावणमुखम्'
इति युक्तः पाठः । प्रार्थनाया मुखसाध्यत्वात् । **यस्मिन्निति** । यस्मिन्धनुषि
गुणतां गतोऽहिपतिर्वासुकिराकृष्टः सन्खट्वाङ्गपाणेर्महेशस्य कर्णावतंसायते कर्णालं-
कारवदाचरति । उन्मुक्तस्यक्तः सन्प्रकोष्ठान्तरे, अर्थात्खट्वाङ्गपाणेरेव, पुनरेव
भूषणपदमलंकारस्थानं याति गच्छति । करस्योपरि मणिबन्धादारभ्य कफोणेरधः
प्रकोष्ठः । तदेव कोदण्डं धनुर्भार्गवगुरोः परशुरामगुरोर्हरस्य काकुत्स्थेन रामेणा-
कृष्यत इति संबन्धः । नेपथ्ये लक्ष्मणवचनम्—**रुन्धन्निति** । अयमार्यस्य
रामस्य दोर्बलेन भुजबलेन दलन्नुद्यत्यकोदण्डं धनुस्तस्य कोलाहलः शब्द उन्मी-
लति प्रसरति । किं कुर्वन् । विधेर्वर्द्धनोऽष्ट श्रुतीः कर्णान्धन्नवरोधयन् । चतु-
र्मुखत्वादष्टश्रुतित्वम् । अष्टौ दिशः प्राच्याद्या मुखरयन्सशब्दाः कुर्वन् । शिव-
स्याष्ट मूर्तीर्वारिवद्वयादीः क्रोडयन्व्याप्नुवन् । धातोरनेकार्थत्वात् । 'वारि' बहिर्धरा

१. 'नेपथ्याभिमुखमवलोकयन्'. २. 'पश्यन्तु पश्यन्तु'. ३. 'उन्मुक्तश्च पुरेव'.

तान्यक्षणा बधिराणि पन्नगकुलान्यष्टौ च संपादय-

जुन्मीलत्ययमार्यदोर्वलदलत्कोदण्डकोलाहलः ॥ ५४ ॥

जनकः—(सहर्षविषादाद्भुतम् ।) कथं भग्नमपि ।

शतानन्दः—

वैदेहीकरबन्धमङ्गलयजुःसूक्तं द्विजानां मुखे

नारीणां च कपोलकन्दलतले श्रेयानुलुध्वनिः ।

पेष्टुं च द्विषतामुपश्रुतिशतं मध्येनभो जुम्भते

रामक्षुण्णमहोक्षलाञ्छनधनुर्दम्भोलिजन्मा रवः ॥ ५५ ॥

शौष्कलः—(संविषादाद्भुतमात्मगतम् ।) अहो दुरात्मनः क्षत्रिय-
स्फुलिङ्गस्य सर्वकर्माणि मूष्मायितम् ।

वायुराकाशं चन्द्रमा अपि । यजमानो रविश्चेति मूर्तयोऽष्टौ मता हरेः ॥' इति पुराणम् । अष्टौ कुलक्षमाभृतः कुलपर्वतान्दलयन्खण्डयन् । तानि प्रसिद्धान्यष्टौ पन्नगकुलानि चाक्षणा चक्षुषा बधिराणि शब्दाग्राहकाणि संपादयन्कुर्वन् । तेषां चक्षुःश्रवस्त्वात् । अक्षणेति 'येनाङ्गविकारः' इति तृतीया । कथं भग्नमपीत्याकर्षणपेक्षयापिः । वैदेहीति । रामेण क्षुण्णो भग्नो यो महोक्षलाञ्छनस्य महेशस्य धनुर्दम्भोलिर्धनुरेव वज्रं तज्जन्मा रवः शब्दो द्विषतां शत्रूणां पेष्टुं शत्रून्हन्तुं मध्येनभो गगनस्य मध्ये जुम्भते । प्रसरतीत्यर्थः । उपश्रुतिशतं कर्णशतसमीपे । सामीप्येऽव्ययीभावः । धनुर्भङ्गादेव द्विजानां ब्राह्मणानां मुखे वैदेह्याः सीतायाः करबन्धे विवाहे मङ्गलार्थं यजुर्वेदस्थं सूक्तम् । यद्वा मङ्गलनामकं यजुःसूक्तम् । जुम्भत इति सर्वत्रान्वयः । नारीणां स्त्रीणां च कपोलकन्दलतले श्रेयानुलुध्वनिः । 'उलउली' इति प्रसिद्धः । जुम्भत इत्यन्वयः । दक्षिणदेशे विवाहाद्यवसरे स्त्रीभिः रुलुध्वनिः कियत इत्याचारः । यद्वा द्वयमपि रवविशेषणमेव रूपकम् । द्विषतामित्यत्र 'जासिनिप्रहण-' इति कर्मणि षष्ठी । मध्येनभ इति 'पारे मध्ये षष्ठ्या वा' इति समासः । सर्वकर्माणि सर्वकर्मसाधु । ऊष्मायितं तेजःशालित्वम् । 'बाष्पोष्म-

१. 'ललव'. २. 'सहर्षाद्भुतम्'. ३. 'कन्दर-'. ४. 'सविषादमात्मगतम्'.
५. अत्र 'विभो' इति पाठः सुवचः । शन्भोरष्टमूर्तित्वात्.

जनकः—(सहर्षं पादयोर्निपत्य ।) भगवन्कुशिकनन्दन,
इयमात्मगुणेनैव क्रीता रामेण मैथिली ।

स्वगृहव्यवहारस्तु लक्ष्मणायोर्मिलास्तु नः ॥ ५६ ॥

विश्वामित्रः—(सस्मितम् ।) सखे सीरध्वज, यदभिरुचितं भवते ।

शतानन्दः—(जनककर्णे एवमेवं कथयित्वा ।) भगवन्विश्वामित्र,
ममापि चन्द्रशेखरशरासनारोपणप्रथमप्रियवादिनः पारितोषकं धार-
यसि ।

विश्वामित्रः—(विहस्य ।) वत्स, दीयते । किमभिप्रेषि ।

शतानन्दः—कुशध्वजदुहितृभ्यां माण्डवीश्रुतकीर्तिभ्यां भरतश-
त्रुघ्नावभ्यर्थये ।

विश्वामित्रः—एवमस्तु । (शतानन्दं हस्ते गृहीत्वा सस्मितम् ।) वत्स,
सर्वमस्माभिर्विधातव्यम् । आगमयस्व तावद्दशरथम् ।

जनकः—तर्हि प्रहीयतामेष एव भगवानाङ्गिरसः प्रियसुहृदमुत्त-
रकोसलेश्वरमानेतुम् ।

विश्वामित्रः—एवमस्तु ।

शतानन्दः—(उत्थाय ।) भगवन्, किमन्यदधिकमस्ति वाचिकम् ।

भ्यामुद्गमने' इति कथञ् । स्वगृहस्य गृहस्थस्य व्यवहारः कन्यादानरूपः नोऽस्मा-
कम् । भवत इति 'रुच्यर्थानां प्रीयमाणः' इति संप्रदानता । कर्णे एवमेवेति । कुश-
ध्वजदुहितरावपि भरतशत्रुघ्नाभ्यां दीयतामिति रहः कथनीयम् । पारितोषकं परितो-
षभवं दानम् । अध्यात्मादित्वाट्टक । ममेति 'धारेरुत्तमर्णः' इति संप्रदानता
न भवति । उत्तमर्णत्वाभावात् । अभिप्रेषि प्रार्थयसे । माण्डवीश्रुतकीर्तिभ्यामिति
तादर्थ्ये चतुर्थी । अभ्यर्थये । वरत्वेनेति शेषः । आगमयस्व प्रतीक्षस्व ।

१. 'कौशिकवंशवर्धन'. २. 'जनकस्य कर्णे एवमेवमिति'. ३. 'एवमस्तु' इति
पुस्तकान्तरे नास्ति. ४. 'एव' इति पुस्तकान्तरे नास्ति. ५. 'उत्थाय' इति पस्त-
कान्तरे नास्ति.

विश्वामित्रः—वत्स, निसृष्टार्थोऽसि । गम्यताम् ।

(इति शतानन्दो निष्क्रान्तः ।)

विश्वामित्रः—(हर्षं नाटयन्नात्मगतम् ।)

दोर्लीलादलितेन्दुशेखरधनुर्विलयातविक्रान्तिना

काकुत्स्थेन कृतो विदेहनृपतिः पूर्णप्रतिज्ञाभरः ।

पश्यामश्च सुहृद्दृष्टवान्नवनोन्मीलद्विवाहोत्सवा-

नैक्ष्वाकेषु च मैथिलेषु च फलन्त्यस्माकमद्याशिषः ॥ ५७ ॥

शौक्लः—(वैलक्ष्यरोषाभ्यां स्मयमानः ।) भोः सीरध्वज, पुरुषप्र-

‘भागमेः क्षमायाम्’ इति तद् । उत्तरकोसलायोध्या तस्या ईश्वरो दशरथः । वा-
चिकं संदेशवाक् । ‘संदेशवाग्वाचिकं स्यात्’ इत्यमरः । निसृष्टार्थं ऊहापोहसमर्थो
दूतविशेषः । तदुक्तम्—‘उभयोर्भावमाश्रित्य परापेक्षाविवर्जितम् । स्वबुद्ध्या कु-
रुते कार्यं निसृष्टार्थः प्रकीर्तितः ॥’ इति । **दोर्लीलेति** । काकुत्स्थेन रामेण विदेह-
नृपतिर्जनकः पूर्णः प्रतिज्ञाभरो यस्य तादृशः कृतः । महादेवकार्मुकाकर्षणादिति
भावः । नवनवेति वीप्सायां द्विर्वचनम् । यद्वा नवेन नूतनेन नवेन स्तवेनो-
न्मीलनप्रकाशवान्विवाहोत्सवो येषु तान् । ‘णु स्तुतौ’ । ‘ऋदोरप्’ इति कर्मण्यप् ।
ऐक्ष्वाकेश्विति यदा जनपदनाम तदा ‘जनपदशब्दात्क्षत्रियादञ्’ इत्यञ् । ‘यज-
जोश्च’ इति बहुषु स्त्रियां लुक् । एवं चेक्ष्वाकूणामपत्यानीक्ष्वाकवः । यदा
त्विक्ष्वाकुः क्षत्रियमात्रे वर्तते तदेक्ष्वाकोरपत्यान्यैक्ष्वाकाः । ‘तस्यापत्यम्’ इत्यौ-
त्सर्गिकोऽण् । ‘दाण्डिनायन-’ इत्यादिनोकारलोपः । **वैलक्ष्यरोषाभ्यामिति** ।
इन्दुशेखरधनुर्भङ्गश्रवणात्सीताया अप्राप्तिनिर्णयाच्चेति भावः । रामभद्रजामातृ-
करणे जनकस्याज्ञत्वमुपपादयति—**पुरुषेति** । पुरुषप्रकर्षाधाने पुरुषस्योत्कर्षा-
रोपणे । हिशब्दोऽवधारणे । ‘हि हेतावधारणे’ इत्यमरः । विद्या शास्त्रादिज्ञानं
तया वृद्धः पण्डितः । ‘बुधवृद्धौ पण्डितेऽपि’ इत्यमरः । यद्वा विद्यया ज्ञानेन
वृद्धः प्रामाणिकः । तस्य संयोगः संबन्धः । तस्माद्वयांसि वार्धकानि बहिरङ्गा-
न्यबलानि । एतदुक्तं भवति—विद्यावृद्धसंबन्धः पुरुषोत्कर्षेऽन्तरङ्गो हेतुर्वयो

कर्षाधाने हि विद्यावृद्धसंयोगाद्बहिरङ्गानि वयांसि । यदनया प्रहीण-
लब्धकन्यया यौनसंबन्धोपस्थितं पुलस्त्यकुलमुपेक्षमाणो वर्षीयानपि
कोमलप्रज्ञोऽसि । (मुनिं प्रति ।) कौशिकं, नाद्यापि किंचिदतिक्रामति ।
तवापि लङ्कापतौ ताडकावैधापराधमपमार्ष्टुमयमेवावसरः । (कौशिकस्त-
त्रावज्ञां नाटयति ।)

जनकः—भगवन्, एहि । 'स्वयमुपेत्य रामभद्रवदनचन्द्रचन्द्रि-
काप्रवाहेण निर्वापयामि तावदलीकधनुर्धरसंहसप्रार्थ्यमानमैथिली कद-
र्थितमात्मानम् । नहि मिहिरमरीचिनिर्चयपचेलिमस्य तुंहिनकरविम्ब-
संवादादपरोऽपि कश्चिदगदंकारः कैरवाकरस्य ।

बहिरङ्गमिति भावः । नूनं कुतो वयसो बहिरङ्गत्वमित्यत आह—यदनयेति ।
यद्यस्मात्प्रहीणं हलपद्धतिस्त्वत्र प्राप्तकन्यया सीतया करणभूतया । अयोनिजयेति
यावत् । यौनसंबन्धोपस्थितं यौनसंबन्धार्थमुपस्थितं मिलितं पुलस्त्यकुलं राव-
णमुपेक्षमाणो वर्षीयानपि वृद्धोऽपि । वृद्धशब्दस्य 'प्रियस्थिर'—इत्यादिना वर्षा-
देशः । कोमलप्रज्ञो मृदुबुद्धिरसि । ज्ञानशून्योऽसीत्यर्थः । यद्वा प्रहीणा प्रकर्षेण
हीना । भूम्यां लब्धत्वेन केन जनितेति ज्ञानाभावात् । यद्वा निन्दिता सांमुद्र-
कादौ । कृष्णवर्णत्वात् । 'कृष्णवर्णा हि सा सीता' इति रामायणम् । अपमार्ष्टुं
खण्डयितुं शोधयितुं वा । निर्वापयामि सुखयामि । अलीकं मिथ्या निष्फलं वा ।
कदर्थितं संतापितम् । दृष्टान्तमाह—नहीति । मिहिरः सूर्यः । निचयः समूहः ।
परिचयः । संबन्धः । पचेलिमस्य पच्यमानस्य । स्वयं कथ्यमानस्येति यावत् ।
'केलिमर उपसंख्यानम्' इति कर्मकर्तरि केलिमर् । अगदंकारः संकोचरूप-

१. 'वृद्धस्व'— २. 'यौवन'— ३. 'प्रतिज्ञोऽसि'— ४. 'राजर्षे कौशिक' ; 'ऋषे
कौशिक'— ५. 'वधमपि मार्ष्टुम्'— ६. 'जनकः—(तत्रावज्ञां नाटयन् ।) भगवन्, एहि'—
७. 'स्वयमुपेत्य' इति पुस्तकान्तरे नास्ति— ८. 'रामचन्द्रमुखचन्द्रचन्द्रिकाप्रवाहैः' ;
'रामभद्र—प्रवाहे'— ९. 'निर्वापयामः'— १०. 'सहस्रार्थ'— ११. 'परिचय'—
१२. 'हिमकर'— १३. 'अपि' इति पुस्तकान्तरे नास्ति— १४. 'कैरवकेदारस्य'—

(इत्युत्थाय परिक्रामतः ।)

शौष्कलः—(सखेदमाकांक्षे ।) हा तपस्विनि सीते, हतासि । पौल-
स्त्यप्रार्थितापि विचार्यसे ।

त्रिभुवनविजयश्रियः सपत्नीं जनयतु को भवतीमनात्मतन्त्राम् ।

स्वजनमपि न ते निरूपयामः किमपि विपाद्य भुवं विनिर्गतासि ॥५८॥

(सरोषं जनकं प्रति ।) सीरध्वज,

पौराणीभिरनेकविक्रमकथागाथाभिरर्थापिता-

स्ते वीरस्य जयन्ति राक्षसपतेर्दोःस्तम्भदम्भोलयः ।

यानुत्प्रेक्ष्य विशोषयन्मदमयं मैरेयमैरावणो

भूषास्त्रगिरभूदमात्यमधुपश्रेणीषु साधारणः ॥ ५९ ॥

व्याधेरपहर्ता । 'कारे सत्यागदस्य' इति सुम् । कैरवाकरस्य कुमुदसमूहस्य ।
'आकरो निवहोत्पत्तिस्थानवोशेषु कथ्यते' इति मेदिनीकरः । हे तपस्विन्य-
नुकम्प्ये । वराकीति यावत् । अनात्मतन्त्रां पराधीनाम् । आद्योऽपिनिन्दा-
याम् । निन्दितं स्वजनमित्यर्थः । द्वितीयोऽपिः समुच्चये । विपाद्य विदार्य ।
नयेन सीताया अप्राप्तिमवधार्य पराक्रमेण रावणः सीतां परिणेष्यतीति जनक-
मुत्रासयितुं रावणमुजपराक्रममाह—पौराणीभिरिति । राक्षसपते रावणस्य
ते दोःस्तम्भदम्भोलयो बाहुस्तम्भवज्राणि जयन्ति । दोःस्तम्भदम्भोलय इति
रूपकरूपकम् । कीदृशाः । पौराणीभिः पुराणभवाभिरनेकपराक्रमकथागाथा-
भिरर्थापिता अभिधेयीकृताः । व्याख्याता इत्यर्थः । 'तत्करोति—' इति णिच् ।
'अर्थवेदसत्यानामापुक्' । के ते । ऐरावण इन्द्रहस्ती यान्बाहूनुत्प्रेक्ष्य दृष्ट्वा मदो
दृषेत्तस्मादागतम् । 'हेतुमनुष्येभ्यो मयद्' इति मयद् । यद्वा मदमयं
मत्ततामयम् । मैरेयं मयं विशोषयन्सन् । यद्वायमैरावणो मदं दानं मैरेयं
मद्यजातम् । कारणे कार्योपचारात् । विशोषयन्छासात् । भूषास्त्रगिरलंकर-
णमालाभिरमाल्यमधुपश्रेणीषु सहचरभ्रमरपङ्क्तिषु साधारणो हेयोऽन्यहस्तितुल्यो
वाभूत् । अमाल्यः सहचरः सहजो वा । श्रेणीष्विति निमित्तसप्तमी । 'साधा-
रणो हेयतुल्ययोः' इति विश्वः । 'मदो दाने च हर्षे च' इत्यमरः । 'मैरे-

तेषु च सत्सु

वृथा सज्जनसंबन्धसत्कारेणासि वञ्चितः ।

पौलस्त्यहंस्तवतिन्या सीतया तु भविष्यते ॥ ६० ॥

(साक्षेपं च नेपथ्याभिमुखमवलोक्य ।)

समन्तादुत्तलैः सुरसहचरीचामरमरु-

त्तरङ्गैरुत्कीलद्भुजपरिघसौरभ्यशुचिना ।

स्वयं पौलस्त्येन त्रिभुवनभुजा चेतसि कृता-

मरे राम त्वं मा जनकपतिपुत्रीमुपयथाः ॥ ६१ ॥

(सर्वमिर्शमात्मगतम् ।) अहो गम्भीरमिदंमुपस्थितं वस्तु । तन्मन्त्रिणं मा-
ल्यवन्तमेव पुरस्कृत्य लङ्केश्वरस्य निवेदयामि ।

(इति निष्क्रान्ताः सर्वे ।)

इति पिनाकभङ्गो नाम तृतीयोऽङ्कः ।

जमासवः सीधुः' इति च । वृथेति । वञ्चितस्त्यक्तः । भविष्यते इति भावे
लट् । तथा च सांप्रतमपि रावणायैव सीतां दातुमर्हसीति भावः । संप्रति राम-
मप्युन्नासयति—समन्तादिति । उत्तलैः । अनभ्यासादिति भावः । सुरसह-
चरी देवस्त्री । महत्तरङ्गैर्वायुक्लोलैः । करणभूतैः । परिघोऽर्गलः । 'परिघोऽर्ग-
लघातयोः' इति धरणिः । सौरभ्यं ख्यातिः । शुचिना शुद्धेन । त्रिभुवनभुजा
त्रिभुवनं भुनक्ति । 'किप्च' इति क्तिप् । अरे नीचसंबोधने । जनकपतिपुत्रीं सी-
ताम् । मा उपयथा न विवाहयिष्यसि । 'यम उपयमे' लुङ् । 'उपायमः स्वकरणे'
इति तङ् । यासः 'विभाषोपयमने' इति कित्त्वम् । इदं वस्तु हरधनुर्भङ्गरूपम् ।
सीतापरिणयस्वरूपं चेत्यर्थः । माल्यवान् रावणस्य मातामहः । पुरस्कृत्य सत्कृत्य ।
'पुरोऽव्ययम्' इति गतिसंज्ञा 'नमस्पुरसोर्गल्योः' इति विसर्जनीयस्य सत्वम् ॥

इति समस्तप्रक्रियाविराजमानरिपुराजकंसनारायणभवभक्तिपरायणश्रीहरिनारायण-
पदसमलंकृतमहाराजाधिराजश्रीमद्भैरवसिंहदेवगोत्साहितवैजौबीग्रामवा-
स्तव्यखौआलवंशप्रभवश्रीरुचिपतिमहोपाध्यायविरचिताया-
मनर्घराघवटीकायां तृतीयोऽङ्कः ।

१. 'व' इति पुस्तकान्तरे नास्ति, २. 'वशवतिन्या', ३. 'च' इति पुस्तकान्तरे
नास्ति, ४. 'सविषयमात्मगतम्', ५. 'इदम्' इति पुस्तकान्तरे नास्ति.

चतुर्थोऽङ्कः ।

(ततः प्रविशति माल्यवान् ।)

माल्यवान्—(जृम्भमाणश्चक्षुषी परितृज्य ।) अये, विभ्रातैव विभावरी । तथाहि ।

स्तोकोन्निद्रनिदाघदीधितिमहस्तन्द्रालचन्द्रातपा-

स्तायन्ते ककुभो रथाङ्गगृहिणीगार्हस्थ्यगर्हाभिदः ।

अद्यापि स्वकुलायशाखिशिरैसि स्थित्वा रुवन्तो मुहु-

स्तूर्ण्णीं प्रत्यभिजानते वलिभुजो भीताः स्वयूथ्यस्वरान् ॥१॥

तृतीयङ्केन सीतायाः परिणयनं प्रतिपाद्य सांप्रतं पञ्चमाङ्कप्रतिपन्नमर्थं सूचयन्नेव 'अण्णं वि एत्थ अणत्थंतं परापडिदं' इत्यादि वक्ष्यमाणेन चतुर्थाङ्कपर्यवसन्नं जामदग्न्यविजयं सूचयितुम् 'तन्मन्त्रिणं माल्यवन्तं पुरस्कृत्य लङ्केश्वरस्य निवेदयामि' इत्यनेन सूचितप्रवेशस्य माल्यवतः प्रवेशमाह—ततः प्रविशतीति । जृम्भमाणः 'जांभी' इति प्रसिद्धां कुर्वन् । विभाता प्रातःकालीना । विभावरी रात्रिः । शौष्कलमुखावगतसीतापाणिग्रहणं रावणाय निवेदयितुं राजकुलगमनस्यानुकूलकत्वेन प्रातर्वर्णनमाह—स्तोकोन्निद्रेति । ककुभो दिशस्तायन्ते स्फीता भवन्ति । 'तायु संताने' धातुः । कीदृशाः । स्तोकोन्निद्रमल्पप्रकाशि यन्निदाघदीधितिमहः सूर्यतेजस्तेन तन्द्रालवो निद्रालसाश्चन्द्रातपाश्चन्द्रकिरणा यासु ताः । 'स्पृहिगृहिपतिदयिनिद्रातन्द्राश्रद्धाभ्य आलुच्' । 'आतपो रश्मिमात्रे च सूर्यरश्मौ च दृश्यते' इति धरणिः । रथाङ्गगृहिण्यश्चक्रवाक्या गार्हस्थ्ये या गर्हा निन्दा तस्या भेदिकाः । रात्रावेकत्र स्थितयोरपि संगमाभावादनित्योऽयं संसारस्त्याज्यः । कृतं गार्हस्थ्येनेत्यादिरूपा या मतिरुदेति तामेव पुनरुदिते सूर्ये तयोरेवान्योन्यसंगतयोर्विपरीततां दिशो नयन्तीति भावः । ननु विभातैव विभावरीति कुतो ज्ञातमित्यत आह—अद्यापि । सूर्योदयं यावदपीत्यर्थः । वलिभुजः काका भीताः सन्तः तूर्ण्णीं सूक्ष्मयूथ्यस्वरान् यूथ्यो यूथसंबन्धी । 'दिगादिभ्यो यत्' । प्रत्यभिजानते सम्यक्प्रकारेण जानन्ति । स्वीयः कुलायः पक्षिगृहं यत्र

१. 'विजृम्भ—प्रभृज्य'. २. 'विभातप्रायैव विभावरीयम्'. ३. 'स्त्यायन्ते'. ४. 'शिखरे'.

अपि च ।

प्राचीं वासकसज्जिकामुपगते भानौ दिशां वल्लभे

पश्यैता रुचयः पतङ्गदृषदामाश्रयनाडिधमाः ।

लोकस्य क्षणदानिरङ्कुशरसौ संभोगनिद्रागमौ

कोकस्तोमकुमुद्वतीविपिनयोर्निक्षेपमातन्वते ॥ २ ॥

(सर्वतो निरूप्य ।) हन्त समन्तादामोदमानपौरसंभोगमयी खल्वियं दश-
ग्रीवभुजार्गलापरिपालिता राजधानी ।

शाखिनि स खकुलायशाखी तस्य शिरसि स्थित्वा रुन्तः शब्दं कुर्वन्तः ।
प्रत्यभिजानत इत्यत्र 'अनुपसर्गाज्ज्ञः' इति न तद् । अस्य सोपसर्गत्वात् ।
नापि 'संप्रतिभ्यामनाध्याने' इति तद् । अभिना प्रतेर्व्यवधानात् । नैवम् ।
प्रतिना धातोर्योगं कृत्वा 'संप्रतिभ्यामनाध्याने' इति तडं विधाय पश्चादभिना
संबन्धः । स्वतन्त्रेच्छया नियन्तुमशक्यत्वात् । विवक्षायाश्च प्रयोगेऽभ्यर्हित-
त्वात् । यद्वा प्रत्यभिजानते मिथः पूर्वानुभूतान्स्मरन्ति । कर्मव्यतिहारे तद् ।
'दिशस्तु ककुभः काष्ठाः' इत्यमरः । 'कुलायो नीडमस्त्रियाम्' इति च । 'काके
तु करटारिष्टबलिपुष्टसकृत्प्रजाः' इत्यपि । ननु काकशब्दस्य व्यभिचारित्वात्कथं
प्रातर्निर्णय इत्यत आह—**प्राचीमिति** । पश्येत्यस्य वाक्यार्थ एव कर्म । एता
रुचयो लोकस्य संभोगनिद्रागमौ रमणस्वापौ कर्मभूतौ कोकस्तोमे चक्रवाकसमूहे
कुमुद्वतीविपिने कुमुदिनीवने च निक्षेपं न्यासं 'स्थग्री' इति प्रसिद्धमातन्वते
विस्तारयन्ति । कीदृशौ । क्षणदायां रात्रौ निरङ्कुशोऽनिवारितो रसो ययोस्ता-
दृशौ । रात्रौ संभोगनिद्रयोरन्यकार्याभावादसनिष्पत्तिरिति । चक्रद्वन्द्वे रतिः,
कुमुदिनीवने संकोचो निक्षेप इति भावः । क्व सति । दिशां वल्लभे भानौ सूर्ये
प्राचीं पूर्वा दिशमुपगते सति । कीदृशीम् । वासकसज्जिकां नायिकाभेदमिति
रूपकम् । वासकसज्जिकालक्षणम्—'वासवेश्मनि सुकल्पितशय्या या समागमविधिं
विदधाना । तिष्ठति प्रियसमागमसज्जा तामिहाकलय वासकसज्जाम् ॥' इति
'वासवदीक्षिताम्' इति पाठे वासवेनेन्द्रेण चिह्नभूतेन दीक्षितां कथिताम् । ऐन्द्रीति

इतः पौरस्त्यायां ककुभि विवृणोति क्रमदल-

चमिसामर्माणं किरणकलिकामम्बरमणिः ।

इतो निष्कामन्ती नवरतिगुरोः प्रोज्झति वधूः

स्वकस्तूरीपत्राङ्कुरमकरिकासुद्वितमुरः ॥ ३ ॥

अपि च ।

अयं मृदुमृणालिनीवनत्रिलासवैहासिक-

स्तिवषां वितपते पतिः सपदि दृश्यमाना निजाः ।

व्यपदेशात् । यद्वा दीक्षितां स्वीकृताम् । 'दीक्षा स्वीकार आदेशे' इति विश्वः । कीदृशो रुचयः । पतङ्गदृषदां सूर्यकान्तमणीनामाग्नेयनाडिधमा आग्नेयनाडी-
ध्मापिकाः । अग्नेरियमाग्नेयी । 'सर्वत्राग्निकलिभ्यां ढक्' । आग्नेयनाडीतोऽग्नि-
रुत्तिष्ठति । आग्नेयनाडीं धमन्त्यग्निसंयुक्तां कुर्वन्ति । 'नाडीमुख्योश्च' इति खश् ।
'पतङ्गः सूर्ये शलभे' इति विश्वः । 'कोकश्चक्रश्चक्रवाक-' इत्यमरः । 'कुमुद्वती
कुमुदिन्याम्' इति च । हन्त हर्षे । आमोदमानो हृष्यन् । पौरः पुरवासी ।
संभोगः सुखम् । खलु निश्चये । राजधानी नगरी । इति इत्यादि । इतोऽत्र
प्रदेशे । आद्यादित्वात्तसिः । पौरस्त्यायां पूर्वसंवद्वायाम् । ककुभि दिशि । पुर-
सस्यक् । अम्बरमणिः सूर्यः । किरण एव कलिका तां विवृणोति प्रकाशयति ।
मर्म हृदयादि । इत इहप्रदेशे । काचिद्वधूर्नवरतौ गुरोरध्यापकस्य । अभिनव-
नायकस्येत्यर्थः । उरो हृदयं प्रोज्झति । निष्कामन्ती सती । कीदृशम् । निजक-
स्तूरीपत्रावलीमकरिकया सुद्वितं चिह्नितम् । अयमाशयः—नवजारस्य वक्षसि
कस्तूरिकापत्रावलीदर्शनेनान्यज्ञानं स्यात् । तथा च वल्लभस्य पुनरागमनं न भवे-
दिति कामिन्या तदुरःप्रोज्झनम् । यद्वा एतद्दर्शनान्मम ज्ञानं मा भूदिति कृत्वा
कामिन्या नवजारवक्षःप्रोज्झितम् । यद्वा नवरतिगुरोः सकाशान्निर्गच्छन्ती स्वीय-
मेवोरस्तादृशं प्रोज्झति काचित् । सा हि कुलव्री नूतनाभिसारिका । ततो
गोपनार्थमिदम् । यद्वा नवरतिगुरोर्नवस्वामिनो वधूर्नवोढा उरः प्रोज्झति तादृ-
शम् । एतद्दर्शनाच्छ्रद्धादिभिर्ज्ञातव्यमिति लज्जा स्यात् । अयमिति । अयं
त्विषां पतिः सूर्यो वितपते । 'उद्विभ्यां तपः' इति तङ् । मृदु कोमलं यन्मृ-

स्तनौ पुलकयन्ति चोत्पलदृशां प्रियोरःस्थले
विपर्ययितवृत्तयो घुसृणपङ्कपत्राङ्कुराः ॥ ४ ॥

इतश्च ।

प्रियवसतेरपयान्त्यो मिथः करम्बितकराम्बुजन्मानः ।
करजव्रणविरलस्तनपुलकममूः किमपि विवदन्ते ॥ ५ ॥

(अन्यतश्च दृष्ट्वा ।) इतो रम्यतरं वर्तते ।

प्रभाते पृच्छन्तीरनुरहसवृत्तं सहचरी-
नवोढा न व्रीडामुकुलितमुखीयं सुखयति ।

णालीवनं पद्मिनीकाननं तस्य यो विलासस्तस्य वैहासिकः केलिकर्ता । विदूषक इत्यर्थः । विहासो विहसितं तेन दीव्यतीति वैहासिकः । 'तेन दीव्यति-' इति ठक् । 'वैहासिकः केलिकरः प्रहासी च विदूषकः' इति भरतः । यद्वा वैहासिकः प्रकाशकारी । सपदि तत्क्षणादेव निजाः स्वीया दृश्यमाना घुसृणपङ्कपत्राङ्कुराः कुङ्कुमपङ्कपत्रावत्यः कर्त्रीभूता उत्पलदृशां स्तनौ कर्मभूतौ पुलकयन्ति रोमाञ्चयन्ति । प्रियाश्लेषस्पर्णादिति भावः । घुसृणं कुङ्कुमम् । प्रियोरःस्थले विपर्ययिता विपर्ययं वैपरीत्यं प्राप्ता वृत्तिर्येषां ते । पुरुषायिते हि स्त्रिया अधोमुख्याः कान्तसमालिङ्गनाद्वामदक्षिणस्वनयोवैपरीत्येन पत्रावली स्थितेति भावः । विपर्ययितेति तारकादित्वादितच् । कुलवधूसंभोगमुक्त्वा वारवनितासंभोगमाह—
प्रियेति । वसतेर्गृहात् । 'वसतिर्गृह्यामिन्योः' इति शाश्वतः । अपयान्त्यो निःसरन्त्यः । मिथो रहसि परस्परं वा । करम्बितं मिलितमालम्बितं वा । अम्बुजन्म पद्मम् । अमूः स्त्रियः । किमप्यनिर्वचनीयस्वरूपम् । करजव्रणैर्नखक्षतैर्विरला व्याप्ता ये स्तनास्तेषां पुलकं रोमाञ्चं यथा स्यादेवं विवदन्ते विवादं कुर्वन्ति । न मम स्तने नखक्षतं न वा रोमाञ्चस्तत्र, किं त्वागन्तुकोऽयं कोऽपि वेषभेद इति परस्परमनयोर्विवाद इति भावः । विवदन्त इति 'भासन-' इत्यादिना विमतौ तङ् । करजा नखाः । 'पुनर्भवः कररुहो नखोऽस्त्री' इत्यमरः । सामान्यवनितानां संभोगमुक्त्वा नायिकाविशेषसंभोगमाह—**प्रभात इति ।** अन्यतोऽन्यत्र चेयं काचित्सहचरीः सखीः कर्मभूताः न सुखयति । कीदृशीः । प्रभाते प्रातः-

लिखन्तीनां पत्राङ्कुरमनिशमस्यास्तु कुचयो-

श्चमत्कारो गूढं करजपदमासां कथयति ॥ ६ ॥

(नुहूर्तमनुध्याय ।) अहो यतःप्रभृति वैदेहीवरणाय प्रहितेन पुरोधसा कथ्यमानं ककुत्स्थकुलकुमारस्य मानुष्यकातिशयमशृणवम्, ततःप्रभृति कष्टां दशामनुभवामि । तथाहि ।

तत्तादृशं कथमुदेति मनुष्यलोके

तेजोऽद्भुतं निरभिसंधि न तावदेतत् ।

तान्येव चास्य चरितानि दशाननस्य

धिविचिन्तया रजनिरक्षिषु नः प्रभाति ॥ ७

काले, अनु समीपं रहोऽनुरहसम् । ‘अन्ववत्ताद्रहसः’ इत्यच् समासान्तः । यद्वा रहोऽनु लक्षीकृत्य । अव्ययीभावः । पूर्ववदच् । तत्र वृत्तं कथां पृच्छन्तीः । कथं रहोवृत्तान्तेन सहचरीर्न सुखयतीत्यत आह—नवोढा नवविवाहिता यतः, अत एव सखीवचःश्रवणानन्तरं व्रीडया लज्जया मुकुलितमुखी नम्रमुखी । तु पुनः, अस्याः कुचयोश्चमत्कारश्चेष्टाविशेष आसां सखीनां कृते गूढं गुप्तमप्रत्यक्षं करजपदं नखस्थानं कथयति । स्वामिनो रहोवृत्तं लज्जया वक्तुमशक्ता वारंवारं रहोवृत्तं पृच्छन्त्यः सख्यः कुचयोर्नखवृत्तेनैवमेकान्तकर्तृकानुरागं जानन्त्वित्याशयेन चेष्टाविशेषेण तया कथितमिति भावः । कीदृशीनाम् । अनिशं वारंवारं पत्राङ्कुरं पत्रावलीलिखन्तीनाम् । प्रभृतिशब्दोऽयमारभ्यार्थोऽव्ययः । यतःप्रभृति । यत आरभ्येत्यर्थः । पुरोधसा शौष्कलेन । मानुष्यकं मनुष्यकर्म । ‘योपधाङ्कुरोत्तमाद्बुज्’ । अशृणवं श्रुतवानस्मि । ‘श्रु श्रवणे’ । लङ् । मिपोऽम्भावः । दशामवस्थाम् । तत्तादृशमिति । तादृशमनिर्वचनीयम् । अद्भुतमाश्चर्यजनकम् । तेजो रामरूपम् । एतत्कर्म न निरभिसंधि न निरभिप्रायम् । तावदिति लोकोक्तौ । दशाननस्य तानि चरितानि दुष्टचरितानि धिक् । धिग्योगे द्वितीया । नो ममाक्षिषु दर्शनपथेषु रजनी रात्रिः प्रभाति प्रतिभाति । चिन्तया जागरणेऽपि चक्षुष्यन्वकार इवेति भावः । न इति ‘अस्मदो द्वयोश्च’ इत्येकत्वे बहु-

अपि च ।

श्रुत्वा दुःश्रवणद्भुतं च मिथिलावृत्तान्तमन्तःपत-

चिन्तापहवसावहित्थवदनत्वग्विप्रकीर्णसितः ।

हेलाकृष्टसुरावरोधरमणीसीमन्तसंतानक-

स्रग्वासोज्ज्वलपाणिरप्यवति मां वत्सो न लङ्केश्वरः ॥ ८ ॥

(विमृश्य । आकाशे ।) अहह, दारुणेयमस्माकं चिरजीविता ।

प्रीते विधातरि पुरा परिभूय मर्त्या-

न्वव्रेऽन्यतो यदभयं स भवानहंयुः ।

वचनम् । श्रुत्वेति । लङ्केश्वरो रावणो मां नावति न प्रीणाति । कीदृशः । दुःश्रवं कर्णकटु । रामकर्तृकसीतापरिणयात् । अद्भुतमाश्चर्यजनकम् । हरधनु-
र्भक्तात् । एतादृशं मिथिलावृत्तान्तं श्रुत्वा अन्तरभ्यन्तरे पतन्ती या चिन्ता
तस्या अपह्वयेन गोपनेन सावहित्थान्याकारगुप्तिसहितानि यानि वदनानि तेषु
दशसु मुखेषु त्वचि त्वचि प्रतित्वगू विकीर्णं दार्शितं स्मितमीषद्वासो येन सः ।
मुखैकदेशकृतात्पहास इत्यर्थः । हेलया लीलयाकृष्टा या सुरावरोधरमणीनां
देवान्तःपुरस्त्रीणां सीमन्तेभ्यः संतानकस्रग्देववृक्षमाला तस्या वासेन सौरभे-
णोज्ज्वलः ख्यातः पाणिर्यस्य स तथा । 'स्रग्दामोज्ज्वल-' इति पाठे स्रगेकमाला,
दाम मालासमूहः इत्यनयोर्भेदः । यद्वा स्रगेव स्रग्दाम । यथा सूत्रं सूत्रतन्तु-
रिति । सीमन्तः केशरचनाभेदः । 'सिचमि' इति प्रसिद्धः । 'अवहित्थाकार-
गुप्तिः' इत्यमरः । अहह खेदे । दारुणा कठिना । प्रीते विधातरीति । स
भवानित्याकाशे । विधातरि शिवे प्रीते सति मर्त्यान्मनुष्यान्परिभूयाना-
दत्याहंयुरहंकारयुक्तः सन्पुरा पूर्वं यदन्यतो मर्त्यान्येभ्योऽभयं वव्रे वृत्तवां-
स्तदतिमात्रमत्यर्थं मां मर्माणि हृदि स्पृशति । मानुषाद्रामाद्रावणस्याहितं भवि-
ष्यतीति भावः । रामादहितं निश्चित्याह—हा वत्सेति । हा कष्टम् । हे वत्स,
कष्टमित्यर्थः । इह शान्तमिति मङ्गलोक्तिः । रावणस्यापि शौर्यातिशयं स्मृत्वा हृद-
यप्रबोधायाह—अथवेति । एकक्रंधरो रामो दशक्रंधरेण त्वया विनाश्य इति

१. 'सुरावरोधनवधू-'; 'सुराधिराजरमणी-';

तन्मर्मणि स्पृशति मामतिमात्रमद्य

हा वत्स शान्तमथवा दशकंधरोऽसि ॥ ९ ॥

(सविमशम् ।) अहो मैथिलस्य नृपतेरकार्यज्ञता ।

विश्वामित्रवशीकृते हृदि वयं मा भूम संवन्धिन-

स्ते दृष्टा न कथं पुराणमुनयो मान्याः पुलस्त्यादयः ।

जामातापि महेन्द्रमौलिवलभीपर्यङ्करत्नाङ्कुर-

ज्योत्स्नापुष्टनखेन्दुदीधितिरयं नापेक्षितो रावणः ॥ १० ॥

(पुरोऽवलोक्य ।) कथं मिथिलाचरितानि चरितुमनुप्रहिता चिरयति
वैत्सा शूर्पणखा ।

(प्रविश्य शूर्पणखा ।)

शूर्पणखा—(सहर्षम् ।) अम्महे, सोम्मसुन्दरविआहणेववच्छल-
च्छीविच्छरिदकान्तिपढभाराइं रहुउलकुमाराणं मुहुपुण्डरीआइं पेक्ख-

भावः । अहंयुरिति 'अहंशुभमोर्युस्' । अकार्यज्ञत्वे हेतुमाह—**विश्वामित्रेति ।**

विश्वामित्रेण वशीकृतेऽनायत्तीकृते हृदि सति वयं संवन्धिनो मा भूम मा भवि-

ष्यामः । ते पुनः पुराणमुनयः पुलस्त्यादयो मान्याः कथं न दृष्टाः । पुलस्त्या-

पत्यत्वादपि रावणो वरीतुमर्हतीति भावः । ननु भवन्तु पुलस्त्यादयो मान्या-

स्तथापि वरगुणाभावादेव रावणो न वृत इत्यत आह—अयं रावणोऽपि जामाता

नापेक्षितः । कीदृशः । महेन्द्रमौलरेव वलभी प्रासादोपरिगृहं तदेव पर्यङ्कः ।

'पालङ्क' इति प्रसिद्धः खट्वाभेदः । तत्रस्थो यो रत्नाङ्कुरस्तस्य ज्योत्स्नया पुष्टा

नखचन्द्रदीधितिर्यस्य । तादृशोऽपीत्यर्थः । चरितुं गन्तुं चरक्रियां विधातुं वा ।

चिरयति विलम्बते । **अम्महे इत्यादि ।** 'अम्महे, सौम्यसुन्दरविवाहनेपथ्य-

लक्ष्मीविच्छर्दितकान्तिप्राग्भाराणि रघुकुलकुमाराणां मुखपुण्डरीकाणि प्रेक्ष-

माणा जुगुप्सितेनापि मायामानुषीभावेन कृतार्थीकृतास्मि । अहो सा तादृशी

गुणमन्नां प्रकृतिर्या विपक्षहस्तपतितापि सुखयति' [इति च्छाया ।] इह अम्महे

विस्मये । 'अम्मो अम्महे इति पदं कुर्यात्स्त्रीणां तु विस्मये' इति भरतः । यद्वा

न्ती जुउच्छिदेणावि माआमाणुसीभावेण कदत्थीकिदद्धि । अम्मो, सा तारिसी गुणाणं पकिदी जा विपक्खहत्थपडिदावि सुहावेदि ।

माल्यवान्—(दृष्ट्वा सत्तेहम् ।) कथं वत्स, शूर्पणखा । वत्से, अयमहम् । इत इतो भवती ।

शूर्पणखा—कथं इह जेव्व अदालअसिहरपग्रीवे मादामहो । अहो दुसिलिद्धता दद्वकज्जाणम् । जं दाणिं पजागरकिलिअन्तलोअणो पढिक्खणजिम्भिआपसारिदमुहकुहरदिद्वहिअअद्विदकठिणकज्जभारो अण्णोविअ को वि दीसदि । अहवा सामण्णो वि गुरुओ मन्तिभावो विसेसेण साहसेक्करसव्ववसाअस्स चण्डचरिदस्स अह्मसामिणो रावणं-

अन्व हे मातः । सौम्या प्रियदर्शना सुन्दरी शोभावती विवाहलक्ष्मीः । यद्वा सोम एव सौम्यः । स्वार्थिकः ध्यञ् । सोमस्य चन्द्रस्येव सुन्दरी विवाहलक्ष्मीः । 'सामसुन्दरी' इति पाठे श्यामसुन्दरी या विवाहलक्ष्मीर्विवाहाधिष्ठात्री देवता तस्या नेपथ्यं शोभालंकरणं वा । यद्वा श्यामसुन्दरेण रामेण सह विवाहस्तस्य नेपथ्यं प्रसादनं तस्य लक्ष्मीः शोभा । विच्छर्दिता अतिशयिता या कान्तिस्तस्याः प्राग्भारो विस्तारो येषु तानि रघुकुलकुमाराणां चतुर्णां मुखपुण्डरीकाणि प्रेक्षमाणा जुगुप्सितेन निन्दितेनापि मायामानुषीभावेन कपटमानुषीत्वेन कृतार्थीकृतास्मि । अम्मो वितर्के देशीयं पदम् । सा तादृशी गुणानां प्रकृतिः स्वभावो वा विपक्ष-हस्ते पतितापि सुखयति । इतोऽत्रोपविशामि, अस्मि वा । कथं इह जेव्वेत्यादि । 'कथमिहैवाद्यालकशिखरप्रग्रीवे मातामहः । अहो दुःश्लिष्टता दग्धकार्याणाम् । यदिदानीं प्रजागरकान्तलोचनः प्रतिक्षणजृम्भाप्रसारितमुखकुहरदृष्टहृदयस्थितकठिनकार्यभारोऽन्य इव कोऽपि दृश्यसे । अथवा सामान्योऽपि गुरुको मन्त्रिभावो विशेषेण साहसैकरसव्यवसायस्य चण्डचरितस्यास्माकं स्वामिनो रावणस्य । जानामि मामेव प्रतिपालयंस्तिष्ठति । यावदेनमुपसर्पामि । आर्य, वन्दे' [इति च्छाया ।] इहाद्यालकं 'अटारी' इति प्रसिद्धं घनधारणस्थानम् । शिखरमग्रम् । प्रग्रीवं प्राङ्गणम् । मातामहो माल्यवान् । दुःश्लिष्टतां दुःखदताम् । दग्धकार्याणां निन्दितकार्याणाम् । 'दग्धहतकनिन्दितानि कुत्सायाम्' इति

स्त । जाणामि मं जेव्व पडिपालअन्तो चिट्ठदि । जाव णं उवसप्पा-
मि । (सविपादमुपसृत्य ।) अज्ज, वन्दे ।

माल्यवान्—वत्से, कल्याणिनी भूयाः । इहास्यताम् । अपि
भरतशत्रुघ्नाभ्यां मिथिलामुपस्थितो दशरथः ।

शूर्पणखा—(उपविश्य ।) अज्ज, दसरहे आअदे कुमारारणं गोदा-
णमङ्गले अ संवुत्ते दाव मए पत्तं मिहिलाणअरम् ।

माल्यवान्—(निःश्वस्य ।) अतिप्रकाशोऽयमर्थो यथा निवृत्तस्त्री-
करणा जानकीति ।

शूर्पणखा—अध इं ।

माल्यवान्—(विमृश्य ।) अहो दुरात्मनः क्षत्रियब्राह्मणस्य कुशि-
कजन्मनो दुर्नाटकम् ।

यज्ञोपप्लवशान्तये परिणतो राजा सुतं याचित-

स्तं चानीय विनीय चायुधविधौ ते जघ्निरे राक्षसाः ।

शाब्दाः । जृम्भा 'हांफी' इति प्रसिद्धा । कठिनं दुष्करं गुरु वा । गुरुकोऽसह्यः ।
व्यवसायो व्यापारः । चण्डं तीक्ष्णम् । रावणस्य । कृते इति शेषः । रावणं लक्ष्मी-
कृत्य मन्त्रिभावोऽतिदुष्कर इत्यर्थः । यावच्छब्दो यस्मादर्थः । यत्तदोर्नित्याभि-
संबन्धात् । यस्मान्मां प्रतिपालयंस्तिष्ठति तदेनमुपसर्पामीत्यर्थः । अपिः प्रश्ने ।
शूर्पणखावाक्ये—'आर्य, दशरथे आगते कुमारारणं गोदानमङ्गले च संवृत्ते
तावन्मया प्राप्तं मिथिलानगरम्' [इति च्छाया ।] इह क्षत्रियाणां गोदानस्व-
रूपमङ्गलपूर्वको विवाहः क्रियत इत्याचारः । अर्थो विषयः । स्त्रीकरणं विवाहः ।
'अथ किम्' स्त्रीकारे । दुर्नाटकं दुश्चेष्टा । यज्ञोपप्लवेति । उपप्लवो विघ्नः ।
सुतं याचित इत्यत्र यद्यपि कर्मणि क्तः, तथाप्यत्राप्रधानकर्मणस्तेनाभिहितत्वा-
त्सुतमिति द्वितीया । 'प्रधानकर्मण्याख्येये लादीनाहुर्द्विकर्मणाम् । अप्रधाने दुहा-

१. 'कल्याणिनि, इहास्यताम्'. २. 'सह वैदेहमुपस्थितः'; 'शत्रुघ्नाभ्यामुपस्थितः'.

३. 'प्रतिपदप्रकाशः'.

त्रैयक्षं विदलय्य कार्मुकमथ स्वीकार्यं सीतामितो

नो विद्मः कुहनाविटेन बटुना किं तेन कारिष्यते ॥११॥

शूर्पणखा—अज्ज, एवं णेदम् । सो मए तत्थ बह्मणो वसिट्ठ-
महेसिणो वि फुरन्तो दिट्ठो ।

माल्यवान्—(विहस्य ।) वत्से, तपोभिरस्य ब्राह्मणादेशोऽपि स्था-
निवद्भावेन क्षत्रकार्यं न जहाति । किं च स्वभावमधुरोऽपि काकुत्स्थ-
बटुरौत्पत्तिकेन क्षात्रेण ब्राह्मण्येन च जन्मना त्रिजातकादस्मान्मुनेरधी-
यानोऽधरीणं(णः) परिणंस्यते । तथाहि ।

दीनाम्' इति वचनात् । विनीय शिक्षयित्वा । जत्रिरे' हताः । 'हन हिंसागत्तोः' ।
लिट् । कर्मणि तङ् । 'गमहन-' इत्युपधालोपः । 'हो हन्तेः-' इति हस्य
घत्वम् । त्रयक्षो महेशस्तस्येदं त्रैयक्षम् । 'तस्येदम्' इत्यण् । 'न द्वाभ्यां-'
इलैच् । विदलय्य भङ्क्त्वा । 'दल विदारणे' । चुरादावदन्तः । अथानन्तरम् ।
स्वीकार्यं विवाह्य । इतोऽस्मादनन्तरम् । कुहना दम्भाचरणं तथा विटो धूर्तः ।
'कुहना दम्भचर्यायाम्' इति मेदिनीकरः । 'कुहना लोभान्मिथ्येर्यापथकल्पना'
इत्यमरः । तेन बटुना कौशिकेन किं कर्तव्यमिति नो विद्मो न जानीमः । यद्वा
नो विद्मोऽपि तु जानीम एव । अनन्तरं रावणवधो येन कार्यं इति भावः ।
कारिष्यत इति कर्मणि लट् । 'स्यसिच्-' इत्यादिना वृद्धिरिडागमश्च । **अज्जेति** ।
'आर्य, एवमेतत् । स मया तत्र ब्रह्मणो वसिष्ठमहर्षेरपि स्फुरन्दृष्टः' [इति च्छाया] ।
ब्राह्मणः कौशिकः । **तपोभिरस्येति** । आदेशोऽतिदेशः । स्थानिवद्भावेन, स्थानं
प्रकृतधर्मोऽस्यास्तीति स्थानी, स्थानिना तुल्यं वर्तते स्थानिवत् । तस्य भावेन
तत्त्वेन । तथा च क्षत्रियत्वेनेत्यर्थः । यथा—'स्थानिवदादेशोऽनलिवधौ' इति सू-
त्रसामर्थ्यादादेशः स्थानित्वं न जहाति तथा कौशिकस्य ब्राह्मणादेशोऽपि स्थानिव-
त्त्वेन क्षत्रकार्यं मारणादिस्वरूपं न त्यजतीत्यर्थः । स्वभावमधुरो निसर्गसुन्दरः ।
औत्पत्तिकेनोत्पत्तिभावेन क्षात्रमयेन । ब्राह्मण्येन ब्रह्म तपोधनमुपनयनव्रतं वा तद्भ-
वेन । ब्राह्मणेन विशुद्धमातापितृयोनिजत्वेन । एतन्नितयानुगतेन जन्मना त्रिजात-

अविनयभुवामज्ञानानां शमाय भवन्नपि

प्रकृतिकुटिलाद्विद्याभ्यासः खल्वविवृद्धये ।

फणिभयभृतामस्तूच्छेदक्षमस्तमसामसौ

विषधरफणारत्नालोको भयं तु भृशायते ॥ १२ ॥

भवतु । किमितिक्रान्तोपवर्णनेन । कैथं त्विदानीं स्वयंग्रहीतुमुत्तिष्ठमानो
राक्षसपतिः प्रतिकर्तव्यः स्यात् ।

शूर्पणखा—अज्ज, ण खु मोट्ठिमं परिहरन्तो अण्णो उआओ
लक्खीअदि ।

काज्जन्मत्रययोगिनः । अथ च त्रिजातकमिति गालिदानम् । मुनेरिति 'आख्यातो-
पयोगे' इत्यपादानसंज्ञा । अधीयानोऽध्ययनं कुर्वन् । 'इह अध्ययने' । शानच् ।
अधरीणं निन्दितम् । 'अवरीणो धिक्कृतः' इत्यमरः । परिणस्यते स्वयं परिणतो
भविष्यति । सदपि वस्त्वसत्संसर्गात्सत्कार्यं जहातीत्याह—अविनयभुवामिति ।
भवत्यस्मादिति भूः स्थानम् । शमाय शान्तये । प्रकृतिकुटिलात्स्वभाववक्तात् ।
खल्वविवृद्धये दौर्जन्यसंपत्तये । दृष्टान्तेन स्वीकृतं द्रढयति—असौ विषधरफणा-
रत्नालोकः फणिभयपोषकाणां तमसामन्धकाराणामुच्छेदक्षमोऽस्तु तथापि भयं
पुनर्भृशायते । अभृशं भृशं भवति । अत्यर्थं भवति । 'भृशादिभ्यो भुव्यच्चेर्लोपश्च
हलः' इति क्यङ् । 'फणिभयभृतां मास्तूच्छेदक्षमः' इति पाठे फणिभयपोषकाणां
तमसामुच्छेदक्षमो मास्तु भयं पुनर्भृशायतेऽत्यर्थेन भवति । तस्मादित्यर्थः । यद्वा
तमसां छेदक्षमो मास्तु फणिभयभृतां जनानां भयं पुनरत्यर्थेन भवति । ये सर्पा-
द्विभ्यति तेषां ततो भयमेव विषधरसंबन्धाद्भवतीति भावः । उत्तिष्ठमानो यत्नं
कुर्वाणः । 'उदोऽनूर्ध्वकर्मणि' इति तङ् । प्रतिकर्तव्यः । प्रतिविधातव्यः । अ-
ज्जेति । 'आर्य, न खलु मोट्ठिमं परिहरतोऽन्य उपायो लक्ष्यते' [इति च्छाया ।]
इह मोट्ठिमं बलात्कारे देशी । तथा च बलात्कारं विना नान्या युक्तिरिति भावः ।
मा मैवम् । वदेत्यध्याहार्यम् । महान्दोषो यस्मात्स महादोषः । धर्मेण विजयी
धर्मेविजयी । प्रवालोऽतिशिशुरङ्कुरो वा । परिगृहीता विवाहिता । प्रसह्य हठात् ।

माल्यवान्—वत्से, मा नैवम् । महादोषो हि तादृशेन धर्मवि-
जयिना वीरप्रवालेन परिगृहीताया वैदेह्याः प्रसङ्गापहारः । पश्य ।

दोःस्तम्भद्वयदर्पडम्बरमिति स्पष्टं न विस्पन्दन्ते
वैदेहीकरबन्धसूचनमिति प्रस्तौति न ब्रीडया ।
इत्यालोच्य कृतस्मितैर्मुनिभिरादिष्टेन येन क्षणा-

दातं वन्दितमोञ्चितं च सहसा भग्नं च तादृग्धनुः ॥१३॥

तैत्कथं च तस्मिन्निशाचरनाथमाततायिनमनुजानीमः ।

शूर्पणखा—(निःश्वस्य ।) जघा णिरूविदं मादामहेण । अहो
कालस्य माहृष्यं, जं दाणिं तिहुअणजअलच्छीलीलावन्दिआरे महा-
राअरावणेवि एवमं मन्तीअदि ।

दोःस्तम्भेति । अयं राम इत्यध्याहार्यम् । दोःस्तम्भद्वयदर्पाणां डम्बरो विस्तारः
स्यादिति कृत्वा स्पष्टं व्यक्तं न विस्पन्दते न प्रकाशयति । वैदेहीकरबन्धसूचनं
सीताविवाहकथनं स्यादिति कृत्वा ब्रीडया लज्जया न प्रस्तौति नाख्याति । इत्यालोच्य
ज्ञात्वा कृतस्मितैर्मुनिभिः शतानन्दादिभिरादिष्टेन येन रामेण तादृगतिदुराकर्षणं
धनुः सहसातं गृहीतम्, वन्दितं नमस्कृतम्, आञ्चितं नामितम्, अनन्तरं भग्न-
मिति । येन महेशधनुरारोप्य भग्नं तस्य कलत्रापहरणेऽवश्यमनिष्टं स्यादिति भावः ।
ननु 'मुनिभिरा' इत्यत्र द्वादशेऽक्षरे यतिभङ्गो दोषः, पदमध्ये यतेरसंभवादिति
चेत् । न । विशेषगुणेनादोषत्वात् । केचित्पाठविश्रामं यतिमाहुः । तथा चोक्तम्
—'विश्रामो यतिरुच्यते' इति । वस्तुतस्तु यत्र श्रवणोद्वेगो बन्धपारुष्यादिकं
चावयवान्तरेण प्रच्छाद्यते तत्र न दूषणम् । तथा च मुनिभिरादिष्टेनेत्यत्र न
श्रवणोद्वेगो न वा बन्धपारुष्यादिकमिति न दोषः । तस्मिन् रामे । आततायी
कलत्रापहारी । 'अग्निदो गरदश्वैव शस्त्रपाणिर्धनापहः । क्षेत्रदारापहारी च
षडेते आततायिनः ॥' इति स्मृतिः । जघेति । 'यथा निरूपितं मातामहेन ।
अहो कालस्य माहात्म्यम्, यदिदानीं त्रिभुवनजयलक्ष्मीलीलावन्दीकारे महाराज-

१. 'निजधर्मविजयिना'; 'धर्मविजयिना'. २. 'अञ्चितम्'. ३. 'कथं तस्मिन्'.
४. 'दीर्घमुष्णं च निःश्वस्य'.

माल्यवान्—वत्से,

मुनिरपि गुरुर्दिव्यास्त्राणां बभूव दिवौकसा-

मजगवधनुर्भङ्गे तावानहो स महोत्सवः ।

रघुपतिगुणक्रीतामेतामवेहि जगन्नर्यां

विपरिणमते दौर्जन्यं तु प्रभुत्वपदेन नः ॥ १४ ॥

शूर्पणखा—को संदेहो । तस्मिन् विवाहमहसवे सत्त्वं मए पञ्च-
कलीकिदम् ।

माल्यवान्—तदेवमेकलोष्टवधः स्यात् । तथाहि । मिथिलीं
प्रविश्य वलादाकृष्यमाणे कलत्रे कथं तितिक्षेत रघुराजपुत्रः । तं

रावणेऽप्येवं मन्त्र्यते' [इति च्छाया ।] इह मातामहो मातृपिता । **मुनिरपीति ।**
एतां जगन्नर्यां रघुपतिगुणक्रीतां रघुपती रामस्तस्य गुणेन क्रीतामवेहि जानीहि ।
'क्रीतात्करणपूर्वात्' इति ङीष् । कुतः । मुनिरपि विश्वामित्रोऽपि दिव्यास्त्राणां
गुरुरुपदेष्टा बभूव । दिवौकसां देवानामजगवधनुर्भङ्गे पिनाकनामकहरधनुर्भङ्गे
तावानेव महोत्सवः । धनुष्यभङ्गे यादृश उत्सव आसीत्तादृश एव भग्नेऽपी-
त्यर्थः । पिनाकभङ्गे देवानां क्रोधस्योचितत्वात्तं विहायोत्सवाचरणे रामेऽनुरक्ता
देवा इति भावः । एतादृशे रामे सत्येव नोऽस्माकं प्रभुत्वशब्देन दौर्जन्यमात्रं
विपरिणमते विपर्यस्यति । कर्मव्यतिहारे तद् । न त्वैश्वर्यादिकं भविष्यतीति
भावः । 'पिनाकोऽजगवं धनुः' इत्यमरः । **को संदेहो इति ।** 'कः संदेहः ।
तस्मिन्विवाहमहोत्सवे सर्वं मया प्रत्यक्षीकृतम्' [इति च्छाया ।] **तदेव-**
सिति । कलत्रापहरणे सतीत्यर्थः । **एकलोष्टवध इति ।** लोष्टं मृत्तिका-
खण्डम् । यथा लोष्टद्वयास्फालनेनान्यतरस्फुटनं भवति तथा यो वधः स एक-
लोष्टवध इत्युच्यते । मिथिलतः सीतायामपहृतायां रामो रावणो वा नभवे-
दित्यर्थः । यद्वा बहुभिर्जनैर्मिलित्वा लोष्टेनैकेन य एकस्य वधः क्रियते स एक-
लोष्टवधो भण्यते । आकृष्यमाण आनीयमाने । तितिक्षेत क्षमेतेत्यर्थः । 'तिज्
निशाने' । 'गुप्तिज्जिह्वः सन्' इति क्षमायां सन् । उत्तिष्ठमानं यत्नं कुर्वाणम् ।

चोत्तिष्ठमानं पौरजानपदप्रकृतयोऽप्यनुतिष्ठेरन् । किमैङ्ग, संबन्धिवान्ध-
वाः । यथोक्तम्—‘आरण्योऽग्निरिव दुःसहदुःखामर्षजं तेजो विक्रम-
यति, मण्डलस्य चानुप्राह्यो भवति’ इति ।

शूर्पणखा—(दीर्घमुष्णं च निःश्वस्य ।) अज्ज, किं दाणिं जुत्तम् ।

माल्यवान्—शृणु वत्से, कार्यज्ञासि । अस्ति वनौकसां मन्त्री
जाम्बवान् । स मतङ्गाश्रमवास्तव्यामुपसृत्य श्रमणां नाम सिद्धशंबरीम-
मभ्यर्थितवान् । यथास्य वालिनो द्वैराज्येन क्षीणा लुब्धापवारिताः
प्रकृतयः किष्किन्धायां कुमारसुग्रीवमभिप्रेक्ष्यमाणाः सामवायिकं रा-
ममद्रमपेक्षन्ते ।

शूर्पणखा—(सातङ्गम् ।) कथं स्वत्तिअपोदओ वालिणिग्गहे वि
सहाओ समीहीअदि । तदो तदो ।

माल्यवान्—ततश्चायोध्यातः कैकेय्या भरतवार्ताहरणाय प्रेषिता
मन्थरा नाम स्थविरदासी कंठोरतरणितापर्वजानलज्वालावलीढजीविता

किमङ्गेति । किं पुनरित्यर्थः । अज्ज संबोधने वा । ‘अज्ज संबोधने हर्षे पुनरर्थे
च दृश्यते’ इति मेदिनीकरः । यथोक्तमिति । चाणक्यादाविति शेषः ।
आरण्यं वनं तत्र भव आरण्यः । विक्रमयत्यतिशक्तिकयति । मण्डलस्य राष्ट्रस्य ।
द्वादशराजचक्रस्य वा । अनुप्राह्योऽनुगम्यः । अज्जेति । ‘आर्य, किमिदानीं
युक्तम्’ [इति च्छाया ।] वनौकसो वानराः । वसतीति वास्तव्यः । ‘वसेस्व-
व्यत्कर्तरि णिच्’ इति तद्वृद्धिः । क्षीणा अधना अप्रधाना वा । लुब्धा लोलुपाः ।
अपवारिता अपकृताः । प्रकृतयः शिष्टाः । समवायः सैन्यसमूहस्तं समवैत्यागल्य
मिलतो भवतीति सामवायिकः । ‘समवायान्समवैति’ इति ठक् । कथमिति ।
‘कथं क्षत्रियपोतको वालिनिग्रहेऽपि सहायः समीह्यते । ततस्ततः’ [इति
च्छाया ।] अत्र कथमाश्चर्यं । निग्रहो मारणम् । स्थविरदासी वृद्धचेदी ।

१. ‘जानपदाः’. २. ‘किमुताङ्ग’. ३. ‘तथोक्तम्’. ४. ‘अग्निरिव दुःखा-’.
५. ‘(चिन्तां नाटयति ।) शृणु वत्से’. ६. ‘श्रवणम्’. ७. ‘अपक्षिताः’. ८. ‘कु-
मारम्’. ९. ‘स्थविरतरा’. १०. ‘कंठोरतररणि’. ११. ‘वज्रानलज्वालीढ-’.

मिथिलग्रान्तरे तिष्ठतीति निदाघकिरणान्तेवासी सतीर्थ्यमृषिं याज्ञव-
ल्क्यमुपस्थाय संप्रत्येव निमेषमात्राविवृत्तो हनूमान्कथयति । अतस्त्व-
मप्यस्मदनुरोधेन हनून्मत्प्रत्यवेक्षितस्वशरीरा परपुरप्रवेशविद्यया मन्थरा-
शरीरमधितिष्ठन्ती मिथिलामुपेत्य प्रत्ययिता संविधानकमिदं दशरथ-
गोचरीकरिष्यसि । इत्थंभाविना गुरुनिदेशचर्याप्रसङ्गेन पङ्कपाषाणविष-
मकण्टकव्यालकुलबहुलामरण्यानीमनुप्रविष्टः सर्वथा वैदेशिको राजपुत्रः
कार्यगौरवान्नियतमेव वालिवधपूर्वकेण प्रतीकारसंधिना संबन्धेन सुग्री-
वमुपगृहीयादिति ।

शूर्पणखा—(सकौतुकम् ।) अज्ज, किं तं संविहाणअम् ।

माल्यवान्—(कर्णे ।) एवमेवम् । (इति कथयति ।)

कठोरः परिणतो दुःसहो वा । अवलीढं गृहीतम् । ‘प्रान्तरं दूरश्चन्योऽध्वा’
इत्यमरः । निदाघकिरणान्तेवासी सूर्यशिष्यः । ‘छात्रान्तेवासिनौ शिष्ये’ इत्य-
मरः । सतीर्थ्यमेकगुरुम् । ‘सतीर्थ्यास्त्वेकगुरवः’ इत्यमरः । उपस्थायाभिवाद्य ।
परपुरमन्यकायम् । प्रत्ययिता जातसंप्रत्यया । संविधानकं रामभद्रवनप्रेषण-
भरतराज्यदानरूपम् । निदेश आज्ञा । ‘आज्ञा निदेश आदेशः’ इत्यमरः ।
चर्या चरणम् । प्रसङ्गः प्रसक्तिः । विषमं महत् । व्यालो व्याघ्रादिः सर्पश्च ।
अरण्यानी महारण्यम् । ‘महारण्यमरण्यानी’ इत्यमरः । ‘इन्द्रवरुण-’ इत्यादिना
लीषानुकौ । वैदेशिकोऽन्यदेशसंबद्धः । प्रतीकारसंधिरन्योन्योपकारतो यः संधिः ।
तदुक्तं चाणक्ये—‘मयास्योपकृतं पूर्वमयं मामुपकारिष्यति । इति यः कियते
संधिः प्रतीकारः स उच्यते ॥ उपकारं करोम्यस्य ममाप्येष करिष्यति । अयं
वापि प्रतीकारो रामसुग्रीवयोरिव ॥’ इति । अज्जेति । ‘आर्य, किं तत्संवि-
धानकम्’ [इति च्छाया ।] । कर्णे एवमेवेति । रामभद्रवनप्रेषणभरतराज्य-

१. ‘प्रान्ते’. २. ‘निदाघकिरणव्याकरणान्तेवासी’. ३. ‘संप्रत्येष’. ४. ‘हनूमदवे-
क्षित’. ५. ‘उपातिष्ठन्ती’. ६. ‘कुरुष्व’. ७. ‘भाविना च’. ८. ‘व्यालबहुलान्’.
९. ‘संधिना सुग्रीवम्’. १०. ‘श्लोकद्वयं कामन्दकीयनीतिसारस्य नवमसर्गेऽपि वर्तते’.

शूर्पणखा—(हसन्ती ।) अहो वृद्धरिच्छस्स कुटिलदा । तदो तदो ।

माल्यवान्—ततश्च सापि शबरयोगिनी सुग्रीवगुणानुरोधेन सर्व-
मोमित्युरसिकृत्य तदैव विदेहामिमुखी प्रस्थितेति मे जनस्थानविहारि-
भिर्निशाचरैरागत्य निवेदितम् । तदमुना च जाम्बवत्प्रयोगेण फलता
विराघप्रभृतिभिरधिष्ठितेषु विन्ध्यगिरिगह्वरेषु विहरतो रामस्य सुकरं
कलत्रापहरणम् । अस्मदीयास्तु मायाः सुरासुरप्रथमरेखयोधस्य युद्ध-
मुदितविबुधपतिना वितीर्णमायाहरणमन्नधारिणो दशरथस्य संनिधौ न
प्रभवन्ति ।

शूर्पणखा—(सविचिकित्सम् ।) अज्ज, उवणदस्स एवं करीअदि ।

माल्यवान्—(विहस्य ।) वत्से, साधु । वृद्धसंवादिनी ते दृष्टिः ।
यदाहुः—‘यो ह्युपनतस्य पुत्रदारान्तिमन्यते तस्योद्विग्नं मण्डलमभा-

दानरूपं संविधानकमित्यर्थः । अहो इति । ‘अहो वृद्धऋक्षस्य कुटिलता ।
ततस्ततः’ [इति च्छाया ।] इह वृद्धः स्थविरः । ऋक्षो भल्लूकः । उरसिकृत्य
स्वीकृत्य हृदये कृत्वा वा । ‘अनलाधान उरसिमनसी’ इति गतिसंज्ञा ।
समासे ल्यप् । सुरासुरयोर्मध्ये प्रथमा रेखा यस्य सः । तथा चाग्रगण्य
इत्यर्थः । विबुधपतिर्नाम महाब्राह्मणः । तेन वितीर्णो दत्तः । अज्जेति ।
‘आर्य, उपनतस्यैवं कियते’ [इति च्छाया ।] इहोपनतस्य समीपागतस्य ।
अपि तु शरणागतस्याप्रियं न कर्तुमर्हतीति भावः । संवादिनी सदृशी । दृष्टिज्ञानम् ।
अतिमन्यतेऽपहरति । उद्विग्नं विकलं कुद्वं च । मण्डलं स्वचक्रं परचक्रं च । उप-

१. ‘ततः सापि’. २. ‘अनुरागेण सर्वं तथेत्युररीकृत्य तथैव’. ३. ‘अमुना
‘जाम्बवतः’. ४. ‘फलवता’. ५. ‘विहरतः सुकरम्’. ६. ‘सुरासुरसमरप्रथमरेखा’.
७. ‘विबुधपतिवितीर्ण’. ८. ‘साधु वत्से’. ९. ‘वृद्धिः’. १०. ‘अभिमन्यते’.

बायोपतिष्ठते' इति । किं पुनरस्मासु नैष निसर्गतेजस्वी संश्रयप्रवृत्ति-
मातिष्ठते ।

शूर्पणखा—हूं । अण्णं भणामि । अवि एवमं करिस्सदि रामभद्रो ।

माल्यवान्—कः संशयः । लोकोत्तरं हि किमप्युन्मीलयन्तो
जगति राज्योपभोगेभ्योऽपि वीभत्सन्ते महानुभावाः ।

शूर्पणखा—अण्णं वि किं वि अणत्थन्तरं अत्थ पडिदमिति
तक्केमि ।

माल्यवान्—(सद्वर्षम् ।) किं तत् ।

शूर्पणखा—मए जणअणअरादो णिक्कन्तीए सुदं, जधा खुडि-
दसिरिकण्ठसरासणस्स दासरहिणो मच्छरेण सअलखत्तिअकिदन्तो
परसुरामो परागदोत्ति ।

माल्यवान्—(सद्वर्षम् ।) सर्वमुपपद्यते ।

तिष्ठते पर्यवस्यति । यत्नं कुरुत इति यावत् । प्रतिजने तद् । निसर्गतेजस्वी स्व-
भावतेजोयुक्तः । राम इति शेषः । संश्रयप्रवृत्तिमाश्रयेण वर्तनम् । आतिष्ठतेऽङ्गी-
कुरुते । अपि तु नाङ्गीकुरुत इत्यर्थः । 'आडः स्थः प्रतिज्ञाने' इति तद् । अयम-
भिमानो नाम नाट्यालंकारः । 'अभिमानोऽपरित्यागो दुःखोदकफलस्य यत्' इति
भरतः । हूं प्रश्ने । 'हूं प्रश्नेऽङ्गीकृतौ रोषे' इति विश्वः । अण्णमिति । 'अन्य-
ङ्गणामि । अप्येवं करिष्यति रामभद्रः' [इति च्छाया ।] इहैवं दण्डकारण्यप्रवेश-
रूपदशरथवाक्यमित्यर्थः । उन्मीलयन्तः प्रकाशयन्तः । वीभत्सन्ते जुगुप्सन्ते ।
राज्योपभोगाञ्चिदन्तीत्यर्थः । राज्योपभोगेभ्य इति 'जुगुप्साविराम-' इत्यादिना-
पादानता । वीभत्सन्त इति 'मान्बधदान्शान्भ्यो दीर्घश्चाभ्यासस्य' इति सन् दीर्घश्च ।
इदानीमेतदङ्कप्रतिपादितमर्थं स्तोतुमुपक्रमते—अण्णं वीति । 'अन्यदपि
किमप्यनर्थान्तरमत्र पतितमिति तर्कयामि' [इति च्छाया ।] 'मया जनकन-
गराभिष्क्रान्तया श्रुतम्, यथा क्षुण्णश्रीकण्ठशरासनस्य दाशरथेर्मात्सर्येण सकल-

१. 'वस्ते, कः संशयः । लोकोत्तरं किमपि रूपमुन्मीलयन्तः'. २. 'किं च अण्णं
वि'. ३. 'कीदृशं तत्'. ४. 'सद्वर्षम्' इति पुस्तकान्तरे नास्ति.

भुजार्गलितनर्मदानकरचक्रदंष्ट्राङ्कुर-

व्रणप्रकरकर्कशं किमपि विभ्रदुग्रं वपुः ।

स येन परशौ हुतो नृपतिर्जुनः कौतुका-

दसौ कथमुपेक्षते गुरुधनुर्व्यलीकं मुनिः ॥ १५ ॥

परं त्वनेनापि सकलमूर्धाभिषिक्तकैण्ठकाण्डरुधिरावसेकपङ्किलकुठारेण
दुरभिभवो दाशरथिः ।

शूर्पणखा—(साभ्यसूयम् ।) अहो दुग्धमुहे तस्मिन् स्वतिअवटुए
एवं संभावेदि मादामहो ।

माल्यवान्—वैत्से, नैतज्जानासि ।

सर्वराजकदुर्धर्षं सर्वदेवमयं धनुः ।

भञ्जता रामभद्रेण विजिग्ये भुवनत्रयम् ॥ १६ ॥

क्षत्रियकृतान्तः परशुरामः परागत इति' [इति च्छया ।] इह मात्सर्यमीर्ष्या ।
कृतान्तो यमः । भुजार्गलितेति । सोऽसौ मुनिः परशुरामो गुरोर्महेशस्य
यद्धनुः पिनाकस्तस्य व्यलीकं पीडनमप्रियं वा कथमुपेक्षते । अपि तु नायमुपेक्षां
करिष्यतीत्यर्थः । येन मुनिनार्जुनः सहस्रार्जुनो नृपतिः कौतुकात्परशौ कुठारे हुतो
दग्धः । मारित इति यावत् । कीदृशः । किमप्यतिशयितमुग्रं शरीरं विभ्रद्धानः ।
भुजाभिर्बाहुभिरर्गलिता या नर्मदा नदीभेदस्तस्या मकरो जलजन्तुभेदस्तस्य चक्रं
समूहस्तस्य दंष्ट्राङ्कुरस्य दन्ताप्रस्य व्रणप्रकरेण क्षतसमूहेन कर्कशं कठिनम् । 'पुरा
किल बाहुभिर्नर्मदां बद्ध्वा स्त्रीभिः सह जलक्रीडां कुर्वतः सहस्रार्जुनस्याङ्गानि मक-
रचक्रैः क्षतानी'ति पुराणम् । विभ्रदित्यत्र 'नाभ्यस्ताच्छतुः' इति नुन्निषेधः ।
'मूर्धाभिषिक्तो राजन्यो बाहुजः क्षत्रियो विराट्' इत्यमरः । पङ्किलः कर्दमयुक्तः ।
पिच्छादित्वादिलच् । अहो इति । 'अहो दुग्धमुखे तस्मिन्क्षत्रियबटुक एव सं-
भावयति मातामहः' [इति च्छया ।] इह दुग्धमुखोऽतिशिशुः । सर्वराजकेति ।

१. 'परमनेन'. २. 'कण्ठकंदरा'. ३. '(विहस्य ।) नैव तावज्जानासि'. ४.
'विजितम्'.

इदानीं तु

राजन्यरुधिराम्भोधिक्वतत्रिषवणो मुनिः ।

प्राप्तः परशुरामोऽयं न विद्वः किं करिष्यति ॥ १७ ॥

तदेहि । राजकुलमेव गच्छावः ।

(इति निष्क्रान्तौ ।)

विष्कम्भकः ।

(नेपथ्ये ।)

भो भो जनकामिहोत्रपरिचारकाः, पाद्यं पाद्यम् । अर्घोऽर्घः ।

आजन्मब्रह्मचारी पृथुरुभुजशिलास्तम्भविभ्राजमान-

ज्याघातश्रेणिसंज्ञान्तरितवसुमतीचक्रजैत्रप्रशस्तिः ।

वक्षःपीठे घनास्त्रव्रणकिणकठिने संक्षुण्वानः पृषत्का-

न्प्राप्तो राजन्यगोष्ठीवनगजमृगयाकौतुकी जामदग्न्यः ॥ १८ ॥

राजकं क्षत्रियसमूहः । 'गोत्रोक्षोष्टोरभ्र-' इति वुञ् । दुर्धर्षं दुराकर्षम् । विजिग्ये जितम् । 'जि जये' । कर्मणि लिट् । 'सन्लिटोर्जैः' इति कुत्वम् । राजन्येति । राजन्यः क्षत्रियः । त्रिषवणं त्रिसंध्यस्नानम् । राजकुलं राजगृहम् । 'राकुल' इति प्रसिद्धम् । अमिहोत्रममिहोमः । पाद्यं पादार्थमुदकमित्यर्थः । अर्घः पूजा । 'अर्घः पूजनमूल्ययोः' इति विश्वः । लरया आदराद्वा द्विरुक्तिः । आजन्मेति । जामदग्न्यः परशुरामः । प्राप्तोऽस्तीति शेषः । आजन्म जन्मन आरभ्य ब्रह्मचारी । पृथुलो विशालो यो भुजस्तत्र विराजमाना या ज्याघातश्रेणिः प्रत्यङ्गिकाव्रणपङ्क्तिस्तस्याः संज्ञयान्तरिताच्छादिता वसुमतीचक्रस्य भूमण्डलस्य जैत्रप्रशस्तिर्यस्य सः । ज्याघातपङ्क्तिव्याजेन जयप्रशस्तिरिव लिखिता वर्तत इति भावः । घनः कठिनो निरन्तरो वा । व्रणकिणः क्षतमृतमांसचिह्नम् । संक्षुण्वानस्तेजयन् । 'समः क्षुण्वः' इति तड् । पृषत्कान्बाणान् । 'पृषत्कबाणविशिखाः' इत्यमरः । राजन्यगोष्ठेव वनगजा इति रूपकम् । मृगयाखेटकम् । जैत्रेति जयतेस्तृजन्तात्प्रज्ञादिवात्स्वार्थेऽण् ।

अपि च ।

एष खैणकपोलकुङ्कुमलिपिस्तेर्यातिभीरौ भुजे

विभ्राणश्चतुरन्तराजविजयि ज्यानादरौद्रं धनुः ।

तूणावेव पुनस्तरां द्रढयति स्वादन्तरस्मात्पटा-

दाकृष्टैः कुशचीरतन्तुभिरभिकृद्धो मुनिर्भार्गवः ॥ १९ ॥

(ततः प्रविशति शरचापहस्तः क्रोधोद्धेतो जामदग्न्यः ।)

जामदग्न्यः—(सखेदम् ।) अहह यथा मृष्टभोजिना कृतान्तेन प्र-
त्यवसितास्ते सांयुगीनाः । वर्तमाने तु

एष इति । एष भार्गवो मुनिर्भृगोरपत्यं परशुरामोऽतिकुद्धः सन् । पिनाकभङ्गश्रवणा-
दिति भावः । स्वात्स्वकीयादन्तरस्मादुत्तरीयात्पटादृष्टादाकृष्टैः कुशचीरतन्तुभिः सूक्ष्म-
वल्कलसूत्रैः करणभूतैः तूणावेव इषुधी कर्मभूतौ पुनस्तरां पुनरपि द्रढयति । किं
कुर्वन् । भुजे बाहौ धनुर्विभ्राणः । कीदृशे । खैणः स्त्रीसंबन्धी यः कपोलस्तत्र या
कुङ्कुमलिपिः कुङ्कुमपत्रवली तस्याः स्तेयेन चौर्येणातिभीरावतिशयितशङ्के । अन्योऽपि
स्तेयेन सशङ्को भवति । अनेनापि परशुरामबाहुना क्षत्रियस्त्रीणां कुङ्कुमलिपिश्रो-
रिता । अतः सशङ्कोऽसावित्यर्थः । यद्वा तस्याः स्तेये चौर्येऽतिभीरौ । तदीयभुजे
स्त्रीकपोलकुङ्कुमलिपिप्रोञ्जनं न संवृत्तम् । स्त्रीसंबन्धाभावात् । आजन्मब्रह्मचारि-
त्वात् । धनुः कीदृशम् । चतुरन्तराजविजयि चतुःसमुद्रान्तराजविजयीत्यर्थः ।
'चतुरन्तरीपविजयि' इति पाठे चतुरन्तरीपस्य चतुर्द्वीपस्य । 'द्वीपोऽस्त्रियामन्तरी-
पम्' इत्यमरः । ज्यानादष्टंकाररूपस्तेन रौद्रं भीषणम् । खैणेति स्त्रियां भवं खैणम् ।
'स्त्रीपुंसाभ्यां नञ्सङ्गौ भवनात्' इति नञ् । स्मादिति 'पूर्वादिभ्यो नवभ्यो वा'
इति विकल्पेन स्मादादेशविधानात् । अन्तरस्मादिति 'अन्तरं बहिर्योगोपसंव्या-
नयोः' इत्यन्तरशब्दस्य सर्वनामसंज्ञायां स्मादादेशः । अहह खेदे । मृष्टं स्वादु ।
कृतान्तेन यमेन । प्रत्यवसिताः खादिताः । 'प्रत्यवसितगिलितखादितप्सातम्'
इत्यमरः । सांयुगीनारणे साधवः सहस्रार्जुनप्रभृतयः । 'प्रतिजनादिभ्यः खल्' ।

शस्त्राशस्त्रिकथैव का नवभवद्वीर्वाणपाणिधमाः

पन्थानो दिवि संकुचन्ति वसुधा वन्ध्या न सूते भटान् ।

लक्ष्मीरप्यरविन्दसौधवलभीनिर्व्यूहपर्यङ्किका-

विश्रान्तेरलिभिर्न कुञ्जरघटागण्डोद्धैतैर्मोदते ॥ २० ॥

शस्त्राशस्त्रीत्यादि । शस्त्रैश्च शस्त्रैश्च प्रहलेदं युद्धं वृत्तं शस्त्राशस्त्रि युद्धं तस्य कथैव का । अपि तु न कापि । युद्धवार्ताप्यधुना नास्तीत्यर्थः । सङ्ग्रामे हता ये पार्थि-
वास्ते नवा नूतना भवन्तो गीर्वाणा देवास्तेषामसंख्याततया संकटगमनादन्योन्यल-
म्बितं पाणि धनन्ति तापयन्ति ये पन्थानस्ते संप्रति दिवि व्योम्नि संकुचन्ति न
प्रसरन्ति । रणाभावात् । नवभवदित्यत्राभूततद्भावस्याविवक्षितत्वाच्चिप्रप्रत्ययाभावः ।
विकल्पो वा तद्विधेः । वसुधा पृथ्वी वन्ध्या । प्रयोजकापत्याऽप्रसवात् । यत एव
वन्ध्यात एव भटान्वीराश्च सूते । लक्ष्मीरपि जयश्रीरपि कुञ्जरघटा हस्तिभूहस्तस्य
गण्डस्थलनिर्गतैरलिभिर्भ्रमरैः सह न मोदते । किं त्वरविन्दसौधवलभीनिर्व्यूहपर्य-
ङ्किकाविश्रान्तैर्भ्रमरैः सह । सौधस्य वलभी उपरि कुटी तस्यां यो निर्व्यूहो नागद-
न्तकः । 'खुटा' इति प्रसिद्धः । स एव पर्यङ्किकालपखट्वा इति समासं कृत्वा पश्चाद-
रविन्दमेव तादृशी पर्यङ्किका तस्यां विश्रान्तैरिति समासः । अरविन्दस्य विशिष्ट-
पर्यङ्किकारूपणम् । सुखस्थानत्वात् । तथा च युद्धाभावाद्गण्डोद्धतालीनाम-
प्रचारतैः सह संबन्धो न लक्ष्म्याः । किं तु पद्मस्थायिभ्रमरैरेव सह । तत्र तेषां
वासस्यो त्सर्गसिद्धत्वात् । यद्वारविन्देन सह पर्यङ्किकया द्वन्द्वसमासः । तथा चार-
विन्दस्यैः पर्यङ्किकास्यैश्चेत्यर्थः । अरविन्दे सहजात, पर्यङ्किकायां तु सुग-
न्धिद्रव्यगन्धाकृष्टत्वादवस्थानमिति भावः । यद्वा निर्व्यूहो द्वारम् । वलभ्या
द्वारमित्यर्थः । 'निर्व्यूहः शेखरे द्वारे निर्व्यूहो नागदन्तके' इति धरणिः ।
'पर्यङ्किका तु खट्वा स्यात्' इति मेदिनीकरः । शस्त्राशस्त्रीत्यत्र 'तत्र तेनेदमिति
संरूपे' इति बहुव्रीहिः । 'इच्छमैत्यतिहारे' इतीचसमासान्तः । 'अन्येभ्योऽपि
दृश्यते' इति दीर्घः । पाणिधमा इति 'उग्रपश्येरंमदपाणिधमाश्च' इति निपातः ।

(सविमर्शाश्चर्यम् ।)

शंभुर्यद्गुणवल्लरीमुपनयत्याकृष्य कर्णान्तिकं

अश्रयन्ति त्रिपुरावरोधसुदृशां कर्णोत्पलग्रन्थयः ।

त्वं चास्फालयति प्रकोष्ठकमिमांशुमुच्य तासामहो

भिद्यन्ते वलयानि दाशरथिना तद्भ्रममैशं धनुः ॥ २१ ॥

(सरोषविकटं परिक्रामन् ।) भो भो विदेहाः, क रामो दाशरथिः ।

यस्मिन्नर्जुनदोःसहस्रमलकप्रोद्धच्छदसच्छदा-

जिह्वाले जुहवांबभूविम रुषा राजन्यसत्तामपि ।

सोऽयं^१ प्राक्कवलग्रहस्य विधसीभूतेष्वपि क्षत्रिय-

क्षुद्रेषु क्षुधितश्चिरेण परशुस्तेनायमन्विष्यते ॥ २२ ॥

(ततः प्रविशति सैधैर्यप्रमोदो दाशरथी रामः ।)

शंभुर्यदिति । यस्य धनुषः । गुणवल्लरीं गुणलताम् । कर्णान्तिकं कर्णसमीपम् । अश्रयन्ति पतन्ति । अवरोधोऽन्तःपुरम् । सुदृशां स्त्रीणाम् । त्वं त्वकीयम् । प्रकोष्ठकं कफोणेरधोभागम् । इमां गुणवल्लरीम् । तासां त्रिपुरावरोधसुदृशाम् । अहो आश्चर्यम् । येन धनुषा तासां पतिवधनिश्चयात्कर्णोत्पलाद्यधारणमिति भावः । अन्यस्य कर्णघातेनान्यासां कर्णोत्पलग्रन्थः, अन्यस्य प्रकोष्ठास्फालनेनान्यासां वलयग्रन्थ इत्याश्चर्यम् । विरोधनामायमलंकारः । भिद्यन्त इति कर्मकर्तरि तद् । 'भुभुजामन्तःपुरं स्यादवरोधनम्' इत्यमरः । यस्मिन्निति । यस्मिन्परशौ । रुषा क्रोधेन । राजन्यस्य क्षत्रियस्य । सत्तां विद्यमानताम् । सामस्यमिति यावत् । यद्वा सत्तां गुणतया व्यवस्थिताम् । तथा गुणीभूता अपि क्षत्रिया हता इति भावः । यद्वा सत्तां स्वरूपम् । तथा च स्वरूपनाशे सर्वे एव नष्टा इति भावः । वयं जुहवांबभूविम हुतवन्तः । सोऽयं परशुः क्षत्रियक्षुद्रेषु सत्सु चिरेण क्षुधितो यतस्तेन हेतुनायं क्षत्रियो रामोऽन्विष्यतेऽनृसंधीयते । मयेति शेषः । कीदृशेषु । प्राक्कवलग्रहस्य प्राथमिककवलग्रहस्य विधसीभूतेषु । भोजनशेषभूतेषु । कीदृशे परशौ । अर्जुनः कार्तवीर्यस्तस्य दोःसहस्रमेव नलकं मांसादिवेधकलोहशलाका तस्मात्प्रोद्ध-

रामः—

साकं शक्तिधरेण तत्रभवतो देवाद्वानीपते-

र्यः सम्यञ्चमवाप चापनिगमं सम्यञ्चि सामानि च ।

शूराणां च तपस्विनां च परमां काष्ठामधिष्ठान्नुभि-

स्तेजोभिर्भगवानसौ भृगुपतिर्दिष्ट्वाद्य दर्शिष्यते ॥ २३ ॥

जामदग्न्यः—(सखेदोपालम्भमात्मानं प्रति ।)

भस्माङ्कुरेति खुरलीकलहे कुमार-

मप्याक्षिपन्परुषरोषरसान्धचेताः ।

दृष्टोऽस्मि यः कृतमिथोहसितं शिवाभ्यां

तच्चापभङ्गमपि हा सघृणः शृणोमि ॥ २४ ॥

च्छन्ती यास्रच्छटा रुधिरच्छटा सैव जिह्वा । लोहितत्वात् । तद्योगाजिह्वाले ।
‘प्राणिस्थात्—’ इत्यादिना लच् । जुह्वां बभूविमेल्यत्र ‘भीहीभृहुवां श्लुवच्’ इत्याम् ।
श्लुवद्भावश्च । क्षत्रियक्षुद्रेष्विति ‘क्षुद्राजातिः’ इति समासः । ‘अमृतं विघसो
यज्ञशेषभोजनशेषयोः ।’ इति मेदिनीकरः । साकमिति । असौ भगवान्भृगु-
पतिः परशुरामो दिष्ट्वा भाग्येन दर्शिष्यते द्रष्टव्यः । मयेति शेषः । यः शक्ति-
धरेण कार्तिकेयेन सह तत्रभवतो मान्याद्ववानापतेर्देवान्महेशात्सम्यञ्चं सम्यग्रूपम् ।
‘समः समि’ इत सम्यादेशः । चापनिगमं धनुर्वेदं सामानि चावाप प्राप्तवान् ।
तेजोभिरिति ‘इत्थंभूतलक्षणे तृतीया’ । शूराणां च तपस्विनां च परमामतिशयितां
काष्ठामवधिमधिष्ठान्नुभिरधिष्ठानशीलैः । चकारौ समुच्चयार्थौ । ‘शक्तिधरः कुमारः
क्रौञ्चदारणः’ इत्यमरः । दर्शिष्यत इति कर्मणि लट् । ‘स्यसिच्छीयुद्—’ इत्यादिना
चिण्वदिद् । अधिष्ठान्नुभिरिति ‘ग्लाजिस्थश्च ग्लुः’ । ‘उपसर्गात्सुनोति—’ इति
षत्वम् । अतिक्रोधेन रामोक्तामौचितीमश्रुत्वैवाह—भस्मेति । हा कष्टं सोऽहं
सघृणो गर्हितः कृपावान्वा, तच्चापभङ्गं तस्य शिवस्य चापभङ्गं धनु-
र्भङ्गमपि शृणोमि । ‘मसृणः’ इति पाठे मन्द इत्यर्थः । स कः । योऽहं परुषं निष्ठुरोक्तिः,
रोषरसश्च ताभ्यामन्धं मुग्धं चेतो यस्य तादृशः सन् । खुरलीकलहे शस्त्रा

(विमृश्य च ।) अहो मामरण्यनिवासिनमुपश्रुत्य दुरात्मना रघुकुटुम्बकेन दूरमुच्छ्वसितम् । (किञ्चिदुच्चैः ।)

रे काकुत्स्थाः कथं वः श्रुतिविषयमयं नागमद्वार्गवीयो

दुःसामन्तापचारप्रचितपितृवधामर्षनिस्तारबन्धुः ।

वारानासन्नर्विशान्विशसितविषमक्षत्रजातिप्ररोहः

क्रोधादुत्कृत्तगर्भमिषरुधिरवसाविस्त्रगन्धिः कुठारः ॥ २५ ॥

भ्यासकलहे प्रकृतत्वादभस्माङ्कुर इति कृत्वा कुमारं कार्तिकेयमप्याक्षिपन्सन् । शिवाभ्यां भवभवानीभ्यामयमहो महारोपणो मामपि गुरुं गुरुपत्नीं च न गणयति, प्रत्युत कोपाग्निन्दतीत्याशयेन कृतमिथोहसितं कृतान्योन्यहासं यथा स्यादेवं दृष्टोऽस्मि । भस्माङ्कुरो नष्टतपस्विसुतः । ‘अभ्यासः खुरली योग्या’ इति हारावली । ‘परुषं ऋतुरे रुक्षे निप्रुरोक्ता तु वाच्यवत् ।’ इति मेदिनीकरः । शिवाभ्यामिति शिवश्च शिवा च शिवौ ताभ्याम् । ‘पुमान्निब्या’ इत्येकशेषः । अहो कष्टे । रामासंनिधानभ्रमादाह—रे काकुत्स्था इति । रे इति नीचामन्त्रणे । ये काकुत्स्थाः काकुत्स्थकुलोद्भवा राजानः, अयं भार्गवीयो भार्गवसंबन्धी कुठारः शस्त्रविशेषो वो युष्माकं श्रुतिविषयं श्रवणपथं नागमन्न गतः । यतः प्रगल्भा भवन्त इति शेषः । कीदृशः कुठारः । दुःसामन्तस्य दुष्टाधीश्वरस्य अर्थात्महस्त्रार्जुनस्यापचारेणापराधेन प्रचित उपचितः । कृत इति यावत् । पितृवधस्तज्जन्यामर्षस्य निस्तारे बन्धुर्मित्रम् । ‘पूर्वं सहस्रार्जुनेन जमदग्निर्हतः, अनन्तरं पितृवधामर्षात्परशुरामेण क्षत्रिया हता’ इति पुराण एव स्फुटम् । आसन्नर्विशानेकर्विशतिसंख्याकान्वारान्विशसितो मारितो विषमक्षत्रजातेः प्ररोहोऽङ्कुरो येन सः । पुनः कीदृशः । क्रोधादुत्कृत्तः खण्डितो यो गर्भः । अर्थात्क्षत्रियस्त्रीणाम् । तस्यामिषरुधिरवसामिर्विस्त्रगन्धिरामगन्धिः । ननु ‘विस्त्रं स्यादामगन्धि यत्’ इत्यादेर्विस्त्रशब्देनैवामगन्धिप्राप्तेः किमर्थं पुनर्गन्धिपदोपादानमिति चेत् । न । यत्र पर्यायशब्दोपादानं तत्रातिशयित एवार्थो गम्यत इत्युक्तत्वात् । आसन्नर्विशानिति आसन्ना विशतियेषाम् । ‘संख्ययाव्ययासन्न—’ इत्यादिना बहुव्रीहिः । ‘बहुव्रीहौ संख्येये ङजबहुगणात्’ इति ङच् । ‘तिर्विशतेडिति’ इति टिलोपः । आमिषं मांसम् । ‘मांसं कव्यमा मिषम्’ इति

१. ‘(विमृश्य ।) अहो नु खलु मामरण्यवासिनम्’.

रामः—(दृष्ट्वा सहर्षवहुमानम् ।)

जेतारं दशकंधरस्य रभसाहोःश्रेणिनिःश्रेणिका-

तुल्यारूढसमस्तलोकविजयश्रीपूर्यमाणोरसम् ।

यः संख्ये निजघान हैहयपतिं शत्रोर्मुखं दृष्ट्वा-

न्यः पृष्ठं ददतोऽपि षण्मुखजये सोऽयं कृती भार्गवः ॥ २६ ॥

(क्षणं च निर्वर्ण्य सस्मितम् ।) अहो संकीर्यमाणानेकरसानुभावगम्भीरमधु-
रोऽयमस्याभोगः । तथाहि ।

जटां धत्ते मूर्धा परशुधनुषी बाहुशिखरं

प्रकोष्ठो रौद्राक्षं वलयमिषुदण्डानपि करः ।

प्ररूढप्रौढास्त्रत्रणविकटरौद्राद्भुतमिदं

प्रशान्तामैणेयीं त्वचमपि च वक्षः कलयति ॥ २७ ॥

हारावली । सामन्तः कतिपयदेशाधिपः परुषं वदन्तमपि स्वमहिम्ना स्तौति—
जेतारमिति । सोऽयं कृती युद्धकुशलो भार्गवः परशुरामः । अस्तीति शेषः ।
यः संख्ये सङ्ग्रामे हैहयपतिं सहस्रार्जुनं निजघान हतवान् । कीदृशम् । दशकंधरस्य
रावणस्य जेतारम् । कीदृशस्य । रभसाहोःश्रेणिरेव भुजपङ्क्तिरेव निःश्रेणिकाधि-
रोहिणी । ‘कटकली’ इति ख्याता । तत्र तुल्यमेकद्वारूढा या समस्तलोकविजय-
श्रीस्तया पूर्यमाणसुरो यस्य तस्य । रभसो हर्षः । स च तुल्यरोहेण जनितः । यः
षण्मुखजये कार्तिकेयजये शत्रोः कार्तिकेयस्यैव पृष्ठं ददतोऽपि मुखं दृष्टवान् ।
षण्मुखस्य पश्चादपि मुखसंभवादिति भावः । ‘निःश्रेणिस्त्वधिरोहिणी’ इत्यमरः ।
संकीर्यमाणः स्वयं संकीर्णो भवन् । कर्मकर्तरि लट् । आभोगः शरीरपरिपूर्णता ।
संकीर्यमाणानेकरसत्त्वमेव स्फोरयति—जटामिति । मूर्धा शिरो जटां धत्ते ।
बाहुशिखरं कर्तुं, परशुश्च धनुश्च परशुधनुषी ते कर्मभूते । सर्वत्र कलयतीत्यने-
नान्वयः । जनिता न्वयस्यापि पुनरन्वय आकाङ्क्षावशात् । आवृत्तिर्वा कलयति पदे ।
रूद्राक्षस्येदं रौद्राक्षं वलयं जपमालाम् । प्ररूढमुत्पन्नम् । विकटे स्फुटे रौद्राद्भुते
रसौ यत्र तत् । एण्या विकार ऐणेयी । ‘एण्या ढञ्’ । वक्षो हृदयं कर्तुं । कल-
यति दधातीत्यर्थः । अनुकल्पितोऽनुगतः । आकारो वेषो रूपं वा । ‘यत्राकृति-

(इत्युपसर्पति ।)

जामदग्नयः—(विलोक्य ।) कैथमयमसौ श्रूयमाणगुणानुकल्पिता-
कारसंवादी दाशरथिः । साधु रे राजन्यपोत, साधु ।

सविधमुपसरन्समूलकाषं कषितनृपान्वयमद्य मां धिनोषि ।

हरिमिव करिकुम्भकूटकोटिप्रकटकठोरनखाङ्कुरं कुरङ्गः ॥ २८ ॥

रामः—(सस्मितम् ।) भगवन्भार्गव, गुरुगर्भरूपयोरेतावदेवान्तरम् ।
किं चे ।

आदेष्टा भगवान्मृगुर्जननयोरौत्पत्तिकब्राह्मयो-

देवो धूर्जटिरस्त्रकर्मणि गुरुर्वीर्यं चे दूरेगिराम् ।

सप्तद्वीपवतीं ददद्भुवमभिप्रेषि द्विजान्कश्यप-

प्रायानैप्रतिमानुभाव भवते कस्मैचिदस्मै नमः ॥ २९ ॥

स्त्रत्र गुणा वसन्ति' इति नीतेः । रे आक्षेपे नीचामन्त्रणे वा । बालकाभिमानेन
तर्जयन्नाह—सविधमिति । सविधं समीपमुपसरन्नागच्छंस्त्वं मां धिनोषि
प्रीणयसि । कीदृशम् । समूलकाषं समूलं कषितो हतो नृपान्वयः क्षत्रियवंशो येन
तम् । कमिव कः । हरिमिव कुरङ्गः । यथा कुरङ्गो हरिणो हरिं सिंहं प्रीणयति
तथा त्वं मामित्यर्थः । तथा च यथा हरिणमारणे सिंहस्य न काप्यशक्तिस्तथा
भवद्विनाशे ममेति भावः । कीदृशम् । करिणां हस्तिनां कुम्भो गण्डस्थलं तस्य
कूटं समूहः शिखरं वा । 'कूटं शिखरसंघयोः' इति धरणिः । तस्य कोटिः
संख्याभेदस्त्रत्र प्रकटः स्फुटः कठोरः कठिनः । विदारक इति यावत् । नखाङ्कुरो
यस्य तम् । समूलकाषमित्यत्र 'समूलनिमूलयोः कषः' इति णमुल् । 'यथाविध्यनु-
प्रयोगः पूर्वस्मिन्' इति कषेरेवानुप्रयोगः । गुरुर्महान् । गर्भरूपो युवा । अन्तरं
विशेषः । आदेष्टेति । हे अप्रतिमानुभाव अधिकपराक्रम, भवते तुभ्यमस्मै
कस्मैचिदनिर्वचनीयगुणाय नमः । अस्त्विति शेषः । यस्य तवेत्यर्थात् । जन-
नयोर्यन्मनोः । उत्पत्तिर्भवमौत्पत्तिकम् । अध्यात्मादित्वाद्भुव् । बद्धकरणं व्रतं

१. 'आः, कथमसौ'. २. 'गुणानुरूपकल्पिताकार-'. ३. 'गुरुगर्भयोः'; 'गुरुम-
र्गयोः'. ४. 'दु'. ५. 'अप्रतिमप्रभाव'.

जामदग्न्यः—अरे क्षत्रियडिम्भ, तवानेन सत्त्वसौजन्यपौरुषोत्कर्षेण किमप्यन्तराप्यायितोऽस्मि । किं तु ।

नाराचैः कृतवीर्यनन्दनवधूवाष्पप्रियंभावुकै-

रुत्पाद्य क्षतजोदमर्णवमथ न्युप्तं पितृभ्यां पयः ।

संप्रत्यस्य समस्तबाहुजभुजः क्रोधस्य निर्वास्यतः

क्षुन्दानो धनुरैन्दुशेखरमहो जातो भवानिन्धनम् ॥ ३० ॥

रामः—(स्मित्वा ।) भगवन्,

बालस्वभावसुलभेन कुतूहलेन

कृष्टं धनुर्भगवतो वृषभध्वजस्य ।

ब्रह्म । तस्येदं ब्राह्मम् । 'तस्येदम्' इत्यण् । तयोर्भगवान्भृगुरादेश्च निर्वाहकः । धूर्जटिर्द्वौ महेशोऽस्त्रविद्यायां गुरुराचार्यः । तु पुनः । वीर्यं पराक्रमो गिरां वाचां दूरे वर्तते । तव पराक्रमस्तु वक्तुमेव न शक्य इति भावः । सप्तद्वीपवर्ती भुवं ददत्सन्कश्यपप्रायान्कश्यपप्रभृतीन्निजानभिप्रैषि अभिसंबध्नासि । संप्रदानीकरो-
पीति यावत् । 'जम्बूद्वीपकुशक्रोच्चशाकशालमलिपुष्कराः । द्वीपाः सप्ताथ सप्तैव समुद्रा अपि कीर्तिताः ॥ लवणेक्षुसुरासर्पिर्दधिदुग्धपयोमयाः ।' इति पुराणम् । अन्तरभ्यन्तरे । आप्यायितस्तृप्तः । क्रोधवशात्स्तुतिमप्यसहमान आह—**नारा-
चैरिति** । नाराचैर्वाणैः । क्षतजोदं रुधिरमेव पानीयं यस्य तमर्णवमुत्पाद्य अथा-
नन्तरं पितृभ्यां पित्रे मात्रे च पयो न्युप्तं दत्तम् । संप्रति ममास्य निर्वास्यतो निर्वाणतां यास्यतः क्रोधस्यैन्दुशेखरं धनुः कर्मभूतं क्षुन्दानः क्षुण्णं कुर्वन्भवानि-
न्धनं जातः । अन्यस्यापि निर्वास्यतो बह्वयादेरिन्धनादिदानादुपचयो भवतीति ध्वनिः । कृतवीर्यनन्दनः कृतवीर्यपुत्रः सहस्रार्जुनः । प्रियंभावुक इति अप्रियः प्रियो भवतीति 'कर्तरि भुवः खिण्णचखुकञौ इति खुकञ् । 'रक्तक्षतजशोणितम्' इत्यमरः । 'निवापः पितृदानं स्यात्' इति च । पितृभ्यामिति 'पिता मात्रा' इत्ये-
कशेषः । बाहुजं क्षत्रियं भुङ्क्ते । भुज इति भुजेः क्तिप् । तस्य । क्षुन्दान इति 'क्षुदिर् संपेषणे' । रुधादिः शानच् । **स्मित्वेति** । स्वपराक्रमश्रवणादिति भावः ।

तत्रानुषङ्गिकममङ्गलमीदृशं तु

संवृत्तमत्र न मया गणितस्त्वमासीः ॥ ३१ ॥

जामदग्नयः—(सरोषम् ।) आः क्षुद्रक्षत्रियडिम्भ, कथं प्रमथनाथ
प्रथमान्तेवासिनं परशुराममपि भवान्नाजीगणत् ।

महासेनो यस्य प्रमदयमदंघ्रासहचरैः

शरैर्मुक्तो जीवन्द्विरिव शरजन्मा समभवत् ।

इमां च क्षत्राणां भुजवनमहादुर्गविषमा-

मयं वीरो वारानजयदुपविशान्वसुमतीम् ॥ ३२ ॥

रामः—शान्तं शान्तम् । प्रसीद भगवन्, अविमृश्यकारितया न
गणितोऽसि । न पुनरवलेपात् ।

स्त्रीषु प्रवीरजननी जननी तवैव

देवी स्वयं भगवती गिरिजापि यस्यै ।

आनुषङ्गिकं प्रासङ्गिकम् । अनाकलितमित्यर्थः । अमङ्गलं धनुर्भङ्गरूपम् । आः
कोपे । प्रमथनाथः शिवः । 'पिनाकी प्रमथाधिपः' इत्यमरः । नाजीगणत् गणि-
तवान् । 'गण संख्याने' । णिच् । लुङ् । च्लेश्चङ् । 'ई च गणः' इत्यभ्यास
ईकारः । महासेन इति । महासेनः कार्तिकेयः । 'कार्तिकेयो महासेनः शर-
जन्मा' इत्यमरः । यस्य मम यमदन्ततुल्यैः शरैर्मुक्तस्त्यक्तः सन् द्विरिव द्वौ वारौ
शरजन्मा समभवद्वृत्तः । शरवणे जातत्वात्प्रथमं शरजन्मेति, पुनरपि परशुराम-
शराजातत्वादस्य वारद्वयं शरजन्मत्वमिति भावः । सोऽयं परशुराम उपविशानेक-
विंशतिवारान्वसुमतीं पृथ्वीमजयजितवान् । क्षत्राणां भुजवनेन महादुर्गाम् एव
विषमां कठिनाम् । प्रमदो हसोऽतिमत्तो वा । द्विरिति । 'द्वित्रिचतुर्भ्यः सुच्' । उप-
विशानिति । उपगता निकटस्था विंशतिर्येषां तान् । एकविंशानित्यर्थः । 'अवलेपः
स्मृतो गर्वे' इति विश्वः । स्त्रीष्विति । स्त्रीषु मध्ये प्रवीरजननी प्रकृष्टवीरस-
वित्री । जननी माता । गिरिजा गौरी यस्यै त्वन्मात्रे स्पृहयांबभूव स्पृहांचकार ।

१. 'क्षुद्र' इति पुस्तकान्तरे नास्ति. २. 'प्रसीद' इति पुस्तकान्तरे नास्ति.

त्वद्दोर्वशीकृतविशाखमुखावलोक-

व्रीडाविदीर्णहृदया स्पृहयांभव ॥ ३३ ॥

जामदग्न्यः—(विहस्य ।) रे^१ राजन्यपोत,

अनुभवपुनरुक्तां सुञ्च नः स्तोत्रचर्या-

मुपनमय तदेतत्कौशिकोपज्ञमस्त्रम् ।

क्षिपति न खलु कालं वीरगोष्ठीविनोद-

प्रियपरशुरयं मे बाहुरुद्यच्छमानः ॥ ३४ ॥

रामः—(संगतम् ।) अये, भगवन्तं विश्वामित्रमपि स्पृशति । भव-
त्वेवं तावत् । (प्रकाशम् । सधैर्यस्मितम् ।)

भूमात्रं कियदेतदर्णवमयं तत्साधितं हार्यते

यद्वीरेण भवादृशेन वदति त्रिःसप्तकृत्वो जयः ।

डिम्भोऽयं नवबाहुरीदृशमिदं धोरं च वीरव्रतं

तत्कोर्पाद्विरम प्रसीद भगवज्जात्यैव पूज्योऽसि नः ॥ ३५ ॥

गौरवं कृतवतीत्यर्थः । 'स्पृहेरीप्सितः' इति संप्रदानता । वशीकृतो निष्पीडितः ।
विशाखः कार्तिकेयः । 'विशाखः शिखिवाहनः' इत्यमरः । विदीर्णमिव विदीर्णम् ।
परशुरामेण कौतुकेनैव बाहुपीडनेन कार्तिकेये जिते सति कथमहो मत्पुत्रः पराज-
यीति सलज्जा या पार्वती योग्यपुत्रप्रसवितृत्वात्त्वमतिधन्यासीति परशुराममातरं
स्तुतवतीति फलितोऽर्थः । अनुभवेति । अनुभवेन पुनरुक्तां पुनः कथिताम् ।
उपनमयारोपय । कौशिक आद्य उपदेशा यत्र तत्कौशिकोपज्ञम् । 'उपज्ञा ज्ञान-
माद्यं स्यात्' इत्यमरः । खलु यस्मादर्थे । वीरगोष्ठी युद्धम् । उद्यच्छमान उद्यतो
भवन् । 'समुदाङ्म्यो यमोऽग्रन्थे' इति तङ् । विश्वामित्रमपि स्पृशतीति कौशि-
कोपज्ञमस्त्रमुपनमयेत्यनेनेत्यर्थः । भवत्वेवमिति । वीरसदृशं कर्माचरिष्यामीति भावः ।
भूमात्रमिति । भूमात्रं भूमण्डलं कियदेतत् । अपि त्वल्पमिदम् । अर्णवमयं
समुद्रव्याप्तम् । तद्भूमात्रं साधितं जितं सद्भवादृशेन वीरेण यद्वार्यते तन्निःसप्तकृत्व

१. 'रे राजन्यपोत' इति पुस्तकान्तरे नास्ति. २. 'मितम्'. ३. 'अहम्'.
४. 'क्रोधात्'.

जामदग्न्यः—(संक्रोधकम्पं खगतम् ।) अहो दुरात्मनोऽस्य राजन्य-
पोतस्य । वीरप्रहतायाः पद्धतेरस्खलितमुक्तिवैदग्ध्यम् । (प्रकाशम् ।) आः
पाप, जात्यैव केवलया पूज्यते परशुरामः । कथमद्यापि निरायुधोऽसि ।

विनयनिचुलितैर्भवद्वचोभिः किमपि नवं विवृणद्धिरङ्गमन्तः ।

अयमजनि करः कृतान्तदंष्ट्राककचकठोरकुठारदुर्निरीक्ष्यः ॥ ३६ ॥
(उच्चैश्च ।) अहो नु खलु भोः,

त्रैलोक्यत्राणशौण्डः सरसिजवसतेर्यः प्रसूतो भुजाभ्यां

स क्षत्रं नाम वर्णः कुलिशकठिनयोर्यस्य दोष्णोर्विलीनः ।

एकविंशतिवारान्कृतो जयो वदति कथयति । यदि हि मध्ये तत्र हारितं स्यात्तदा
पुनः कथं जयः स्यात् । एकजयेनैव निर्वाहादिति भावः । त्रिरिति 'द्वित्रिचतुर्भ्यः
सुच्' । सप्तकृत्व इति 'संख्यायाः क्रियावृत्तिगणने कृत्वसुच्' । अयमहं रामो डिम्भो
बालकः । नवबाहुः कोमलबाहुः । वीरव्रतं घोरं भयानकम् । तर्हि किमुचितमि-
त्यत आह—तस्माद्धेतोः कोपाद्विरम विरतो भव । नोऽस्माकं जाल्यैव ब्राह्मणत्वे-
नैव त्वं पूज्योऽस्ति । ब्रह्मवधमयादेव क्षम्य इति भावः । कोपादिति 'जुगुप्साविराम-'
इत्यादिनापादानता । विरमेति 'व्याडूपरिभ्यो रमः' इति परस्मैपदम् । वीरप्रहतायां
वीरशीलितायाः । पद्धतेर्मागता, मार्गस्य वा । उक्तिप्रत्युक्तिवैदग्ध्यमुत्तरप्रत्युत्तर-
कौशलम् । **विनयनिचुलितैरिति** । भवद्वचोभिरयं मम करो हस्तः कृतान्तो
यमस्तस्य दंष्ट्रा दन्तः स एव ककचः करपत्रं 'करवत' इति प्रसिद्धं तद्वत्कठोरो-
यः कुठारस्तेन दुर्निरीक्ष्योऽजनि । जात इत्यर्थः । विनयेन निचुलितैः पिहितैः ।
तथा च विनयेन पिहितम्, परं न त्वदभ्यन्तरेऽपि विनयोऽस्तीति भावः । नोऽ-
स्माकं किमप्यनिर्वचनीयं घनुर्भङ्गलपमङ्कं कलङ्कं विवृणद्धिः प्रकाशयद्धिः । 'अहो
नु खलु भोरिति विस्मये संप्रयुज्यते' इति भरतः । **त्रैलोक्येति** । अयं पार्वती-
धर्मपुत्रः परशुरामः । हरशिष्यत्वात्तस्य । ज्वलति दीप्यते । अतिकुद्र इति या-
वत् । कीदृशः । त्रैलोक्यरक्षायां शौण्डः ख्यातो दर्पिष्ठो वा । पुनः कीदृशः ।

१. 'संक्रोधकम्पम्' इति पुस्तकान्तरे नास्ति. २. 'अस्य' इति पुस्तकान्तरे नास्ति.
३. 'महावीर'. ४. 'प्रकाशं सरोषम्'. ५. 'पूजनीयः'. ६. 'संप्रसूतः'.

ज्वालाजिह्वाकालानलकवलभयभ्रान्तदेवासुराणि

व्यातन्वानो जगन्ति ज्वलति मुनिरयं पार्वतीधर्मपुत्रः ॥३७॥

(नेपथ्ये ।)

भगवन्भार्गव,

अप्रवृत्तिविषयं वितन्वतः क्षत्रशब्दमियमेव मेदिनी ।

दक्षिणा तव बभूव यज्वनो मुञ्च संप्रति तु शुष्कमायुधम् ॥३८॥

जामदग्नयः—अये, प्रशान्तगम्भीरः क एषः । तर्हि जनकेन भवितव्यम् । (तदभिमुखमवलोक्य ।) राजर्षे सीरध्वज, भगवतः सूर्यशि-
ष्यात्पुराणवाजसनेयिनो याज्ञवल्क्याधीतब्रह्मसिद्धान्तो गृहीतवाक्य
एवासि । किं तु नायमवसरः शिष्टानुरोधस्य ।

ज्वालैव जिह्वा तद्योगाल्लच् । एतादृशो यः कालानलः प्रलयाम्निः । यद्वा कालो यमः
स एवानलोऽग्निस्तस्य कवलनभयेन प्रासत्रासेन भ्रान्ताः पलायिता देवा असुराश्च
येषु तादृशानि जगन्ति भुवनानि व्यातन्वानो विस्तीर्णकुर्वन् । यस्य परशुरामस्य
दोष्णोर्बाह्वोरधिकरणयोः सः क्षत्रं नाम वर्णः क्षत्रियजातिर्विलीनो लपितः । की-
दृशः क्षत्रं नाम वर्णः । सरसिजवसतेब्रह्मणो भुजाभ्यां संप्रसूतो जातः । बाहुज-
त्वात्क्षत्रियस्य । ‘बाहू राजन्यः कृतः’ इति श्रुतेः । ‘शौण्डो मत्ते च विख्याते द-
र्पशालिन्यपि स्मृतः’ इति विश्वः । दोष्णोरित्यत्र ‘पद्मोमास्—’ इत्यादिना
दोःशब्दस्य दोषत्रादेशः । नेपथ्ये जनकः परशुरामकोधादनिष्टमाशङ्कमान आह—
अप्रवृत्तीत्यादि । यज्वनो याज्ञिकस्य तवेयमेव पृथ्वी दक्षिणा बभूव । तस्मा-
द्धेतोः संप्रति शुष्कं निष्फलम् । कार्याभावात् । आयुधं मुञ्च । त्यजेत्यर्थः ।
भूमिर्दक्षिणायैव त्यक्तातः किमर्थमायुधग्रहणमिति भावः । पुराणवाजसनेयेनोक्तं
वेद वा, अधीते वा । ‘शौनकादिभ्यश्च’ इति णिनिः । ब्रह्म वेदः । गृहीतं [वाक्यं
यस्य सः । यद्वा गृहीतं] ज्ञातं वाक्यं वेदवाक्यं येन सः । अवसरः प्रस्तावः ।

१. ‘भार्गव भार्गव’. २. ‘अप्रवृत्त’. ३. ‘प्रशान्तगम्भीरस्वरं जनकेन’.
४. ‘राजर्षे’ इति पुस्तकान्तरे नास्ति. ५. ‘वागेवासि’.

अवनिमविकविंशानभ्यवस्कन्ध वारा-

नवभृथभृतकेभ्यः संप्रदाय द्विजेभ्यः ।

विरमति रमणीयाद्वन्द्वयुद्धात्कथं मे

निखिलनृपतिहत्यादृष्टसारः कुठारः ॥ ३९ ॥

(पुनर्नेपथ्ये ।)

भृगुतिलक नमस्ते मुञ्च वैमत्यमेत-

त्कुरु करुणमिदानीं मानसं मानशौण्ड ।

वहति बत किमस्त्रं पुत्रभाण्डेऽपि रामे

त्रिजगदभयदानस्थूलक्षयो भुजस्ते ॥ ४० ॥

जामदग्न्यः—(रामं प्रति ।) अये, धीरकर्कशस्वरः क एषः ।

रामः—(सप्रश्रयम् ।) भगवन्, अयं नस्तातो रघुपतिः ।

अवनिमिति । मे मम कुठारो द्वन्द्वस्य युग्मस्य युद्धं द्वन्द्वयुद्धं तस्मात्कथं विर-
मति । अपि न कथमपीत्यर्थः । अधिकविंशानधिका विंशतिर्येषां तानेकविंशति-
वारानभ्यवस्कन्ध मारयित्वा । क्षत्रियानित्यर्थात् । स्कन्दिरभ्यवपूर्वो मारणार्थः ।
'हन्त्यर्थाश्च' इति चुरादिपाठणिच् । अवनिं द्विजेभ्यो ब्राह्मणेभ्यो दत्त्वा । कीदृ-
शैभ्यः । अवभृथो यज्ञान्तस्तस्य भृतका वैतनिका ऋत्विजस्तेभ्यः । यागे भृति-
भृगुत्विग्भवति । हत्या हननम् । 'दीक्षान्तोऽवभृथो यज्ञे' इत्यमरः । 'भृतको
भृतिभुक्कर्मकरो वैतनिकोऽपि सः' इति धरणिः । नेपथ्ये दशरथः परशुरामादनि-
ष्टमाशङ्कमानः पुत्रस्नेहात् निवर्तयितुमाह—भृगुतिलकेति । मानेन माने वा
शौण्ड ख्यात हे, ते तव भुजः पुत्रभाण्डेऽपि पुत्रतुल्येऽपि रामे रामचन्द्रे किमस्त्रं
वहति कुतोऽस्त्रं धारयति । अपि तु पुत्रेऽस्त्रधारणमयुक्तमिति भावः । बत खेदे ।
अस्त्राधारणे हेतुमाह—त्रिलोक्या अभयदाने स्थूलक्षयो बहुप्रदः । तथा च
रामचन्द्रेऽप्यभयदानं युक्तमिति भावः । वैमत्यं मतविपरीतता । करुणं कृपामयम् ।
'भाण्डं पात्रेऽपि सदृशे खल्पेऽपि च निगद्यते' इति धरणिः । 'स्थूललक्षो बहु-
प्रदः' इत्यमरः । धीरो गभीरः । धिक् निन्दायां सामान्यतः । तेन तद्योगेन

जामदग्न्यः—(सव्यथम् ।) धिक्, सर्वतः क्षत्रकलम्बोद्धेदः । (नेपथ्या-
भिमुखमवलोक्य ।) भो राजन्दशरथै, अस्मैन्नामधेयमात्रमित्रेण पुत्रेणामुना
मानार्हो भवान् । किं पुनरनभिज्ञोऽसि वीरव्यवहारस्य ।

पुरमथनधनुर्विमर्दनोत्थं प्रदहदहर्दिवमस्ति तीव्रमर्चिः ।

रघुजनककुटुम्बवाष्पपूरैः परमिह शान्तिमुशन्ति शस्त्रभाजः ॥४१॥

(नेपथ्ये ।)

आः जामदग्न्य, किमेवमतिप्रसक्तः संन्यस्तशस्त्रानस्मानपि बलाद्ध-
नुग्राहयसि ।

जामदग्न्यः—(सरोपम् ।) अरे विदेहप्रसवपांशुल,

अयमधिपतिर्भासामेकान्तरो भवतो गुरु-

स्त्वमसि तपसा यद्वर्षीयानिति स्म तितिक्ष्यसे ।

द्वितीया । सर्वतः सर्वत्र । कलम्बोऽङ्कुरः । उद्धेदः प्रकाशः । गुरुधनुर्भङ्गजन्यको-
धान्वः स्तुतिमप्यसहिष्णुराह—**पुरमथनेति** । पुरमथनधनुर्विमर्दनोत्थं हरध-
नुर्भङ्गसमुद्भूतं तीव्रमर्चिस्तेजोऽस्ति । अहर्दिवं प्रत्यहं प्रदहत् । ‘अचतुर-’ इत्या-
दिना निपातनम् । शस्त्रभाजोऽस्मदादयो रघुजनकयोः कुटुम्बस्य बाष्पपूरैः पर-
मर्चिषः शान्तिमुशन्तीच्छन्ति । ‘वश कान्तौ’ । ‘ग्रहिज्या-’ इत्यादिना संप्रसा-
रणम् । नेपथ्ये जनकवचनम् । ‘आस्तु स्यात्कोपपीडयोः’ इत्यमरः । पांशुलोऽधमो
दूषको वा । **अयमिति** । अयं भासामधिपतिः सूर्यो भवतः एकान्तरो गुरुः ।
याज्ञवल्क्येन सूर्यादधीतम्, जनकेन याज्ञवल्क्यात्, तेन सूर्यशिष्यशिष्यो जनकः ।
तपसा यद्वर्षीयान्वृद्धस्त्वमसि, अतो हेतोस्तितिक्ष्यसे स्म क्षान्तोऽसि । कंचिद्
‘तपसे’ इति पाठः । तत्र त्वमपि तपसे तपः करोषीति हेतोस्तितिक्ष्यसे स्म क्षा-
न्तस्त्वम् । धनुर्नामग्राही धनुषो नामग्रहणकर्ता कथमसि । अपि तु धनुर्नामग्राही
यदसि तत्तस्मादेष भवान्समाप्यते । मार्यत इत्यर्थः । कीदृशः । मम हि ममैव

१. ‘कदम्बकोद्धेदः’. २. ‘नेपथ्याभिमुखः’. ३. ‘राजन’ इति पुस्तकान्तरे नास्ति.
४. ‘नामधेयमित्रेण’. ५. ‘सूनुना मानार्हो’. ६. ‘शस्त्रानपि’. ७. ‘पांसन’.
८. ‘तपसा त्वम्’.

कथमसि धनुर्नामग्राही तदेव समाप्यते

मम हि सकलक्षत्रालम्भकतोरमृतं भवान् ॥ ४२ ॥

(नेपथ्ये ।)

भौर्गव भार्गव, च्यवनादिवृद्धवाक्यगौरवनिगृहीतसंप्रहारक्रियासम-
भिहारस्य तत्रभवतः परमे ब्रह्मणि वर्तमानस्य पुनरुपप्लवन्ते बुद्धयः ।
तद्विरमं, कियच्चिरमितैः परमपि नाटयिष्यति भवन्तमायुधपिशाची ।

जामदग्नयः—(विहस्य ।) अहो याज्यस्नेहः शतानन्दमाकुलयति ।

भवतु, सान्त्वयामि तावदेनम् । (तदभिमुखम् ।) आङ्गिरस,

नृपस्ते पाल्योऽयं मम पशुपुरोडाशरसिकः

पृथिव्यामव्याजोद्धटभुजभृतः सन्ति रघवः ।

अमीषामुत्सिक्तं किमपि कुलमुत्कृत्य लवशो

विधाता तत्सर्वं यदभिरुचितं ते भृगुपतिः ॥ ४३ ॥

सकलक्षत्रालम्भकतोर्निखिलक्षत्रियमारणयज्ञस्यामृतं यज्ञशेषीभृतः । तितिक्ष्यस
इत्यत्र 'तिज निशाने' । 'गुप्तिज्जिह्वः सन्' इति क्षमायां सन् । 'लट् स्ने' इति
कर्मणि लट् । 'हि हेताववधारणे' इत्यमरः । 'अमृतं यज्ञशेषे स्यात्' इति विश्वः ।
च्यवनो मुनिः । वृद्धः पण्डितः सुचिरो वा । निगृहीतः संकुचितः । संप्रहारो
युद्धम् । क्रियासमभिहारः पौनःपुन्यं शृशार्थो वा । तत्रभवतो मान्यस्य । तवेति
शेषः । ब्रह्म तत्त्वम् । उपप्लवन्तेऽस्थिरीभवन्ति । पिशाची नृणां । याज्यत इति
याज्यो यागशिष्यः । नृप इति । ते तवायं नृपो जनको मम पाल्यो रक्षणीयः ।
पशुदद्यामो मृगो वा । पुरोडाशो हविर्भेदः । तथा च पशुपुरोडाशरसिकोऽयं तपस्वी
वराको न हन्तव्य इति भावः । क्रोधान्धोऽपि मान्यतया प्रबोधायाह—अमीषां
रघूणामुत्सिक्तमुद्धतं कुलं लवशो लेशं लेशं कृत्वोत्कृत्य खण्डयित्वा यत्ते तुभ्यम-
भिरुचितं तव प्रीतिविषयस्तत्सर्वं भृगुपतिर्विधाता करिष्यति । रामभद्रविनाशवर्जं

१. 'समाप्यसे'. २. 'भगवन्भार्गव'. ३. 'भवत'. ४. 'विरम विरम'. ५. 'इय-
मपरमपि'. ६. 'परवन्तम्'.

(नेपथ्ये ।)

आः पाप क्षत्रियायाः पुत्र, क्षत्रियभ्रूणहत्यापातकिन्, निसर्गनि-
प्राणं हि प्रहरणमिक्ष्वाकूणां ब्राह्मणेषु । तैर्यादृशस्तादृशो वा सोढ-
व्योऽसि । कथमेवैमतिकामन्नस्माकमपि ब्रह्मवर्चसान्न विभेषि ।

जामदग्न्यः—(सरोषहासम् ।) अरे ब्रह्मबन्धो बान्धकिनेय गौत-
मगोत्रपांसन,

कुर्युः शस्त्रकथाममी यदि मनोर्वशे मनुष्याङ्कुराः

स्याच्चेद्ब्रह्मगणोऽयमाकृतिगणस्तत्रेप्यते चेद्भवान् ।

सम्राजां समिधां च साधकतमं धत्ते छिदाकारणं

धिङ्मौर्वीकुशकर्षणोल्बणकिणग्रन्थिर्ममायं करः ॥ ४४ ॥

(नेपथ्ये ।)

सकलमभिमतं ते करिष्यामीति भावः । ‘रुच्यर्थानां प्रीयमाणः’ इति संप्रदानता ।
नेपथ्ये पुनः शतानन्दवचनम् । आः कोपे । क्षत्रियायाः पुत्र । कुत्सितक्षत्रियायाः
पुत्रेत्यर्थः । ‘षष्ठा आक्रोशे’ इत्यलुक् । भ्रूणो गर्भः । हत्या हननम् । ‘हनस्त
च’ इति भावे क्तिप् । तश्चान्तदेशः । निसर्गनिप्राणं स्वभावबलशून्यम् । ब्रह्म-
वर्चसं ब्रह्मतेजः । यद्वा वृत्ताध्ययनसंपत् । ‘स्याद्ब्रह्मवर्चसं वृत्ताध्ययनार्द्धिः’ इत्य-
मरः । ‘ब्रह्महस्तिभ्यां वर्चसः’ इत्यच् । वर्चसादिति ‘भीत्रार्थानां भयहेतुः’ इत्य-
पादानता । ब्रह्मबन्धो कुत्सितब्राह्मण । ‘ब्रह्मबन्धुरधिक्षेपे’ इत्यमरः । बान्धकिनेयो-
ऽसतीपुत्रः । ‘अथ बान्धकिनेयः स्याद्वन्धुलश्चासतीसुतः’ इत्यमरः । कुर्युरिति । स-
नोर्वशे कुले अमी मनुष्याङ्कुरा मनुष्यपीता यदि शस्त्रकथां कुर्युः । यदि चायं ब्रह्मगणो
ब्राह्मणगणः ऋत्विगणो वा आकृतिगणः स्यात् । आकृत्या आकारेण गृह्यते यत्र
गणे स आकृतिगणो वैयाकरणप्रसिद्धः । तत्रापि चेद्यदि भवानिष्यते । तदा सम्राजां
क्षत्रियाणां समिधां होमीयकाष्ठानां च छिदाकारणं छेदनिमित्तं साधकतमं करणं
कुठारं यन्ममायं करो धत्ते तद्विक्त्वा निष्फलम् । इह धिक्शब्दस्य कुत्सार्थस्याभावाच्च
द्वितीया । ‘धिग्भर्त्सने च निन्दायां निष्फले कुत्सितेऽपि च’ इति विश्वः । ‘मौर्वी

भगवन्भार्गव भार्गव,

त्वं वेदवानसि वसिष्ठगुरोः सनाभिः

स्वायंभुवः स भगवान्प्रभवो गुरुस्ते ।

तेनातिमात्रमसृणं हृदयं मदीय-

मद्यापि न त्रुटति शाम्यतु ते कुदृष्टिः ॥ ४५ ॥

जामदग्न्यः—(सोचैर्हासम् ।) किमात्थ रे दशरथ, किमात्थ नाद्यापि हृदयं त्रुटतीति । कथं वा त्रुटतु यावदेष न व्याप्रियते परशुः ।

(नेपथ्ये ।)

आः जामदग्न्य, गुरूनप्यैधिक्षिपसि ।

पुरोजन्मा नाद्यप्रभृति मम रामः स्वयमहं

न पुत्रः पौत्रो वा रघुकुलभुवां च क्षितिभुजाम् ।

अधीरं धीरं वा कलयतु जनो मामयमयं

मया बद्धो दुष्टद्विजदमनदीक्षापरिकरः ॥ ४६ ॥

जामदग्न्यः—(सावज्ञं रामं प्रति ।) अये, किमयं लक्ष्मणो भवन्तं पुरोजन्मानमपदिशति ।

ज्या शिञ्जिनी गुणः' इत्यमरः । 'किणः स्यान्मृतशोणिते' इति च । नेपथ्ये दश-
रथवाक्यम् । सनाभिः सपिण्डः । एकगोत्र इति यावत् । 'सपिण्डास्तु सनाभयः'
इत्यमरः । स्वायंभूर्ब्रह्मा । तस्यापत्यं स्वायंभुवः । अण् । संज्ञापूर्वकविधेरनित्यत्वान्न
गुणः । किं तु उवङ्गेव भवति । प्रभवत्यस्मादिति प्रभव उत्पत्तिहेतुः । गुरोरधि-
क्षेपमसहमानः सक्रोधं लक्ष्मण आह—**पुरोजन्मेति** । अद्यप्रभृत्यद्यारभ्य रामो मम
पुरोजन्मा ज्येष्ठभ्राता न । तदादेशाकरणात् । रघुवंशजातानां क्षितिभुजां च न पुत्रो
न वा पौत्रः । तादृशाचारानाचरणात् । किं तु स्वयमेवाहम् । असाधारणस्वभाव इति
भावः । अधीरमपण्डितमधैर्यशालिनं वा कलयतु कथयतु जानातु वायं जनः ।
अयं परिकरः प्रारम्भः । संनाहो बद्धः कृतः । 'मामघमयम्' इति पाठे अधमयं

१. 'भगवन्' इति पुस्तकान्तरे नास्ति. २. 'अपि' इति पुस्तकान्तरे नास्ति.
३. 'अवीरं वीरं वा'.

रामः—(सवैलक्ष्मितम् ।) प्रसीद भगवन्, स एवायं यौवनादे-
र्वाचि निरपराधमधुरे वयसि वर्तमानो यानिकानिचिदक्षराणि प्रलपति ।

जामदग्न्यः—(सस्मितम् ।) कथमेतावत्यपि माममृष्यमाणमाश-
ङ्कसे । यतस्त्वर्देनुवर्ती खल्वयं त्वामेवास्तमयमानमन्वस्तमयिष्यते ।
निर्वाणं हि सवितारं तरणिमणिरप्यनुनिर्वाति । (नेपथ्यं प्रति ।) साधु
रे लक्ष्मण, साधु । कनिष्ठतरोऽपि वरं भवान्, न पुनरयं वृथाज्येष्ठो
रामस्ते ।

प्रागुच्चैःशिरसं क्षुरप्रनखरैः कौञ्चाद्विदन्तावलं

भित्त्वा हंसमयानि मौक्तिकफलान्याकीर्य पर्यापिताम् ।

सैर्हीं वृत्तिमधिष्ठितेऽपि हि मयि क्षात्रेण कल्पेन ते

दिष्ट्या कौतुकमाभिरामिकमसि त्वं कोऽपि वीराङ्कुरः ॥ ४७ ॥

पापमयं द्विजवधात् । अपदिशति दूरीकरोति । यौवनादर्वाचि यौवनात्पूर्वस्मिन् ।
कौमार इत्यर्थः । प्रलपत्यनर्थकं वदति । 'प्रलापोऽनर्थकं वचः' इत्यमरः । एता-
वति विषये । अमृष्यमाणमक्षाम्यन्तम् । अस्तं नाशमयमानं गच्छन्तम् । 'अय-
गतौ' । शानच् । अनु पश्चात् । तरणिमणिः सूर्यकान्तः । वरं भवानिति वरमव्य-
यम् । 'मनागिष्टे वरं यत्तु कश्चिदाह तदव्ययम्' इति शाश्वतः । यथा 'याचञां
मोघा वरमधिगुणे' इति, 'वरं विरोधोऽपि समं महात्मभिः' इति च । प्रागिति ।
प्राक् पूर्वं क्षुरप्रखरूपैर्नखरैर्नखैः कौञ्चादिरेव कौञ्जनामकपर्वत एव दन्तावलो हस्ती
तं भित्त्वा विदार्य हंसमयानि हंसरूपाणि मौक्तिकान्याकीर्य विक्षिप्य पर्यापितां व्य-
वस्थापितां सैर्हीं सिंहस्येयं सैही तां वृत्तिं व्यापारमधिष्ठितेऽप्यास्थितेऽपि मयि वि-
षये ते तव क्षात्रेण कल्पेन विधिना कौतुकं कौतुकहेतुत्वादस्ति । कीदृशम् । आ-
भिरामिकम् । अभिरमणमभिरामः प्रीतिः । तस्मै प्रभवत्याभिरामिकम् । तस्मै प्र-
भवति संतापादिभ्यः' इति ठक् । तस्मात्त्वं कोऽप्यनिर्वचनीयो वीराङ्कुरोऽस्ति ।
उच्चैःशिरसमिति । उच्चैः शिरो मस्तकं शिखरं वा यस्य तम् । 'परशुरामेण कौञ्चं

१. 'सवैलक्ष्य-'. २. 'अर्वाच्यपराध-'. ३. 'एतावतापि'. ४. 'वदनुवर्ती ख-
ल्वर्ष'. ५. 'वरो'. ६. 'शिखरं'.

(नेपथ्ये ।)

भार्गव भार्गव, दुर्विज्ञानमिदमर्वाक्फलनिष्पत्तेराभिरामिकं साङ्गामिकं वा ।

रामः—(सरोषं नेपथ्याभिमुखम् ।) आः वत्स, कोऽयमद्यतनस्ते दुर्विनयप्ररोहो यद्गुरूनपि क्षेत्रीकरोषि ।

(नेपथ्ये ।)

आर्य, तूष्णीमयमस्मि । क्षमस्व जामदग्न्य, नियन्त्रितोऽहमार्येण ।

जामदग्न्यः—(विहस्य ।) अरे राम, कथमद्यापि वाचमेव सूनुतामसदभियोगप्रशमनीं प्रैथयसे । कवचहरोऽसि । शस्त्रैरेव प्रतिक्रियन्तां शस्त्राणि । किं च रे,

राजन्येभ्यो जन्म वैवस्वतेभ्यश्चक्रे चापाचार्यकं कौशिकश्च ।

क्षेत्रीं चर्यामेवमुन्मुञ्चतस्ते गोत्राक्षेपी वज्रलेपः कलङ्कः ॥ ४८ ॥

भित्त्वा राजहंसा आनीता' इति पुराणम् । क्षुरप्रखुरप्रशब्दावस्त्रभेदाचकावपि भवतः । 'क्षुर विखण्डने', 'खुर च्छेदने' इति धात्वोर्वणदेशनायां साधितत्वात् । 'दशाननक्षिप्तखुरप्रखण्डितः' इत्यत्र, पुरस्तात् 'मृगखुरक्षुरप्रव्यालेखस्थपुटितविभागा वनभुवः' इत्यत्र च प्रयुक्तत्वात् । दन्तावलमिति 'दन्तशिखात्संज्ञायाम्' इति वल्च् । 'वले च' इति दीर्घः । अर्वाक् पूर्वम् । साङ्गामिकमाभिरामिकवत्साधु । क्षेत्रमाश्रयः । क्षमस्व सहस्व । 'क्षमु प्रसहने' भूवादावपि पठ्यते । स चात्मनेपदी । सूनुतां प्रियसत्याम् । 'सत्यं प्रियं च वचनं सूनुतं समुदाहृतम्' इति । अभियोगो युद्धम् । कवचहरः संनद्धः । राजन्येभ्य इति । वैवस्वतेभ्यो विवस्वदपत्येभ्यो राजन्येभ्यः क्षत्रियेभ्यस्ते तव जन्म । अभूदिति शेषः । कौशिकश्च तव चापाचार्यकं धनुरध्यापकत्वं चक्रे कृतवान् । क्षेत्रीं क्षत्रसंबन्धिनीं चर्यां परिपाटीमुन्मुञ्चतस्त्यजतस्त्व गोत्रमाक्षिपतीति गोत्राक्षेपी कलङ्कोऽपवादः । जात इति शेषः । तथा च क्षत्रियेभ्यो जन्म, विश्वामित्रादध्ययनं च क्षात्रचर्यापालनकारणम्,

१. 'विनयातिप्ररोहो यद्गुरूनपि'. २. 'तूष्णीमस्मि'. ३. 'रेरे'. ४. 'कथं वाचमेव'.

५. 'समर्थयसे'.

रामः—(सगर्वस्मितम् ।) भगवन्, सत्यमेतत् ।

जातः सोऽहं दिनकरकुले क्षत्रियश्रोत्रियेभ्यो

विश्वामित्रादपि भगवतो दृष्टदिव्यास्त्रपारः ।

अस्मिन्वंशे कथयतु जनो दुर्यशो वा यशो वा

त्रिप्रे शस्त्रग्रहणगुरुणः साहसिक्याद्विभेमि ॥ ४९ ॥

जामदग्न्यः—(सक्रोधम् ।) आः पाप दुर्मुख, वसिष्ठ इव विश्वा-
मित्र इव स्वस्तिवाचनिको ब्राह्मणस्ते परशुरामः । (सव्यथम् ।) धिक्क-
ष्टम् । एवमुच्चावचवाचः क्षत्रियाः श्रूयन्ते । (क्रोधातिशयं नाटयन् ।)
अयमहं भोः,

सहदशरथमद्योत्कृत्य पुत्रैश्चतुर्भि-

र्जनककुलकवन्धस्कन्धनिर्गतवरीभिः ।

नवरुधिरलताभिः ह्रूतलीलापताकां

रणभुवमतिरौद्रीं रुद्रशिष्यः करोमि ॥ ५० ॥

तत्सर्वं त्यजतस्तव कलङ्क एव भविष्यतीत्यतः सर्वथा मया सह युद्धादि योग्यमिति
भावः । आचार्यकमिति 'योपधाद्गुरुपोत्तमाद्गुञ्' इति भावे जुञ् । जात इत्या-
दि । श्रोत्रियश्छन्दोध्येता उत्तमो वा । दृष्टं ज्ञातम् । अस्मिन्वंशे सूर्यवंशे । सहो
बलं तेन सह वर्तते साहसिकः । 'ओजःसहोऽम्भसा वर्तते' इति ठक् । तस्य
भावः साहसिक्यं साहसम् । अयैव विशेषणं गुरुण इति । 'भीत्रार्थानां भयहेतुः'
इत्यपादानता । स्वस्तिवचनमाह स्वस्तिवाचनिकः । 'तदाहेति माशब्दादिभ्यः' इति
ठक् । 'उत्तरपदस्य च' इति वृद्धिः । यद्वा स्वस्तिवाचनं प्रयोजनमस्य । 'तदस्य
प्रयोजनम्' इति ठक् । 'उच्चावचं नैकमेदम्' इत्यमरः । सहदशरथेति । चतुर्भिः
पुत्रैः सह । सहयुक्ते तृतीया । उत्कृत्योन्मूल्य । स्कन्धः समूहः । निर्गतवरी निर्गम-
नशीला । 'गत्वरश्च' इति साधुत्वम् । नवरुधिरैः । नवरुधिरैः स्नानरक्तनिषेधार्थम् ।
अन्यापि पताका लतया क्रियत इति ध्वनिः । अतिरौद्रीमतिभयानकाम् । वाचा त्रा-

रामः—(सरोषम् ।) आः जामदग्न्य, केयं वाग्विभीषिका । दूर-
मतिक्रामति प्रसङ्गे कदाचिदिक्ष्वाकवोऽपि दुर्मनायन्ते ।

जामदग्न्यः—(संभ्रुकुटीभङ्गम् ।) ततः किम् ।

रामः—(सावष्टम्भम् ।) ततश्च ।

तैस्त्रिःसप्तभिरेव राजविजयैर्यत्ते भुजस्तम्भयोः

कृत्वा तोरणमालिकां पुनरमुं द्वाविंशमारिप्सते ।

द्रक्ष्यामि त्वयि वर्तमानमधुना तच्चापविद्याद्भुतं

शंभोस्तस्य हि केवलेन धनुषा कृष्टेन तुष्टिर्न मे ॥ ५१ ॥

जामदग्न्यः—(सरोषम् ।) किमात्थ रे, किमात्थ । ('द्रक्ष्यामि त्वयि
वर्तमानमधुना' इत्यादि श्लोकोत्तरार्धं पठित्वा सव्यथम् ।) अहो सर्वतः समि-
ध्यमानदारुणस्य रोषजातवेदसो विदेहदिलीपयोः कुलं नाम कति
भविष्यन्त्याहुतयः । (उच्चैः ।) भो भोः सप्तद्वीपकुलपर्वतवर्तिनो राजानः,
चेतयध्वं चेतयध्वम् ।

सयितुमिच्छा वाग्विभीषिका । विभेतेरन्तर्भावितप्यर्थात्सन् । अतिक्रामति वर्तमाने ।
प्रसङ्गे कोपे । दुर्मनायन्ते । अच्यवर्थे मृशादिवात्क्यङ् सलोपश्च । तैरिति ।
यच्चापविद्याद्भुतं कर्तुं, तैस्त्रिभिः सप्तभिरेकविंशतिसंख्याकै राजविजयैर्भुजावेव
स्तम्भौ तयोस्तोरणमालां कृत्वा पुनरप्यस्मज्जयादमुं द्वाविंशं द्वाविंशतेः पूरणं राज-
विजयमारिप्सते आरब्धुमिच्छति । तदधुना त्वयि वर्तमानं द्रक्ष्यामि । यतः केवलेन
हरचापार्कषणेन मम न तुष्टिः । द्वाविंशमिति द्वाविंशतेः पूरणम् । 'तस्य पूरणे ङद्'
'तिविंशतेर्ङिति' इति टिलोपः । समिध्यमानस्य स्वयं दीप्यमानस्य । 'जिहन्धी दीप्तौ' ।
जातवेदसोऽग्नेः कुलपर्वता गन्धमादनादयः । राजानो दिक्पालाः । चेतयध्वं चे-

१. 'सक्रोधम्'. २. 'विभीषा'. ३. 'संभ्रुकुटिबन्धम्'. ४. 'ससंरम्भम्'.
५. 'उच्चैः' इति पुस्तकान्तरे नास्ति.

येन स्वां विनिहत्य मातरमपि क्षत्रासमध्वासव-
खादाभिज्ञपरश्वधेन विदधे निःक्षत्रिया मेदिनी ।

यद्वाणव्रणवर्मना शिखरिणः क्रौञ्चस्य हंसच्छला-

दद्याप्यस्थिकणाः पतन्ति स पुनः क्रुद्धो मुनिर्भार्गवः ॥ ५२ ॥

रामः—(सहर्षसंभ्रमम् ।)

नृपानप्रत्यक्षान्किमपवदसे नन्वयमहं

शिशुक्रीडाभ्रमन्निपुरहरधन्वा तव पुरः ।

अहंकारकूरार्जुनभुजवनव्रश्चनकला-

निसृष्टार्थो बाहुः कथय कतरस्ते प्रहरतु ॥ ५३ ॥

जामदग्न्यः—(संक्रोपाटोपम् ।) आः पाप विकर्तनकुलकलङ्क, पु-
नस्तरां तदेव पार्वतीदयितकोदण्डदलनसाहसमुद्भावयसि । अहह
क्षत्रियोऽपि भार्गवस्य कार्तवीर्यजयिनं भुजदण्डमन्विष्यति । अहो
गरीयान्कालः । यदश्रुतचरमपि श्रावयति । अहष्टचरमपि दर्शयति ।
अपि च रे राजन्यकीट,

जानास्येव यथा पितुः परिभवन्होमार्जुनीमर्जुनो

मत्कोदण्डमनेकराजकवधस्वाध्यायमध्यापिपत् ।

तना भवत । विधौ लोद । येनेति । स्वां मातरं क्षत्रियामेव । क्षत्रासमेव क्षत्रिय-
रुधिरमेव मधुक्षौद्रं आसवो मद्यम् । 'मध्वासवो माधवको मधु माध्वीक्रमद्वयोः' इत्य-
मरः । 'रुधिरेऽसृग्लोहिनास्त्ररक्तक्षतजशोणितम्' इति च । 'परशुश्च परश्वधः' इत्यमरः ।
व्रणं रन्ध्ररूपम् । हंसा हि कैलासस्थमानससरसः शरदि क्रौञ्चगिरिविवरेण भुवमाया-
न्तीति वर्ता । नृपानिति । अपवदसे निन्दसि । 'अपाद्वदः' इति तङ् । अय-
महमित्यत्यन्ताहंकारे । त्रिपुरहरो महेशः । अर्जुनः कार्तवीर्यः । व्रश्चनं छेद-
नम् । निसृष्टार्थो ज्ञातार्थः । विकर्तनः सूर्यः । अश्रुतचरं न पूर्वश्रुतम् । 'भूतपूर्वं
चरद्' । कीट इव कीटः पोतः । जानास्येवेति । मम पितुर्जमदग्नेर्होमसाधनि-

१. 'साहसम्'. २. 'साटोपम्'. ३. 'साहसम्' इति पुस्तकान्तरे नास्ति. ४. 'कार्त-
वीर्यभुजविजयिनं-अन्वेषयति'. ५. 'अध्यापयत्'.

तेनैवास्ति भवत्यु यद्यपि मम क्रोधोऽयमौत्सर्गिक-

स्तत्संप्रत्युपसर्जनं गुरुधनुर्भङ्गादयं हेतुमान् ॥ ५४ ॥

रामः—ऋषे जामदग्न्य, पटच्चरीभूता खल्वियं पुरातनी कीर्ति-
पताका । नन्विदानीमेव द्रष्टव्यम् । (नेपथ्याभिमुखम् ।) वत्स लक्ष्मण,
धनुर्धनुः ।

जामदग्न्यः—(साक्षेपम् ।) अरे अनात्मज्ञ क्षत्रियवटो,

तच्चापमीशभुजपीडनपीतसारं

प्रागप्यभज्यत भवांस्तु निमित्तमात्रम् ।

राजन्यकप्रधनसाधनमस्मदीय-

मार्कर्ष कार्मुकमिदं गरुडध्वजस्य ॥ ५५ ॥

आकृष्टेन पुनरमुनैव धनुषा किलास्मान्नेभियोत्स्यसे । क्षत्रसन्ने दीक्षि-
तानां तु चिरस्य होतैतयं परशुरस्माकमस्त्येव । (इति रामस्य हस्ते धनुरर्पयति ।)

कामर्जुनीं गां परिभवन्नपहरन्सन्नर्जुनः कार्त्तवीर्यो यथा मम कोदण्डं धनुरनेकक्ष-
त्रियवधस्वरूपं स्वाध्यायं वेदं पाठमात्रं वाध्यापिपदध्यापितवान्, तथा त्वं जाना-
स्येव । तेनैव हेतुना भवत्यु क्षत्रियवंशोद्धूतेषु ममौत्सर्गिकः स्वाभाविकः क्षत्रिय-
सामान्यविषयकः क्रोधो यद्यप्यस्ति तत्संप्रत्युपसर्जनमप्रधानम् । यतो गुरुधनुर्भ-
ङ्गादयं क्रोधः क्षत्रियवधे हेतुमान्प्रयोजकवान् । ‘तत्प्रयोजको हेतुश्च’ इति । ‘भङ्गा-
दहं हेतुमान्’ इति पाठेऽहमेव प्रयोजकवानित्यर्थः । ‘भङ्गे तु’ इति पाठे भङ्गे
सतीत्यर्थः । अध्यापिपदिति अधिपूर्वकादिङः ‘क्रौञ्चीनां गौ’ इत्यात्वे कृते रूपम् ।
न च ‘अभिज्ञावचने लृट्’ इति लृट् स्यादिति वाच्यम् । ‘विभाषा साकाङ्क्षे’ इति विक-
ल्पनात् । ‘अर्जुनी सौरमेयी गौः’ इत्यमरः । ‘अर्जुनः ककुभे पार्थे भवेदप्यर्जुनी
गवि’ इति मेदिनीकरः । पटच्चरीभूता जीर्णवस्त्रीभूता । ‘पटच्चरं जीर्णवस्त्रम्’ इत्य-
मरः । अनात्मज्ञोऽतत्त्वज्ञः । चापं कर्तुं । पीतसारं गृहीतबलम् । प्रागप्यभज्यत

१. ‘ऋषे’ इति पुस्तकान्तरे नास्ति. २. ‘साक्षेपम्’ इति पुस्तकान्तरे नास्ति.
३. ‘रे रे’. ४. ‘अभियोक्ष्यसे’. ५. ‘अयम्’ इति पुस्तकान्तरे नास्ति.

रामः—(गृहीत्वा ।) भार्गव, समन्तादुद्धातिनी भूमिरियम् । तदेहि,
विमर्दक्षं प्रदेशान्तरमवतरावः ।

जामदग्न्यः—(सरोषं परिक्रामन् ।) ओ भोः क्षत्रिणेण ब्राह्मणे च
तेजसा विकत्थमानाः, तदत्र

भवतु शरणदो वा सर्वशस्त्राभिसारः

प्रतिविदधतु वास्मिन्नाशिषो वैजयिक्यः ।

अदशरथमरामं निर्विदेहेन्द्रमुर्वी-

बलयमिह विधत्ते रोषणो रैणुकेयः ॥ ५६ ॥

(इति निष्क्रान्तौ ।)

(नेपथ्ये ।)

भो भोः पौरजानपदाः, प्रवर्त्यतां माङ्गलिकमातोद्यम् । प्रसज्यता-
मयमपि वैदेहीविवाहमहोत्सवो जामदग्न्यविजयोत्सवेन ।

पूर्वमेव भग्नम् । अपिरेवार्ये । 'भञ्जो आमर्दने' । कर्मकर्तरि तद्ध् । राजन्यकं क्षत्रि-
यसमूहः । प्रधनं मारणम् । साधनं हेतुः । कार्मुकं धनुः । अभियोत्स्यसे योध-
यिष्यसि । क्षत्रसन्ने क्षत्रियहोमयज्ञे । 'सत्रमाच्छादने यज्ञे' इति विश्वः । दीक्षि-
तानां गृहीतव्रतानाम् । उद्धातः पादस्खलनं तद्युक्ता उद्धातिनी । 'उद्धातस्तु पुमा-
न्यादस्खलने समुपक्रमे' इति मेदिनीकरः । विकत्थमानाः श्लाघमानाः । शरणं रक्ष-
णम् । 'शरणं रक्षणेऽपि च' इति धरणिः । सर्वशस्त्राभिसारः सर्वयोधैरेकदैव
सर्वशस्त्रेण युद्धम् । प्रतिविदधतु प्रतीकारं कुर्वन्तु । वैजयिक्यो विजयप्रयोजनाः ।
'तदस्य प्रयोजनम्' इति ठक् । रोषणो रोषशीलः । 'कुधमण्डार्थेभ्यश्च' इति युच् ।
रेणुका परशुराममाता । तस्या अपत्यं रैणुकेयः । 'स्त्रीभ्यो ढक्' । निष्क्रान्तौ रामपर-
शुरामौ । मङ्गलाय प्रभवति माङ्गलिकम् । 'तस्मै प्रभवति संतापादिभ्यः' इति ठक् ।
आतोद्यं वीणासुरजवंशकांस्यवाद्यम् । 'चतुर्विधमिदं वाद्यं वादित्रातोद्यनामकम्' इत्य-
मरः । प्रसज्यतामारभ्यताम् । यद्वा प्रसज्यतां प्रसज्जादेव निष्पाद्यताम् । अन्यथानु-
ष्ठितस्यान्यदीयोपकारजननसामर्थ्यं प्रसङ्गः । यथा प्रासादे देवाय दत्तस्य दीपस्य

१. 'प्रसर्पतामयं वैदेहीविवाहोत्सवो जामदग्न्यविजयमहोत्सवेन'; 'प्रसज्यतामय-
मपि—विजयेन'.

कन्यां काचिदिहापि कर्मणि पणः स्यादित्यसूयाबल-

त्सीतापाङ्गमयूखमांसलमुखज्योत्स्नाविलिप्तीं दिवम् ।

कुर्वाणेन रघूद्वहेन चकृषे नारायणीयं धनुः

संधायथ शरश्च भार्गवगतिच्छेदादमोघीकृतः ॥ ५७ ॥

(ततः प्रविशतो रामजामदग्नौ ।)

रामः—भगवन्भार्गव,

परैराहूतानां विहितमपि शस्त्रं भवतु नः

प्रकृत्या विप्रेभ्यः पुनरकृतशिल्पा रघुभुवः ।

चिरादण्डीरेण त्वयि तदपि रामे न गणितं

तपोविद्यावीरव्रतमय मैयि क्षाम्यतु भवान् ॥ ५८ ॥

जामदग्न्यः—(विहस्य ।) कथमपराद्धमस्मात्तु वत्सेन ।

यदर्थमस्माभिरिह प्रकोपितस्तदद्य द्द्वेष्टा तव धाम वैष्णवम् ।

विशीर्णसर्वामयमस्मदान्तरं चिरस्य कंचिलधिमानमश्रुते ॥ ५९ ॥

राजमार्गावलोककरणसामर्थ्यम् । इहापि कर्मणि नारायणीयधनुर्भङ्गेऽपि । पणः शुल्कः । अपाङ्गो नेत्रप्रान्तो नेत्रान्तदर्शनं वा । ज्योत्स्ना कान्तिः । विलिप्तीमल्पविलिप्ताम् । ‘क्तादल्पाख्यायाम्’ इति ङीष् । दिवमाकाशम् । उद्वहः पुत्रः । यद्वा रघुमुद्वहति । रघुवंशधारक इत्यर्थः । ‘मूलविभुजादिभ्यः कः’ । चकृषे आकृष्टम् । कर्मणि लिट् । संधाय शरं संयुज्य । गतिः स्वर्गगमनम् । अमोघः सफलः । परैः शत्रुभिः । आहूतानामास्कन्दितानाम् । यद्वा युक्तानाम् । युद्धार्थमिति शेषः । विहितं विधिबोधितम् । प्रकृत्या स्वभावेन । रघुभुवो रघुवंश्याः । विप्रेभ्योऽकृतशस्त्राभ्यासाः । अण्डीरेण दपिष्ठेन मया त्वयि रामे परशुरामे तदपि न गणितं नावगतम् । ‘रामेण गुणितम्’ इति पाठे रामेण मया चिरेण गुणितं प्रमाणीकृतम् । अण्डीर इति ‘काण्डाण्डावीरञ्जीरचौ’ इतीरच् । ‘अण्डीरः पुरुषे शक्ते’ इति मेदिनीकरः । यदर्थमिति । यदर्थमस्माभिस्त्वं प्रकोपितोऽसि तद्वैष्णवं विष्णुसंबन्धि

रामः—इत इतो भगवन् ।

जामदग्न्यः—(रामस्य चिबुकमुन्नमय्य सस्मितम् ।) वत्स, अप्रशस्तः खल्वारण्यकानां जनपदेषु चिरप्रचारः । तत्क पुनरस्मान्नेष्यसि ।

रामः—भगवन्, भगवतो याज्ञवल्क्यस्यावसथे कृतातिथेयसंविधानौ तातजनकौ भवन्तमनुपालयतः ।

एहि विष्टरपां दार्वमधुपर्कैरुपस्थितान् ।

इक्ष्वाकूंश्च विदेहांश्च पुनीहि भगवन्नमून् ॥ ६० ॥

जामदग्न्यः—वत्स, अपरिहार्यमेव ब्यातिथ्यं राजन्यश्रोत्रियाणाम् । किं पुनरेवंविधवैखानसोचिताचारस्खलितविलक्षो न शक्नोमि धर्माचार्य याज्ञवल्क्यमुपेत्यावलोकितुम् । आचारस्तु दूरादपि कृतः कृतः स्यात् । (किंचिदुच्चैर्नपथ्याभिमुखम् ।)

यस्य स्मृतीः प्रतीक्षन्ते चतुर्वर्गे मनीषिणः ।

नमो भगवते तस्मै याज्ञवल्क्याय योगिने ॥ ६१ ॥

धाम तेजस्तव दृष्ट्वा ममैतदान्तरम् । अन्तरेवान्तरम् । स्वार्थेऽण् । किञ्चिच्छिमान-मल्पलघुत्वमश्रुते प्राप्नोति । कीदृशम् । विशीर्णो नष्टः सर्व आमयो रागादिरोगो यत्र तत् । वैष्णवधामदर्शनादेवेति भावः । 'अस्मदन्तरम्' इति पाठे मम हृदय-मित्यर्थः । 'गर्वामयम्' इति पाठे अहंकाररूपरोगमित्यर्थः । इत इत इह इह । आ-गच्छेति शेषः । अधरोऽधश्चिबुकम् । 'अधस्ताश्चिबुकम्' इत्यमरः । उन्नमय्योत्तोल्य । 'त्यपि लघुपूर्वात्' इति णेरयादेशः । आरण्यकानामरण्यवासिनाम् । 'अरण्वान्म-नुष्ये' इति वुञ् । प्रचारो गमनम् । अवसथे गृहे । अतिथौ साधु आतिथेयम् । 'पथ्यतिथिवसतिस्त्रपतेर्ढञ्' । विष्टरमासनम् । 'वृक्षासनयोर्विष्टरः' इति निपातनम् । आतिथ्यमतिथिसत्कारः । ब्राह्मणादित्वात्पथञ् । वैखानसो नाम मुनिस्तेन प्रोक्तम-धीयते वैखानसास्तृतीयाश्रमस्था मुनयः । वैखानसो वानप्रस्थो गृह इति पर्यायाः ।

१. 'भवान्'; 'भगवान्'. २. 'तत्कथम्'. ३. 'भगवतः' इति पुस्तकान्तरे नास्ति.
४. 'पाद्यार्घ्य', 'पाद्यार्घ्य'. ५. 'एव हि' इति पुस्तकान्तरे नास्ति. ६. 'अवलोक-
यितुम्'. ७. 'कृतकृत्यः'. ८. 'अभिमुखः'. ९. 'अपेक्षन्ते'.

(नेपथ्ये ।)

गायत्री द्रुपदा देवी पाप्मानमपहन्तु ते ।

पुनन्तु पावमान्यस्त्वामृत्रोतु ब्रह्म ते परम् ॥ ६२ ॥

जामदग्न्यः—भगवन्, अपत्रपमाणो न भवन्तं द्रष्टुमुत्सहे । त-
दनुमन्यस्व मामरण्याय ।

(नेपथ्ये ।)

शिवास्ते पन्थानो ब्रज निजगृहेभ्यो निजगृहा-

न्किमन्यत्सर्वेषां गुणमय शिरोमालयमसि नः ।

त्रिलोकीनिर्माणस्थितिनिधनवन्धोर्मधुभिदो

भवान्षष्ठी मूर्तिर्भृगुकुलमधिष्ठाय रमते ॥ ६३ ॥

जामदग्न्यः—वत्स रामभद्र ।

रामः—आज्ञापय ।

स्वसितं स्वलनम् । दूरादेवास्माभिरर्घादि प्रतिगृह्यत इति भावः । स्मृतीः
स्मृतिवाक्यानि चतुर्वर्गे धर्मार्थकाममोक्षे । 'त्रिवर्गो धर्मकामार्थश्चतुर्वर्गः समो-
क्षकैः' । इत्यमरः । प्रतीक्षन्ते चिन्तयन्ति प्रमाणयन्तीति यावत् । योगिने ।
योगियाज्ञवल्क्यायेत्यर्थः । गायत्री सावित्रीमन्त्रः । यद्वा गायत्रीमन्त्रे ध्येया
देवता । द्रुपदा 'द्रुपदादिव मुमुक्षानः' इत्यादि मन्त्रः । पाप्मानं पापम् । पाव-
मान्य ऋग्विशेषाः । परं ब्रह्म तत्त्वज्ञानम् । ऋत्रोतु । उपचितिं यात्वित्यर्थः ।
अपत्रपमाणोऽन्यतो लज्जमानः । 'लज्जा सापत्रपान्यतः' इत्यमरः । अरण्याय
गन्तुमित्यर्थः । 'क्रियार्थोपपद-' इत्यादिना चतुर्थी । शिवाः कल्याणदाः पन्थानः ।
सन्विति शेषः । हे गुणमय । 'तत्प्रकृतवचने मयद्' । नोऽस्माकं सर्वेषां शिरो-
मालयं शिरसि पुष्पं माला वा । 'पुष्पपुष्पस्रजोर्माल्यम्' इत्यमरः । निर्माणं सृष्टिः ।
स्थितिः पालनम् । निधनं विनाशः । मधुभिदो विष्णोः षष्ठी मूर्तिः परशुराम-
स्वरूपा । तथा हि दशावतारे—'मत्स्यः कूर्मो वराहश्च नरसिंहोऽथ वामनः ।

जामदग्न्यः—निवर्तस्व । नूनमिदानीं कृतकौतुकागारमङ्गलोप-
चारः श्वशुरकुललोकेस्त्वां प्रतीक्षते । (इति परिष्वज्य निष्क्रान्तः ।)

रामः—(सोद्वेगम् ।) कथं गतो भगवान् । तदहमपि तातसमीप-
मेव गच्छामि । (इति परिकामन्पुरोऽवलोक्य ।) कथं तातश्च जनकश्चेत्
एवाभिवर्तेते । (इत्युपसर्पति ।)

(ततः प्रविशतो जनकदशरथौ राजानावन्योन्यं परिष्वज्य ।)

जनकः—

सुचरितमिदमैतिहासिकानां हृदि न विरंस्यति यत्तवैष पुत्रः ।

भृगुसुतपरशूदराद्विराजां सहजविजित्वरमाचकर्ष तेजः ॥ ६४ ॥

दशरथः—(पुरोऽवलोक्य सहर्षम् ।) कथमागत एव वत्सो रामभद्रः ।

जनकः—सखे महाराज दशरथ, पश्य पश्य ।

चिरात्क्षत्रं तेजस्त्रिजगद्धैवजैत्रं जनयिता

विधाता सर्वेषामुपरि सवितारं कुलभृताम् ।

रामो रामश्च रामश्च बुद्धः कल्की च ते दश ॥' अत्र रामः परशुरामः । रामो
रामभद्रः । रामो बलभद्र इति । कौतुकं विवाहः, उत्सवः हर्षो वा । तदर्थम-
गारो गृहं तत्र मङ्गलस्य चित्रादेरुपचारः परिपाटी । 'कौतुकं तु विवाहे स्यादुत्सवे
नर्महर्षयोः' इति मेदिनीकरः । इतिहासः पुरावृत्तं तद्विदन्ति ऐतिहासिकाः ।
'आख्यानाख्यायिकेतिहासपुराणेभ्यष्टगवक्तव्यः' । ऐतिहासिकानां हृदि इदं सुच-
रितं न विरंस्यति न लुप्तं भविष्यति । यत्तवैष पुत्रो भार्गवकुठारमध्याद्विराजां
क्षत्रियाणां स्वभावजयशीलं तेजः कर्म आचकर्ष कृष्टवान् । विजित्वरमिति
'इष्णुशजिसर्पिर्भ्यः क्ररप्' । 'बाहुजः क्षत्रियो विराट्' इत्यमरः । चिरादिति ।
अयं रामोऽक्ष्णोरधिकरणयोरमृतं विकिरति विक्षिपति । अत्यन्तानन्ददानात्

१. 'कुल' इति पुस्तकान्तरे नास्ति. २. 'पुरतोऽवलोक्य च'. ३. 'न हृदि'.
४. 'उपजीव्यम्'. ५. 'कुलकृताम्'.

विनेता वर्णानां शृगुरतिभुजादर्पनिकषो

महावीरः श्रीमानयममृतमक्ष्णोर्विकिरति ॥ ६५ ॥

दशरथः—(निर्वर्ण्य । सखेहम् ।) सखे सीरध्वज, रघुराजधर्माधि-
कारसर्वधुरीणः शिशुरपि वत्सोऽयम् । तदस्मिञ्जरसा दुर्वहं वर्णाश्रम-
भारमारोप्य वयमपि कापि तपोवने दिलीपकुलोचितेन विधिना शेष-
मायुरूपवुभुक्षामहे ।

जनकः—सखे दशरथ, साधु ते हृदयमीदृशम् । क्रमादेतदनु-
ष्ठातव्यम् ।

रामः—(उपसृत्य ।) तातौ, अभिवादये ।

जनकः—एहेहि वत्स रामभद्र । (इति सहर्षमालिङ्गति ।)

दशरथः—(राममालिङ्ग्य ।) सखे जनक, रामभद्रमभिषेक्तुं जाम-
दग्न्यविजयप्रीतिरेव श्रेयानवसरः । कालक्षेपे पुनः को हेतुः ।

(प्रविश्य ।)

लक्ष्मणः—इयमार्यया मन्थरयोपनीता मध्यमाम्बायाः पत्नी ।

कीदृशः । क्षात्रं तेजस्त्रिजगतामवजैत्रं जेतुं जनयिता उत्पादयिता । तृनि रूपम् । तेन
‘न लोकाव्ययनिष्ठाखलर्थतृणाम्’ इति न षष्ठी । कुलभृतां कुलधारकाणां बीजिनां
चन्द्रादीनां सर्वेषामुपरि सवितारं सूर्यं विधाता कर्ता । रामेण सवितृकुलं सर्वकु-
लेभ्यः प्रशस्यमित्यर्थः । वर्णानां ब्राह्मणादीनां विनेता विनयकर्ता । निकषः
‘कसौटी’ इति प्रसिद्धः । ‘निकषः कषपट्टिका’ इत्यमरः । धर्माधिकारो धर्मजि-
ज्ञासाभियोगः । तत्र सर्वधुरीणः सर्वभारवाही । ‘खः सर्वधुरात्’ इति खः । वर्णा
ब्राह्मणादयः । आश्रमा ब्रह्मचर्यादयः । उपवुभुक्षामह उपभोक्तुमिच्छामः ।
भुजेः सन्नन्तात् ‘पूर्ववत्सनः’ इति तड् । कालक्षेपे पुनः इति छलोक्तिः । ‘वाक्यं
वाक्यान्तरासक्तमर्थान्तरस्य सूचकम् । यत्र सा स्याच्छलोक्तिस्तु नाख्यालंकार-

१. ‘अमृतमयम्’. २. ‘वयमपि’ इति पुस्तकान्तरे नास्ति. ३. ‘उपभोक्ष्यामहे’.
४. ‘एवमनुष्ठातव्यम्’. ५. ‘तातौ’ इति पुस्तकान्तरे नास्ति.

(राजानौ सवितर्कमन्योन्यं पश्यतः ।)

रामः—(सहर्षम् ।) वत्स लक्ष्मण, अपि सपरिवाराया कुशलमम्बायाः कथयत्यार्या मन्थरा ।

लक्ष्मणः—आर्य, अथ किम् ।

रामः—नूनमस्मत्प्रवासदौर्मनस्वमम्बां पीडयिष्यति ।

जनकः—(लक्ष्मणहस्तात्पत्रिकां गृहीत्वा वाचयति ।) खस्ति । महाराजं दशरथं कैकेयी विज्ञापयति । यथा

तन्मे वरद्वयमुरीकृतपूर्वमेव

याचे बिभर्तु भरतस्तव राज्यलक्ष्मीम् ।

वर्षाणि तिष्ठतु चतुर्दश दण्डकायां

सौमित्रिमैथिलसुतासहितश्च रामः ॥ ६६ ॥

(इति राजानौ मूर्च्छतः ।)

रामः—यदादिशत्यम्बा । (इति शिरसि पत्रिकां दैत्वा ।) वत्स लक्ष्मण, निजामस्मदाराधनसहाध्यायिनीं प्रजावतीमादाय पुरो भव ।

लक्ष्मणः—तैथा । (इति निष्क्रान्तः ।)

रामः—तातौ, समाश्वसितं समाश्वसितम् ।

जनकः—(आश्वस्य ।) अहह ।

पाणिर्गृहीतो रघुपुंगवेन देवैः पुराणः श्वशुरो विवस्वान् ।

संमता ॥' इति भरतः । यथोत्तरचरिते—'किमस्या न प्रेयो यदि परमसह्यस्तु विरहः' इति । मन्थरानाम्नी प्रतीहारी । दौर्मनस्यं विमनस्कत्वं कर्तुं । उरीकृतपूर्वं पूर्वाङ्गीकृतमेव । वरद्वयमहं याचे । तदेवाह—बिभर्तिविति । दण्डकारण्यभेदः । 'प्रजावती भ्रातृजाया' इत्यमरः । पुंगवः श्रेष्ठः । पुराणोऽतिचिरंतनः ।

— १. 'आर्य' इति पुस्तकान्तरे नास्ति. २. 'देवी कैकेयी'. ३. 'गृहीत्वा'. ४. 'पुरस्ताद्भवेति'. ५. 'यदाज्ञापयत्यार्यः'. ६. 'समाश्वसितां समाश्वसिताम्'. ७. 'देवश्च साक्षात्'.

पिता स्वयं केकयचक्रवर्ती कर्मदमेतादृशमाः किमेतत् ॥ ६७ ॥
(इति मूर्च्छति ।)

(रामः पट्टाञ्चलेन वीजयति ।)

दशरथः—(आश्वस्य ।)

कोऽप्येष वाङ्मनसयोरिति वृत्तवृत्ति-

र्भावो हुताशनमयश्च तमोमयश्च ।

भोक्तृत्वमात्रमिह मे पुनरीदृशं मां

हा वत्स राम कथमुत्सहसे विहातुम् ॥ ६८ ॥

(विमृश्य ।) हा वत्से जानकि, निशाचराणामातिथेयीमवितुं दशरथगृहे
प्रविष्टासि । (इति मूर्च्छति ।)

रामः—तातौ, समाश्वसितं समाश्वसितम् ।

जनकः—(आश्वस्य । आकाशे लक्ष्यं बद्ध्वा ।) साधु सखि कैकेयि,
साधु । यदस्या विश्वंभरादुहितुर्मे वत्सायाः पत्युरनुवृत्तिरेव प्रसादीकृता
(विमृश्य । सबन्धम् ।)

धनुष्मन्तौ वत्सौ दशरथभुजैरुष्मलैतमाः

प्रदेशास्ते वत्सा शिशुरशिववृत्ता वनभुवः ।

आः क्रोधे । वाङ्मनसोऽजन्तोऽचतुरादौ निपातितः । अतिवृत्तवृत्तिरविषयः । इह
हुताशनमयतमोमयभावे भोक्तृत्वमात्रं मे । अनुभविता परमहं न प्रतीकारक्षमं
इत्यर्थः । आतिथेयी अतिथिविषये साध्वी । ऊष्मलतमा अत्यन्ततेजोयुक्ताः । सिध्मा-
दित्वाल्लब्धः । अशिववृत्ता अकल्याणयुक्ताः । सर्पव्याघ्रादियोगात् मुक्तैस्त्यक्तैः ।
अपमाष्टिं खण्डयति । व्यत्यासो विपर्ययः । जनपदेषु लोकेषु । 'देशे जने जनपदः'
इति । दुर्यशसः श्यामत्वात्तमालपत्रेण रूपणम् । उन्नमय्योत्तोल्य । सुस्थं निरा-

१. 'रामस्तथैव पयन्तेन'. २. 'अनिवृत्तकर्मा'; 'अतिवृत्तवर्त्मा'. ३. 'गृहमनुप्र-
विष्टासि'. ४. 'समाश्वसितां समाश्वसिताम्'. ५. 'उल्लवणतमाः'.

प्रियै राजा मुक्तैरसुभिरपमार्ष्टि स्वमयश-

श्रिरित्रव्यत्यासः सखि कथमयं केकयकुले ॥ ६९ ॥

कष्टं च । वयमपि कथमनेन जनपदेषु बहुलीभवता भरतयौवराज्यल-
क्ष्मीकर्णपूरतमालपल्लवेन कैकेयीदुर्यशसा मूर्धानमुन्नमय्य लोकस्य मुखं
द्रक्ष्यामः ।

रामः—(उत्थाय ।) तात जनक, यथा सुस्थं तातं शृणोमि तथा
भवता विधातव्यम् । (इति निष्क्रान्तः ।)

दशरथः—(आश्वस्योत्थाय च ।) वत्स रामभद्र, परिपालय माम् ।
(इति जनकेन धार्यमाणो निष्क्रान्तः ।)

(इति निष्क्रान्ताः सर्वे ।)

इति दशरथविप्रलम्भो नाम चतुर्थोऽङ्कः ।

कुलम् । 'स्वस्थम्' इति पाठे स्वस्मिन्नात्मनि तिष्ठतीति स्वस्थः । आत्मज्ञ इत्यर्थः ।
यद्वा प्रकृतिस्थम् । स्वस्थं स्वर्गस्थमित्यपि सूचितम् । 'खर्परे शरि वा विसर्ग लोपो
लोपो वक्तव्यः' इति विसर्गलोपः । गण्डोक्तिरियम् । 'अनारम्भेण भाव्यार्थवादो गण्ड
इति स्मृतः' इति भरतः । परिपालय प्रतीक्षस्व ॥

इति समस्तप्रक्रियाविराजमानरिपुराजकंसनारायणभवभक्तिपरायणश्रीहरिना-
रायणपदसमलंकृतमहाराजाधिराजश्रीमद्भैरवसिंहदेवप्रोत्साहितवैजौली-
ग्रामवास्तव्यखौआलवंशप्रभवश्रीरुचिपतिमहोपाध्यायविरचिता-
यामनर्घराघवटीकायां चतुर्थोऽङ्कः ।

पञ्चमोऽङ्कः ।

(ततः प्रविशतः श्रवणाजाम्बवन्तौ ।)

जाम्बवान्—ततस्ततः ।

श्रवणा—ततो मिथिलाया निष्क्रम्य मन्थराकलेवरमवकीर्य मारु-
तिप्रत्यवेक्षितं स्वशरीरमधिष्ठाय गङ्गायां शृङ्गवेरपुरं नाम निषादपक्कण-
मागत्य शबरीभूतास्मि ।

जाम्बवान्—ततस्ततः ।

श्रवणा—ततश्च ममानुपदमेव तस्मिन्निमौ रामलक्ष्मणावियं
सीतेति सर्वतः शब्दो महानभूत् ।

जाम्बवान्—(सहर्षम् ।) ततस्ततः ।

श्रवणा—ततश्च कावेतौ रामलक्ष्मणाविति कर्णधाराधिपतिना
गुहेनाहमनुयुक्ता निवेदितवर्त्यस्मि ।

इदानीं रामचन्द्रस्य दशरथस्वर्गगमनश्रवणं पञ्चवटीगमनं शूर्पणखानासाच्छेदनं
खरदूषणादिवधो रावणकर्तृकसीतापहरणं सुग्रीवमैत्रं वालिवधादिकं च पञ्चमाङ्क-
प्रतिपन्नमर्थं सूचयितुं श्रवणाजाम्बवतोः प्रवेशमाह—ततः प्रविशत इति ।
चतुर्थाङ्के शूर्पणखामाल्यवद्विष्कम्भके 'मन्थराकायप्रवेशेन मिथिलामुपेत्य प्रत्ययिता
संविधानकमिदं दशरथगोचरीकुरुष्वेति जाम्बवता श्रवणा प्रार्थिता । सापि शबर-
योगिनी श्रवणा सर्वं तथेत्युरसिकृतैव विदेहाभिमुखी प्रस्थिता' इत्युक्तम् । इदानीं
विदेहात्समागतायाः श्रवणायाः सकाशात्तद्वृत्तान्तं शुश्रूर्जाम्बवानाह—ततस्तत
इति । तत्र श्रवणा स्वव्यापारं कथयतीति पूर्वापरसंबन्धः । कलेवरं मृतकायम् ।
अवकीर्य क्षिप्त्वा । 'अवतीर्य' इति पाठे त्यक्त्वेत्यर्थः । धातोरनेकार्थत्वात् । मारु-
तिर्हनुमान् । गङ्गायामिति सामीप्ये सप्तमी । लक्षणया वा तीरोपस्थितिः । निषादो
धीवरश्चण्डालो वा । 'निषादः खरभेदे स्याच्चण्डाले धीवरेऽपि च' इति मेदिनी-
करः । पक्कणस्तद्गमः । 'पक्कणः शबरालयः' इत्यमरः । ममानुपदं मम पश्चात् ।

- १. 'श्रमणा-'. २. 'गङ्गातीरे'. ३. 'आगत्य भूतास्मि'. ४. 'अस्मि'. इति
पुस्तकान्तरे नास्ति.

पुत्रीयता दशरथेन मुनिप्रसादा-

त्प्राप्ताः पुराणपुरुषस्य कलाश्चतस्रः ।

तासामयं गुणमयः प्रथमः कुमारो

वीरोद्धतः पुनरसावपरस्तृतीयः ॥ १ ॥

जाम्बवान्—श्रमणे, साधूक्तम् । ततस्ततः ।

श्रवणा—ततश्चोदकान्तनिवर्तितानुयात्रिकबन्धुवर्गः ससंभ्रमोप-
गतेन गुहेनोपनीतां नावमधिरुह्य

तीर्त्वा भूतेशमौलिलज्जममरधुनीमात्मनासौ तृतीय-

स्तस्मै सौमित्रिमैत्रीमयमुपहृतवानातरं नाविकाय ।

व्यामग्राह्यस्तनीभिः शबरयुवतिभिः कौतुकोदञ्चदक्षं

कृच्छ्रादन्वीयमानः क्षणमचलमथो चित्रकूटं प्रतस्थे ॥ २ ॥

जाम्बवान्—हन्त महत्करुणम् ।

तस्मिञ्शबरालये । कर्णधारो नाविकः । गुहेन गुहनाम्ना निषादेन । अनुयुक्ता
पृष्टा । निषेदनस्वरूपमाह—**पुत्रीयतेति** । पुत्रीयता आत्मनः पुत्रमिच्छता
दशरथेन मुनिप्रसादादृष्यशृङ्गप्रसादात्पुराणपुरुषस्य विष्णोश्चतस्रः कला अंशाः
प्राप्ताः । तासां कलानां मध्येऽयं गुणमयो रामः प्रथमा कला । असावपरस्तृतीया
कला लक्ष्मणो वीरोद्धतो नायकः । देवांशत्वात् । 'देवा वीरोद्धता ज्ञेयाः' इति
प्रागेवोक्तत्वात् । यद्वा वीरेण रसेनोद्धत उपचितः । पुत्रीयतेति 'सुप आत्मनः
क्यच्' । 'क्यचि च' इति दीर्घत्वम् । उदकान्तो जलसमीपम् । 'आ उदकान्तं
प्रियमनुव्रजेत्' इति स्मृतिः । अनुयात्रया चरत्यानुयात्रिकः । 'चरति' इति ठक् ।
संभ्रमस्तवरा । उपगतः समीपगतः । उपनीतामुपदौकिताम् । **तीर्त्वेति** । अम-
रधुनीं गङ्गाम् । असौ राम आत्मना स्वेन तृतीयस्त्रिपूरणः सन्सौमित्रिमैत्रीमयं
लक्ष्मणमैत्रप्रधानमातरं तरपण्यं 'खेव' इति प्रसिद्धं तस्मै नाविकाय कर्णधाराय
गुहायोपहृतवान्दत्तवान् । 'आतरस्तरपण्यं स्यात्कर्णधारस्तु नाविकः' इत्यमरः ।

१. 'वीरोद्धतः'. २. 'उपगतेन'.

श्रवणा—आर्य, करुणभयादेव तस्मिन्निङ्गुदीतरुमूले कुमारयोर्ज-
टौग्रहणवृत्तान्तमन्तरितवत्यस्मि ।

जाम्बवान्—श्रवणे, सर्वमेतत्कल्याणोदकं भविष्यति ।

श्रवणा—अहं तु निषादपतिप्रीतये तत्रैवातिष्ठम् । अतीते च
गणरात्रे संप्रकृतिजनपदः पितुः स्वर्गारोहणवार्ताभिधायी द्वितीयो दाश-
रथी रामभद्रमयोध्यामुपनेतुं तेनैव पथा चित्रकूटमुपगतः ।

जाम्बवान्—(सैशङ्कम् ।) ततस्ततः ।

श्रवणा—ततश्च तस्मिन् 'आर्य, लोके कैकेयानामाकल्पमनल्प-
मकीर्तिस्तम्भं निखनता केनापि च्छलितस्तातः । तत्संप्रति गृहाण
रघूणामधिराज्यम्' इति पुनः पुनश्चिरमनुबन्धी रामेण सृष्टिकया प्रत्या-
दिष्टः कृतजटापरिग्रहो भरतः शरभङ्गमुनिप्रेषितोमस्य पादुकां भद्रास-
नमधिरोप्य प्रजानामभ्युदयिकमवेक्षमाणस्तदैव नन्दिग्रामं गतवान् ।

व्यामो वाहोः सकरयोस्ततयोस्तिर्य-
गन्तरम्' इत्यमरः । कौतुकोदञ्चदक्षं कौतुकोन्नतचक्षुर्यथा स्यादेवम् । अन्वीयमा-
नोऽनुगम्यमानः । इङ्गुदी पुत्रजीववृक्षो मुञ्जनीवृक्षो वा । 'इङ्गुदी तापसतरौ पुत्रजी-
वेऽपि चेङ्गुदी' इति विश्वः । अन्तरितवती त्यक्तवती । कल्याणोदकं कल्याणोत्त-
रफलम् । 'उदकः फलमुत्तरम्' इत्यमरः । अतिष्ठं स्थितवती । लङ् । गणरात्रे
प्रचुरनिशासु । 'गणरात्रं निशा बह्वयः' इत्यमरः । प्रकृतिः शिष्टः । द्वितीयो दा-
शरथिर्भरतः । तस्मिन् रामे पुनः पुनरनुबन्धीत्यन्वयः । 'आर्य' इति संबोधनम् ।
अनुबन्धी सस्नेहवचनः । आकल्पं यावत्संसारम् । निखनता आरोपयता । 'सृष्टिक्रा-
शपथेऽपि च' इति रत्नकोषः । 'शरीरस्सृष्टिकया' इति पाठे शरीरस्पर्शरूपशप-

१. 'जटाजूट-'. २. 'भविष्यति ततः'. ३. 'प्रकृतिपौरजानपदः'. ४. 'स्वर्गा-
धिराहण-'. ५. 'दाशरथिद्वितीयः', 'भरतो दाशरथिद्वितीयः'. ६. 'सातङ्गम्'.
७. 'केनापि भूतेन'. ८. 'रघूणां धुरमिति पुनः पुनरनुबन्धी'. ९. 'अस्य रामस्य'.
१०. 'आरोप्य'. ११. 'अवेक्षिष्यमाणः'. १२. 'गतः'.

जाम्बवान्—(सहषम ।) हन्त फलितमसद्यवसायश्रवणापरिश्र-
माभ्याम् । ततस्ततः ।

श्रवणा—ततश्च शावाशौचमास्थितस्य क्षत्रियस्य प्रतिषिद्धमस्त्र-
ग्रहणमिति चिह्नान्वेषिभिर्जनस्यानवास्तव्यैः खरदूषणप्रभृतिभिस्तत्र
विराधो नाम राक्षसस्तीक्ष्णः प्रहितः ।

जाम्बवान्—(विहस्य ।) धिञ्भूर्खाः, आतिपातिके हि कार्ये राज्ञां
सचः शुद्धिः । ततस्ततः ।

श्रवणा—ततश्च विराधवधाक्षिसहृदये दुःसहशोकदीर्घाह्नीमौर्ध्व-
देहिनीं पितुः क्रियामतिवाह्य भगवता चतुःसमुद्रमुष्टिघयेन विन्ध्याच-
लचापलारम्भविस्रब्धघातिना वातापिदानवदीर्घयात्रामङ्गलकलशेन कल-

येनेत्यर्थः । प्रत्यादिष्टो निषिद्धः । परिग्रहो ग्रहणम् । पादुका उपानत् । 'अथ
पादुका । पादुरुपानत्' इत्यमरः । साध्वसाच्छरभङ्गमुनिद्वारा पादुका याचितेति
भावः । भद्रासनं सिंहासनम् । आभ्युदयिकमभ्युदयम् । स्वार्थे 'विनयादिभ्यष्टक्' ।
शावाशौचं स्मृतकाशुद्धिः । 'शावमाशौचं' इति पाठे 'नजः शुचीश्वर-' इत्यादिनो-
भयपदवृद्धिः । आस्थितः प्राप्तः । जनस्थानं मलयाद्रिसमीपे रक्षोवासस्थानम् ।
वास्तव्यैर्वासिभिः । 'वसेस्तव्यत् कर्तरि णिच्' । तीक्ष्णः खरः । 'खरात्मत्यागिनो-
स्तीक्ष्णः' इति धरणिः । आतिपातिके तत्क्षणोपजाते । यद्वातिपातः शत्रोरा-
गमनं तद्भवं कार्यमस्त्रग्रहणम् । 'न राज्ञां राजकर्मणि' इति स्मृतेः । दीर्घाह्नीम् ।
'राजाहःसखिभ्यष्टक्' । 'अहोऽह एतेभ्यः' इत्यहोदेशः । 'अहोऽदन्तात्' इति
णत्वम् । गौरादित्वान्ङीष् । देहादूर्ध्वं भवामौर्ध्वदेहिनीं श्राद्धादिक्रियाम् । अध्या-
त्मादित्वाट्टच् । चतुर्णां समुद्राणां समाहारश्चतुःसमुद्रम् । पात्रादित्वात्स्त्रीत्वनिषेधः ।
समुद्राणां चतुःसंख्यत्वं प्राच्यादिविचतुष्टयभेदात् । तन्मुष्टीकृत्य धयति पिवति

१. 'क्षत्रस्य निषिद्धम्'. २. 'विराधनामा'. ३. 'विशुद्धिः'. ४. 'वधक्षणाक्षि-
सहृदये दुःख-'. ५. 'दीर्घनिद्रा-'. ६. 'कलशयोनितानांगस्थेन मुनिना सज्जाधम-
रण्यानीं प्रविष्टमाने'.

शयोनिना सनाथानरज्यवीथीं प्रतिष्ठमाने दाशरथौ पथि धाराधरो नाम
वायसः सहसैव वैदेहीमुपाद्रवत् ।

जान्धवान्—(स्वगतम्) इदं तावदपशकुनं नाम । (प्रकाशम् ।) तत-
स्ततः ।

श्रवणा—ततश्च

रक्षोभिचारचरुभाण्डमिव स्तनं यो

देव्या विदेहदुहितुर्विददार काकः ।

ऐषीकमस्त्रमधिकृत्य तदा तमक्ष्णा

काणीचकार चरमो रघुराजपुत्रः ॥ ३ ॥

मुष्टिधयः । 'नाडीमुख्योश्च' इति खश् । 'असुरैर्देवगणैः सह युधि भङ्गमवाप्य समुदे
प्रविश्य स्थितम् । पुनरपि तथा कृत्वा तथा स्थितम् । एवं पुनःपुनरिति ज्ञात्वा
शक्रेण समुद्रपानार्थमगस्त्यमुनिरर्थितः । तेन च निःशेषमयं पीतः' इति पुराणम् ।
विस्त्रब्धघाती विश्वासघातकः । 'पुरा किल सुमेरुस्पर्धया वर्धिते विन्ध्ये सूर्यसंचा-
रावरोधाद्विनश्वरे जगति देवैरगस्त्यमुनिरर्थितः । ततस्तेन यावदहं परावृत्त्यागच्छामि
तावत्त्वया न वर्धनीयम्, किं तु खर्वो भवेति विन्ध्यः सत्वंकारितः । ततो दक्षिणां
दिशं प्रति गतोऽगस्त्यो न परावृत्त्य पुनरायातः । ततःप्रभृति विन्ध्यस्तादृश एवा-
सीत्'—इति पुराणम् । वातापी दानवभेदः । दीर्घयात्रा मरणम् । यात्रायां मङ्गल-
कलशस्यान्वयाद्रूपकम् । 'देवापिवातापिनौ भ्रातरावसुरौ मायाविनौ बभूवतुः । तत्र
वातापी मेषरूपः । देवापी यं कंचिन्मांसार्थिनं वातापिनं मारयित्वा संस्कृत्य च भोज-
यति । ततो देवापी भुक्तं तमाह्वयति । स च भोजकस्योदरं विदार्थं निर्गल्य तेन सह
हस्तास्फालनेन कीडते । एवं तेन हर्षाद्बहवो मारिताः; कालक्रमेणागस्त्यमुनिरपि
तेन तथैव भोजितः । ततश्च जीर्णस्तदुदरे वातापी—'इति पुराणम् । कलशयोनिना-
गस्त्येन । 'वीथ्याल्लिरावलिः पङ्क्तिः' इत्यमरः । प्रतिष्ठमाने गच्छति । 'समवप्रविभ्यः
स्थः' इति तद् । वायसः काक उपाद्रवत् । स स्तनौ नखेन दारितवान् । संप्रति
सीतापहारोत्थानं सूचयति—रक्षोभिचारेति । यः काकः सीतायाः स्तनं
विददार विदारयति स तं काकं चरमो रघुराजपुत्रो रामोऽक्ष्णा काणीचकार ।
'येनाङ्गविकारः' इति तृतीया । इषीका वीरणशलाका । तस्या विकार ऐषीकमस्त्रः

जाम्बवान्—ततस्ततः ।

श्रवणा—ततश्च ।

क्रमेणैव सुतीक्ष्णादीनुपस्थाय महामुनीन् ।

अगस्त्यशासनादास्ये पञ्चवद्व्यां रघूद्वहः ॥ ४ ॥

जाम्बवान्—(सहषम् ।) तर्हि हस्तगत एवास्माकम् । कियदन्त-
रमृष्यमूकजनस्थानयोः ।

श्रवणा—आर्य, न खल्वद्यापि श्रोतव्यं शृणोषि ।

जाम्बवान्—अवहितोऽस्मि ।

श्रवणा—तत्र च कामुकी रामभद्रमनुप्रविश्य रसं दास्यामीति
संकल्पितपतिद्रोहपातकिनी शूर्पणखा लक्ष्मणरोषदुतभुजि कर्णनासौष्ठ-
मयीभिस्त्रिभिराहुतिभिः प्रायश्चित्तयांचक्रे ।

मधिकृत्य व्यापार्य । विक्षिप्येति यावत् । कीदृशम् । अभिचारस्य मरणकारण-
यागस्य चरुभाण्डं हव्यभाण्डमिव । 'हव्यपाके चरुः पुमान्' इत्यमरः । ननु चर-
मशब्दस्य कनिष्ठवाचकत्वादामस्य ज्येष्ठत्वात्कथं चरमो रघुराजपुत्र इति । न च
चरमशब्देन कनिष्ठ एव लक्ष्मणो वाच्य इति वाच्यम् । रामेणैवाक्ष्णा काणः काकः
कृत इति रामायणे दृष्टत्वात् । किं च रघुराजपुत्रान्वितेन कनिष्ठवाचकचरम-
शब्देन शत्रुघ्नस्यान्वयात् । तस्य च तत्रासांनिध्यादिति चेत्, अत्र केचित्—
'ज्वलति कसन्तेभ्यो णः' इति विकल्पेन प्रत्नयः । तेन रमयतीति रमो रामः
इति समाधानमाहुः । तन्मन्दम् । चकारानन्वयात् । न च विददारेति क्रिया-
पेक्षया काणीचकार चेत्यत्रैव चकारान्वयः । भिन्नकर्तृकत्वात् । एककर्तृके हि
चकारान्वयो दृष्टः । यथा—देवदत्तो ग्रामं गच्छति पचति चेति । अन्ये तु—
चरा संचारिणी । गतेति यावत् । मा लक्ष्मीर्यस्य स चरमो रामः । भरतप्रविष्ट-
राज्यलक्ष्मीकत्वात्—इति वर्णयन्ति । अपरे तु—'चरमो ज्येष्ठकनिष्ठयोः' इति
विश्वप्रकाशदर्शनाच्चरमो ज्येष्ठो रघुराजपुत्रः—इत्याहुः । इदं तु संगतमिव ।
कुव्याख्या तु विस्तरत्रासादुपेक्षिता । सुतीक्ष्णादीन्सुतीक्ष्णतृणविन्दुशरभङ्गप्रभृ-

जाम्बवान्—(सातङ्कम् ।) अहह महाननर्थकन्दः संवृत्तः । अ
भगिन्यास्तादृशं विडम्बनमवलोक्य स्वरादिभिः किं प्रतिपन्नम् ।

श्रवणा—(विहस्य ।) आर्य, किं प्रतिपन्नम् । यद्गामभद्रे धृतधनुर्नि
प्रतिपद्यते ।

जाम्बवान्—(सहर्षहासम् ।) तर्हि तेऽपि वालिसाहायकोपस्था-
यिनो विराधयात्राप्रहतमध्वानमनुप्रपन्नाः ।

श्रवणा—अथ किम् ।

जाम्बवान्—श्रवणे, प्ररूढमिदानीं रामरावणयोर्वैरम् ।

श्रवणा—(हसन्ती ।) आर्य, मन्ये खरदूषणप्रभृतीनामभिभवामि-
धाने केवलं क्लेशयिष्यति वाचमात्मनः । पुनरनक्षरमपि शूर्पणखामुख-
मावेदयिष्यति दशकंधरस्य ।

जाम्बवान्—(सस्मितम् ।) श्रवणे, लघूत्थमनर्थमुत्प्रेक्ष्य प्रसु-
ग्योऽस्मि ।

ऐक्ष्वाकेण पुरापि कौशिकमखादारभ्य लङ्केधरो

धत्ते शाश्वतिकं विरोधमधुना त्वेते हता बान्धवाः ।

तीन् । उपस्थाय संपूज्य । पञ्चवटी दण्डकारण्ये तपोवनम् । अन्तरं व्यवधानम् ।
कामुकी कामान्धा । 'लषपत—' इत्यादिना उक्तम् । रसं विषविशेषम् । संकल्पितो
मनसा कृतः । प्रायश्चित्तयांचके प्रायश्चित्तं कृतवती । आतङ्कस्त्रासः । अहह
खेदे । अनर्थकन्दोऽनिष्टमूलम् । विडम्बनं धर्षणम् । धृतधनुषीत्यत्र 'धनुषश्च'
इत्यनङ् समासान्तो न भवति । समासान्तविधेरनित्यत्वात् । साहायकं सहाय-
त्वम् । 'सहायांचित्ते वक्तव्यम्' इति लुप् । यात्रा गमनम् । प्रहतं क्षुण्णम् ।
अभिभवो मारणम् । लघूत्थं शीघ्रोत्थानम् । ऐक्ष्वाकेणेति । ऐक्ष्वाकेण सह ।
शश्वन्नित्यम् । तद्भवं शाश्वतिकम् । 'कालाट्टञ्' । कौशिकयागादारभ्य नित्यं
विरोधं धत्ते । अधुना पुनरेते बान्धवा हता यतः, अतोऽवश्यं विरोधं धत्त इति

उत्साहप्रभुमन्त्रशक्तिभिरलंभूष्णश्छलज्ञो बली

दत्तः शूर्पणखानिकारमपरं दृष्ट्वा कथं मृष्यते ॥ ५ ॥

शनैः शनैरनयोर्विरोधे संधुक्षमाणे तुल्यव्यसनस्थो दाशरथिरसहायः
सूर्यसूनुना संघातुमीषत्करः स्यात् ।

श्रवणा—आर्य, किमिदानीमनुष्ठेयमस्ति । मम हि शिष्यपुत्रो
निषादचक्रवर्ती गुहो लक्ष्मणमित्रम् । अनेन सोपानेन सुखाधिरोहो
रघुपतिरस्माकम् ।

जाम्बवान्—(सहपेक्षितम् ।) श्रवणे, यद्यसि सुग्रीवपक्षपातिनी ।
तद्गच्छ सत्वरमुपस्थापय निषादराजम् ।

(इति श्रवणा निष्क्रान्ता ।)

(नेपथ्ये । एकतः ।)

भो भो लक्ष्मण, वैशेषिककटन्दीपण्डितो जगद्विजयमानः पर्यटामि ।
कासौ रामः । तेन सह विवेदिष्ये ।

भावः । अपरं शूर्पणखानिकारं दृष्ट्वा कथं मृष्यते सहिष्यते । उत्साहशक्तिरुत्सा-
हसामर्थ्यम् । प्रभुशक्तिः प्रभावः । मन्त्रशक्तिर्मन्त्रणासामर्थ्यम् । अलंभूष्णरतिस-
मर्थः । 'भुवश्च' इति ग्लुः । दत्तो दर्पिष्ठः । संधुक्षणं दीपनम् । वैरम् । सहायो
द्वितीयः सूर्यसूनुः सुग्रीवः ईषत्करः सुकरः । सोपानेनोपायेन । 'कटकली' इति
प्रसिद्धेन । उपस्थापय लक्ष्मणसंनिधिं प्रस्थापय । 'निषादराजानम्' इति पाठे समा-
सान्तविधेरनित्यत्वं शरणम् । नेपथ्ये रावणवचनम् । कटन्दी वैशेषिकशास्त्रव्या-
ख्याग्रन्थः । कटन्द इति यस्य प्रसिद्धिः । सा च रावणेन कृतेति च्छलतो ज्ञाप-
यति । 'कन्दली' इति पाठे कन्दली वैशेषिकटीका । सापि रावणेनैव कृता । अथ
च कन्दली कलहवान् । पण्डितः सूरिः कुशलश्च । विवेदिष्ये उद्ग्राहं करिष्ये
योत्स्ये च । 'भासनोप-' इति तद्ध । अन्यतश्च लक्ष्मणवचनम् । खलीकारो

१. 'स्वल्पव्यसनस्थो'. २. 'सत्यमसि'. ३. 'पण्डितोऽसि'. ४. 'ते रामभद्रः'.
५. 'विवदितव्यम्'.

(अन्यतः ।)

भो भो परित्राजक, कालसर्पखलीकारखर्जूलता न खलु सुखाकरी
वृश्चिकमन्त्रतान्त्रिकस्य ।

जाम्बवान्—कथं लक्ष्मणपरित्राजकौ^१ संलपतः । शृणोमि तावत् ।
(इत्यवधत्ते ।)

(नेपथ्ये । पुनरेकतः ।)

आः लक्ष्मण, सर्वविद्रावणः खल्वहम् । को मया जनितमानभङ्गो
न पराजीयते ।

(नेपथ्ये । पुनरन्यतः ।)

किं भवान्रावणः ।

(जाम्बवान्सविशेषमवदधाति ।)

(नेपथ्ये । पुनरेकतः ।)

भो वाचोयुक्तिज्ञ, सर्वेषां विद्रावणः खल्वहमिति रामस्य व्याहृत-
मन्यथाभिसंधाय वाक्छलेन प्रत्यवतिष्ठमानो निगृहीतोऽसि । तन्मुञ्च
मां भिक्षायै ।

भर्त्सनम् । तत्र खर्जूः कण्डूः । तद्योगात्सिध्मादित्वाच्छब् । तस्य भावः खर्जूलता ।
न सुखाकरी न सुखजनिका । 'सुखप्रियादानुलोम्ये' इति डाच् । वृश्चिकमन्त्र-
तान्त्रिकस्य वृश्चिकमन्त्रज्ञातसिद्धान्तस्य । वृश्चिकः शूककीटः । 'वीछ' इति
प्रसिद्धः । 'वृश्चिकः शूककीटौषधिविशेषयोः' इति विश्वः । 'तान्त्रिको ज्ञातसिद्धान्तः'
इत्यमरः । संलपतः संलपं कुरुतः । 'संलपो भाषणं मिथः' इत्यमरः । सर्व
विद्रावयतीति सर्वविद्रावणः सर्वविधवकर्ता । अथ च सर्ववित्सर्वज्ञो रावणः ।
अनयोः पुरःस्फूर्तिकमर्थमाश्रित्याह—भवान्रावण इति । वाचोयुक्तिरुक्तिप्रत्युक्त्यादिः ।
'वाग्दिव्यज्ञो युक्तिदण्डहरेषु' इत्यलुक् । अन्यथाभिसंधाय तात्पर्याज्ञानेन
हेतुना वा वाक्छलेनोत्तरं ददन्निगृहीतोऽसीत्यर्थः । यथा 'अयं नेपालदा-

१. 'कथं पथि'. २. 'मिथः प्रलपतः'; 'संप्रलतः'. ३. 'इत्यवधत्ते इति पुस्तकान्तरे
नास्ति'.

(अन्यतः ।)

किं त्वया, किं तरां च रावणेन । अहमप्युत्सुकोऽस्मि । त्वरितं गच्छामि ।

जाम्बवान्—कथमेतदस्फुटार्थमेव निर्वहणम् । मन्ये पुनरेष परि-
व्राजकच्छलेन रावण एव कोपादुत्तमप्यपलप्य स्वं नाम द्रागपक्रान्तः ।
(सर्वतो निरूप्य ।) अये, पुराणप्रियसुहृदस्माकं दक्षिणस्या दिशः परापत-
ज्जटायुरिव लक्ष्यते । तदेनमनुपालयामि तावत् । दूरदृशो हि गृध्राः ।
कदाचिदेव लङ्काद्वीपवृत्तान्तमप्युपलभेत ।

(प्रविश्य ।)

जटायुः—प्राप्तैवेयमस्माभिः पञ्चवटी । यदमूर्गोदावरीतरङ्गसीकर-
सेकसुकुमारमांसलपरिसरारण्यमालिन्यो जनस्थानसीमानः । अपि च ।

दृश्यन्ते मधुमत्तकोकिलवधूनिर्धूतचूताङ्कुर-

प्राग्भारप्रसरत्परागसिकतादुर्गास्तटीभूमयः ।

गतः । नवकम्बलवत्त्वात्' इति वादिवाक्ये 'कुतोऽस्य नवसंख्याकाः कम्बलाः'
इत्युत्तरं ददत्प्रतिवादी वाक्छलेन निगृहीतो भवति, तथा 'सर्वविद्रावणोऽहम्'
इति वाक्ये 'भवान्सर्वज्ञाता रावणः' इत्युत्तरं प्रयच्छन् लक्ष्मणो निगृहीत इति
भावः । प्रत्यवतिष्ठमानः प्रत्यवस्थानं कुर्वन् । विरोधेनोपतिष्ठमान इति यावत् ।
भिक्षायै भिक्षां याचितुम् । 'क्रियार्थोपपदस्य च-' इति चतुर्थी । किं त्वया,
किं तरां च रावणेन । अपि तु न किमपि । उभयत्र किञ्चिदो जुगुप्सायाम् ।
निर्वहणमुपक्रान्तस्योपसंहारः । 'उपक्रान्तस्य संहारो भवेन्निरवहणं त्विदम्' इति
भरतः । परिव्राजको भिक्षुः । द्राक्शीघ्रम् । 'नासूचितं विशेषात्रम्' इति स्वर-
साज्जटायुप्रवेशं सूचयितुमाह—अये इत्यादि । अये इति निर्लक्ष्यसंबोधने ।
दक्षिणस्या इत्युपादाने पञ्चमी । परापतन्नागच्छन् । अनुपालयाम्यपेक्षे । गृध्राः
पक्षिभेदाः । वृत्तान्तं वार्ताम् । 'जटायुस्तु जटायुषा' इति शब्दभेदाज्जटायुशब्दे
द्विरूपता । मांसलं घनम् । परिसरः समीपभूः । मालिन्यो मालायुक्ताः । 'वीह्या-
दिभ्यश्च' इतीति । दृश्यन्त इति । तटीभूमयो जलस्थानपरिसरभूमयो

याः कुच्छादतिलङ्घ्य लुब्धकभयात्तैरेव रेणूत्करै-

र्वाचाहिभिरस्ति लुप्तपदवीनिःशङ्कमेणीकुलम् ॥ ६ ॥

जाम्बवान्—(किचिदुपसृत्य ।) कुतः पुनरियता वेगेन वयस्यो
जटायुः ।

जटायुः—(दृष्ट्वा ।) कथं जाम्बवान् । सखे, क्षमस्व । न संभाज-
यिष्यामि तावद्भवन्तम् । मया हि मलयाचलकुलायादार्यसंपातिपादा-
नमिवाद्य निवर्तमानेन मारीचसहचरः संचरन्निमामरण्यानीमभिलक्षितो
राक्षसराजः । तदतिविषममाशङ्कमानं मां वत्सरामभद्रस्नेहस्त्वरयति ।

जाम्बवान्—(स्वगतम् ।) वयमप्येतदेव प्रतिपित्सामहे । (प्रका-
शम् ।) सखे, त्वरस्व । (इति निष्क्रान्तः ।)

जटायुः—(परिक्रम्यावलोक्य च ।) इयमग्रे पञ्चवटी । (सवितर्कम् ।)

नीतो दूरं कनकहैरिणश्रद्धया रामभद्रः

पश्चादेनं द्रुतमुपसरत्येष वत्सः कनिष्ठः ।

इदयन्त इत्यन्वयः । मधुभिः पुष्परसैर्मता याः कोकिलवध्वस्ताभिर्निर्धूतो यक्ष-
ताङ्कुरप्राग्भारस्तस्मात्तस्य वा प्रसरन्तो ये परागाः पुष्परेणवस्त एव सिकता-
वालुकास्ताभिर्दुर्गा गहनाः । यद्वा मधुर्वसन्तस्तत्र मत्ता उत्साहशालिन्यो याः
कोकिलवध्व इत्यादि पूर्ववत् । 'प्राग्भारो विस्तारः शिखरं वा । 'परागः सुमनो-
रजः' इत्यमरः । यास्तटीभूमयः । कुच्छात्कष्टात् । लुब्धक आखेटिकः । धारा-
वाहिभिः पुनः पुनरनुवर्तमानैः कूटीभूतैर्वा । एणीकुलं कर्तुं । रेणूत्करैर्लुप्तपदवी-
निःशङ्कं यथा स्यादेवमस्ति । कुलविशेषणमेव वा । संभाजयिष्यामि पूजयिष्यामि
प्रीतिं करिष्यामि वा । 'संभाज प्रीतिसेवनयोः' । कुलायः पक्षिगृहम् । संपाति-
र्जटायुषो ज्येष्ठभ्राता । सहचरो द्वितीयः । 'महारण्यमरण्यानी' इत्यमरः । अति-
विषममत्यन्तकठिनम् । प्रतिपित्सामहे प्रतिपत्तुं ज्ञातुमिच्छामः । 'पद गतौ' ।
सन् । 'सनि मीमा-' इतीप् । 'पूर्ववत्सनः' इति तज् । श्रद्धाभिलाषः । कनिष्ठो

१. 'संभावयिष्यामि'. २. 'पादावभिवन्ध'. ३. 'प्रतिपित्सामहे'. ४. 'त्वरस्व
त्वरस्व'. ५. 'हरिणच्छवान्'.

विभ्यद्विभ्यत्प्रविशति ततः पर्णशालां च भिक्षु-
धिक्कष्टं भोः प्रथयति निजामाकृतिं रावणोऽयम् ॥ ७ ॥

अहह ।

आर्यपुत्रार्यपुत्रेति रुदन्तीं कुररीमिव ।

रथमारोप्य वैदेहीमेष पापः क यास्यति ॥ ८ ॥

(सौटोपं परिक्रामन् ।) अरेरे रावण,

वधूटीमिक्ष्वाकोर्निजकरतलस्पर्शमलिना-

मिमां कुर्वाणस्य स्फुरति हृदि शोभैव भवतः ।

कुले येषां किं तु त्वमसि गणितास्तेऽपि गुरवो

न सप्त ब्रह्माणः कथमिव पुलस्त्यप्रभृतयः ॥ ९ ॥

(पुनराकाशे ।) अलीकाट्टहासधूमधूसरितदशवक्त्रवल्मीक, किमात्थ रे
राक्षसापस, किमात्थ ।

‘जगद्विलोमिसीताख्यमामिषं हरतो मम ।

अयं किल जरद्गृध्रः करादाच्छिद्य नेष्यति’ ॥ १० ॥ इति ।

लक्ष्मणः । ततो रामात् । विभ्यत्रस्यत् । वीप्सायां द्विरुक्तिः । ‘नाभ्यस्ताच्छतुः’
इति नुत्रिषेधः । तत इति ‘भीत्रार्थानां भयहेतुः’ इत्यपादानता । धिक्कष्टं भोरि-
त्यव्ययसमुदायः खेदे । ‘धिक्कष्टं भोश्चापि खेदे’ इति भरतः । निजामाकृतिं
दशमुखदिस्वरूपम् । प्रथयति प्रकाशयति । ‘आर्यपुत्रेति संबोध्यः पतिः पत्नी-
जनेन तु’ इति भरतः । कुररी ‘हापुती’ इति प्रसिद्धा चटकविशेषव्री । ‘वधूटी
वर्धटी जनी’ इत्यमरः । मलिनां दूषिताम् । तव हृदि शोभैव स्फुरति । अपि
तु शोभा न युक्ता । सप्त ब्रह्मणाः सप्तर्षयः । येषामिति निर्धारणे षष्ठी । तस्य
पुलस्त्यस्यापत्यत्वात् । अलीकं मिथ्या । अट्टहासो महाहासः । अपसदोऽधमः ।
आमिषं भोग्यवस्तु । उत्कृष्टरूपं मांसं वा । ‘उत्कृष्टे’ पलले भोगे भोग्यवस्तुनि
चामिषम्’ इति विश्वः । किल निश्चये वाक्यभूषायां वा । आच्छिद्य गृहीत्वा ।

आः पाप, कथमेवमभिदधासि । तिष्ठ तिष्ठ ।

भुजविटपमदेन व्यर्थमन्धंभविष्णु-

धिगपसरसि चौरंकारमौकुश्यमानः ।

त्वदुरसि विदधातु स्वामपस्कारकेलिं

कुटिलकरजकोटिकूरकर्मा जटायुः ॥ ११ ॥

(इति निष्कान्तौ ।)

विष्कम्भकः ।

(ततः प्रविशति लक्ष्मणः ।)

लक्ष्मणः—अहो दुर्निवारदारुणक्रोधशोकलज्जागहनो विषमोऽयं
दशविवर्तः । यस्मिन्नितिकर्तव्यताभिधानमप्यस्माकमनौपयिकम् ।
तथाहि

तत्तादृग्दशकण्ठवञ्चनरुषा धूमायमानो गिरं

नार्थोक्तप्रविलीनवर्णविधुरामार्यः समाप्नोति मे ।

भुजेति । भुजा एव विटपाः शाखास्तेषां मदेन गर्वेण व्यर्थं निष्फलमेवान्धं-
भविष्णुरन्धीभवन्संस्त्वं यदपसरस्यपयासि तद्विक् । अनन्ध एवान्धो भवति ।
'कर्तरि भुवः—' इति खिष्णुच् । कीदृशः । चौरंकारं चौरवत्कृत्वाकुश्यमानः ।
चौरिकामुच्चार्य वाकुश्यमानः । 'कर्मण्याकोशे कृजः खमुज्' । नखैर्विदारणमप-
स्कारः । 'अपाचतुष्पात—' इत्यादिना सुद्र । करजो नखः । कोटिरग्रम् । कूरं
कठिनम् । दारुणो महान् । गहनो गभीरः । विवर्तः परिणामः । इतिकर्तव्यतेदं
कृत्वेदं कर्तव्यमिति ज्ञानम् । अनौपयिकमयुक्तम् । 'युक्तमौपयिकं लल्यम्'
इत्यमरः । 'उपायाद्भस्वश्च' इति ठक् ह्रस्वत्वं च । **तत्तादृगिति ।** तत्तादृक्सी-
तापहरणरूपं वञ्चनं भर्त्सनम् । रुषा क्रोधेन । धूमायमानो धूममुद्रमन् । बहि-
रिब । 'फेनाच्च' इति चकारात्क्यङ् । आर्यो मे मम कृते गिरं वाणीं न समाप्नो-
तीति संबन्धः । रोषवशादर्थोक्त एव प्रविलीनो ध्वस्तो यो वर्णस्तेन विधुरो
खण्डिताम् । चापे पुनर्दृष्टिर्विश्राम्यति । अर्याद्रामस्य तातोऽनुकम्प्यः ।

१. 'कथमभिदधासि'. २. 'आकृष्यसाणः'. ३. 'प्रविश्य'. ४. 'समाप्नोत्ययम्'.

चापे तातजटायुजीवितकथापर्यन्तधूमायित-

क्रोधोत्पीडनिपीतशोकजडिमा दृष्टिस्तु विश्राम्यति ॥१२॥

(नेपथ्याभिमुखः ।) इत इत आर्य मारीचमथन, दृश्यन्ताममूरवार्ची
ककुभमभिवर्धमाना विन्ध्यवनवीथिभूमयः ।

(प्रविश्य ।)

रामः—(आकाशे लक्ष्यं वद्ध्वा ।)

कुले वा शौर्ये वा भुजसमुदये वा तपसि वा

बभूवुर्न प्राञ्चस्त्वमिव भवितारो न चरमे ।

अहो दिङ्मोहस्ते समजनि चिरादेष न खलु

प्रवीराणां पन्था दशवदन येनासि चलितः ॥ १३ ॥

(विमृश्य । सखेदस्मितम् ।) हंहो पौलस्त्य,

सिद्धश्रोत्रपरम्परापरिगतैरेभिः प्रपौत्रस्य ते

वृत्तैरद्य पुलस्त्यवर्जमभितः सेरेषु देवर्षिषु ।

‘तातोऽनुकम्प्ये जनके’ इति धरणिः । पर्यन्तोऽवसानम् । अनेन जटायुवधः
सूचितः । धूमायितेति क्रोधस्याग्निना साधर्म्यात् । उत्पीडोऽतिशयः निपीतः
शुष्कीकृतः शोकस्य जडिमा शीतलत्वं यया सा । मारीचमथन इत्यनेन मारीच-
वध उक्तः । अवाचीं ककुभं दक्षिणां दिशम् । अभि अभिमुखम् । ‘अभिप्रती
आभिमुख्ये’ इति कर्मप्रवचनीयसंज्ञा । ‘दक्षिणस्यामवाच्येव’ इति शब्दभेदः ।
‘दिशस्तु ककुभः काष्ठाः’ इत्यमरः । वीथिः पङ्क्तिः । समुदयः सङ्ग्राम उच्छ्रयो
वा । प्राञ्चः पूर्वं चरमे पश्चाद्भवाः । ‘प्रथमचरम-’ इति वा सर्वनामसंज्ञा ।
भविष्यन्ति । लुट् । दिङ्मोहो दिग्भ्रमः । समजनि जातः । कर्तरि चिण् । खलु

१. ‘मुखम्’. २. ‘विन्ध्याचल-’. ३. ‘ततः प्रविशति रामः’. ४. ‘दिङ्मोहः’.
५. ‘कथयति’; ‘कथमिह’.

विष्वग्वृत्तिरसंगता नमयितुं दुर्वारलज्जाभर-

स्नानश्रीस्तु चतुर्मुखी भगवतो धातुः कथं वर्तते ॥१४॥
(क्षणमनुध्याय ।) हा प्रिये विदेहराजपुत्रि । (इति संवरणं नाटयति ।)

लक्ष्मणः—(उपसृत्य ।) आर्य, कोऽयमभिषङ्गो नाम भवादृशान-
ध्यास्पदीकरोति ।

पतिते व्यसने दैवाद्द्वारुणे दारुणात्मनि ।

संवर्मयति वज्रेण धैर्यं हि महतां मनः ॥ १५ ॥

रामः—(‘दीर्घं निःश्वस्य ।) वत्स,

सहजधैर्यवशंवदवृत्तयो हृदि रुषश्च शुचश्च नियन्त्रिताः ।

इह तु किं करवै यदपत्रपा किमपि मामवमत्य विजृम्भते ॥१६॥

एवार्थे । सुभटानामेष पन्था नैवेत्यर्थः । येन पथा । हंहो संबोधने । वृत्तैश्चरित्रैः
सीतापहारस्वरूपैः । अभितः सर्वतः पुलस्त्यवर्जं पुलस्त्यापत्यत्वाद्रावणस्य ।
स्मरेषु किञ्चिद्वासवस्तु सत्सु । विष्वग्वृत्तिश्चतुःपार्श्ववर्तिनी । अत एव नमयितु-
मसंगता । अन्योन्याकर्षणात् । कथं वर्तते । अपि तु केनापि प्रकारेण स्थातुं न
शक्ता भवति । लज्जया पुरुषेण मुखं नम्रीकृत्य स्थीयते इति स्वभावः । चतुर्मु-
खस्य तदपि न संभवतीति भावः । अभिषङ्ग आसङ्गो दुःखं पराभवो वा ।
‘अभिषङ्गो मतो दुःखे आसङ्गेऽपि पराभवे’ इति विश्वः । आस्पदं स्थानम् ।
व्यसनेऽनिष्टफले । दारुणे भीषणे । दारुणात्मनि महास्वरूपे जने । ‘दारुणे
भीषणे गुरौ’ इति शाश्वतः । धैर्यं धीरता पाण्डित्यं वा कर्तुं । साधूनां मनः
कर्म । वज्रेण संवर्मयति वर्मणा संनह्यते । ‘सत्यापपाश—’ इति णिच् । सहजे-
त्यादि । स्वाभाविकधैर्येण वशंवदा आयत्ता वृत्तयो व्यापारा यासां ताः शुचः
शोकाः, रुषः क्रोधाश्च हृदि चित्ते नियन्त्रिता नियमिताः । इह पुनः किं करवै
करवाणि । आत्मनेपदे ‘एत ए’ । यत् अपत्रपा अन्यतो लज्जा किमप्यनिर्वचनीयं
यथा स्यादेवं मां विजित्य विजृम्भते स्फुटीभवति । रोषाः शोकाश्च साहजिक-

१. ‘पतित व्यसने’; ‘पतितव्यसने’; २. ‘दारुणात्’; ३. ‘दारुणात्मनः’;
४. ‘दीर्घमुष्णं च’.

लक्ष्मणः—(पुरोऽवलोक्य ।) आर्य, अयमग्रे तातजटायुषो वीर-
लोकसाधनसिद्धिक्षेत्रमरण्यानीसंनिवेशः । पश्य ।

भग्नोऽयं कथमस्ति रावणरथस्तातेन वज्राङ्कुर-
कूरोपस्किरमाणभङ्गुरनखत्रोटिबुटद्वन्धनः ।

रामः—(सकरुणम् ।)

हा सीरध्वजराजपुत्रि स तदा दृष्टस्त्वया धन्यया

पक्षीन्द्रो दशकण्ठकुञ्जरशिरःसंचारिपञ्चाननः ॥ १७ ॥

(इति लक्ष्मणमवष्टभ्य ध्यानं नाटयति ।)

लक्ष्मणः—(स्वगतम् ।) महादोषः खल्वयमतिप्रसज्यमानो मानसः
शोकारूढो विकारः । तदन्यतः प्रेरयामि । (प्रकाशम् ।) आर्य, पश्य
पश्य ।

विन्ध्यगिरिराजकन्यान्तःपुरमेतास्तरङ्गमालिन्यः ।

वेतस्रतीभिरद्विस्तौर्यत्रिकगुणनिकां दधते ॥ १८ ॥

धैर्यायत्तव्यापारा भवन्तीति ते नियमिताः, अपत्रपा तु न धैर्यनिवारणीयेति किं
करिष्यामीति भावः । वशंवदेति 'प्रियवशे वदः खच्' । 'अरुर्द्विषदजन्तस्य-'
इति मुम् । 'लज्जा सापत्रपान्यतः' इत्यमरः । 'मन्युशोकौ तु शुक्लित्त्रियाम्'
इति च । 'रुटकुधौ स्त्रियाम्' इत्यपि । वीरस्य युद्धे मरणाद्यो लोको भुवनं तस्य
साधनं हेतुः । भग्नोऽयमिति । तातेन जटायुषा वज्राप्रवत्कूरे भयंकरे अप-
स्किरमाणे विदारयन्त्यौ तत एव भङ्गुरे खतः कुटिले ये नखत्रोटी ताभ्यां
बुटद्वन्धनं यत्र सः । अपस्किरमाणेति 'किरतेर्हर्षजीविकाकुलायकरणेषु' इति
तड् । पूर्ववत्सुद् । त्रोटिश्चक्षुः । 'चक्षुस्त्रोटिरुभे स्त्रियौ' इत्यमरः । पञ्चाननः
सिंहः । ध्यानं नाटयति । मूर्च्छतीत्यर्थः । अतिप्रसज्यमानो बलात्कारेण प्रव-
र्तमानः । रसान्तरे कर्तुमाह—विन्ध्येति । एतास्तरङ्गमालिन्यो नवोऽद्वि-

१. 'अयमेवाग्रे'. २. 'सिद्धिक्षेत्रमरण्यसंनिवेशः'. ३. 'अपस्किरमाण-'.
४. 'महान्दोषो हि'. ५. 'मानसः' इति पुस्तकान्तरे नास्ति. ६. 'प्रतिसारयामि'.
७. 'बहुवेतस्रभिः'.

रामः—(उन्मील्य चक्षुषी दीर्घलुण्णं च निःश्वास्य ।) वत्स, दर्शनीय-
मेतत् ।

कुमुदवनविशायजाग्रदम्भोरुहकृतयामिकविभ्रमा रमन्ते ।

मदकलकरिकर्णतालनृत्यन्मुखरमयूरमनोरमास्तटिन्यः ॥ १९ ॥

(इति परिक्रामतः ।)

लक्ष्मणः—आर्य, अयमितो गिरिर्माल्यवान् ।

इह महिषविषाणव्यस्तपाषाणपीठ-

स्खलनमुलभरोहिद्रार्भिणीभ्रूणहत्याः ।

कुहरविहरमाणप्रौढभल्लूकहिक्का-

चयचकितकिरातसस्तशस्त्रा वनान्ताः ॥ २० ॥

जलैस्तौर्यत्रिकगुणनिकां गीतवाद्यनृत्याभ्यासं कुर्वते । अद्भिः कीदृशीभिः । वेतस्व-
तीभिः । वेतसो वानीरवृक्षस्तद्युक्ताभिः । ‘कुमुदनडवेतसेभ्यो द्युतुप्’ । नयः
कीदृश्यः । विन्ध्याद्रिराजस्य कन्यान्तःपुरं कन्यावरोधः । अन्तःपुरपदेनान्तः-
पुरस्थाः स्त्रियो लक्षणयोच्यन्ते । ‘ख्यगारं भूभुजामन्तःपुरं स्यादवरोधनम्’ इत्य-
मरः । ‘अभ्यासे गुणनी योग्या’ इति च । ‘तौर्यत्रिकं नृत्यगीतवाद्यं नाव्यमिदं
त्रयम्’ इति च । अद्भिरिति ‘अपो मि’ इति तकारः । दर्शनीयताप्रयोजकं
रूपमाह—कुमुदेति । तटिन्यो नद्यो रमन्ते रतिं जनयन्ति । कीदृश्यः ।
कुमुदवनेन सह विशायेन पर्यायेण जाग्रता अम्भोरुहेण कृतो यामिकस्य प्राह-
रिकस्य विभ्रमो विलासो यासु ताः । विशाय इति ‘व्युपयोः शेतेः पर्याये’ इति
यञ् । मदकल मत्ता ये करिणो हस्तिनस्तेषां कर्णतालेन कर्णशब्देन नृत्यन्तो
मुखराः शब्दायमाना ये मयूरास्त्रैर्मनोहराः । ‘भवेन्मदकलो मते’ इत्यमरः ।
अपरमपि रसान्तरमाह—आर्येति । इतोऽत्र । इह महिषेति । विषाणं
शङ्खम् । रोहितो हरिणविशेषाः । भ्रूणो गर्भः । हत्या विनाशः । विहरमाणोऽटन् ।
कर्त्रभिप्राये तङ् । हिक्का शब्दभेदः । वनान्ता वनदेशाः । रमन्ते इति क्रिया-
ध्याहारोऽनुषङ्गो वा । ‘अन्तः स्याद्देशनाशयोः’ इति धरणिः । स्वरूपवाचित्वे
स्त्रीबता स्यात् । यद्वा वनान्ता वनसमीपभूमयः । ‘अन्तं स्वरूपे देशे ना न स्त्री

रामः—(चिरं दृष्ट्वा सकरुणास्रम् ।)

प्रतिपरिसरं भूयानर्घः शिखण्डभृतां यथा-

मिलितमलिभिः संभुज्यन्ते कदम्बविभूतयः ।

अभिनवघनव्यूढोरस्कः प्रवर्षति माल्यवा-

न्विषधरवधूगर्भाधानप्रियंकरणीरपः ॥ २१ ॥

वत्स लक्ष्मण, धारय माम् । न शक्नोमि स्तम्भयितुमात्मानम् ।

इयमविरलश्वासा शुष्यन्मुखी भिदुरस्वरा

तनुरवयवैः श्रान्तस्रसैरुपैति विवर्णताम् ।

शेषेऽन्तिकेष्वपि' इति मेदिनीकरः । पर्यन्तभूः परिसरः । प्रतिर्वीप्सायाम् । तेन परिसरं परिसरं प्रतिल्यर्थः । 'प्रतिपरिसरे' इति पाठे 'तृतीयासप्तम्योर्बहुलम्' इत्यन्निषेधः । अर्घो महोत्सवः पूजाविधिर्वा । 'अर्घो महोत्सवे पूजाविधौ मूल्येऽपि दृश्यते' इति विश्वः । शिखण्डभृतां मयूराणाम् । यथामिलितं कालोपस्थितवस्त्वन्तिक्रमेण । 'यथा सादृश्ये' इत्यव्ययीभावः । कदम्बो नीपवृक्षः । विभूतिः पुष्पादिसंपत्तिः । नवमेघेन व्यूढं विन्यस्तं संहतं वा उरो मध्यं यस्य सः । 'व्यूढः संहतविन्यस्तपृथुलेष्वभिधेयवत्' इति मेदिनीकरः । विषधरः सर्पः । अप्रियं प्रियं क्रियते याभिस्ताः प्रियंकरणीः । 'आढ्यसुभग-' इति ख्युन् । अपो जलानि । स्तम्भयितुं स्थिरीकर्तुम् । आत्मानं देहम् । ननु कुतो हेतोरात्मानं स्तम्भयितुं न शक्यत इत्यत आह—इयमिति । इयं तनुः शरीरमवयवैः करचरणादिभिः करणभूतैर्विवर्णतामुपैति । कीदृशैः । श्रान्ताः परिश्रान्ता अत एव स्रस्ता इतस्ततः पतनशीलाः । अवलत्वात् । तैरविरलो निरन्तरः श्वासो यस्यां तादृशी । अत एव शुष्यन्मुखं यस्यां तादृशी । भिदुरस्वरा भिन्नस्वरा । घर्घरस्वरेति यावत् । कुतस्तनुवैवर्ण्यमुपैतीत्यत आह—मयि मद्दिष्ये शोकः स्थायिभावश्चिरेण रसतया करुणरूपेण विपच्यते परिणतो भवति । भाव एव शोकादिः करुणादिरसतां याति । तथा चोक्तं रसप्रकाशे—'प्रेमरूपो रसो ज्ञेयः शृङ्गारादिप्रभेदवान् । काव्यार्थं भावयत्येष भाव इत्यभिधीयते ॥ आलम्बनविभावेभ्यः स्वेभ्यः स्वेभ्यः समुन्मिषन् । रसो रत्यादिरूपेण भाव इत्यभिधीयते ॥ रतिर्हासश्च शोकश्च क्रोधोत्साहौ भयं

स्फुरति जडता बाष्पायेते दृशौ गलति स्मृति-

संयि रसतया शोको भावश्चिरेण विपच्यते ॥ २२ ॥

(इति लक्षणेन वार्यमाणो निमीलिताक्ष एव ।) हा प्रिये दण्डकारण्यविहार-
सम्राज्ञचारिणि । (इति पुनः संवृणुते ।)

लक्ष्मणः—(सखेदमात्मगतम् ।) केन पुनरेष रसो रसान्तरेण
तिरस्कियते ।

(नेपथ्ये ।)

आः पाप कबन्धहतक, अयं न भवसि ।

रामः—(आकर्ष्य । ससंभ्रमम् ।) वत्स लक्ष्मण, दुरात्मना दनुकव-
न्द्येन कलहायमानो वयस्यस्ते गुह इव श्रूयते । बहुच्छलानि रक्षांसि ।
तत्त्वरितमभ्युपपद्यस्व ।

लक्ष्मणः—तथा । (इति निष्क्रान्तः ।)

तथा । जुगुप्सा विस्मयश्चेति स्थायिभावाः प्रकीर्तिताः ॥ भावा एवाभिसंपन्नाः
प्रयान्ति रसतामसी । यथा द्रव्याणि भिन्नानि मधुरादिरसात्मताम् ॥' कुतः शोकः
परिणतो भवतीत्यत आह—जडता जाड्यं स्फुरति । दृशौ चक्षुषी बाष्पायेते अश्रु-
ष्युद्रमतः । 'बाष्पोष्मभ्यामुद्रमने' इति क्यङ् । ['वा क्यपः' इति तङ् ।] स्मृतिश्च
गलति । तथा च शोकस्यैवाभिनयोऽयम् । तथा च रसप्रकाशे—'जाड्यं शरीरे
नयने बाष्पोद्रेकः स्मृतिक्षयः । शोके सति भवेदेवम्' इति । हे सम्राज्ञचारिणि
सहाध्यायिनि । कबन्धो नामासुरभेदः । अयं न भवसि इदानीमेव न भविष्यसि ।
'वर्तमानसामीप्ये वर्तमानवद्वा' इति लट् । कलहायमानो युद्धं कुर्वन् । 'शब्दवैर-'
इति क्यङ् । उपपद्यस्व त्रायस्व । गुह इव श्रूयत इत्यनेन भविष्यद्गुहप्रवेशः
सूचितः । विश्वविस्मयभ्रमवेदिनी समस्तविश्वासतत्त्वज्ञा । निचुलो हिजलः । लेखा

रामः—(पार्श्वतोऽवलोक्य । सकृणम् ।) देवि वामशीले सीरध्वज-
राजनन्दिनि, इयं ते विश्वविसम्भमर्मवेदिनी निचुलनिकुञ्जलेखा । इह हि

स्वपुषि नखलक्ष्म स्वेन कृत्वा भवत्या

कृतमिति चतुराणां दर्शयिष्ये सखीनाम् ।

इति रहसि मया ते भीषितायाः स्मरामि

स्मरपरिमलमुद्राभङ्गसर्वसहायाः ॥ २३ ॥

(इति धनुरवष्टभ्य लक्ष्मणवृत्तान्तदत्तचेतास्तथैवास्ते ।)

(ततः प्रविशति लक्ष्मणो गुहश्च ।)

गुहः—जयतु जयतु देवः ।

विनेता वर्णानामयमभयदुर्गं दिविषदां

कनिष्ठः काकुत्स्थो जयति जगदाश्चर्यचरितः ।

यदस्त्रैः पाप्मानं रजनिचरजन्मग्रहसृजं

विजित्य स्वर्लोकानविकलमुपातिष्ठत दनुः ॥ २४ ॥

रामः—साधु वृत्तम् । शिवाः सन्तु तस्य देवयानाः पन्थानः ।
वत्स गुह, वियति विवर्तमानः कश्चिदचल इव लक्षितः किमसौ तेनैव
योजनबाहुना प्रहरणीकृतः ।

राजिः । चतुराणां विदग्धानाम् । दर्शयिष्ये 'अभिवादिदशोरात्मनेपदस्योपसंख्या-
नम्' इत्यनेन प्रकारेण रहस्येकान्ते ते स्मरामि त्वां स्मरामि । 'अधीगर्थ'—इति
कर्मणि षष्ठी । भीषितायास्त्रासितायाः । 'भियो हेतुभये शुक्' । स्मरः कन्दर्पस्तस्य
परिमलो मर्दस्तस्य मुद्रा निश्चयस्तेन भङ्गः पराभवस्तस्य सर्वसहायाः । 'पूः सर्व-
योर्दारिसहोः' इति खच् । विनेता रक्षको विनयकर्ता वा । वर्णानां ब्राह्मणादीनां
विनेता । 'दृप्तानाम्' इति पाठे दर्पशालिनां जयकर्ता । दिविषदां देवानामभयदुर्गं
न भयं यस्मादेतादृशदुर्गम् । यद्वा अभयार्थं दुर्गं दुर्गस्थानम् । लक्ष्मणविशेषणम् ।
अजहल्लिङ्गतयान्वयः । यद्यपि कनिष्ठः काकुत्स्थः शत्रुघ्नस्तथापि संनिहितत्वात्प्रकृते

गुहः—देव,

दुन्दुभिं नाम दैत्येन्द्रं निष्पिपेष कपीश्वरः ।

तस्य कङ्कालकूटोऽयं कुमारेण विलोडितः ॥ २५ ॥

तन्निमित्तजन्मा संप्रति वालिनो महानभियोगः संभाव्यते ।

लक्ष्मणः—ततः किम् ।

रामः—वत्स, मा मैवम् । माननीयः खल्वसौ पुराणवीरो महेन्द्र-
सूनुः । (गुहं प्रति ।) कुतः पुनरागच्छतो वत्सस्य योजनबाहुरन्तरायः
संवृत्तः ।

गुहः—देव, व्योमयानेन सत्वरमपक्रामति रावणे सीतादेव्याः—

रामः—(सौशङ्क्यमात्मगतम् ।) किं पुनरस्याः ।

लक्ष्मणस्यैवान्वयः । यदत्रैर्लक्ष्मणात्रैः । दनुदैत्यविशेषः । रजनिचरो दानवो राक्षसो
वा । एकक्रियाकारितया साम्यम् । तस्य जन्मने ग्रह आसक्तिस्तत्सृजं तज्जनकम् ।
यद्वा दानवजन्मरूपो ग्रहो दुष्टग्रहस्तज्जनकं पाप्मानं पापं विजित्य स्वांल्लोकानुपा-
तिष्ठत संगतवान् । संगतिकरणे तज् । एष खलु गन्धर्वो लक्ष्मणाद्विनाशं प्राप्य
स्वर्गमागमिष्यतीति शापान्तः । तेन स्वर्गं गत इति भावः । वृत्तं निष्पन्नम् । देवै-
र्गम्यते यैस्ते देवयानाः । करणे ल्युट् । विवर्तमानो भ्राम्यन् । असौ अचलः ।
योजनबाहुना कबन्धेन 'विदुर्योजनबाहुं तं कबन्धमुदरे मुखम्' इति पुराणम् ।
प्रहरणमस्त्रम् । निष्पिपेष चूर्णयामास । कपीश्वरो वाली । 'स्याच्छरीराश्रि कङ्कालः'
इत्यमरः । कुमारेण लक्ष्मणेन । विलोडितो धनुष्कोट्या विक्षिप्तः । अभियोगो
युद्धोद्यमः, रोषो वा । मा मैवम् । वाच्यमिति शेषः । अत्यन्तनिषेधार्थं द्विरक्तिः ।
वत्सस्य तव । गुहस्येत्यर्थः । अन्तरायो विघ्नः । 'अन्तरा वृत्तः' इति पाठे पथिमध्यवर्ती
भूत इत्यर्थः । व्योमयानेन विमानेन । 'व्योमयानं विमानोऽस्त्री' इत्यमरः । यद्वा
आकाशगमनेन । हनूमानिति 'अन्येषामपि दृश्यते' इति दीर्घः । सभाजयितुं प्रीण-
यितुम् । प्राश्रुतमुपढौकनम् । 'पासन' इति प्रसिद्धम् । 'प्राश्रुतं तु प्रदेशनम्' इत्य-

गुहः—यदुत्तरीयमुत्प्लुत्य हनूमानग्रहीत्, तदेतद्देव गुणानुरागिणा कुमारसुग्रीवेण सभाजयितुमुपस्थितवतो मम हस्ते देवस्य प्राभृतीकृतम् ।
(इति रामस्य हस्ते सीताया उत्तरीयमर्पति ।)

रामः—(गृहीत्वा हृदये निधाय । साक्षम् ।) हा देवि विदेहराजन-
न्दिनि, कथमुत्तरीयशेषा दृश्यसे । (इति निमीलिताक्षो लक्ष्मणमवष्टभाति ।)

लक्ष्मणः—(निःश्वस्य ।) सखे निषादराज, कुशलं सुग्रीवस्य ।

गुहः—अद्य त्वयि वार्तामनुयुञ्जाने ।

रामः—(स्वगतम् ।)

जानत्रेव दशाननोऽपहरते नः प्रेयसीमैस्ति वा
चन्द्रापीडमुपासितुं स हि शिरोदाम स्वयं कृत्तवान् ।

तत्रासौ रजनीचरस्य न पुनः कण्ठाटवीकर्तना-

द्विम्बाणैर्मम चन्द्रहासहतकक्षुण्णोऽयमध्वा वृतः ॥ २६ ॥

लक्ष्मणः—आर्य, कैथमस्मासु वनौकसोऽपि सौजन्यमनुरुध्यन्ते ।

रामः—किमुच्यते । सुग्रीवः सनाभिरयमस्माकम् । अस्य हि
प्रभवो भैगवानैक्ष्वाकस्य राजर्षिवंशस्य प्रसविता सहस्रदीधितिः । (हृदय-
स्थमुत्तरीयं दृष्ट्वा ।) वत्स गुह, स्पृहयामि सुग्रीवहनूमतोर्दर्शनाय । तद-
प्यमूकगामिनं मार्गमावेदय ।

मरः । अनुयुञ्जाने पृच्छति । 'प्रश्नोऽनुयोगः पृच्छा च' इत्यमरः । जानत्रेवेति ।
नोऽस्माकं प्रेयसीं सीतां जानत्रेव । यद्वा जानत्रेव । रक्षोनाशहेतून्स्मानिति भावः ।
अपहरते चोरयति, नयति वा । अस्ति वेति लोकोक्तिः । इदं पुनर्वर्तत इत्यर्थः ।
हि यतः स रावणश्चन्द्रापीडं महादेवमुपासितुं स्वयं शिरोदाम कृत्तवान् । तत्तस्मा-
त्पुनः कण्ठाटवीकर्तनादपि रावणस्य न वा त्रासः । चन्द्रहासो रावणखड्गः । स
एव हतको निन्धः । तेन क्षुण्णः प्रहतोऽयमध्वा मार्गः शिरश्छेदरूपो वृतोऽन्विष्टः;

१. 'तदेतद्देव'. २. 'अवलम्बते'. ३. 'अस्तु'. ४. 'किमस्मासु'. ५. 'भगवान्'
इति पुस्तकान्तरे नास्ति. ६. 'आदेशय'.

गुहः—(सहस्रेमात्मगतम् ।) कथमचिरादेव फलवती जाम्बवतो
मन्त्रशक्तिः । (प्रकाशम् ।) इत इतो मतङ्गाश्रमवर्त्मना देवः ।

(इति सर्वे परिक्रामन्ति ।)

गुहः—देव, पश्य पश्य ।

विदधति मुदमक्ष्णोर्नूतनानूपनीप-

प्रहसनसहचर्या नित्यनृत्यन्मयूराः ।

फलपुलकितजम्बुकुञ्जकूजत्कपोत-

प्रियशबरपुरंघ्रीबन्धवो विन्ध्यलेखाः ॥ २७ ॥

रामः—(सर्वतो निरूप्य । सखेदम् ।)

समन्तादुन्मीलद्बहलहरीलङ्घनकला-

लघुप्रेङ्खत्पम्पानिलविदलदेलासुरभयः ।

अविद्यावैदेहीशतलिपिकरीणां मम धिया-

ममी हस्तालम्बं विपिनविनिवेशा विदधते ॥ २८ ॥

प्रार्थितो वा । मम वाणैः । अत्र धिक् । गह्वर्यर्थः । वनौकसो वानराः । अनुर-
ध्यन्ते कामयन्ते । 'अनो रुध कामे' दिवादिः । किमुच्यते । अपि तु नास्ति वाग-
वसरः । यतोऽस्माकमयं सनाभिः स्वजनः । 'सपिण्डास्तु सनाभयः' इत्यमरः । प्र-
भवत्यस्मादिति प्रभव उत्पत्तिस्थानम् । प्रसविता जनकः । दर्शनायेति 'स्पृहेरीप्सितः'
इति संप्रदानता । ऋष्यमूकः पर्वतभेदः । मन्त्रशक्तिर्मन्त्रणासामर्थ्यम् । सीताविरहसं-
तप्तं राममन्यमनीकर्तुमाह—विदधतीति । विन्ध्यस्य लेखाः शृङ्गपङ्क्तयो वनपङ्क्तयो
वा अक्ष्णोश्चक्षुषोर्मुदं हर्षं विदधतीति योज्यम् । कीदृश्यः । फलैः पुलकित इव पुल-
कितो यो जम्बूक्षस्तस्य कुञ्जे कूजन्तः शब्दायमाना ये कपोतास्तेषु प्रिया लालसा
याः शबरपुरंघ्र्यस्तासां बन्धवो मित्राणीत्यर्थः । अनुगता आपो यत्र सोऽनूपो जल-
प्रायो देशः । 'ऊदनोर्देशे' इत्यपोऽकारस्य ऊत्वम् । नीपः कदम्बवृक्षः । प्रहस-
नमिव प्रहसनं पुष्पविकासः । सहचर्या साहचर्यम् । 'जलप्रायमनूपं स्यात्' इत्य-
मरः । समन्तादिति । अमी विपिनविनिवेशा वनप्रदेशा मम धियां हस्ताल-

लक्ष्मणः—आर्य, इतस्तावत् ।

भयभ्रष्टप्रेयोविरहनिरहंकारहरिणी-

मुखालोकोन्मीलद्रुकरुणरुग्णां सहचरीम् ।

विलोक्य म्लेच्छन्तीमलमलमिति प्राक्प्रणिहितं

शरव्यालुब्धानां हृदयमपराद्धं न तु शराः ॥ २९ ॥

रामः—(साक्षम् ।) हा देवि जानकि,

मारीचमृगयाव्यग्रे मयि प्राप्ते च रावणे ।

मासामिव कुरङ्गीणां तवोत्पश्यामि लोचने ॥ ३० ॥

लक्ष्मणः—(स्वगतम् ।) कः पुनरुपायो येन विनोदयते हृदय-
मार्यस्य ।

म्बमुपजयं हस्ताकर्षणं व्यवसायं वा विदधत इत्यन्वयः । कीदृशीनाम् । अविद्या-
वैदेहीशतलिपिकरीणां मिथ्यासीताशतस्य लिखनकर्त्रीणाम् । सीताविनिविष्टचित्तत्वा-
त्सर्वत्र सीतैवास्तीति भ्रम इति भावः । समन्तात् सर्वत्रोन्मीलन्ती प्रसरन्ती या
वह्ला निबिडा लहरी कल्लोलस्तलङ्घनकलायां लघवो ये प्रेङ्खत्पम्पानिलाश्चलत्सरो-
विशेषवायवस्तैर्विदलन्त्यो या एलस्ताभिः सुरभय इत्यर्थः । भयेत्यादि । भयेन
त्रासेन भ्रष्टः पलायितो यः प्रेयान्वल्लभस्तस्य विरहेण निरहंकारा शोच्या या हरिणी
तस्या मुखावलोकनेनोन्मीलद्रुदयं गच्छन्त्यो गुरुरतिशयितः करुणो रसस्तेन रुग्णां
दुःखिताम् । अलमलं मैवं मैवमिति चारुभाषया भाषमाणाम् । यद्वा व्यक्तमभि-
दधतीं सहचरीं प्रियां प्रेक्ष्य लुब्धानां व्याधानां शरव्यालक्ष्यात्प्राक्प्रणिहितं पूर्वप्र-
हितं हृदयमपराद्धं च्युतलक्ष्यमभूत् । न तु शरा अपराद्धाः । शरव्य एव पतिता
इत्यर्थः । हरिणीहनननिषेधकारिण्याः प्रियाया वचनं श्रुत्वा प्रथमं त्यक्तशरत्वाद्धरि-
णीहनने व्याधानां धिग्वुद्धिरभूदिति भावः । केचित्तु 'भृगवधे प्रथमं मनोमात्रं
प्रहितं प्रेयसीवचसा तन्निवृत्तम् । इति तस्यापराद्धत्वं च्युतलक्ष्यत्वम् । शरप्रस्थापनं
कर्तव्यमेवासीदिति न तस्यापराद्धत्वमभूत्' इति वर्णयन्ति । 'अपराद्धपृष्ठकोऽसौ
लक्ष्याद्यश्च्युतसायकः' इत्यमरः । म्लेच्छन्तीमिति 'म्लेच्छ अव्यक्तायां वाचि' इत्यस्य

(नेपथ्ये ।)

भो भो बनौकसः, कथयन्तु भवन्तः । केनास्तकीर्तिकामिनीकेलि-
चङ्क्रमणक्रीडापर्वतो विवर्तितोऽयं दनुराचकङ्कालकूटः ।

गुहः—(दृष्ट्वा । समयसंभ्रमम् ।) देव, पश्य पश्य । कनकमय-
सहस्रपत्रपुण्डरीकवैकक्षकप्रभापटलेन दुन्दुभिकरङ्गव्यतिकरजन्मना च
रोषरागेण त्रिगुणपिशङ्गीं तनुमादधानः प्लवगराजोऽयमित एवाभिवर्तते ।

पौलस्त्यावयवौघसंकटभुजामूलक्षणोन्मूलित-

द्वैराज्याममरावतीं कृतवते वीराय यस्यै हरिः ।

नि त्यालोकनकौतुकव्यसनिनीः शङ्के सहस्रं दशः

पिण्डीकृत्य दलच्छलेन कनकाम्भोजस्रजं दत्तवान् ॥ ३१ ॥

क्षणं च देवस्य महावीरसंवादगोष्ठीयमृष्यमूकयात्रामन्तरयिष्यति ।
तदहमग्रतो गत्वा दिष्ट्या वर्धयामि सूर्यतनयम् ।

रूपम् । 'म्लेच्छन् चारुभाषायाम्' इति विश्वः । मृगया आखेटकम् । व्यग्रे आकुले ।
उत्पश्यामि तर्कयामि । नेपथ्ये भो भो इत्यादि वालिवचनम् । चङ्क्रमणं कुटिलगम-
नम् । विवर्तितो विलोडितः । कङ्कालकूटः कूटाकारं मांसशून्यसकलशरीरास्थि ।
'कराट' इति प्रसिद्धम् । 'स्याच्छरीरास्त्रिंश्रि कङ्कालः' इत्यमरः । कनकमयेति । कन-
कमयानि सहस्रं पत्राणि यस्मिन्पुण्डरीके तस्य वैकक्षकं तिर्यगुरसि न्यस्तपुष्पमाला
पटलं समूहः । 'वैकक्षकं तु तत् । यत्तिर्यग्विक्षप्तमुरसि' इत्यमरः । करङ्कमस्थि ।
'करङ्को मस्तकास्थिनि' इति मेदिनीकरः । व्यतिकरो विलोडनम् । रागो लौहित्यम् ।
कनकमयपुण्डरीकमालाप्रभया, रोषरागेण, स्वभावेन च त्रैगुण्यमित्यर्थः । पौल-
स्त्येति । पौलस्त्यो रावणस्तस्यावयवौघो हस्तादिसमूहस्तेन संकटं व्याप्तं यदुज्ज-
मूलं कक्षा तेन क्षणमुन्मूलितं द्वैराज्यं यस्यास्ताम् । प्रत्यहं वाली रावणं कक्षायां
निक्षिप्य पृथ्वीप्रदक्षिणं कृत्वा सप्तसमुद्रेषु संध्यामकृतेति पुराणम् । यदा रावणं

१. 'कामिनीचङ्क्रमणकलिपर्वत', २. 'प्रभामण्डलेन'. ३. 'तस्यै'. ४. 'मन्ये'.
५. 'क्षणं च वीरसंवाद-'. ६. 'तदयम्'.

रामः—एवमस्तु ।

गुहः—वाचिकं पुनरेतावत्कुमारसुग्रीवस्य यत् 'मित्रपर्यायान्तरितं देवस्य दास्यमिच्छामि' इति ।

रामः—(अपवार्य ।) वत्स लक्ष्मण, एवमाह वयस्यस्ते गुहः । किं च मैत्रोत्साहसंपन्नानामपि प्रभुशक्तिमपेक्षन्ते सिद्धयः । तदहं वालि-स्थाने सुग्रीवमभिषिच्य तत्कोषदण्डाभ्यां समग्रशक्तिर्वैरपरं गन्तु-मिच्छामि ।

लक्ष्मणः—(सस्मितम् ।) यद्येवमुपयुज्यमानमिन्द्रसूनुमुपेक्ष्य सुग्री-वेणोपयोक्ष्यमाणेन संधिरिति वक्रः खल्वयं पन्थाः ।

रामः—(सस्मितम् ।) वत्स, साध्वेव ब्रवीषि । किं तु ।

दृष्यत्पौलस्त्यकण्डूभिदुरभुजभरोष्मायमाणः कपीन्द्रो

नायं नः संदधीत कचिदपि हि विधौ नैव साहाय्यकामः ।

कक्षनिक्षिप्तं करोति तदामरावती एकराजवती भवति । अन्यदा रावणेनैव द्वैराज्यं तत्रेति भावः । यस्मै वालिने । हरिरिन्द्रः । शङ्के तर्कयामि । मम सुतेन तेन मम द्वैराज्यं क्षणं खण्डितमिति दृशश्चक्षूषि दलच्छलेन पत्रव्याजेन पिण्डीकृत्य वर्तुली-कृत्य कनकाम्भोजस्रजं दत्तवानिति । दिष्ट्या वर्धयामि उत्सवं तस्य करोमि । 'दिष्ट्या-पूर्वो वर्धति रुतसवे' इति भरतः । 'संदेशवाग्वाचिकं स्यात्' इत्यमरः । मित्रपर्यायः सुहृदभिधानं तेनान्तरितं व्यवहितम् । मित्राभिधानं दासत्वमित्यर्थः । मन्त्रः षाड्गु-प्यम् । शक्तयः प्रभावोत्साहमन्त्रजाः । अभिषिच्यारोप्य । कोषो धनम् । दण्डो राज्यम् । उपयुज्यमानमुपयुक्तीभवन्तम् । इन्द्रसूनुं वालिनम् । उपयोक्ष्यमाणेनो-पयुक्तीभविष्यता । वक्रोऽनृजुः । उपयुक्तत्वागात् । सुग्रीवेण समं प्रीतिकरणे कारणमाह—दृष्यदिति । भिदुरः स्वयं भेदनशीलः । ऊष्मायमाणस्तेज उद्व-मन् । 'वाष्पोष्मभ्यामुद्वमने' इति क्यङ् । अयं कपीन्द्रो वाली नोऽस्मान्न संद-धीत न संधियुक्तान्कुर्यात् । हि यतः । विधौ कार्ये । साहाय्यं सहाय-

सोऽहं सुग्रीवमेतद्दमनदृढतरं मित्रमिच्छामि पश्चा-

त्पारस्त्रैण्यपुत्रव्ययशिथिलशुचं शैक्रमाराधयामि ॥ ३२ ॥

लक्ष्मणः—साधुदर्शिनी बुद्धिरार्यस्य । किं च विधूतशापेन दनु-
नापि देवभूयां गतिमभिलम्भितेन संदिष्टमार्यस्य यथा ‘अस्य निषाद-
पतेर्वचसि देवेनावधातव्यम्’ इति ।

रामः—तदुहोऽपि प्रतिदूत्यमर्हति ।

लक्ष्मणः—(गुहं प्रति ।) वयस्य, एवमस्मद्गिरा सुग्रीवो वक्तव्यः—

‘पितायं रेतोधास्तव तरणिरस्मत्कुलगुरु-

र्मनुर्वैमात्रेयस्तदपि सहजं मित्रमसि नः ।

अथापि ज्ञातेयं शिथिलयसि कापेयैचपलः

शरास्तन्मे वालिक्षतजरसलोलाः प्रतिभुवः’ ॥ ३३ ॥

त्वम् । प्रकृतमुपसंहरति—सोऽहमित्यादि । दमनं मारणम् । तर्ह्येन्द्रपुत्रस्य वालिनो
वधे इन्द्रस्य शोकः स्यादित्यत आह—पश्चादित्यादि । पश्चाच्छक्रमाराधयाम्यारा-
धयिष्यामि । वर्तमानसामीप्ये लक्ष्मणः । परस्त्रिया अपत्यं पारस्त्रैण्यः । ‘कल्याण्य-
दीनामिनङ् च वा’ इति ढक् । ढस्येयः । व्ययो नाशः । शिथिलशुचमल्पशोकम् ।
तथा च परस्त्रीसंभवपुत्रनाशादिन्द्रस्यापि नातिक्रोधो भविष्यतीति भावः । ‘पार-
स्त्रैण्यस्तु परस्त्रियाः’ इत्यमरः । विधूतस्त्यक्तः । दनुर्दनुजः कबन्धः । देवभूयं
देवत्वम् । ‘भुवो भावे’ इति क्यप् । ‘स्यादेवभूयं देवत्वम्’ इत्यमरः । अभिलम्भितः
प्रापितः । दूत्यं दूतकर्म । पुरोहितादित्वाद्यत् । ‘दूत्यं तद्भावकमेणि’ इत्यमरः ।
पितेत्यादि । अयं तरणिः सूर्यस्तव पिता । कीदृशः । रेतोधाः शुकार्पकः ।
‘आतो मनिन्—’ इत्यादिना विच् । सूर्यस्य त्वमौरसः पुत्रः । यद्वा रेतस्तेजः ।
तद्धाति रेतोधास्तेजोनिधिः । ‘रेतः शुके च तेजसि’ इति विश्वः । अस्मत्कुल-
गुरुर्मनुस्त्वव वैमात्रेयः सपत्न्यप्राता । तस्मादस्माकमपि सहजं कुलजं मित्रं त्वमसि ।

१. ‘दृढतमं’. २. ‘आराधयावः’; ‘आराधयामः’. ३. ‘साधुदर्शनीया’. ४. ‘गतिं
लम्भितेन’. ५. ‘तरलः’.

रामः—(विहस्य ।) वत्स गुह, एष खलु पौलस्त्यगतेनामर्षेण धूमा-
यमानो यया कयाचिद्वाचा सौमित्रिरभिदधातु नाम । सततसमिध्य-
मानजानकीविरहवैश्वानरेण रामचेतसा पुनरग्निसाक्षिकमेव सुग्रीवो
मित्रमभ्युपगतः ।

गुहः—(सहर्षम् ।) परमनुगृहीतोऽसौ देवेन विकर्तनतनयः ।
(सपरिहासस्मितं च ।)

सुग्रीवे यदि पक्षपातमधुरं देव त्वदीयं मनः

किं नस्तेन विदांकरोतु भगवानम्भोजिनीवल्लभः ।

नव्येनात्मजराज्यलाभरभसोद्भूतेन यस्तेजसा

पूर्वस्मादधिकेन दुःसहतरो लोकेषु वर्तिष्यते ॥ ३४ ॥

लक्ष्मणः—(विहस्य ।) कथं तपनतनयस्य राज्यमङ्गीकारिता वयं
वयस्येन ।

रामः—(सस्मितम् ।) वत्स गुह, न तावत्प्रकाशमेवं प्रतिशुश्रूषति
मे हृदयम् ।

तथापि कापेयचपलः कपिभावचञ्चलः सन्यदि ज्ञातेयं ज्ञातिभावं शिथिलयसि त्यजसि
तदा वालिक्षतजरसचपल मे शराः प्रतिभुवो लग्नकाः । तव चाञ्चल्ये सति यैः
शरैर्वाली मारणीयस्तैरेव त्वामपि हनिष्यामीति भावः । ज्ञातेयं कापेयमिति 'कपि-
ज्ञालोर्ढक्' इति भावे ढक् । 'सगोत्रवान्धवज्ञातिबन्धुखल्वजनाः समाः । ज्ञातेयं
बन्धुता तेषां क्रमाद्भावसमूहयोः ॥' इत्यमरः । क्षतजं रक्तम् । समिध्यमानः
स्वयं प्रज्वलन् । 'जिहन्धी दीप्तौ' । कर्मकर्तरि लट् । अग्निसाक्षिकमिति । अग्निः
साक्षी यत्र । पक्षपातोऽनुग्रहः । विदांकरोतु जानातु । अम्भोजिनीवल्लभो भग-
वान्सूर्यो दुःसहतरं यथा स्यादेवं लोकेषु वर्तिष्यत इत्यन्वयः । नव्येन स्तव्येन ।
प्रतिशुश्रूषत्यङ्गीकारमिच्छति । 'ज्ञाश्रुस्मृदशां सनः' इति प्राप्तस्य तडः 'प्रत्याङ्मूयां
श्रुवः' इति प्रतिषेधः । 'अङ्गीकाराभ्युपगमप्रतिश्रवसमाधयः' इत्यमरः । शैली

गुहः—(सप्रश्रयस्मितम् ।) स्वामिन्, इयमेव महतां शैली ।

सन्तो मनसिर्कृत्यैव प्रवृत्ताः कृत्यवस्तुनि ।

कस्य प्रतिशृणोति स्म कमलेभ्यः श्रियं रविः ॥ ३५ ॥

(नेपथ्ये ।)

भो भो वनौकसः, कथयन्तु भवन्तः । दुन्दुभिकरङ्गविक्षेपसंभाव्यमानगम्भीरावष्टम्भनिर्भरेण केनास्माकमियं चिरस्य भुजकाण्डकण्डूतिरपनेष्यते ।

गुहः—(स्वगतम् ।)

मन्ये दर्पामयाविभ्यां नित्यं दोर्भ्याममर्षणः ।

जाम्बवत्प्रेरैणादीप्तः प्राप्तोऽयं प्लवगेश्वरः ॥ ३६ ॥

तदहमपि वीरयात्रादर्शनसुखं मुहूर्तमनुभवामि ।

(प्रविश्य ।)

वाली—(पुरोऽर्वलोक्य ।) अये, प्रसन्नोऽज्ज्वलाकृती कावेतौ । नियतमाभ्यामेकेन दानवनाथकङ्कालोत्क्षेपनिमित्तेन भवितव्यम् । (स्मृतिमभिनीय । सवितर्कम् ।) आः संदिष्टमस्मासु प्रियसुहृदा लङ्केश्वरेण । यथा—

व्यवहारः । मनसि कृत्य हृदये कृत्वा । ‘अनल्लाधान उरसिमनसी’ इति गतिसंज्ञायां समासे ल्यप् । अत्रार्थान्तरं न्यस्यति—कस्येति । कस्येत्यनन्तरं पुरत इति शेषः । यद्वा कस्य कृते । प्रतिशृणोति स्माङ्गीकृतवान् । तथा च रविणा कमलेभ्यः श्रीमन्सैव प्रतिश्रुतेति भावः । कमलेभ्य इति ‘प्रत्याङ्भ्यां श्रुवः—’ इति संप्रदानता । नेपथ्ये वाली वदति । अवष्टम्भो गर्वः । चिरस्येति निपातश्चिरार्थे । भुजकाण्डो भुजदण्डः, प्रकाण्डो वा । प्रशस्तभुज इत्यर्थः । दर्पेणैवामयावी रोगी । ‘अमायस्य च दीर्घः’ इति विनिः, दीर्घत्वं च । आकृतिः शरीरम् । नियतमाभ्यामेकेनेति

लक्ष्मणः—(सधैर्यसंरम्भम् ।) भोः, आवां तौ रामलक्ष्मणौ ।

वाली—(सविमर्शमात्मगतम् ।) कथं 'तौ' इति सर्वनामपदेन प्रसिद्धावित्याह । तत्किमनयोरेवान्यतरः पिनाकधन्वनो दमयिता । सोऽपि रामभद्रो रामः स्यात् । भवतु । एवं तावत् । (प्रकाशं विहस्य ।)

एको वेषपरिग्रहः परिकरः साधारणः कर्मणा-

माकृत्योर्मधुरत्वमेव सदृशं तुल्यैव गम्भीरता ।

तद्वद्गुं चिरमुत्सुकोऽस्मि कतरो वां रामभद्रः पुनः

सर्वक्षत्रवधव्रती भृगुपतिर्येनावकीर्णकृतः ॥ ३९ ॥

लक्ष्मणः—(सविनयमिव ।) आर्य सांकन्दने, लक्ष्मणस्तावदहम् ।

वाली—अयमप्यपरो दाशरथिः कौशिकान्तेवासी रामः ।

लक्ष्मणः—अथ किम् ।

वाली—(सहर्षोल्लासम् । किञ्चिदुच्चैः ।) भो रामभद्र,

एष त्रैवर्ण्यमात्रव्यवसितजगतो भार्गवस्यास्त्रगर्भा-

दाकृष्टक्षत्रजातिस्त्वमसि पथि गिरामद्य नः सुप्रभातम् ।

अहह खेदे । अपत्यप्रत्ययादपत्यार्थविहितानादिप्रत्ययात्कथं तन्निश्चिनोमि । दमयिता भङ्गा । एक इत्यादि । एकः समानः । कर्मणां धनुर्धारणादीनां साधारणस्तुल्यः परिकरः समारम्भः । उद्योग इति यावत् । यद्वा परिकरः प्रगाढगात्रबन्धः । 'स्यात्परिकरः समारम्भे प्रगाढे गात्रबन्धने' इति मेदिनीकरः । वां युवयोर्मध्ये । निर्धारणे षष्ठी । भृगुपतिः परशुरामः । 'अवकीर्णी क्षतव्रतः' इत्यमरः । संक्रन्दन इन्द्रस्तस्यापत्यं सांकन्दनिः । 'अत इज्' । तस्य संबोधनम् । अयमप्यपर इत्यत्रापिः प्रश्ने, वितर्के वा । अन्तेवासी शिष्यः । ब्राह्मणविदशूद्रास्त्रिवर्णा तस्या भावत्रैवर्ण्यम् । तन्मात्रं व्यवसितं कृतं जगद्येन । सकलक्षत्रियविनाशात् । तादृशस्य । गर्भो मध्यम् । नोऽस्माकं गिरां पथि अद्य सुप्रभातमिदानीं कुशलम् ।

१. 'संभ्रमम्'. २. 'एव' इति पुस्तकान्तरे नास्ति. ३. 'सांकन्दनेय'.
४. 'अथायमपरः'.

कक्षोष्मस्वेदसद्यःशमितदशमुखास्फोटकण्डूविकारो
वीरश्राद्धो भुजस्त्वां परिचरतु चिरं चक्षुषी नन्दतां च ॥ ४० ॥

रामः—(दृष्ट्वा सहर्षम् ।) स एष महाबाहुः संक्रन्दनसूनुः ।

येन वीरेण गुप्तायां किष्किन्धायामियं मही ।

रावणाभिभवक्लान्ता शैश्वदुच्छ्वासमश्रुते ॥ ४१ ॥

(इति परिक्रामति ।)

लक्ष्मणः—महाभाग, अयमार्यः । इत इतो भवान् ।

वाली—(उपसृत्य ।) रामभद्र,

सुरासुराणामसुभिर्दीव्यतां सभिको मुनिः ।

अद्य मे नारदस्तुष्टो येनासि भुजगोचरः ॥ ४२ ॥

रामः—महावीर, किमुच्यते । मूर्धाभिषिक्तोऽसि समरशौण्डानाम् ।
तथा हि ।

भवद्विषयिणी मम वाणी कुशलिनीति भावः । ऊष्मणः स्वेद ऊष्मस्वेदो घर्मजलम् ।
आस्फोटो युद्धम् । श्राद्धः श्रद्धायुक्तः । 'प्रज्ञाश्रद्धार्चावृत्तिभ्यो णः' । वीरे श्राद्धो
वीरश्राद्धः । त्वां परिचरतु । त्वया सह युद्धमाचरत्वित्यर्थः । नन्दतां हर्षं भजे-
ताम् । येनेत्यादि । क्लान्ता क्लिष्टा । शैश्वदत्यर्थम् । उच्छ्वाससमुच्चतामश्रुते
प्राप्नोति । महाभागेति । 'भागो भाग्यैकदेशयोः' इति विश्वः । सङ्ग्रामाय भूमि-
मारचयति—सुरासुराणामिति । येन हेतुना त्वं भुजगोचरोऽसि, अतो मे
नारदो मुनिविशेषस्तुष्टः । तस्य कलहप्रियत्वात् । क्रीडशः । असुभिः प्राणैर्दीव्यतां
क्रीडतां सुरासुराणां सभिको द्यूतकारकः । 'सहिआर' इति ख्यातः । वालिनं सङ्ग्रा-
माभिमुखं कर्तुं तत्प्रशंसामाह—महावीरेति । मूर्धाभिषिक्तो राजा । समरे शौण्डानां
ख्यातानाम् । 'शौण्डो मत्तेऽपि विख्याते' इति मेदिनीकरः । अधुना प्रशंसामुखेन

देवः स त्वामसूत द्विषदुपमृदितस्वर्वधूवेणिबन्ध-

प्रेक्षाधारालवैरप्रसृमरसमरोड्डामरौजा विडौजाः ।

यो विद्धोत्खातबाणत्रणनिवहनिमं निर्भरोद्भङ्गुरभू-

भीमः श्रीमद्भिरङ्गैरुदवहत रुषा रज्यदक्ष्णां सहस्रम् ॥ ४३ ॥

अपि च ।

बन्दीकृत्य जगद्विजित्वरभुजस्तम्भौघदुःसंचरं

रक्षोराजमपि त्वया विदधता संध्यासमाधिब्रतम् ।

प्रत्यक्षीकृतकार्तवीर्यचरितामुन्मुच्य रेवां समं

सर्वाभिर्महिषीभिरम्बुनिधयो विश्वेऽपि विस्मापिताः ॥ ४४ ॥

निन्दासाह—देव इत्यादि । विडौजा इन्द्रो देवस्त्वामसूत । कीदृशः । द्विषद्भिः शत्रुभिरुपमृदितो यः स्वर्वधूवेणिबन्धस्तस्य प्रेक्षया दर्शनेन धारालवमविरलं यद्वै तेन प्रसृमरं प्रसारि समरे सङ्ग्रामे उड्डामरं निरर्गलमोजस्तेजो यस्य सः । य इन्द्रः । रुषा क्रोधेन । रज्यद्रक्षीभवत् । ‘रज्ज रागे’ दिवादिः । अक्ष्णां सहस्रमुदवहत धारयति स्म । कीदृशम् । प्रथमं विद्धा अनन्तरमुत्खाता उत्पाटिता ये बाणास्तेषां क्षत-समूहदुल्लसितार्थः । निर्भरमत्यर्थेनोद्भङ्गुरा कुटिला या भ्रूस्तया भीमः । बन्दीकृत्येति । रेवां नदीविशेषाम् । उन्मुच्य लब्ध्वा । त्वया वालिना । सर्वाभिर्महिषीभिर्महानदीभिः समम् । तत्र संध्यावन्दनविधानात् । विश्वेऽपि सर्वेऽप्यम्बुनिधयः समुद्रा विस्मापिता विस्मयं प्रापिताः । ‘कृताभिषेका महिषी’ इत्यमरः । प्रकृते च समुद्रस्य नद्य एव महिष्यः । रेवां कीदृशीम् । प्रत्यक्षीकृतं दृष्टं कार्तवीर्यस्य सहस्राङ्गुनस्य चरितं रावणबन्धनरूपं यया ताम् । रावणबन्धनं रेवायां वृत्तम् । तथा च रेवया कार्तवीर्यपराक्रमो दृष्टः । अतस्तस्या नाश्चर्यमभूदिति भावः । त्वया कीदृशेन । रक्षो-राजं रावणमपि बन्दीकृत्य संध्यासमाधिब्रतं संध्योपासनं विदधता कुर्वता । विजित्वरो जयशीलः । पूर्ववत्करम् । ओघः समूहः । दुःसंचरं दुर्धर्षम् । दुश्चेष्टमिति यावत् । विस्मापिता इति ‘नित्यं स्मयतेः’ इत्यात्वम् । सङ्ग्रामाय राममभिमुखीक-

वाली—(विहस्य ।)

चिराय रात्रिचरवीरचक्रमाराङ्कवैज्ञानिक पश्यतस्त्वाम् ।

सुधासधर्माणमिमां च वाचं न शृण्वतस्तृप्यति मानसं मे ॥ ४५ ॥

किं तु ।

येनाच्छिद्य समस्तपार्थिवकुलप्राणान्तकं कार्मुकं

रामः संप्रति लम्बितो भृगुभुवामुत्सर्गसिद्धां सुचम् ।

द्रष्टुं वीर चिराय धाम भवतस्तद्भूमिवःस्वस्त्रयी-

हन्मर्मत्रणरोपणौषधमिमौ बाहू बहुत्ताम्यतः ॥ ४६ ॥

रामः—(सस्मितम् ।)

नन्वेतदधिमौर्विकं युद्धसर्वस्वदक्षिणम् ।

संज्जमस्त्येव मे रक्षोलक्ष्मीमूलहरं धनुः ॥ ४७ ॥

तन्महाभागोऽपि शस्त्रमादत्ताम् ।

वाली—(विहस्य ।) साधु भो महाक्षत्रिय, यथाधर्ममभिदधासि ।

किं^३ तु ।

तुमाह—चिरायेति । चक्रं समूहः । मारणं मारः । तस्याङ्कश्चिह्नं यत्र स माराङ्को युद्धं, संप्रहारो वा । तत्र हे वैज्ञानिक कुशल । तव सुधासधर्माणममृततुल्यां वाचं शृण्वतो मम मानसं न तृप्यति । तर्हि केन तृप्यतीत्यत आह—किं त्वित्यादि । हे वीर, भवतस्तद्दाम तेजो द्रष्टुमिमौ मे बाहू बहु यथा स्यादेवमुत्ताम्यतो म्लानी-भवतः । वीरेति साक्षेपं संबोधनम् । तत्कतरत् । येन धात्रा सकलराजकुलप्राणा-न्तकं कार्मुकमाच्छिद्याकृष्य रामः परशुरामो भृगुभुवामुत्सर्गसिद्धां साहजिकीं सुचं होमपात्रं लम्बितः प्रापितः । तपस्वितां नीत इत्यर्थः । भुवस्त्यागादिति भावः । 'उत्सर्गशुद्धाम्' इति पाठे उत्सर्गस्त्यागस्तेन शुद्धाम् । दानात्प्रभृति परशुरामेण स्वभूमित्यागात्, सुचो ग्रहणाच्च । भूमिवःस्वस्त्रयी त्रिलोकी रोपणं व्रणापनयनम् । सापेक्षमाह—नन्वेतदिति । अधिमौर्विकं दत्तगुणम् । युद्धसर्वस्वदक्षिणं युद्धं

नयो हि साङ्गामिक एष दोष्मतां यदात्मजातिप्रतिबद्धमायुधम् ।

अयःकुशीभिः कपयो न शस्त्रिणस्तलं च मुष्टिश्च नखाश्च सन्ति नः ४८

लक्ष्मणः—आर्य, साधूक्तं महाभागेन । नित्योपनतस्वाङ्गशस्त्रैव तैरश्वी जातिः ।

रामः—(विहस्य । धनुरास्फालयन् ।) अहह ।

स्वर्विघ्नप्रसरेण रावणिरसौ यदुर्यशोभागिनं

चक्रे गौतमशापयन्निर्भुजस्थामानमाखण्डलम् ।

कक्षागर्तकुलीरतां गमयता वीर त्वया रावणं

तत्संमृष्टमहो विशल्यकरणी जागर्ति सत्पुत्रता ॥ ४९ ॥

सोऽपि त्वमस्माकमधुना दैवेन शैरव्यीकृतोऽसि ।

सर्वस्वदक्षिणा यस्य तत् । अन्योऽपि तुष्टो यस्य भवति तस्य सर्वस्वं दक्षिणां दत्ते । इदमपि युद्धमेव ददातीति भावः । यद्वा युद्धमेव सर्वस्वदक्षिणो यागो यत्र तत् । मूलं कारागारं तद्धरतीति मूलहरम् । यद्वा मूलं रावण एव कारणं तद्धरम् । आदत्तां गृह्णातु । 'आडो दोऽनास्यविहरणे' इति तद् । सङ्गमाय प्रभवति साङ्गामिकः । 'प्रभवति' इति ठक् । दोष्मतां बाहुबलशालिनाम् । प्रतिबद्धं संबद्धम् । 'प्रतिरूपम्' इति पाठे तुल्यमित्यर्थः । अयःकुशी लोहफालं काण्डादि । यद्वा लोहविकारः । 'कुशी फाले कुशी रज्ज्वां विकारमयसः कुशी' इति विश्वः । तलं चपेटः । तथा च स्वाङ्गेन शस्त्रीति भावः । अहहेत्यद्भुते । स्वरित्यादि । असौ रावणिरिन्द्रजित् आखण्डलमिन्द्रं स्वर्गे विघ्नप्रसरेण यदुर्यशोभागिनं चक्रे तज्जयं कृतवान् । 'शस्त्रौघप्रसरेण' इति पाठे शस्त्रसमूहप्रसारेणेत्यर्थः । स्थाम बलम् । 'तव भुजबलं सङ्ग्रामे मा भूयादिति गौतमपत्नीपरिग्रहपर इन्द्रो गौतमेनाभिशातः' इति पुराणम् । हे वीर, त्वया तत्संमृष्टं लुप्तम् । प्रोज्झितमित्यर्थः । त्वया कीदृशेन । रावणं कक्षागर्तस्य कक्षाविवरस्य कुलीरता कर्कटत्वं गमयता । विशल्यं क्रियते यथा सा विशल्यकरणी दुःखोपशामिका । सत्पुत्रता जागर्ति । तथा चेन्द्रजिता इन्द्रो जितः, त्वया चेन्द्र-

वाली—(सरोषम् ।) आः काकुत्स्थ,

असहोर्मूलकूलंकषविषमभुजग्रन्थिभङ्गप्रसङ्ग-

कोशलङ्केशदत्तत्रिभुवनविजयख्यातिसर्वस्वदायः ।

यः कश्चिद्विक्रमोऽयं स खलु करचुलिक्षत्रसाधारणत्वा-

दन्तर्मन्दायमानो विजितभृगुपतिं त्वामजित्वा दुनोति ५०

तदेहि । विमर्दक्षमां भुवमवतरावः ।

गुहः—(खगतम् ।) दिष्ट्या फलितमस्माकं मनोरथेन ।

लक्ष्मणः—(नेपथ्याभिमुखमवलोक्य ।) इदमन्यतो वानरद्वयमार्यस्य
पार्ष्णिग्राहमिव संभ्रमादनुप्लवते । तदहमपि धनुरारोपयामि ।

गुहः—(दृष्ट्वा । सहर्षम् ।) कुमार कुमार, अलमावेगेन । नन्वयं
सुग्रीवो रामभद्रगुणानुरागेण वालिमत्सरेण च द्विगुणितोत्साहः समरसी-
मानमापतति ।

लक्ष्मणः—दिष्ट्या स एष वैकर्तनिः । अथापरः कः ।

गुहः—अयमपि किष्किन्धेश्वरस्कन्धावारैकवीरो भगवतः प्रभ-
ञ्जनस्य पारस्त्रैण्यः पुत्रो हनूमान् ।

पुत्रेण वालिना इन्द्रजित्पिता रावणो जित इति पितृवैरनिर्यातनमेव सत्पुत्रता ।
दोर्मूलमेव कूलं तत्कषतीति । ‘सर्वकूलभ्रकरीषेषु कषः’ इति खच् । खित्वान्मुम् ।
विषमो महान् । प्रसङ्गो विधानम् । ख्यातिः प्रसिद्धिः, कीर्तिर्वा । दायो दानम् ।
करचुलिः सहस्राङ्गुलस्यादिपुरुषः । दुनोति परितप्यते (परितापयति) । पार्ष्णि-
ग्राहं पार्ष्णिग्राहकम् । संभ्रमस्त्वर । रामत्राणप्रतीकाराशया संभ्रम इति भावः ।
अनुप्लवतेऽनुगच्छति । विकर्तनः सूर्यस्तत्पुत्रो वैकर्तनिः सुग्रीवः । स्कन्धावारः
सेना । प्रभञ्जनस्य वायोः । पारस्त्रैण्यः परस्त्रीपुत्रः । अञ्जनापुत्रः । ‘ञ्ज्रीभ्यो ढक्’ ।

१. ‘अस्मन्नोरथेन’. २. ‘अनुवर्तते’. ३. ‘कुमार’ इति पुस्तकान्तरे एकवारमेव.
४. ‘रामदेवगुणानुरोधेन’.

लक्ष्मणः—(सहधर्म ।) कथमयमसावाञ्जनेयः । अयं हि

ब्रह्मशापपरिक्लिष्टस्ववीर्यज्ञानयन्त्रितः ।

अन्यैरपि भुवं वीरैः कीर्यमाणामुपेक्षते ॥ ५१ ॥

नियतमनेन सख्या हृदयशल्यमस्माकमुद्धरिष्यते । इदं तु वर्तमान-
मेकतुल्ययुद्धमार्यस्य । जयलक्ष्मीर्परिग्रहयौतके यशसि वयमयं वा सुग्रीवो
वा न केचिदंशाधिकारिणः ।

गुहः—(ससंभ्रमम् ।) कुमार, पश्य पश्य ।

सप्त तालानयं भित्त्वा वालिप्रहरणीकृतान् ।

हत्वा च वालिनं वाणो रामतूणीरमागतः ॥ ५२ ॥

अहह ।

प्राणैः समं कनकपुष्करकण्ठमाला-

सूत्रेण दाशरथये विहितातिथेयः ।

दिक्कूलमुद्रहयशःसरिदादिशैलः

शेते स वीरशयने कपिचक्रवर्ती ॥ ५३ ॥

स्ववीर्यस्य निजबलस्य ज्ञाने यन्त्रितो विस्मारितः । 'पुरा किल ब्रह्मा हनूमतोऽति-
शयपराक्रमं वीक्ष्यानेन पराक्रमेण क्रोधान्धतयानेन त्रैलोक्यं चेन्नाशनीयं तर्हि
सर्वमिदमाकुलं स्यादिति हृदि निधाय, भवतः पराक्रमज्ञानं स्वयं मा भूदिति हनु-
मन्तमभिशाप—'इति पुराणम् । कीर्यमाणां व्याप्ताम् । सख्या मित्रेण, द्वितीयेन
वा । 'सखा मित्रसहाययोः' इति विश्वः । एकतुल्ययुद्धं द्वाभ्यामेव सङ्ग्रामः । परि-
ग्रहो विवाहः तत्र यौतकत्वेन यश एव लब्धम् । अंशो भागः । 'मैत्रमौद्वाहिकं
चैव दायादानां न तद्भवेत्' इति वाक्येन वैवाहिकधने भागानर्हत्वादिति भावः ।
प्रहरणमस्त्रम् । प्राणैरिति । स कपिचक्रवर्ती वानरराजो वाली वीरशयने रणा-
ङ्गणे शेते । मृत इत्यर्थः प्रकरणात् । प्राणैः समं सुवर्णपद्मपुष्पकण्ठदामतन्तुना
दाशरथये रामाय विहितातिथेयं येन सः । दिगेव कूलं दिक्कूलम् । तदुद्रहते ।

१. 'द्युत-'. २. 'पाणिपरिग्रह'. ३. 'वा' इति पुस्तकान्तरे नास्ति. ४. 'आगमत्'.

लक्ष्मणः—(सखेदम् ।) हा देव संक्रन्दन, क पुनरीदृशं महा-
वीरप्रकाण्डमात्मजं सहस्रेणापि लोचनैरालोकयिष्यसि ।

(नेपथ्ये दुन्दुभिध्वनिर्मङ्गलगीतिश्च ।)

गुहः—(सहधेम् ।) कथमयमार्यजाम्भवदभिमन्त्रितैः शातकुम्भकल-
शैर्नीलः कुमारसुग्रीवमभिषिञ्चति । स्वयं चास्य देवो दाशरथिः कार्त-
स्वरपुण्डरीकमालया कण्ठमलंकरोति ।

लक्ष्मणः—प्रियतरं नः ।

(नेपथ्ये ।)

भो भो वानराच्छमल्लगोलैङ्गूलयूथपतयः, सर्वानेष वो महाराजः
सुग्रीवः समाज्ञापयति—‘सज्जयन्तु भवन्तः सर्वाणि यौवराज्योपकर-
णानि । अयमहं सीतादेव्याः प्रवृत्तिमन्वेष्टुं प्रहित्य हनूमन्तमूर्ध्वमौ-
हूर्तिके लभे कुमारमङ्गदमभिषेक्ष्यामि ईति ।

लक्ष्मणः—

उत्सवः सोऽयमस्माकं सर्वथा हृदयंगमः ।

किं तु वाली विलीनोऽयं व्यथयिष्यति वासवम् ॥ ५४ ॥

‘उदि कूले रुजिवहोः’ इति खश । दिक्कूलमुद्रहा तादृशी यश एव सरिन्नदी तस्या
आदिशैलः प्रभवपर्वतः । पर्वतादेव नदीनामुत्पत्तिः । अत्र च पर्वतसदृशाद्वालिनो
यशःसरिदुत्पत्तिरित्यर्थः । प्रकाण्डमिव प्रकाण्डम् । ‘अस्त्री प्रकाण्डः स्कन्धः स्यान्मू-
लाच्छलाखावधिस्तरोः’ इत्यमरः । क पुनरालोकयिष्यसि । तस्य स्वर्गगमनात् ।
दुन्दुभिर्भेरीति प्रतिद्वं वायम् । ‘मेर्यामानकदुन्दुभी’ इत्यमरः । शातकुम्भकलशैः
सुवर्णघटैः । कार्तस्वरं सुवर्णम् । अच्छमल्लगोलाङ्गूलप्रभृतयो वानरविशेषाः । प्रवृत्तिं
वार्ताम् । ऊर्ध्वं सुहृतादूर्ध्वमुहूर्तम् । ‘सुप्सुपा-’ इति योगविभागात्समासः । तत्र

१. ‘अवलोकयिष्यसि’. २. ‘शातकुम्भकुम्भसलिलैः’. ३. ‘कण्ठकाण्डम्’. ४. ‘प्रि-
याप्रियतरम्’; ‘प्रियम्’. ५. ‘गोलाङ्गूलप्रभृतयो यूथपतयः’. ६. ‘सज्जयन्तु सज्ज-
यन्तु’. ७. ‘और्ध्वमौहूर्तिके काले’. ८. ‘इति’ इति पुस्तकान्तरे नास्ति.

(अन्तरिक्षे पुष्पवृद्ध्यनन्तरम् ।) जय जय जगत्पते रामभद्र,
लक्ष्म्या वालिनिवर्हणप्रशमितद्वैराज्यवैराग्यया
किष्किन्धायतनैकदैवतमयं तारापतिर्दाप्यते ।

नत्तारं युवराजमङ्गदमपि श्रुत्वातिहर्षाद्भू-
दस्त्राम्भःपृषतौघमौक्तिकमयो गुम्फः सहस्रेक्षणः ॥ ५५ ॥

लक्ष्मणः—प्रियात्प्रियतरं नः । वयस्य गुह, तदेहि । आवामपि
महोत्सवसंविभागिनौ भवावः ।

(इति निष्क्रान्तौ ।)

इति सुग्रीवाभिषेको नाम पञ्चमोऽङ्कः ।

भवमूर्ध्वमौहूर्तिकम् । अध्यात्मादित्वाट्टञ् । ‘उत्तरपदस्य’ इति वृद्धिः । सोऽयम-
ङ्गदाभिषेकरूप उत्सवः । हृदयंगमोऽभिलषितः । विलीनो मृतः । अन्तरिक्षे जय
जयेत्यादि देववाणी । लक्ष्म्येति । वालिनिवर्हणेन वालिविनाशेन प्रशमितं द्वैरा-
ज्यवैराग्यं यस्यास्तादृशा लक्ष्म्या तारापतिः सुग्रीवो दीप्यते । वालिनापहृतायास्ता-
राया लाभात्संप्रति सुग्रीवस्य तारापतिपदेनोपन्यासः । किष्किन्धायतनस्यैकमद्वि-
तीयम् । वालिनोऽभावात् । यद्वा एकं श्रेष्ठं दैवतं देव इति तारापतिविशेषणम् ।
सहस्रेक्षणोऽपीन्द्रोऽपि नत्तारं पौत्रमङ्गदं युवराजं श्रुत्वातिहर्षादस्त्राम्भःपृषतौघ-
मौक्तिकमयो गुम्फोऽभूत् । अस्त्राम्भोऽश्रुजलं तस्य पृषतो बिन्दुः । ‘पृषन्ति
बिन्दुपृषताः’ इत्यमरः । तस्यौघः समूहः स एव मौक्तिकं तन्मयो गुम्फो गुम्फनं
कङ्कणं वा । ‘गुम्फस्तु गुम्फने बाह्योरलंकारेऽपि कथ्यते’ इति मेदिनीकरः ।
निष्क्रान्तौ लक्ष्मणगुहौ ॥

इति समस्तप्रक्रियाविराजमानरिपुराजकंसनारायणभवभक्तिपरायणश्रीहरिना-
रायणपदसमलंकृतमहाराजाधिराजश्रीमद्भैरवसिंहदेवप्रोत्साहितवै-
जोलीप्रामवास्तव्यखौआलवंशप्रभवरुचिपतिमहोपाध्याय-
विरचितायामनर्घराघवटीकायां पञ्चमोऽङ्कः ।

षष्ठोऽङ्कः ।

(ततः प्रविशति माल्यवान् ।)

माल्यवान्—(सर्वतोऽवलोक्य सखेदम् ।) अहह कष्टम् ।

दग्धाः प्रदीप्तपावकपरिचयपिण्डस्थहेमवेश्मानः ।

क्षणमुत्पुच्छयमाने हनुमति लङ्कापुरोद्देशाः ॥ १ ॥

अपि च ।

निजकिरणौघप्रमुषितनिम्नोन्नतरूपकर्मभेदेषु ।

मणिभवनेषु कृशानुज्वालाः फलतोऽनुमीयन्ते ॥ २ ॥

(विमृश्य ।) अहो दुर्निवारता भवितव्यतायाः ।

दोःसंदोहवशंवदत्रिभुवनश्रीगर्वसर्वकषः

कैलासोद्धरणप्रचण्डचरितो वीरः कुबेरानुजः ।

यत्रायं स्वयमस्ति सेयममरावत्यापि बन्धा पुरी

नीता मर्कटकेन कामपि दिशां धिग्दैवमावश्यकम् ॥ ३ ॥

संप्रति रावणविनाशसूचकं लङ्कादाहाशोकवनिकाभङ्गादिरूपमुत्पातं प्रकटयितुं माल्यवतः प्रवेशमाह—ततः प्रविशतीति । न चात्र 'नासूचितं विशेषत्पात्रम्' इति भरतविरोधः । चतुर्थाङ्के माल्यवता 'तदेहि । राजकुलमेव गच्छावः' इति निजप्रवेशस्य सूचितत्वात् । अन्तरा तु परशुरामकलहादीत्यन्यदेतत् । दग्धा इति । परिचयः संबन्धः । पिण्डस्थं पिण्डीभूतम् । उत्पुच्छयमाने पुच्छमुत्क्षिपति सति । 'पुच्छभाण्डचीवराणिङ्' । लङ्कापुरस्योद्देशा वासस्थानानि । निजेति । प्रमुषितोऽपहृस्तितः । मणितेजःसमूहसंबन्धान्मणिभवनानि निम्नोन्नतानि न दृश्यन्त इति भावः । फलतो दाहादिकार्यात् । कार्येणैव कारणमनुमीयत इत्यर्थः । भवितव्यतेत्यत्र 'कृदभिहितो भावो द्रव्यवत्प्रकाशते' इति तत्प्रत्ययः । अत एव 'सर्वकषा भगवती भवितव्यतैव' इति भवभूतिरप्याह । भवितव्यताया दुर्निवारत्वं स्फुटयति—दोःसंदोहेति । संदोहः समूहः । वशंवदो वश्यः । 'प्रियवशे वदः खच्' । श्रीः-संपत्, उत्कर्षो वा । सर्वकष इति । 'सर्वकूलाभ्रमकरीषेषु कषः' इति खच् । उद्धरणमुत्तोलनम् । कुबेरानुजो रावणः । अमरावत्या देवनगर्या । 'नगरी त्वमरावती'

न किञ्चिदेतद्वा रावणदुर्नयेन । (सखेदमाकाशे ।) आः पौलस्त्य,

विद्याश्चतुर्दश चतुर्षु निजानेषु

संवाधदुःस्थितवतीरवलोक्य वेधाः ।

ताभ्योऽपराणि नियतं दश ते मुखानि

स्वस्य प्रणप्तुरकरोत्स कथं जडोऽसि ॥ ४ ॥

(क्षणं च ध्यात्वा सैव्यथम् ।) कैथमेवं विशीर्यतीव नः कुलमिदम् ।

स्वरादीनवधीद्रामो वत्समक्षं च मारुतिः ।

स्वयं निष्कामयामास दशस्यश्च विभीषणम् ॥ ५ ॥

अलं वा दुर्विहितमतीतमुपालभ्य । संप्रति सिन्धोरुदीचि तीरे निवे-

शितस्कन्धावारो दाशरथिः किमौरम्भ इति कथं प्रतीमः । (पुरो दृष्ट्वा ।)

कथं राघवचरितानि चरितुं प्रहितयोः शुक्रसारणयोः सारणः ।

इत्यमरः । इह 'कृत्यानां कर्तारि वा' इति षष्ठीविकल्पान्तृतीया । मर्कटकेन कुत्सितवानरेण हनुमता । कुत्सार्थं कन्, निन्दायां वा । कामपि शोचनीयाम् । आवश्यकमवश्यंभावि दैवं धिगस्तु । अवश्यंभाव आवश्यकम् । 'ओरावश्यके' इति निपातनाद्बुज् । 'अव्ययानां भमात्रे टिलोपो वक्तव्यः' इति टिलोपः । लङ्कादाहमप्यालोक्य निरुद्धिभं रावणं लक्ष्मीकृत्याह—विद्या इति । चतुर्दश विद्याश्चतुर्षु निजानेषु स्वकीयमुखेषु संवाधेन संकटेन दुःस्थितवतीर्दुःखेनावस्थिता दृष्ट्वा ताभ्यो विद्याभ्यः । तादर्थ्ये चतुर्थी । प्रणप्तुः प्रपौत्रस्य तवापराणि दश मुखान्यकरोत्स त्वं कथं जडोऽसि मूर्खोऽसि । तथा चात्र प्रतिक्रिया कर्तुमुचितेति भावः । 'अज्ञानि वेदाश्चत्वारो भीमांसा न्यायविस्तरः । धर्मशास्त्रं पुराणं च विद्या एताश्चतुर्दश ॥' अज्ञानि वेदज्ञानि षट् । 'शिक्षा कल्पो व्याकरणं निरुक्तं ज्यौतिषं तथा । छन्दसा विचितिश्वैव षडङ्गो वेद इष्यते ॥' इति पुराणम् । विशीर्यत्यवसन्नं भवति । नोऽ-

१. 'न किञ्चिदेतद्रावणस्य दुर्नयेन'; 'न किञ्चिदेव तावद्रावणस्य दुर्नयेन'.

२. 'आभ्यः'. ३. 'सैव्यथम्' इति पुस्तकान्तरे नास्ति. ४. 'सकलमेव शीर्यतीव नः कुलम्'. ५. 'दुर्दैवम्'. ६. 'संप्रति' इति पुस्तकान्तरे नास्ति. ७. 'किमारम्भे'.

(प्रविश्य ।)

सारणः—जयतु जयतु कनिष्ठमातामहः ।

माल्यवान्—(अभिनन्द्य समीपमुपवेश्य च ।) वत्स सारण, कश्चि-
दमुनैव पदेन सुग्रीवकटकादागतोऽसि ।

सारणः—अथ किम् ।

माल्यवान्—तद्यथानुभवमभिधीयतां तावत् ।

सारणः—सारसंख्ये वनौकसामसन्मुखेनैव शतशः प्रतीते माता-
महेनैलमुक्त्वा । अधुना तु सेतुग्रथनाय मिलितेषु वानरसैनिकेषु वान-
रमूर्तिधरोऽप्यहं महाराजविभीषणेन—(इत्यर्घोक्ते सभयम् ।) आर्य, चिर-
संवासेन रामराजधानीप्रवादो मामनुबध्नाति ।

माल्यवान्—(साकूतम् ।) किमभिषिक्तः कनिष्ठवत्सो राघवेण ।

सारणः—अथ किम् ।

माल्यवान्—(क्षणमिव स्तब्धं स्थित्वा निःश्वस्य ।) वत्स, निःशङ्कम-
भिधेहि ।

स्माकम् । अवधीद्धतवान् । हन्तेः 'लुङि च' इति वधादेशः । अक्षं रावणसुतम् ।
निष्कामयामास निःसारितवान् । दुर्विहितं दुश्चेष्टितम् । उदीच्युत्तरस्मिन् । स्कन्धा-
वारः कटकम् । आरम्भ उद्यमः । चरितुं ज्ञातुम् । 'चर गतौ' 'सर्वे गत्यर्था
ज्ञानार्थाः' इति न्यायात् । सारणः । अस्तीति शेषः । दृश्यत इति वा । समीपं
संनिहितम् । अमुनैव पदेनेति लोकोक्तिः । इदानीमेवेत्यर्थः । 'पदं स्याद्धर्मपादयोः'
इति शाश्वतः । सारो बलम् । संख्या एकत्वादिगणना । ग्रथनं बन्धनम् । सैनिकेषु
सेनासमवेतेषु, सेनारक्षकेषु वा । सभयमिति । विभीषणे महाराजपदप्रक्षेपादिति
भावः । स्तब्धमिति क्रियाविशेषणम् । उपगृह्य ज्ञात्वा । यावदिति । यावद्भ्रव्यं तिष्ठति

१. 'तावत्' इति पुस्तकान्तरे नास्ति. २. 'अलमुक्त्वा' इति पुस्तकान्तरे नास्ति.
३. 'वानर' इति पुस्तकान्तरं नास्ति. ४. 'मायावानरमूर्तिधरोऽपि महाराज-'.
५. 'स्तब्धवत्'.

सारणः—कुमारविभीषणेन ज्ञात्वा संयम्य चाहं रामस्य दर्शितः

माल्यवान्—(साशङ्कम् ।) ततस्ततः ।

सारणः—ततश्च राघवेण निजसचिवनिर्विशेषमुपगृह्य पुरस्कृत्य च प्रहितोऽस्मि ।

माल्यवान्—(सहर्षम् ।) किमुच्यते, यावद्द्रव्यभावी गुणो हि विजिगीषूणामुदात्तता । विशेषेण पुनरयं रामभद्रः । यतः ।

अभेदेनोपास्ते कुमुदमुदरे वा स्थितवतो

विपक्षादम्भोजादुपगतवतो वा मधुलिहः ।

अपर्याप्तः कोऽपि स्वपरपरिचर्यापरिचय-

प्रबन्धः साधूनामयमनभिसंधानमधुरः ॥ ६ ॥

अथ शुकः किमासीत् ।

सारणः—अहमपि न जानामि ।

माल्यवान्—(विमृश्य ।) वत्सविभीषणस्य रामोपश्लेषेण स्वकुल्यं व्यसनमिति प्रमुग्धोऽस्मि ।

तावत्तिष्ठति । द्रव्यनाशे नश्यति गुण इत्यर्थः । यावद्द्रव्यं भवितुं शीलमस्य यावद्द्रव्य-
भावी । ताच्छील्ये णिनिः । गुण इह वीर्यशौर्यादिः । यद्वा यावद्द्रव्यं यावत्परिमाणं
द्रव्यं तत्परिमाण एव गुणो वीर्यशौर्यादिः । द्रव्यं च महदिति गुणोऽपि महानिति
भावः । विजिगीषूणां जेतुमिच्छूनाम् । 'न विकारं विकारस्य हेतो यदवगाहते ।
तदुदात्तं गुणः' इति दण्डी । तद्भावेन उदात्ततागुण इत्यन्वयः । औदार्यं गुण इत्यर्थः ।
विशेषेण पुनरयं रामभद्र उदारत्वेन प्रसिद्ध इत्यर्थः । रामभद्रपुरस्कारस्त्वयि युक्त
एवेत्यत्र दृष्टान्तमाह—अभेदेनेति । कुमुदं कर्तुं, उदरेऽभ्यन्तरे स्थितवतो वा
विपक्षादुत्प्ल्यादम्भोजाद्वा सकाशादुपगतवतो मधुलिहो भ्रमरानभेदेन तुल्यत्वे-
नोपास्ते संयुनक्ति । कथमित्यत आह—साधूनां स्वस्यात्मीयस्य परस्यान्यस्य
च परिचर्या पूजा तत्परिचये ज्ञाने समूहे वा प्रबन्धोऽनुबन्धोपर्याप्तोऽनिवारितो
भवति । मधुरो मनोज्ञः किमासीत् । किंभूत इत्यर्थः । किंशब्दो निपातः ।

सारणः—आर्य, तथा धर्मवृत्तिरार्यसंतानश्च कुमारः कथं ज्यायांसं
भ्रातरमवधूय प्रतिपक्षवर्ती संवृत्तः ।

माल्यवान्—वत्स, दशग्रीवं पृच्छ । (निःश्वस्य ।) अथवा दैवम् ।

सारणः—आर्य, यदि श्रवणार्होऽस्मि तदा निवेदय ।

माल्यवान्—वत्स, केसरिकलत्रसंभवेन प्रभञ्जनसूनुना वैलुण्ठि-
तामशोकवनिकामवलोक्य राजा तवायं विभीषणमवोचत् । यथा—
'वत्स, पश्यमनुप्यपोतद्वयावष्टब्धेन दुरात्मना कपिकीटेन कथं विजृ-
म्भितम्' इति ।

सारणः—ततस्ततः ।

माल्यवान्—ततो विभीषणः प्रणम्य व्यजिज्ञपत्—'देव,
जातिं मानय मानुषीमभिमुखो दृष्टस्त्वया हैहयः

स्मृत्वा वालिभुजौ न सांप्रतमवज्ञातुं च ते वानराः ।

तत्पौलस्त्यमहामिहोत्रिणमहं त्वामेतदभ्यर्थये

सीतामर्पय मुञ्च च क्रतुभुजः काराकुटुम्बीकृतान् ॥ ७ ॥

कीदृक् । बद्धोऽबद्धो वासीदिति भावः । उपश्लेषः समाश्रयम्, उपष्टम्भो
वा । ज्यायांसं ज्येष्ठम् । 'वृद्धस्य ज्यः' इति ज्यः । 'ज्यादादीयसः'
इत्यात्वम् । अवधूय त्यक्त्वा । केसरी वालिशिष्टो वानरः । तस्य कलत्रं
वधूस्तसंभवेन प्रभञ्जनो वातस्तस्य सूनुना पुत्रेण हनुमता विलुण्ठिता भग्ना
अशोकेन वृक्षभेदेनोपलक्षिता वनिकालपवनम् । यद्वा अशोकनिमित्तं वनिकेति
शाकपार्थिवादिः । अवष्टब्धेनावलम्बितेन कीटेनेव कीटेन । विजृम्भितं
चेष्टितम् । विक्रान्तं वा । व्यजिज्ञपद्विज्ञापयति स्म । वक्ष्यमाणमिति शेषः ।
जातिमिति ! हे पौलस्त्य रावण, त्वामहमेतदभ्यर्थये प्रार्थयामि ।
एतत्किम् । सीतामर्पय । रामायेति शेषः । काराकुटुम्बीकृतान्बन्धनागर-

१. 'धर्मप्रवृत्तिः'. २. 'प्रतिपक्षवृत्तिः संपन्नः'; 'विपक्षवर्ती संप्रति संवृत्तः'.
३. 'यदि वा'. ४. 'राजा ते दशस्यो'; 'राजा वतायम्'. ५. 'अवष्टम्भेन'. ६. 'वानरान्'.

सारणः—(सबहुमानाश्चर्यम् ।) अहह, ‘वालिभुजौ’ इति ब्रुवा
मातामहेन किमपि स्मारितोऽस्मि । आर्य,

किमाचक्षे सेतुक्षितिधरशिरःश्रेणिकषणैः

प्रकोष्ठे नीरोम्णः कपिभटभुजस्तम्भनिवहान् ।

सुमेरोर्मात्सर्यादनतिचिरसंरूढमृदुभिः

शिरोभिर्विन्ध्यो यद्भरमपि न सोढुं परिवृढः ॥ ८ ॥

(साशङ्कम् ।) ततस्ततः ।

माल्यवान्—ततश्च रोषान्धतामिस्त्रे मज्जता राक्षसराजेन तथा
चेष्टितं यथा विपक्षमप्याश्रितः ।

मित्रीकृतान्कतुभुजो देवान्मुञ्च त्यज । कीदृशं त्वाम् । महाभिहोत्रिणम् । अनेन
परस्त्रीवैमुख्यं प्रकटितम् । ननु मानुषेण समाभिभवः कर्तुं न पार्यत एवेति
रावणवचनमाशङ्क्याह—मानुषीं जातिं मानय पूजय । यतस्त्वया हैहयः सहस्रा-
र्जुनोऽभिमुखो दृष्टः । तथा च मानुषेणैव सहस्रार्जुनेन सङ्ग्रामे त्वमभिभूतोऽसि,
अतो मानुषविषये गर्वो न विधेय इति भावः । वालिभुजौ च स्मृत्वा ते तव
वानरा अवज्ञातुं न सांप्रतम् । न युक्ता इत्यर्थः । इह सांप्रतपदेन युक्तार्थेन कर्म-
णोऽभिधानाद्धानरा इत्यत्र न द्वितीया । यथा—‘विषवृक्षोऽपि संवर्धय स्वयं
छेतुमसांप्रतम्’ इति । वानरेण त्वं कक्षायां क्षितोऽसि, अतो वानरेष्वपि नावज्ञा
युक्तेति भावः । ‘कारा स्याद्वन्धनालये’ इत्यमरः । ‘युक्ते द्वे सांप्रतं स्थाने’ इत्यपि ।
स्मारितोऽस्मि । वानरबाहुबलमिति शेषः । **किमाचक्षे इति ।** हे आर्य, कपि-
भटानां वानरयोधानां भुजस्तम्भसमूहान्किमाचक्षे किं ब्रवीमि । अपि तु वक्तुं न
शक्नोमीति भावः । कीदृशान् । सेत्वर्थं क्षितिधरशिरःश्रेणिकषणैः पर्वतमस्तकपङ्क्ति-
घर्षणैः । प्रकोष्ठे कफोणाधःप्रदेशे । नीरोम्णो लोमशृङ्गान् । यद्भरं बाहुसमूहमरं
विन्ध्योऽपि शिरोभिः सोढुं न परिवृढो न समर्थः । सुमेरोर्मात्सर्यादुच्चैस्त्वस्या-
सदनात् । अनतिचिरमतिशीघ्रं संरूढैः प्रवृद्धैः । अत एव मृदुभिः । अत एव
मरं सोढुं न शक्तोऽभवदित्यर्थः । सुमेरुजिगीषया विन्ध्यो वर्धितः—इति कथा ।
रोषान्धतामिस्त्रे रोषरूपगाढान्धकारे । ‘रोषान्धतमसे’ इति पाठेऽप्ययमेवार्थः ।

सारणः—(सखेदमाकाशे ।) हा देव पुलस्त्यनन्दन, कथं भवतैव वै-
धर्म्यदृष्टान्तेन मानतो मूलोच्छेदनिमित्तान्निवर्तिष्यते लोकः। (साम्भार्यन् च।)

अरिषड्वर्ग एवायमस्यास्तात पदानि षट् ।

तेषामेकमपि छिन्दन्खञ्जय भ्रमरीं श्रियम् ॥ ९ ॥

(मन्त्रिणं प्रति ।) आर्य, यत्सत्यं राघवेण व्यूढां वानरवरूथिनीमुत्प्रेक्ष्य
शङ्के—विभीषण एव यद्यस्माकं कुलतन्तुरवशिष्येत ।

माल्यवान्—(निःश्वस्य ।) वत्स, द्वयोरपि कटकयोस्तत्त्वज्ञोऽसि ।
तत्किमिदानीमुचितम् ।

सारणः—आर्य, नन्वेवं ब्रवीमि—राजपुत्रोऽङ्गदोऽसौ बालो नव-
बुद्धिर्रामपात्रमिव यद्यदाधीयते तत्तदाचुचूषति ।

‘ध्वान्ते गाढेऽन्धतमसम्’ इत्यमरः । भवतैव सह । मानतोऽभिमानाल्लोको निवर्ति-
ष्यते । मानं न करिष्यतीत्यर्थः । वैधर्म्यं वैपरीत्यम् । नाश इति यावत् । तत्र
दृष्टान्तेन निदर्शनेन । यद्वा विरुद्धो धर्मो विगतो वा धर्मो विधर्मः । ततः स्वार्थिकः
ष्यत् । वैधर्म्यं धर्माभावस्तेन दृष्टोऽन्तो नाशो यस्य तेन । निवृत्तौ हेतुमाह—
मानतः । कीदृशात् । मूलं रावणस्तस्योच्छेदो नाशस्तद्धेतोः । तथा च माने सति
रावणो नष्टः । तन्मानं न युक्तमिति लोको निवृत्तिं करिष्यतीति भावः । अधुनोप-
देशमाह—**अरीति** । हे तात मान्य रावण । श्रियं भ्रमरीमिति व्यस्तरूपकम् ।
श्रियं भ्रमरीं लक्ष्मीं भ्रमरवधूं खञ्जय खजां कुरु । यद्वा भ्रमरीं भ्रमणशीलाम् ।
अस्याः श्रीभ्रमर्या अरिः षड्वर्गोऽरिषड्वर्गः कामक्रोधलोभमोहमदमानरूपः स एव
षट् पदानि तेषां पदानां मध्ये एकमपि पदं छिन्दन्द्वैधीकुर्वन्सन् । तथा च
कामादीनामेकल्याणादपि सीतापरित्यागः । तेन च श्रीः खञ्जा स्थिरा भवति ।
अन्यथा कामादिसत्त्वात्तव लक्ष्मीः स्थिरा न भविष्यति, अपि तु राममेवाश्रयि-
ष्यतीति भावः । व्यूढां विन्यस्ताम् । ‘व्यूढं तु बलविन्यासे’ इति विश्वः ।
वरूथिनी सेना । उत्प्रेक्ष्य उच्चैर्दृष्ट्वा । तन्तुरिव तन्तुः सूत्रम् । आममपकं पात्रं

१. ‘अनुमानतः’. २. ‘भ्रमरीम्’. ३. ‘एवास्’. ४. ‘वत्स’ इति पुस्तकान्तरे
नास्ति. ५. ‘बालोऽसौ’. ६. ‘आममिव पात्रम्’.

माल्यवान्—ततः किम् ।

सारणः—ततश्च भवतः पितृवैरिणौ रामसुग्रीवौ व्यापाद्य किं
ष्किन्धायां भवन्तमभिषिच्य वालिसौहृदस्यात्मानमनृणमिच्छाम इति गूढ-
प्रणिधिसुखेन दशकंधरादेशमभिधाय सुग्रीवशिविरादपवाह्यते । तस्मिन्न-
पक्रान्ते तु स्वगृहमहिभयोपजापजर्जरमवेक्षमाणो वानरपतिः शिथिलित-
रामप्रयोजनः स्यात् ।

माल्यवान्—(सस्मितम् ।) वत्स, साधु समर्थयसे । किं पुनः
स्वयमङ्गदो गर्भरूपोऽभिनवोज्ज्वलयौवराज्यसुखोपलालितो दुरपवाह एव ।
ये चास्य मातापितृवान्धवस्ते सुग्रीवस्यापि संबन्धिनः कथमेनमुत्तिष्ठमा-
नमनुजानीयुः ।

शरावादि । आधीयते आरोप्यते । आचुचूषति पिबति । 'चूष पाने' । सौहृदं
सुहृद्भावः । 'हृद्भगतिन्ध्वन्ते पूर्वपदस्य च' इत्युभयपदवृद्धिर्न भवति । तत्रार्थवतो
हृच्छब्दस्य ग्रहणात् । 'सुहृदुर्हृदौ मित्रामित्रयोः' इति निपातसमुदायस्यार्थवत्त्वात् ।
एकदेशे चातथात्वात् । अनृणमृणात्प्रत्युपकाराद्विनिर्मुक्तम् । गूढो गुप्तो वानरादिवेषः ।
प्रणिधिश्वरः । 'प्रणिधिः प्रार्थने चरे' इति विश्वः । 'आज्ञा निदेश आदेशः' इत्य-
मरः । शिविरात्कटकादपवाह्यते आनीयते । तस्मिन्नङ्गदे । स्वपक्षप्रभवं भयमहिभ-
यम् । उपजापो भेदः । जर्जरमाकुलम् । शिथिलितं शिथिलीकृतम् । 'तत्करोति'
इति णिजन्तात्कः । 'महीभुजामहिभयं स्वपक्षप्रभवं भयम्' इत्यमरः । 'समौ भेदो-
पजापौ' इति च । समर्थयसे । मन्यसे किं पुनः किं तु । गर्भरूपो बालकः । उपल-
लितो वर्धितः । अपवाहं घञन्तं निष्पाद्य पश्चाद्दुःशब्देन समासः । अन्यथा दुरप-
वह इति स्यात् । यद्वा 'वाह प्रयत्ने' इत्यतः खलः प्रयोगः । मातापित्रिति । 'आनङ्गो
द्वन्द्वे' इत्यानङादेशः । मातृवान्धवा मातुलादयः । पितृवान्धवाः पितृव्यादयः ।
उत्तिष्ठमानमुद्यमं कुर्वाणम् । 'उदोऽनूर्ध्वकर्मणि' इति तड् । अनुजानीयुरनुमन्यन्ते ।
'दमो दण्ड इति प्रोक्तस्तात्स्थ्याद्दण्डो महीपतिः' इति नीतिशास्त्रम् । तस्य राज्ञो

१. 'अनृणमात्मानम्'; 'आनृण्यमात्मनः'. २. 'निरूढ'. ३. 'च'. ४. 'किं त
स्वयम्'; 'किं पुनरङ्गदः'. ५. 'अपि सुग्रीवस्यैव'.

सारणः—यथा दृष्टमार्येण । किं च कालापेक्षी दण्डनीतिप्र-
योगः । तथा कथमपि महोत्साहैः कपिभिः सेतुकर्मणि प्रवृत्तं यथैता-
वता कालेन संतीर्णमहार्णवो रामः सुवेलशैलोपत्यकामध्यास्ते ।

माल्यवान्—(सविमर्शाद्भुतम् ।) अहह ।

असौ मनुष्यमात्रेण लङ्घितो यदि सागरः ।

प्रतापो दशकण्टस्य भुवनैरपि लङ्घितः ॥ १० ॥

(सखेदं च ।)

पौलस्त्यस्य सुरासुरेन्द्रशिरसां निर्माल्यमङ्घ्रिद्वयं

कुर्वाणेन रघूद्वहेन घटितो सेतौ निधाम्भसाम् ।

अद्योन्मुद्रयति स्वहस्तविधृतं राजीवमिद्धो रविः

प्रत्यावृत्तरसस्य चामृतभुजामिन्दोः खदन्ते कलाः ॥ ११ ॥

नीतिर्दण्डनीतिः । नयनं नीतिस्तस्याः प्रयोग आरम्भः । यद्वा दण्डनीतिः शास्ति-
प्रधाना नीतिः । उत्साहः पराक्रमः । प्रवृत्तं प्रवृत्तिः कृता । भावे क्तः । तेनान-
भिहिते कर्तरि तृतीया । सुवेलो गिरिभेदः । उपत्यका पर्वतासन्नभूमिः । ‘उपत्य-
काद्रेरासन्ना भूमिः’ इत्यमरः । भुवनैर्भुवनस्थैः । तात्स्थ्यात्प्रयोगः । मन्त्राः क्रोश-
न्तीतिवत् । सर्वैरपीत्यर्थः । पौलस्त्येति । अद्य इद्धो धीमो रविः सूर्यः स्वहस्त-
विधृतं राजीवं पद्ममुन्मुद्रयति प्रबोधयति । अन्यदा रावणत्रासात्स्वहस्तस्थमपि पद्मं
सूर्यो न प्रकाशयति, किं पुनः सुरस्थितमिति भावः । अमृतभुजां देवानां चेन्दो-
श्चन्द्रस्य कलाः खदन्ते रोचन्ते । इह प्रीयमाणार्थस्याविवक्षितत्वाच्च चतुर्थी ।
प्रत्यावृत्तो व्याधुव्यायातो रसः स्वादो यत्र । यद्वा प्रत्यावृत्तो रसोऽनुरागो यत्र ।
अर्थादेवानाम् । अन्यदा रावणत्रासाद्देवाश्चन्द्रकला न पिबन्ति, इदानीं तु पिब-
न्तीति भावः । क्व सति । रघूद्वहेन रामेणाम्भसां निधौ समुद्रे सेतौ घटिते
बद्धे सति । कीदृशेन । पौलस्त्यस्य रावणस्याङ्घ्रिद्वयं पदयुगं सुरासुरेन्द्रशिरसां देव-
दानवमस्तकानां निर्माल्यं कुर्वाणेन । निर्माल्यमलङ्घनीयत्वात् । इह इति ‘चिङ्गिन्वी

(विमृश्य ।) वत्स सारण, वालिवधविशुद्धपाष्णैरनेकवानरानीकनायकेन साक्षादुपकृतेन सख्या सुग्रीवेण महापक्षस्य हनुमच्चरितज्ञातासदीयवृत्तैरयमेव सुविहृतसकलाभियास्यत्कर्मणस्तस्याभियोगसमयः ।

सारणः—आर्य, अयमेवात्मद्रव्यप्रकृतिसंपन्नो नयस्याधिष्ठानं विविजिगीषुरिति प्रथमोदाहरणं दाशरथिः ।

माल्यवान्—(स्वम्भं नाटयित्वा ।)

यत्तस्मिन्निहतेऽपि वालिनि वयं क्षुद्रास्तथैवास्महे

तैद्युक्तं भुजयोर्बलादपि बलं दुर्गस्य दुर्निग्रहम् ।

मर्त्येनापि जगद्विलक्षणगुणग्रामेण रामेण तु

द्वे गव्यूतिशते हि नाम कियती तीर्णोऽयमर्णोनिधिः ॥ १२ ॥

(दीर्घमुष्णं च निःश्वस्य । आकाशे ।)

दीर्घौ' । क्तः । पार्ष्णिः पश्चाद्देशस्थितः । पक्षः सहायः, बलं च । वृत्तिर्व्यापारः । सुविहितं सकलमभियास्यतः शत्रोरभिमुखं गमिष्यतः कर्म येन तस्य । अभियोग आक्रमणम् । आत्मद्रव्याणि च प्रकृतयश्च ताभिः संपन्नः । 'बाहुश्रुत्यं तपस्त्यागः श्रद्धा यज्ञक्रिया क्षमा । भावशुद्धिर्दया सत्यं नियमश्चात्मसंपदः ॥ अमात्यराष्ट्रदुर्गाणि कोषो दण्डश्च पञ्चमः । एताः प्रकृतयस्तज्ज्ञैर्विजिगीषोरुदाहृताः ॥ एताः पञ्च तथा मित्रं सप्तमः पृथिवीपतिः । सप्तप्रकृतिकं राज्यमित्युवाच बृहस्पतिः ॥' इति नीतिशास्त्रम् । अधिष्ठानमाश्रयः । अजहल्लिङ्गतात्र । यत्तस्मिन्निति । तस्मिन्नतिबलशालिनि वालिनि हतेऽपि सति यद्वयं क्षुद्रा अल्पज्ञास्तथैव पूर्ववदेव आस्महे स्थिताः स्मस्तदुजयोर्बलादपि दुर्गस्य बलं दुर्निग्रहं दुःखेन निगृह्यते यत्तादृशं भवतीति कृत्वा । वालिनि हतेऽपि वयं मध्यस्थितसमुद्ररूपदुर्गत्वाजीवाम इति भावः । अधुना समुद्ररूपदुर्गस्यापि नास्माकं त्राणं शक्यमिति पर्यवसन्नमर्थमाह—मर्त्येनापि । मर्त्येन मनुष्येण विलक्षणः श्रेष्ठः । ग्रामः समूहः । 'गव्यूतिः स्त्री क्रोशयुगम्' इत्यमरः । द्वे इति । शतयोजनविस्तारत्वात्समुद्रस्य । हिरवधारणे । तीर्ण

तर्पार्तिव्यतिलेलिहानरसनारम्यैर्मुखैरष्टभिः

कन्दन्ती कमशः पपौ दशमुखी वत्सस्य यस्याः स्तनौ ।

वत्से नैकषि विश्ववीरजननी सीमन्तमुक्तामणिः

सा तादृग्भवती कथं गुणवतः पुत्रस्य किं द्रक्ष्यति ॥ १३ ॥

सारणः—शान्तं शान्तम् । प्रतिहतममङ्गलम् । अनर्थशङ्कीनि
बन्धुहृदयानि भवन्ति । किं च आर्य,

भुजनिवहविहङ्गिकावलम्बी निविडगुणौघधृतोऽपि राज्यभारः ।

खयमपि दशकंधरे धुरीणे स्खलति यदि स्खलनं तदास्य रूपम् ॥ १४ ॥

माल्यवान्—(अश्रूणि स्तम्भयन् ।) वत्स,

एव । नाम संभावनायाम् । कियति किंपरिमाणे । अल्पे इत्यर्थः । ‘हिहेताव-
धारणे’ इत्यमरः । ‘अम्भोर्णस्तोयपानीयम्’ इति च । रामाद्रावणविनाशं निश्चित्य
रावणमातरमुद्दिश्याद्—तर्पार्तीति । हे वत्से नैकषि निकषात्मजे । ‘क्वचिदपवा-
दविषयेऽप्युत्सर्गः प्रवर्तते’ इति स्त्रीभ्यो ढकं बाधित्वाणू । सा भवती ताद-
वप्रसिद्धा गुणवतः पुत्रस्य रावणस्य कथं केन प्रकारेण । विनाशमिति हृदयम् ।
अमङ्गलत्वाद्विनाशपदं नोपात्तम् । द्रक्ष्यसि । सा का । यस्याः स्तनौ
कर्मभूतौ अष्टभिर्मुखैः कन्दन्ती वत्सस्य रावणस्य दशमुखी पपौ पीतवती ।
कीदृशैः । तर्षेः पिपासा आर्तिः पीडा तथा व्यतिलेलिहानाः पुनःपुनरा-
स्वादयन्त्यो या रसनास्ताभी रम्यैः । द्वाभ्यां स्तनद्वयं पीतमपराण्यष्टमुखानि क्रमेण
कन्दन्तीति भावः । व्यतिलेलिहान इति लिहेर्यङ्गुलगन्तात् ‘कर्तारि कर्मव्यतिहारे’
इति तङ् । भुजनिवह इति । भुजसमूह एव विहङ्गिका भारयष्टिः । ‘वहङ्गी’
इति प्रसिद्धा । गुणाः शौर्यादयः, शिक्यं च । धुरीणे भारवाहे । ‘खः सर्वधुरात्’
इत्यत्र ख इति योगविभागात्खः । ‘धूर्वहे धुर्यधौरेयधुरीणाः सधुरंधराः’ इत्यमरः ।
अस्य राज्यभारस्य । रूपं स्वभावः । एककंधराद्भारः स्खलतीत्युचितम् । दशकंधरा-
दपि यदि भारः स्खलति तदास्य भारस्य स्खलनमेव स्वभाव इति भावः । विद्वाञ्जा-

विद्वानपावृत्तमिव स्वभाग्यं न तावदात्मानमहं ब्रवीमि ।

महामुनेर्विश्रवसस्तपोभिर्निवापवीजं यदि नः कुलं स्यात् ॥ १५ ॥

(प्रविश्य पटाक्षेपेण सञ्चरन्तः शुकः ।)

शुकः—

प्रहस्तधूम्राक्षमहोदरादीन्व्यापाद्य सेनाधिपतीन्मात्यान् ।

स एष लङ्कामुपरुध्य रामः शाखामृगैरर्णवमातनोति ॥ १६ ॥

मात्यवान्—(सविषादम् ।) पुरस्तादेव दृष्टमिदमस्माभिः । देश-
कालव्यवहितस्यापि प्रमेयग्रामस्य यथामुखीन्मादर्शतलं हि स्थवि-
बुद्धिः । (विमृश्य । आकाशे ।) साधु रामभद्र, साधु । विजिगीषोरदीर्घ-
सूत्रता हि कार्यसिद्धेरवश्यंभावः ।

सारणः—सखे शुक, अथ किंविधानो यातुधानेश्वरः ।

शुकः—(सखेदस्मितम् ।) सखे, किं तस्य विधानम् ।

श्रुत्वा दाशरथी सुवेलकटके साटोपमर्धे धनु-

ष्टंकारैः परिरूपयन्ति ककुभः प्रोज्झन्ति कौक्षेयकान् ।

नन् । 'दिदेः शतुर्वसुः' । अपावृत्तमपगतम् । पुलस्त्यपुत्रो विश्रवाः । विश्रवा राव-
णपिता । निवापो मृतस्य जलाञ्जल्यादिदानम् । 'निवापः पितृदानं स्यात्' इत्यमरः ।
वीजं कारणम् । यदि स्यात् । तदा स्यादित्यर्थः । पटी जवनिका । प्रहस्तादयो
योधाः । व्यापाद्य विनाश्य । उपरुध्य वेष्टयित्वा । शाखामृगो वानरः । अर्णवमि-
वार्षवम् । ननु भावि कार्यं पुरस्तादेव कुतो दृष्टमित्यत आह—देशकालेति ।
हि यतः । स्थविरबुद्धिर्द्विद्वमतिः । देशकालव्यवहितस्यापि प्रमेयसमूहस्य यथामुखीन्
मुखस्य सदृशं दृश्यते यत्र तादृशमादर्शतलं भवतीत्यर्थः । मुखस्य सदृशं यथामुखम् ।
'यथामुखसंमुखस्य दर्शनः खः' । आदर्शो दर्पणः । तलशब्दस्याजहङ्गिण्त्वान्तत्वं ।
बुद्धिरिति सामानाधिकरण्यात् । अदीर्घसूत्रताऽचिरक्रियता । 'दीर्घसूत्रश्चिरक्रियः'
इत्यमरः । किं विधानं यस्य सः । किं प्रश्ने, निन्दायां वा । यातुधानो राक्षसस्तस्ये-
धरो रावणः । किं तस्य विधानम् । अपि तु न किमपि । श्रुत्वेति । सुवेलो गिरि-

अभ्यस्यन्ति तथैव चित्रफलके लङ्कापतेस्तत्पुन-

वैदेहीकुचपत्रवल्लिरचनाचातुर्यमर्धे कराः ॥ १७ ॥

माल्यवान्—(निःश्वस्य ।) हा वत्स रावण, कथमद्यापि सैव हृद-
यपरिस्पन्दमुद्रा । (शुकं प्रति ।) वत्स, अथ गोपुरगौलिमकबलाध्यक्षेण
वत्सेन नरान्तकेन किं प्रतिपन्नम् ।

शुकः—(निःश्वस्य ।) मातामह, कृतैव कुमारेण द्वारमर्यादा ।
परमङ्गदेन सोऽपि । (इत्यर्थोक्ते सात्वमधोमुखस्तिष्ठति ।)

माल्यवान्—हा वत्स दशग्रीवनन्दन, कथमिदं त्वं द्रष्टुमेता-
वन्तं कालमस्माकमायुः ।

(नेपथ्ये ।)

भो भो महापार्श्वप्रभृतयः सैनिकाः,

स्तस्य कटके नितम्बे दाशरथी रामलक्ष्मणौ कर्मभूतौ श्रुत्वा लङ्कापतेरर्धे करा दश
हस्ता धनुष्टंकारैर्धनुःशब्दैः ककुभो दिशः परिपूरयन्ति । कौक्षेयकं खड्गं प्रोज्झन्ति
मार्जन्ति । तथैवार्धे कराश्चित्रफलके चित्ररचनाधारे वैदेह्याः कुचे या पत्रवल्लिः
पत्रावली तस्या रचना लिखनं तत्र वैदग्ध्यं कौशलमभ्यस्यन्ति । अर्धे इति 'प्रथ-
मचरम-' इत्यादिना जसि वा सर्वनामसंज्ञायां शीभावे रूपम् । 'कटकोऽस्त्री नित-
म्बोऽद्रेः' इत्यमरः । 'कौक्षेयको मण्डलाग्रः करवालः कृपाणवत्' इति च । सैव
हृदयपरिस्पन्दमुद्रा स एव सीतास्तनपत्ररचनायां हृदयावष्टम्भ इत्यर्थः । परिस्प-
न्दश्चेष्टा, अवष्टम्भो वा । मुद्रा निश्चयः । गोपुरं पुरद्वारम् । 'गोपुरं तु पुरद्वारि'
इत्यमरः । गुलमः सेना, घट्टं वा । तत्र नियुक्तो गौलिमकः । 'तत्र नियुक्तः' इति
ठक् । 'गुलमः सेनाघट्टभिदोः सैन्यरक्षणरुग्भिदोः' इति मेदिनीकरः । अध्यक्ष-
शब्दः प्रत्येकमभिसंबध्यते । नरान्तको रावणपुत्रः । प्रतिपन्नं कृतम् । मर्यादा

१. 'सैव ते हृदयपरिपन्थिनीपरिस्पन्दमुद्रा'. २. 'मातामह' इति पुस्तकान्तरे
नास्ति. ३. 'सोऽपीत्यम्'. ४. 'तव' इति पुस्तकान्तरे नास्ति.

व्यावर्तध्वमुपाध्वमुद्धुरशरज्वालामुखीं मातरं

देवीमस्त्रमयीं प्लवंगपशवः पश्यन्ति पृष्ठानि वः ।

चेतः शक्रजितोऽपि लक्ष्मणवधे बद्धोत्सवं मध्यमः

पौलस्त्यः स्वयमायुधं विधृतवानद्यापि रामाद्भयम् ॥ १८ ॥

सारणः—(श्रुत्वा सहर्षम् ।) आर्य, जातं जातमवलम्बनम् । यदयं प्रतिबुध्य कुमारकुम्भकर्णः पुरस्कृत्य च मेघनादमभ्यमित्रिणः संवृत्तः ।

माल्यवान्—(निःश्वस्य ।) स्वस्ति विजयेतां रामलक्ष्मणौ कुम्भकर्णमेघनादौ ।

शुकः—(सविषादमात्मगतम् ।) शान्तं शान्तम् । कथमविशिष्टकर्तृकर्मभावमुभयत्र द्विवचनं प्रयुक्तमार्येण ।

माल्यवान्—(सखेदम् ।) वत्सौ शुकसारणौ, अद्य खल्वियं राक्षसलक्ष्मीः सर्वथा कुम्भकर्णमवलम्ब्य वर्तते । इदं तु न विद्मः ।

निरोधः । अङ्गदेन वालिपुत्रेण । व्यावर्तध्वमित्यादि । हे सैनिकाः, व्यावर्तध्वम् । किमिति पलायध्वम्, निवर्तध्वमित्यर्थः । यतो हेतोः प्लवंगपशवः कुत्सितवानरा वो युष्माकं पृष्ठानि पश्यन्ति, अतोऽस्त्रमयीं देवीमुपाध्वं सेवध्वम् । 'आस उपवेशने' उपपूर्वः । लोटि मध्यमपुरुषबहुवचने 'वि च' इति सलोपः । कीदृशम् । उद्धुरा उद्योगिनो ये शरास्तेषां ज्वाला तेजस्तदेव मुखं यस्यास्ताम् । अन्यापि ज्वालामुखी देवता भवतीति ध्वनिः । अद्यापि रामाद्भयमस्ति । अपि तु नास्ति भयमिति । इन्द्रजितोऽपि मेघनादस्यापि चित्तं लक्ष्मणवधे बद्ध उत्सवो येन तादृशं जातम् । मध्यमः पौलस्त्यः कुम्भकर्णं आयुधं शस्त्रं धृतवान् । अतो रामाद्भयं न विधेयमिति भावः । रामादिति 'मीत्रार्थानां भयहेतुः' इत्यपादानता । पुरस्कृत्याप्रतः कृत्वा । अभ्यमित्रिणो रणे शत्रोरभिमुखगामी । 'अभ्यमित्राच्छ च' इति चक्रास्त्वः । विजयेतां रामलक्ष्मणाविलम्ब्य रामलक्ष्मणौ कर्मभूतौ । कर्तृपरत्वभ्रान्त्या

१. 'जातम्' इत्येकवारमेव पुस्तकान्तरे. २. 'मेघनादौ च'. ३. 'राजलक्ष्मीः'. ४. 'अवलम्बते'.

अग्रजं वा दशग्रीवमनुजं वा विभीषणम् ।

अन्वयव्यतिरेकाभ्यां वीरः कमभिषेक्ष्यति ॥ १९ ॥

(नेपथ्ये ।)

मा भैष्टं कमठेन्द्रपन्नगपती कश्चिन्न वैशेषिको

भूमेरद्य भरः पतिः पलभुजामाज्ञापयत्येष वाम् ।

शुकः—(सहर्षम् ।) नूनमस्मदीयैर्विशेषेण, किमपि विक्रान्तम् ।

(माल्यवानवधत्ते ।)

(पुनर्नेपथ्ये ।)

दोःशैलौ हरता पृथक्पृथगथो मूर्धानमुत्क्षिप्नुना

रामेणापि लघूकृतं पतति यत्तत्कौम्भकर्णं वपुः ॥ २० ॥

माल्यवान्—हा वत्स । (इति मूर्च्छितः पतति ।)

उभौ—(साध्वम् ।) आर्य, समाश्वसिहि समाश्वसिहि ।

माल्यवान्—(आश्वस्य ।) वत्सौ, जीवतो रामभद्रस्य मैथिलीहर-
णादेतदस्माभिरान्तरेण चक्षुषा विषयीकृतमेव । किमिदानीं समाश्वसि-
तव्यमस्ति ।

सविषादमाह—शान्तमिति उभयत्रेति । रामलक्ष्मणाविल्यत्र कुम्भकर्णमेघनादाविल्य-
त्रचेत्यर्थः । अन्वयव्यतिरेकाभ्यां जयपराजयाभ्यामित्यर्थः । अन्वयेनाग्रजं ज्येष्ठम्,
व्यतिरेकेणानुजं कनिष्ठम् । रावणादीनां मरणादिति भावः । वीरः कुम्भकर्णः । मा
भैष्टमित्यादि । पलं मांसं भुञ्जते पलभुजो राक्षसास्तेषां पतिः स्वामी रावणः,
हे कमठेन्द्रपन्नगपती कूर्मराजसर्पराजौ, वां युवामित्याज्ञापयति—भूमेर्वैशेषिको
विशेषभवः । अध्यात्मादित्वाट्टञ् । कश्चिन्न भरः अतो मा भैष्टं मा भयं कुरुतम् ।
कुम्भकर्णस्यातिगुरुशरीरपातेन भूमेरधिको भरः स्यात् । तथा च तद्धारकत्वादा-
वामपि भरभागिनौ भवाव इति भयं मा कुरुतमित्यर्थः । सहर्षमिति । रामबल-
स्याहितभ्रमादिति भावः । अवधत् इति । कुतो भूमेर्भर इति ज्ञातुमिति भावः ।

शुकः—धिकष्टम् । ‘कौम्भकर्णं वपुः पतति’ एतदपि देवेनाज्ञा पयितव्यम् ।

माल्यवान्—वत्स, अद्यापि रावणस्याज्ञा । नूनमन्योन्येषां वैहासिकाः कपयो दशकण्ठमुल्लुण्ठयन्ति ।

सारणः—आः क्षुद्राः,

यद्यस्ति वीर्यमस्त्येव तत्कर्म कथयिष्यति ।

मेघनादमजित्वैव धिक्प्रहासविभीषिकाम् ॥ २१ ॥

(नेपथ्ये ।)

भो भो यूथपतयः, विलुम्पन्तु भवन्तो लङ्कागोपुरप्राकारतोरणानि ।

संनद्धेन्द्रायुधमविरलारम्भिगीर्वाणबाण-

श्रेणीवर्षं तदवजगृहे येन दुष्टग्रहेण ।

माल्यवान्—(सोद्वेगम् ।) आः, किमनेन श्रावयितव्योऽस्मि ।

(इति कर्णोऽपि दधाति ।)

(पुनर्नेपथ्ये ।)

दृष्ट्वा कांचित्प्रहरणमयीं वीरयज्वानमिष्टिं

दिष्ट्वा सोऽयं समुपशमितः शक्रजिल्लक्ष्मणेन ॥ २२ ॥

नन्वतिगुरुकुम्भकर्णशरीरपातेन कुतो न भरो भूमेरत आह—दोःशैलाविति । यद्यस्माद्धेतोः कौम्भकर्णं कुम्भकर्णसंबन्धि वपुः शरीरं तद्रामेणैव लघुकृतं सत्पतति । कीदृशेन । पृथक्पृथग्यथा भवति तथा दोःशैलौ बाहुपर्वतौ हरता छिन्दता । अथो अनन्तरं मूर्धानं मस्तकमुत्क्षिप्नुना ऊर्ध्वं प्रेरणशीलेन । अतो न कश्चिद्भ्रा इति भावः । ‘त्रसिगृधिघृषिक्षिपेः क्लुः’ इति क्लुः । अन्तरेण मानसेन चक्षुषेव चक्षुषा ज्ञानेन विषयीकृतं ज्ञातम् । ‘विषयो ज्ञानमुच्यते’ इति विश्वः । वैहासिका द्वास्वकराः । उल्लुण्ठयन्त्युपहसन्ति । प्रहास उपहासस्तद्रूपा विभीषिका । धिगयोगे द्वितीया । इन्द्रजिद्विनाशं श्रुत्वा रामसेनापतिराह—भो भो इत्यादि । विलुम्पन्त्वपनयन्तु । ‘तोरणोऽस्त्री बहिर्द्वारम्’ इत्यमरः । वर्षं वर्षणम् । अवजगृहे वृष्टि-

१. ‘आज्ञापितव्यम्’; ‘अज्ञायि’ । २. ‘रावणाज्ञा’ । ३. ‘उल्लुण्ठयन्ति’; ‘उल्लुण्ठयन्ति’ । ४. ‘अजित्वापि’; ‘अजित्वा तु’ ।

माल्यवान्—सत्योऽयम् 'अतिदुःखो निर्दुःखः' इति लोकप्रवादः । यदस्मिन्नपि समूलघातमभिघ्नति व्यतिकरे तथैव श्वसिमः ।

शुकः—(ऊर्ध्वमवलोक्य ।) यथा समन्तार्द्धम्बरचरविमानवीथयः ककुभां मुखानि पर्यवष्टभन्ति, तथा शङ्के दुर्वारदारुणक्रोधवडवानलनिपीयमानशोकसमुद्रो दाशरथिविजयाय संनद्धते देवः ।

सारणः—(सविषादमात्मगतम्) कष्टम् । कथं दाशरथिविजयायेत्यविशिष्टोपपत्तिकर्तृकर्मकारकार्थविषयं वयस्यवचनम् ।

माल्यवान्—(उत्थाय ।) तदस्माभिरपि जरसा दूषितस्यात्मनः प्रक्षालनाय प्राप्तं शस्त्रधारातीर्थम् । (इति सशुकसारणो निष्क्रान्तः ।)

विष्कम्भकः ।

(ततः प्रविशति विद्याधरद्वयमाकाशयानेन ।)

एकः—अहो, बहोः कालादनया गगनवीथ्या निरातङ्कमिव संचरावहे । (अवोलोक्य ।)

निरोधः कृतः दुष्टग्रहेणेति । ग्रह आसङ्गः । पिदधात्याच्छादयति । वीरो यज्वा याज्ञिको यत्र तामिष्टि यज्ञम् । समुपशमितो मारितः । अन्येनापि दुष्टग्रहेण शनैश्चरादिनेन्द्रधनुःसहितं वर्षणमवगृह्यते । तच्च कारीरीयज्ञादिना शाम्यत इति ध्वनिः । अतिशयितं दुःखं यस्य सोऽतिदुःखः । समूलघातं समूलं हस्वेत्यर्थः । 'समूलाकृतजीवेषु हन्तृवृग्रहः' इति णमुल् । व्यतिकरे दैवविपाके । श्वसिमो जीवामः । अम्बरचरा देवाः । वीथयः पङ्क्तयः । पर्यवष्टभन्ति । व्यामुवन्ति । दारुणो महान् । दूषितस्य मलिनीकृतस्य । तीर्थं पुण्यभूमिः । वीथ्यङ्गनं, वर्त्म वा । 'वीथी पथ्यङ्गनेऽपि च' इति विश्वः । संचरावहे 'समस्तृतीयायुक्तात्' इति तङ् । निरातङ्कमिति

१. 'अतिदुःखोऽतिदुःखः'. २. 'व्यतिकरे'. ३. 'विश्वसिमः'. ४. 'अम्बरान्तरचर्यो'. ५. 'पर्यवस्तभन्ति'; 'पर्यवस्कन्दन्ति'. ६. 'कथं कथं दाशरथि-'; 'कथं दाशरथि-'. ७. 'इति निष्क्रान्ताः'. ८. 'आकाशयानेन विद्याधरद्वयम्'. ९. 'अधस्तादवलोक्य'.

देवेन्द्रोपनिवेद्यनन्दनवनस्रवतोरणश्लाघिनी

लङ्केयं दशकण्ठविक्रमसखी यस्यां समन्तादिमाः ।

युद्धालोकनकौतुकोन्मुखधूसंकीर्णकर्णरथा

रथ्याः किं कथयामि यान्ति यदमी न व्योम्नि वैमानिकाः ।

(सखेदाद्भुतम् ।) सखे हेमाङ्गद,

एताः पश्य पलादपत्तनभुवः सौत्रामणीनां दृशा-

मसाम्भोभिरदेवमातृकगृहारामाभिरामश्रियः ।

एतासु प्रतिघातिविक्रमकथोपालम्भवैतण्डिकैः

ऋतेन्द्रध्वजिनीजयानुकृतिभिर्दिग्भैरपि क्रीडितम् ॥ २४ ॥

क्रियाविशेषणम् । **देवेन्द्रेति** । इयं लङ्कास्तीति शेषः । कीदृशी । देवेन्द्रेणोप-
निवेद्या उपभोग्या या नन्दनवनस्रङ् नन्दनवनसंबन्धिनी माला तस्यास्तोरणेन
वन्दनमालिकया श्लाघिन्यादरणीया । दशकण्ठविक्रमसखी रावणपराक्रमसङ्गिनी ।
यस्यां लङ्कायामिमा रथ्या नगरमध्यगतप्रकीर्णमार्गाः किं कथयामि । अपि तु
कथयितुं न शक्नोमीत्यर्थः । कीदृशीः । युद्धालोकनकौतुकोन्मुखा या वधो राक्ष-
सस्त्रियस्तासां संकीर्णा निरन्तराः कर्णरथाः स्त्रीरथाः यत्र तादृशीः । वैमानिका
देवा व्योम्नि यत्र यान्ति । रावणयुद्धालोकनभयात्तदपि किं कथयामीत्यनुषङ्गः ।
क्वचित् 'मान्ति' इति पाठः । तच्च स्फुटं तवाप्यनुषङ्गः । 'कर्णरथः प्रवहणम्'
इत्यमरः । विमानेन चरति वैमानिकः । 'चरति' इति ठक् । सखेदमिति । इन्द्र-
वन्द्यापि लङ्का कपिना दग्धेति भावः । **एता इति** । एताः पलादपत्तनभुवो
राक्षसनगरभूमीः पश्य । कीदृशीः । सुत्रामा इन्द्रस्तत्संबन्धिनीनां दृशां चक्षुषा-
मसाम्भोभिरश्रुजलैरदेवमातृका नद्यम्बुपालिता ये गृहारामा गृहवनानि तैरभिरामाः
श्रियो यत्र तादृशीः । यद्वा गृहाण्याराम उपवनं च तैर्मनोहरश्रियः । 'गृहारामास्तु
निष्कृटाः' इत्यमरः । 'आरामः स्यादुपवनम्' इति च । एतासु भूमिषु दिग्भैरपि
बालकैरपि क्रीडितम् । ऋता निराकृता या इन्द्रस्य ध्वजिनी सेना तस्या जयानुकृ-
तिभिर्जयानुकारैः । अनुकृतिस्तुल्यता । वेषप्रहणमिति यावत् । दिग्भैः कीदृशैः ।

द्वितीयः—सखे रत्नचूड, किमुच्यते ।

रक्षांसीति पुरापि संश्रुणुमहे वीरस्तु कस्तादृशो
जागर्ति स्म जगत्रयीविपदलंकर्मिणदोर्विक्रमः ।

शश्वद्वारभुवि प्रशस्तिरचनावर्णायमानेक्षण-

श्रेणीसंभृतगोत्रभिन्मयजयस्तम्भो यथा रावणः ॥ २५ ॥

रत्नचूडः—सखे हेमाङ्गद, पश्य पश्य । पौलस्त्यपत्तनप्रतोलीषु
दीयमाने संनाहपटहे

दिग्दन्तावलदन्तमौक्तिकमयद्वास्तोरणसग्विणो

गीर्वाणाधिपतिप्रतीष्टनिगडोन्मृष्टान्यबन्दीशुचः ।

प्रतिघाती विपक्षस्तस्य विक्रमः पराक्रमस्तस्य कथायामुपालम्भ आक्रोशस्तत्र वैत-
ण्डिकैर्दूषणमात्रदायिभिः । ‘कथादिभ्यष्टक्’ इति ठक् । तिस्रः खलु कथा भवन्ति—
वादो जल्पो वितण्डा चेति । तत्र वादो नाम प्रवक्तृकः शिष्यादिविषयः । विजि-
गीषुकथा जल्पः । वितण्डा तु [प्रति] पक्षस्थापनहीना । वितण्ड्यते आहन्यतेऽनया
प्रतिपक्षस्थापनमित्युपपत्त्या परपक्षोपघातेन पारिशेष्यात्स्वपक्षसिद्धिरस्याः प्रयोजनं
प्रतीयते । अपरमप्रस्तुतत्वाच्च विवेचितमिति । रक्षांसीति । रसांसि सन्तीति
पुरापि संश्रुणुमहे पूर्वमेवास्माभिः श्रुतम् । ‘पुरि लुङ् चास्मे’ इति चका-
राङ्गते लट् । यद्यपि संयोगादिसूत्रे अकर्मकादित्यनुवृत्ताविह तङ् न प्राप्नोति,
तथापि कर्मव्यतीहार एवात्र तङ् । अन्योन्यं शृणुम इत्यर्थात् । यद्वा अकर्मकादिति
नञानुवर्तत इति प्रायिकम् । तु पुनः यः पुरुषो जगत्रयीविपदालंकर्मिणः समर्थो
बाहुपराक्रमो यस्य तादृशः को जागर्ति । अपितु यथा रावणस्तथा न कोऽपीत्यर्थः ।
प्रशस्तिरचना प्रशंसालिखनं तत्र वर्णायमाना अक्षरायमाणा या ईक्षणश्रेणी नेत्र-
पङ्क्तिस्तया संभृत उपचितो गोत्रभिदिन्द्रस्तन्मयस्तत्स्वरूपो जयस्तम्भो यस्य सः ।
अन्यस्मिन्नपि जयस्तम्भे प्रशस्तिर्लिखित्वा ध्रियत इति ध्वनिः । रावणेन द्वारभू-
माविन्द्रशरीरजयस्तम्भे तदीयेक्षणसहस्राण्येव प्रशस्तिरचना लिखित्वा धृतेति
भावः । पत्तनं पुरम् । प्रतोली रथ्या । संनाहार्थं पटहः संनाहपटहः । संनहन-
निमित्तदङ्केत्यर्थः । दीयमाने ताड्यमाने । धातोरनेकार्थत्वात् । लोकोक्तिरियम् ।
दिगिणि दन्तावलो हस्ती । ‘दन्तशिखासंज्ञायाम्’ इति बल्च् । ‘बले’ इति दीर्घः ।

वीरश्रीसहपांसुकेलिसुहृदो मन्दोदरीबन्धुता-

शौदीरासुरसुन्दरीसुरभयः क्षुभ्यन्ति रक्षोगृहाः ॥ २६ ॥

हेमाङ्गदः—(विद्वस्य ।) नूनमिदानीमत्र

दृष्ट्वा राघवमेकैराक्षसवनस्वच्छन्ददावानलं

जानक्यां निजवल्लभस्य परमं प्रेमाणमालोक्य च ।

काङ्क्षन्ती मुहुरात्मपक्षविजयं भङ्गं च मुग्धा मुहु-

र्ध्यायन्ती ध्रुवमन्तरालपतिता मन्दोदरी वर्तते ॥ २७ ॥

रत्नचूडः—(सकरुणस्मितम् ।) वयस्य, विबुधराजविजयविक्रमक्री-

द्वाद्द्वारं तत्र तोरणस्रक्तोरणमाला तद्योगात्प्रशंसायाम् । 'अस्मायामेधास्रजो विनिः' । गीर्वाणाधिपतिरिन्द्रः । प्रतीष्टः सोढः । सोऽपि निगडे बद्ध इत्यर्थः । बन्दीनां शोक उन्मृष्टोऽपनीतः । वीरश्रिया समं पांसुकेलिर्धूलिक्रीडा । मन्दोदरी रावणबन्धुः । सा त्वसुरकन्येति तत्संबन्धवशेन शौदीरा गर्भवती । 'शौदीरस्तु मतो गर्वे' इति शाश्वतः । सुरभिर्मनोहरः, ख्यातो वा । क्षुभ्यन्ति चलीभवन्ति । 'क्षुभ संचलने' । दृष्ट्वेति । दावो वनम् । 'वने च वनवहौ च दवो दावः प्रकीर्तितः' इति विश्वः । राक्षसा एव वनम् । एकश्चासौ राक्षसवनस्वच्छन्ददावानलश्चेति कर्मधारयः । तादृशं राघवं रामं दृष्ट्वा निजवल्लभस्य रावणस्य जानक्यां सीतायां परमं श्रेष्ठं प्रेमाणमवलोक्य च आत्मपक्षविजयं भङ्गं च अर्थादात्मपक्षस्यैव काङ्क्षन्तीच्छन्ती मुग्धा अज्ञा एतत्सकलं वाक्यार्थं ध्यायन्ती चिन्तयन्ती ध्रुवं निश्चितमन्तरालपतिता मध्यस्थिता सती मन्दोदरी रावणपत्नी वर्तते । तदयं वाक्यार्थः—रामस्य रक्षोविनाशकारणत्वात्स्वपक्षस्य जयमाकाङ्क्षन्ती रामभङ्गे च रावणस्य सीताविषयकं प्रेमाणमालोक्यावश्यं मां परित्यज्य रावणः सीतावश एव भविष्यतीत्यतो रामस्य जयपराजयाभ्यामपि न ममेष्टमित्युभयपक्षमध्ये निपतिता मन्दोदरी सचिन्तासीति । 'प्रेमा ना प्रियता हार्दम्' इत्यमरः । परमेष्ठी ब्रह्मा । प्रतिष्ठितं कृतं यदिन्द्रजिन्नाम तदेव शेषोऽवशेषो यस्य तस्य । मृतस्येत्यर्थः । विचेष्टमानां विगतचेष्टाम् । अरातिगृहिणीं शत्रुभार्या मन्दोदरीमुपकोटुं निन्दितुम् । 'अपक्षेष्टुम्', 'उपक्षेष्टुम्'

१. 'शौण्डीर-'. २. 'इदानीम्' इति पुस्तकान्तरे नास्ति. ३. 'एव'. ४. 'मुहुः'.

तचेतसा वृद्धपितामहेन स्वयं परमेष्ठिना प्रतिष्ठितेन्द्रजित्नामधेयशेषस्य
तादृशस्य तनूजस्य शुचा विचेष्टमानामरातिगृहिणीमपि नैवमुपकोष्ठुम-
र्हसि । (पुरोऽवलोक्य च ।) इस्तदक्षिणेन कैथमयं द्विधा विभज्यते महा-
जनः । (निहाप्य च समटाकौतुकम् ।) सखे, पश्य पश्य ।

न्यञ्चद्वयञ्चद्वरित्रीधृतचरणभरश्चन्द्रहासैकद्वैष्टि-

व्यावल्गद्यौगपद्योत्सुकसकलभुजाक्रान्तदिक्चक्रवालः ।

क्रोधकूराक्षिरक्तोत्पलरचितवियत्तोरणसञ्जि विभ्र-

द्वक्त्राणि प्रत्यनीकप्रसरसरभसो निर्जिहीते दशास्यः ॥२८॥

हेमाङ्गदः—(निर्वर्ण्य ।) अहो, दृष्टचरमप्यस्य साङ्गामिकमोजा-
यितमयातयाममिव भीषयते । सखे रत्नचूड,

इति च पाठयोरपहसितुमुत्क्षेपुमिति वार्थः । अर्हसि । हे हेमाङ्गद इति शेषः ।
दक्षिणेन प्रवेशेन विभज्यते विभागवान्भवति । कर्मकर्तरि तङ् । न्यञ्चदिति ।
दशास्यो निर्जिहीते निर्गतो भवति । लङ्घात इति शेषः । कीदृशः । क्रोधेन कूराणि
भयानकान्यक्षीण्येव रक्तोत्पलानि तै रचिता निर्मिता वियत्याकाशे तोरणस्रजो यैस्ता-
दृशानि मुखानि विभ्रद्धत् । पुनः कीदृशः । न्यञ्चन्ती अत्यर्थं निम्ना भवन्ती
या धरित्री पृथिवी तस्यां धृतश्चरणभरो येन सः । रावणस्य चत्वारि चरणानीति
रामायणम् । चन्द्रहासो रावणखड्गस्तत्रैका दृष्टिर्यस्य सः । व्यावल्गन्त इतस्ततश्च-
लन्तो यौगपद्येनैकदैवोत्सुका उत्कण्ठिताश्च ये सकला भुजा विंशतिबाहवस्तै-
राक्रान्तं दिक्चक्रवालं दिङ्मण्डलं येन सः । प्रत्यनीकं शत्रुसैन्यं तत्र प्रसरणं
गतागतं तत्र रभसो यस्य सः । 'चक्रवालं तु मण्डलम्' इत्यमरः ।
दृष्टचरं पूर्वदृष्टम् । साङ्गामिकं सङ्ग्रामाय भवति । 'तस्मै प्रभवति संतापा-
दिभ्यः' इति ठक् । ओजायितमोजस्विता । प्रागल्भ्यमिति यावत् । क्यङ्
सलोपश्च । अयातयाममिवेति । जीर्णं परिभुक्तं च यातयामम् । तदितरत् । अन-
नुभूतमिवेत्यर्थः । 'यजीर्णं परिभुक्तं च यातयामं तदुच्यते' इत्यमरः । भीषयते

मरुत्वहम्भोलिक्षणघटितघोरश्वयथुना

निसर्गोदग्रेण प्रसभमुखा पीतगगनः ।

श्रियं देवद्रीचीं निजभुजवनोद्दामकरिणी-

मयं कुर्वन्वीरः स्मरसि कथमासीद्दशमुखः ॥ २९ ॥

रत्नचूडः—सखे, किमुच्यते । महतामप्युपरि किमप्ययं रावणः ।

एनं कल्पतरुद्भवैरसुकरव्याजैः सदा भूषणै-

राराध्नोति सुराधिपः किमपरं दीनो नदीनां पतिः ।

दण्डाधिक्यभयात्कथंकथमपि स्कन्धोपनेयान्मणी-

नप्यस्मै परिशोधयत्यपदिशन्निःसंपदः स्वाकरान् ॥ ३० ॥

हेमाङ्गदः—(सभयम् ।) कथमयं परापतित एवासमसमरहर्षहेष-

त्रासयति । ‘भीष्म्योर्हेतुभये’ इति तद् । ‘भियो हेतुभये पुक्’ । मरुत्वदिति । अयं रावणो देवद्रीचीं देवगामिनीं श्रियं प्रसभं हठेन निजभुजवनोद्दामकरिणीं कुर्वन्कथमासीदिति स्मरति । उरसा हृदयेन पीतमाच्छादितं गगनं येन तादृशः । कीदृशेन । निसर्गोदग्रेण स्वभावतो विशालेन । मरुत्वत इन्द्रस्य दम्भोलिना वज्रेण क्षणं घटितो घोरो महाज्वल्यथुः ‘शोथ’ इति प्रसिद्धो यत्र तादृशेन । श्वयथुरिति ‘दु ओश्वि गतिवृद्धोः’ । ‘द्वितोऽथुच्’ । एनमिति । सुराधिप इन्द्रः कल्पतरुद्भवैरत एवासुकरव्याजैः । कल्पतरुणां यथेष्टप्रदत्वात् । भूषणैरलंकरणैः सर्वदा एनं रावणमाराध्नोति सेवते । ननु भवतु नाम खाराज्यप्राप्त्यर्थं शक्रस्य तदारधनं, जलरूपः समुद्रोऽपि तमाराध्नोतीत्याह—किमपरं किं च नदीनां पतिः समुद्रो दीनो दुःखितः स्वाकरान्निजोत्पत्तिस्थानानि निःसंपदो गतसंपत्तीनपदिशन्कुर्वन्सन्, कथयन्निति वा, अस्मै रावणाय मणीन्परिशोधयति पूरयति । दण्डाधिक्यभयात् । दण्डो दमस्तदाधिक्यत्रासात् । ये मनोज्ञास्ते दत्ता इदानीममनोज्ञानपि परिशोधयितुं दण्डः स्यादिति भावः । कीदृशान्मणीन् । कथंकथमपि महता कष्टेन स्कन्धैर्बाहुमूलैर्वाजिभिर्वोपनेयानुपनतीकर्तुं शक्यान् । अतिस्थूलानित्यर्थः । ‘स्कन्धो

माणवनायुजवाजिनिवहवितीर्णकीनाशकासरकर्णज्वरेण प्रजविना रथेन
कार्मुकपाणिर्महावीरः ।

रत्नचूडः—(समयाद्भुतम् ।)

कल्पान्तकूरसूरोत्करविकटमुखो मानुषद्वन्द्वयुद्ध-

क्रीडाकण्डूयदूर्जस्वलसकलभुजालोकभूयोविलक्षः ।

संभूयोत्तिष्ठमानस्वपरबलमहाशस्त्रसंपातभीमा-

मुर्वी गीर्वाणगोष्ठीगुरुभेदनिकषो नैकपेयः पिबते ॥ ३१ ॥

हेमाङ्गदः—(सकौतुकम् ।) सखे, दक्षिणतः पश्य तावत् ।

अगस्त्याज्ञासद्यःशमितविपुलोच्छ्रायविषमा-

नुदस्यन्तः सेतावलगितवतो विन्ध्यशिखरान् ।

वाजिभुजामूले समान्नायसमूहयोः' इति मेदिनीकरः । 'परिच्छिन्नं फलं यत्र स्कन्ध-
स्कन्धेन दीयते । स्कन्धोपनेयं तं प्राहुः संधि मन्त्रविदो जनाः ॥' इति नीतिः ।
'उत्पत्तिस्थानमाकरः' इति धरणिः । आपतितः समागतः । हेषमाणः शब्दविशेषं
कुर्वन् । वनायुर्देशविशेषः । तत्र भवा वनायुजा अश्वविशेषाः । कीनाशो यमः ।
'कीनाशः कर्षके क्षुद्रे कृतान्तोपांशुघातिनि' इति विश्वः । कासरो महिषः । 'लुलायो
महिषो बाहद्विषत्कासरसैरिभाः' इत्यमरः । कर्णज्वरः श्रवणव्याधिः । प्रजविनाति-
वेगवता । कल्पान्तेति । नैकपेयो निकषापुत्रो रावणः । संभूय मिलित्वा । उत्तिष्ठ-
मान आक्रममाणो यः स्वबल आत्मबलः शत्रुबलस्तयोर्महाशस्त्रसंपातेन भयानकामुर्वी
पृथिवीं पिबत आच्छादयति । 'अपिधानतिरोधानपिधानाच्छादनानि च' इत्य-
मरः । कीदृशः । कल्पान्ते प्रलयकाले क्रूरो भयंकरो यः सूरोत्करः सूर्यसमूहस्त्व-
द्वद्विकटं विकरालं मुखं यस्य सः । मानुषद्वन्द्वयुद्धक्रीडया कण्डूयन्त ऊर्जस्वला
बलवन्तश्च ये सकलभुजास्तेषामालोकनेन भूयोविलक्षोऽत्यन्तविलक्षः । द्वन्द्वयुद्ध-
मेकतुलयुद्धम् । कण्डूयन्त इति 'कण्डूदिभ्यो यक्' । उत्तिष्ठमान इति 'उदोऽ-
'नूर्ध्वकर्मणि' इति तङ् । निकषो धर्षणप्रस्तरः । दक्षिणतो दक्षिणस्यां दिशि ।
दक्षिणोत्तराभ्यामतसुच' । अगस्त्येति । कपयो वानराश्चपलं यथा स्यादेवमप-

१. 'महारथः'. २. 'भटनिकषः'. ३. 'नैकपेयो विषते'.

शिरःसंख्यासत्याकृतदशमुखालोकरभसा-

दुपेत्यातित्रस्ताश्चपलमपसर्पन्ति कपयः ॥ ३२ ॥

रत्नचूडः—(दृष्ट्वा सहासम् ।)

शस्त्रीकृतान्कपिभिरापततो मुदैव

विक्रम्य चन्दनतरुन्दधते पलादाः ।

तत्सज्जिनस्तु भुजगाः क्षणपाशबन्ध-

दुःखासिकामवयवेषु दिशन्त्यमीषाम् ॥ ३३ ॥

हेमाङ्गदः—(विहस्य ।) इतोऽपि तावत्

राक्षःस्वयंवरविडम्बपराङ्मुखीभिः

पुष्पोत्करे सुरवधूभिरनुज्झितेऽपि ।

शस्त्रीकृतेन तरुणा हरिणा हतोऽसौ

नक्तंचरः स्वपिति तत्कुसुमावकीर्णः ॥ ३४ ॥

रत्नचूडः—(चिरं विभाव्य ।) सखे, पश्य पश्य ।

स्वतनुरुचिभिर्दीर्घाहीं धामितः सृजतां निजै-

रथ विदधतः कायामोगैरकाण्डतमस्विनीम् ।

सर्पन्त्यपगच्छन्ति । कीदृशाः । उपेत्य समीपं गत्वा शिरःसंख्याया सत्याकृतो ज्ञातो दशमुखस्त्रयालोकरभसादतित्रस्ताः सभया विन्ध्यशिखरानुदस्यन्त उल्लिखन्ति । कीदृशान् । अगस्त्याज्ञया सद्यःशमितः सकल उच्छ्राय उन्नतिस्तेन विषमान् । सेतावलगितवतोऽलम्बान् । सत्याकृतेत्यत्र 'सत्यादशपथे' इति डाच् । शस्त्रीकृतानिति । कपिभिः शस्त्रीकृताननन्तरमापतत आगच्छतश्चन्दनतरुमुदैव हर्षेणैव विक्रम्योत्फुल्ल पलादा राक्षसा दधते धारयन्ति । तत्सज्जिनश्चन्दनवृक्षा श्रिता भुजगाः सर्पा अमीषां राक्षसानामवयवेषु करादिषु वेष्टनात्क्षणं पाशबन्धदुःखासिकां दुःखावस्थितिं दिशन्ति कुर्वन्ति, प्रयच्छन्ति वा । विडम्बस्तिरस्कारः । सुरवधूभिर्विद्याधरीभिः । हरिणा वानरेण कर्त्रा तरुणा करणेन हतः । तत्कुसुमेन शस्त्रीकृतवृक्षपुष्पेणावकीर्णश्छन्नः । स्वतन्विति । अमी

दधति नितरामुद्दीप्राणामर्घश्छिदुरश्रियो

हरिहुतभुजां धूमच्छायाममी रजनीचराः ॥ ३५ ॥

हेमाङ्गदः—(सस्मितम् ।) सखे, पश्य पश्य ।

किमपि कपयः कर्माश्चर्यं महातरुशस्त्रिणो

विदधति यथा दिक्कूलेभ्यस्तथापसरन्त्यमूः ।

ध्रुवमवपतद्रक्षःश्रेणीविमुक्तनभोन्तर-

प्रतिभरणिकानिःस्थामानो दशाननकीर्तयः ॥ ३६ ॥

रत्नचूडः—(ससंभ्रमम् ।) अहह, दारुणमुपस्थितम् ।

रक्षोनिपिष्टकपिमुक्तमहीध्रचूर्ण-

पूर्णान्तराभिरिषुवृष्टिभिरुज्जिहानः ।

रजनीचरा राक्षसाः हरय एव वानरा एव हुतभुजोऽग्नयः । तेषां लोहितमुखत्वात् । तेषां धूमच्छायां दधति धारयन्ति । कृष्णवर्णत्वाद्रक्षसाम् । वानरा भूमिष्ठा राक्षसा उपरिवर्तिनस्तथा दृश्यन्ते इति भावः । कीदृशानाम् । नितरामत्यर्थे-
नोद्दीप्राणामुद्दीप्तिशीलानाम् । रजनीचराः कीदृशाः । छिदुरा भङ्गुरा श्रीर्येषां ते । धूमोऽपि भङ्गुरश्रीक एव भवति । किमपीति । कपयो वानराः किमप्यनिर्वचनीयमाश्चर्यमद्भुतं कर्म तथा विदधति यथामूर्दशाननकीर्तयो दिक्कूलेभ्योऽपसरन्ति पलायन्ते । वृत्त्यन्तीति यावत् । ध्रुवमुत्प्रेक्षायाम् । अवपतन्त्या अधःपतन्त्या रक्षःश्रेण्या विमुक्तं त्यक्तं यन्नभोन्तरमाकाशमध्यं तस्य प्रतिभरणिकया प्रतिभरणेन निःस्थामानो बलशून्याः । क्षीणा इत्यर्थः । स्थाम बलम् । शून्यदेशस्य प्रतिभरणं युज्यत एव । तथा च रावणकीर्तयो नभोमध्यस्य रक्षोव्याप्तत्वाद्दिशामन्ते स्थिताः । अनन्तरं नभोमध्यस्थरक्षोविनाशेन पुनर्दिगन्तान्नभोमध्य एव स्थिता इति भावः । अहह खेदे । दारुणं भीषणम् । रक्ष इति । लङ्काधिपः किमप्यनिर्वचनीयं संतमसं विश्वव्यापकं भयम्, अथ च गाढान्धकारं तनोति विस्तारयति । रोषाद्दृष्टासाभ्यां येऽग्निप्रसरास्तैस्तडित्वान्दीप्तिमान् । अथ च लङ्काधिपस्तडित्वान्मेघ इति व्यस्तरूपकम् । रक्षसा निपिष्टा ये कपिमुक्तमहीध्रास्तेषां चूर्णेन रजसा पूर्णमन्तर-

रोषाद्दहासदहंनप्रसरैस्तडित्त्वां-

लङ्काधिपः किमपि संतमसं तनोति ॥ ३७ ॥

हेमाङ्गदः—(क्षणं निर्वर्ण्य ।) अहो, क्षुद्रैरपि संभूय भूयोभिरकं
महान्सुकरः कदर्थयितुम् । यतः ।

दृप्यद्विक्पालदन्तावलबहलमदावग्रहोग्राभिरक्षणां

ताराभिर्दीप्यमानं दिशि विदिशि दशग्रीवमुद्ग्रीवयन्तः ।

एते निःशेषसेतुग्रथनसमधिकैः शस्त्रिणः शैलपादै-

रुद्धामानः कपीन्द्रा रजनिचरपुरीमुत्तरेण लुवन्ते ॥ ३८ ॥

रत्नचूडः—(सविषादम् ।) हन्त महद्विषममिव पश्यामि । यदमी
निष्कृपकृपाणपाट्यमानप्रतिभटविकटोरः कपाटकण्टकितकपोलभित्तयः
संतानपातिनीभिरनीकरुधिरधाराभिरतिप्रवृद्धवीरपाणगोष्ठीमहोत्सवाः स-
मन्तादभिद्रवन्ति यातुधानाः ह्रैवंगमयूथपतीन् ।

मवकाशो यासां ताभिर्बाणवृष्टिभिरुज्जिहान उद्गच्छन् । प्रभवन्निति यावत् ।
अन्योऽपि मेघोऽन्धकारं वृष्टिं च तनोतीति भावः । संभूय मिलित्वा । भूयोभि-
र्वहुतरैः । कदर्थयितुं पीडयितुम् । दृप्यदिति । एते कपीन्द्रा रजनिचरपुरी
लङ्कामुत्तरेण लुवन्ते गच्छन्ति । शैलानां पर्वतानां पादैः प्रत्यन्तपर्वतैः शस्त्रिणः
शस्त्रयुक्ताः । अत एवोद्धामानः प्रबला दिशि विदिशि दशग्रीवमुद्ग्रीवयन्तः ।
उद्गता चासौ ग्रीवा उद्ग्रीवा तथा पश्यन्तः । ‘कर्तृकरणाद्वात्वर्थे’ इति णिच् । यद्वा
उद्ग्रीवं कुर्वन्ति । कीदृशम् । दृप्यन्तो ये दिक्पालदन्तावला दिग्दन्तिनस्तेषां
प्रचुरमदानामवग्रहे दृष्टिप्रतिबन्धे उग्राभिरक्षणां ताराभिर्गोलकैर्दीप्यमानम् । ग्रथनं
निर्माणम् । समधिकमुद्धतम् । उत्तरेणेति अव्ययोऽयम् । ‘एनवन्यतरस्यामदो
पञ्चम्याः’ इत्येनप् । रजनिचरपुरीमिति ‘एनपा द्वितीया’ इति द्वितीया । ‘पादाः
प्रत्यन्तपर्वताः’ इत्यमरः । विषमतुल्यमन्यादृशम् । कृपाणः खड्गः । प्रतिभटः

१. ‘दशन-’ । २. ‘लङ्कापतिः’ । ३. ‘प्रतिभटोरः’; ‘प्रतिभटविकटोरः’

४. ‘संतत’ । ५. ‘प्रधानयूथपतीन्’ ।

हेमाङ्गदः—(सहर्षम् ।) सखे, कृतं विषादेन । यदेषः—

दशमुखशरपीडितापयानोद्यमपरिपुच्छयमानवानराणि ।

सरभसमभिसान्त्वयन्बलानि द्विषमभियोधयति प्लवंगराजः ॥ ३९ ॥

रत्नचूडः—(दृष्ट्वा सखेदहासाद्भुतम् ।) अहह,

अस्त्राणि प्लवगाधिपेन विहिताः पौलस्त्यवक्षःस्थली-

संघट्टानलदत्तदावविपदः सीदन्ति भूमीरुहाः ।

उत्पात्र्य प्रहितश्च शैलशिखरो लङ्केन्द्रहस्तावली-

निष्पिष्टो निजकुञ्जनिर्झरजलैर्जम्बालपिण्डायते ॥ ४० ॥

हेमाङ्गदः—(विहस्य ।) सखे, दशकंधरमधिकृत्य न किञ्चिदेतत् ।

तथैतेनोद्धृत्य स्फटिकशिखरी सोऽपि विदधे

समन्तादामूलवृटितवसुधाबन्धविधुरः ।

अमुं येनाद्यापि त्रिपुरहरनृत्यव्यतिकरः

पुरस्तादन्येषामपि शिखरिणामुल्ललयति ॥ ४१ ॥

शत्रुयोधः । कण्टकितो रोमाञ्चितः । संतानपातिनीभिरनवच्छेदपतनशीलाभिः ।
अनीकं सैन्यम् । 'युद्धे यत्क्रियते पानं वीरपाणं तदुच्यते' इति हारावली । अभि-
द्रवन्त्यभिमुखं धावन्ति । कृतं निष्फलम् । 'कृतं क्लीवं तु निष्फले' इत्यमरः ।
अपयानं पालयनम् । परिपुच्छयमानः पुच्छं पर्यस्यन् । इतस्ततो नयन्नित्यर्थः ।
'पुच्छभाण्डचीवराणिङ्' । अभिसान्त्वयन्प्रियवचनेनोत्साहयन् । अभियोधयत्य-
निमुखं संप्रहारयति । प्लवंगराजः सुग्रीवः । अहहेत्याश्चर्ये । प्लवगाधिपेन वान-
रेश्वरेण सुग्रीवेणास्त्राणि विहिता भूमीरुहा वृक्षाः पौलस्त्यवक्षःस्थलीसंघट्टेन जातो
योऽनलस्तेन दत्ता दावविपदो वनाग्निविपत्तयो येषु तादृशाः सन्तः सीदन्त्यवसन्ना
भवन्ति । निजशब्दोऽत्र शैलवाचकः । जम्बालः कर्दमः । तथेत्यादि । एतेन
रावणेन सोऽपि स्फटिकशिखरी कैलासस्तथोद्धृत्य समन्तात्सर्वत आमूलं वृटितो
यो वसुधाबन्धस्तेन विधुरो विकलो विदधे । यथान्यगिरीणां मध्ये पुरस्तात्प्रथमं

किं च तर्कयामि ।

शस्त्रीकृतस्तरुवरो हरिपुंगवेन लङ्केन्द्रवक्षसि मृणालमृदुः पपात ।

तत्रस्थितैस्तु कुसुमैः कुसुमेषुरेनं सीतावियोगविधुरं दृढमाजघान ॥४२॥

रत्नचूडः—(विहस्य ।) सखे, किमुच्यते महासत्त्ववतामुपरि खल्वसौ रावणः । तथा हि ।

स्वेष्टकृत्य हुतेषु मूर्धसु जवादग्नेः स्फुटित्वा बहि-

र्व्याकीर्णेष्वलिकेषु दैवलिपिभिर्दृष्ट्वापि रामायणम् ।

चित्तेनास्वलितेन यस्तदधिकं ब्रह्माणमप्रीणय-

त्कस्तस्मै प्रथमाय मानिषु महावीराय वैरायते ॥ ४३ ॥

हेमाङ्गदः—सखे, पश्य पश्य भयानकमद्भुतं च वर्तते ।

विशिखौघविकीर्णगण्डशैले तरुसंचूर्णितशक्तितोमरे च ।

कपिराक्षसराजयोरजस्रं तुमुले भान्ति तलातलिप्रपञ्चाः ॥४४॥

हरनर्तनक्रमोऽमुमेव कैलासमुल्लयति चालयति । यद्वा अन्यगिरीणां पुरस्तादग्ने हरनृत्यक्रमोऽमुमेव चालयति । आमूलवृटितवसुधाबन्धविधुरत्वात् । कैलास एवं चलति नान्ये केचन पर्वता इति भावः । हरिपुंगवेन सुग्रीवेण । लङ्केन्द्रो रावणः । तत्रस्थितैर्वृक्षस्थितैः । कुसुमेषुः कामः । एनं रावणम् । विधुरं दुःखितम् । आजघान हन्ति स्म । ‘आद्यो यमह्नः’ इति न तद् । अस्वाङ्गकर्मकत्वात् । स्वेष्टिवति । उत्कृत्य च्छित्त्वा । अग्नेः सकाशाज्जवाद्देगात्स्फुटिता बहिर्व्याकीर्णेषु विस्तृतेष्वलिकेषु ललाटेष्वाधारेषु दैवलिपिभिर्दैवाक्षरै रामायणं रामेण रावणवधं दृष्ट्वापीत्यन्वयः । अस्वलितेन निर्विकारेण । तदधिकं पूर्वस्मादप्यधिकं यथा स्यादेवम् । अप्रीणयत्प्रीतमकरोत् । प्रथमायाद्यभूताय । मानिष्वभिमानिषु । वैरायते वैरं करोति । ‘शब्दवैर-’ इति क्यष् (क्यङ्) । ‘वा क्यषः’ इति तङ् । तस्मै इति ‘कुधद्ग-’ इति संप्रदानत्वम् । ‘ललाटमलिकं गोधिः’ इत्यमरः । ‘लिखिताक्षरविन्यासे लिपिलिबिरुमे स्त्रियौ’ इति च । ‘रामेण रावणवधो रामायणमिति स्मृतम्’ इति त्रिकाण्डशेषः । विशिखौघेत्यादि । पद्यपूर्वार्धपदद्वयं कपिराक्षसराजयोरि-

१. ‘महासत्त्वतायां रावणः खल्वयम्’; ‘महासत्त्ववतामुपरि रावणः खल्वसौ’.

२. ‘प्रहाराः’

नृनमिदानीं

श्वासोर्मिप्रतिबन्धतुन्दिलगलप्रच्छिन्नहारावली-

रत्नैरापतयालुभिः कृतफणप्राग्भारभङ्गभ्रमः ।

श्रोत्राभावनिरन्तरालमिलितैः स्तब्धैः शिरोभिर्भुवं

धत्ते वानरवीरविक्रमभराद्भ्रमैर्भुजंगाधिपः ॥ ४५ ॥

(सविषादम् ।) अहह, बाहुयन्त्रेणापीड्य वानरराजं सुग्रीवं किमाह रावणः ।

अस्मद्बाहुवनान्दोलसुलभं फलमाप्नुवन् ।

नियुद्धलाघवक्लान्त शाखामृग सुखी भव ॥ ४६ ॥

रत्नचूडः—(सहषम् ।) सखे, करणकौशलमोचितात्मा विपक्ष-
दुर्वचनत्रुट्यमानहृदयो हृदयंगममभिदधाति वानरेन्द्रः ।

त्यस्य प्रत्येकं यथाक्रमं सप्तम्येकवचनान्तं विशेषणम् । विशिखो वाणः । विकीर्णो
विक्षिप्तः । 'गण्डशैलास्तु च्युताः स्थूलोपला गिरैः' इत्यमरः । शक्तिरस्त्रमेदः ।
तोमरः शस्त्रमेदः । तुमुलं संकुलरणः । तलश्चपेटः । तलैश्च तलैश्च ग्रहत्येदं युद्धं
प्रवृत्तं तलातलि । 'तत्र तेनेदमिति सरूपे' इति समासः । 'इच्छर्मव्यतिहारे'
इतीच् । 'अन्येषामपि दृश्यते' इति दीर्घः । तस्य प्रपञ्चा विस्ताराः । श्वासोर्मिति ।
भुजंगाधिपः सर्पराजो वानरवीरविक्रमभरात्सुग्रीवपराक्रमातिशयाद्भ्रमैर्भ्रमैः शिरो-
भिर्मस्तकैर्भुवं पृथिवीं धत्ते । शिरोभिः कीदृशैः । श्रोत्रं कर्णस्तस्य विरहात् ।
सर्पस्य चक्षुःश्रवस्त्वात्कर्णाभावस्ततो निरन्तरालमन्तरालशून्यं मिलितैरत एव
स्तब्धैश्च । शेषस्य सहस्रफणत्वाद्बहुवचनम् । भुजंगाधिपः कीदृशः । श्वासोर्मिः
श्वासपरम्परा तस्याः प्रतिबन्धेन निरोधेन तुन्दिलादुच्छ्रान्नाद्गलत्प्रच्छिन्ना त्रुटिता
या हारावली तस्या रत्नैः कृतो धृतो वा फणानां यः प्राग्भारो विस्तारः, शिखरं
वा, तद्गङ्गास्य भ्रमो येन तादृशः । आपतयालुभिः समन्तात्पतनशीलैः । 'स्वृहि-
गृहि-' इत्यादिना आलुच् । आन्दोल आरोहणम्, कम्पनं वा । 'नियुद्धं बाहुयुद्धे

१. 'विक्रमभरामुद्यो' । २. 'वानरराजम्' इति पुस्तकान्तरे नास्ति. ३. 'दशधीवः'.
४. 'असद्बाहु' इत्यादिश्लोकात्पूर्वं पुस्तकान्तरे 'अनुवदति' इत्यधिकमस्ति.

विंशत्या युगपत्क्षमैरपि भुजैराकर्षणच्छेदयो-

रँच्छिन्नं दशमं शिरः कथयति च्छिन्नानि यानि क्रमात् ।

तान्याराद्धमहेश्वराणि भवतः शीर्षाणि तुल्यं दश-

च्छिन्दानो दशभिर्नखैर्यदि पुनः शाखामृगेन्द्रः सुखी ॥४७॥

अपि च रे रे राक्षस,

दशमुखवधनाट्यसूत्रधारो रघुपतिरस्य च पारिपार्श्वकोऽहम् ।

प्रकरणफलबीजभावकानाममृतभुजां समुपास्वहे समाजम् ॥ ४८ ॥

स्यात्' इत्यमरः । करणं शरीरसंकोचादि । विपक्षो रावणः । हृदयंगमं मनोहरम् ।
विंशत्येति । तव विंशत्या भुजैर्युगपदेकदा क्षमैः समर्थैरप्यच्छिन्नं दशमं शिरः
कर्तुं यानि शिरांसि क्रमाच्छिन्नानि कथयति तानि तव दश शीर्षाणि तुल्यमेकदैव
दशभिर्नखैश्छिन्दानः शाखामृगेन्द्रः सुग्रीवो यदि सुखी तदा सुखी । तव शिर-
श्छेदनं विना नाहं सुखीत्यर्थः । इह विंशतिशब्द एकवचनान्त एव तावत्संख्या-
माह । भुजशब्दस्तु बहुवचनान्त इति तथैव सामानाधिकरण्यम् । कीदृशानि ।
आराद्धः सेवितो महेश्वरो यैस्तानि । रे इति नीचसंबोधने । **दशमुखेति ।**
दशमुखवध एव नाट्यं नृत्यं तस्य सूचना तद्वारयति । अथ च नाट्ये सूत्रधारो
भवत्येव । पारिपार्श्वकः परिपार्श्ववर्ती । अथ च सूत्रधारद्वितीयः । अमृतभुजां
देवानां समाजं सभामावां समुपास्वहे उपासनाविषयं कुर्वेः । कीदृशानाम् । प्रकृष्टं
करणमुत्कालस्तस्य फलं मूर्च्छादि, बीजं दर्पवचनादि, तेषां भावकानामनुभावका-
नाम् । अथ च नाट्ये प्रकरणं रूपकमेदस्तस्य फलं कार्यं बीजं नाट्यबीजं तद्व्याव-
कानां प्रकाशकानाम् । अमृतमिवामृतं सरसं नाट्यं तद्भुजां तदनुभवितृणाम् ।
काव्यरसशालिनामिति यावत् । समाजं सूत्रधारपारिपार्श्वकायुपासाते इति ध्वनिः ।
सूत्रधारलक्षणं प्रागेव लिखितम् । 'सूत्रधारेण सहितः संलापं प्रकरोति यः । सूत्र-
धारसमो वापि स भवेत्पारिपार्श्वकः ॥' इति भरतः । 'आत्मशक्त्या कविर्यत्र कथां
नायकमेव च । औत्पादिकं प्रकुरुते तद्धि प्रकरणं विदुः ॥' यथा मालतीमाधवम् ।

इत्यभिधानेनैवोत्प्लुत्य निर्दयं शिरसि ताडितो रथध्वजदण्डावलम्बी
कथंचिदाश्वसिति रावणः । (सर्वतोऽवलोक्य सहर्षम् ।) सखे, पश्य पश्य ।

यन्माल्यग्रथनावशेषविकलैः संतानकैर्नाकिनां

भर्त्रे गर्भगमेव दाम निभृतं स्वर्मालिकैर्गुम्फितम् ।

तस्मिन्नद्य दशास्यमूर्धनि नवप्रस्तावनामापदां

पश्यन्तो रभसौघभर्त्सितभियः क्रोशन्ति नः स्यन्दनाः ॥४९॥

हेमाङ्गदः—(सविषादम् ।) अहह, सोऽय्याश्वस्य दशकण्ठेनापि
मुष्टिना ताडितो मूर्च्छितः कपीन्द्रो नीलहनूमद्भयामाश्वस्यमानोऽप-
सार्यते ।

रत्नचूडः—सखे, प्रधनस्य "हि प्रथमे पर्वणि शतकृत्वो विज-
यन्ते पराजीयन्ते च वीर्याः । तत्र को विषादः ।

यन्माल्येति । रभसौघेन हर्षातिशयेन भर्त्सिता तिरस्कृता भीर्भयं येषां तादृशाः
सन्तो नोऽस्माकं स्यन्दना रथाः, तात्स्थ्यात्तदारोहा वा, क्रोशन्ति शब्दं कुर्वन्ति ।
क्रीदृशाः । तस्मिन्नपि दशास्यमूर्धनि आपदां विपत्तीनां नवप्रस्तावनां नूतनविभा-
वनां पश्यन्तः । यस्य मूर्ध्नां माल्यं माला तद्ग्रथनादवशेषास्त्यक्ताः अत एव
विकलाः क्रीडादिविद्धा ये तैः संतानकैः पुष्पभेदैर्नाकिनां भर्त्रे इन्द्राय गर्भगं
केशमध्यगतमेव दाम माला निभृतं गुप्तं यथा स्यादेवं रावणभयात्स्वर्मालिकैर्देवमा-
लाकारैर्गुम्फितं प्रथितम् । एतादृशस्यापि रावणस्यापदं पश्यतां क्रोशनं युक्तमेव ।
'केशमध्ये तु गर्भकम्' इत्यमरः । भर्त्रे इति तादर्थ्यं चतुर्थी । मुष्टिनेति 'मुष्टि-
र्द्वयोः' इत्यमरात्पुंलिङ्गता । आश्वस्यमानो जलादिनाश्वासं कार्यमाणः । अपसार्यते
स्थानान्तरं नीयते । प्रधनं युद्धं तस्य प्रथमपर्व आयोत्सवः । 'प्रधनं रणनाशयोः'
इति विश्वः । शतकृत्वः शतवारान् । 'संख्यायाः क्रियाभ्यावृत्तिगणने कृत्वसुच्' ।

१. 'इत्यभिधायानेन'. २. 'गर्भकम्'. ३. 'निभृतैः'. ४. 'सोऽपि' इति
पुस्तकान्तरे नास्ति. ५. 'हि' इति पुस्तकान्तरे नास्ति. ६. 'महावीराः'.

हेमाङ्गदः—(अन्यतोऽवलोक्य ।) सखे रत्नचूड, दिष्ट्या वर्षसे यदय-
मनुप्राप्तः

कुशिकसुतसपर्यादृष्टदिव्यास्त्रतत्रो

भृगुपतिसहयुध्वा वीरभोगीणवाहुः ।

दिनकरकुलकेतुः कौतुकोत्तानचक्षु-

र्वहुमतरिपुकर्मा कार्मुकी रामभद्रः ॥ ५० ॥

रत्नचूडः—(सहर्षं राममवलोक्य रावणं प्रति ।) रक्षसराज,

वालेनापि विल्लनधूर्जटिधनुःस्तम्भेन बाहूष्मभि-

येन खेदयता मनोहरमृजूचक्रे मुनिर्भार्गवः ।

संप्राप्तो रघुनन्दनः किमपरं तेनाधुना नेष्यते

धन्यो वालिसमानकर्तकवधश्छातिभूमिं भवान् ॥ ५१ ॥

दिश्येति हर्षाभिव्यञ्जकम् । वर्षसे साभ्युदयोऽसीत्यर्थः । कुशिकसुतेति ।
सपर्या सत्कारः । तच्च शास्त्रम् । भृगुपतिः परशुरामः तेन सहयुद्धा सहयुद्धवान् ।
'सहे च' इति क्वनिप् । वीरभोगाय योग्यो वीरभोगीणः । 'आत्मन्विश्वजन-
भोगोत्तरपदास्त्रः' । 'कुमति च' इति णत्वम् । केतुः पताका चिह्नं वा । 'केतु-
श्चिह्नपताकयोः' इति विश्वः । उत्तानं विकसितम् । बहुमतं स्तुतं रिपौ कर्म युद्धा-
दिव्यापारो यस्य सः । छलतो रावणं स्तुवन्रामस्तुतिमाह—**वालेनापीति** । येन
रामेण बाहूष्मभिर्बाहुबलैः खेदयता खेदं कुर्वता मनोहरं यथा स्यादेवं भार्गवो
मुनिः ऋजूचक्रे । अवक्रः । सरल इति यावत् । कृतः । अन्यदपि वंशाद्यनृजु
वह्निखेदनादृज्जकियत इति ध्वनिः । वालेनापि न तु समर्थेन विल्लनो भग्नो धूर्ज-
टेर्महादेवस्य धनुःस्तम्भो येन तादृशेन । सोऽयं रघुनन्दनः संप्राप्तः । तेन रामे-
णाधुना संप्रति भवान् रावणो वालिनि वालिविषये समानः कर्ता यस्य स समानकर्तृ-
कवधस्तेन करणेन श्लाघातिभूमिं स्तुतिप्रकर्षं नेष्यते प्रापयिष्यते यतोऽतस्त्वं
धन्योऽसीत्यर्थः । तथा च भवदभिभवकर्तारं वालिनं यो हतवान्स त्वामपि हनि-
ष्यतीति तव महती श्लाघेति भावः । यद्वा वालिवधेनैवात्मवधोऽपि त्वया ज्ञात-

हेमाङ्गदः—(सकौतुकम् ।) सखे, तूष्णीमास्वहे तावत् । शृणुवः किं ब्रवीति रावणः । (कर्णं दत्त्वा ।) कथमेवमाह । साधुरे क्षत्रियडिम्भ, साधु ।

यत्कन्यामभिलष्यता निमिपतेर्न स्थाणवीयं मया

दोर्लीलातुलितावतारितहरग्रावणापि रुग्णं धनुः ।

तद्द्रक्ष्यन्त्यधुना कियन्तमवधिं यावद्भवानित्यमी

देवेन्द्रद्विपदानदुर्दिनमिदो रौद्रार्चिषो मार्गणाः ॥ ५२ ॥

(सविस्मयम् ।) कथमद्यापि तृणीकृतजगत्रयः स एवास्य तावानहंकारग्रन्थिः ।

रत्नचूडः—(सोत्प्रासस्मितम् ।) सखे, कथमिदमेव भवन्तं विस्मापयते ।

मानाध्मातः स्वां किलोत्कृत्य तावन्मूर्धश्रेणीमेकशेषोत्तमाङ्गः ।

स्त्रीमर्धाङ्गे वञ्चयित्वा मुखेन प्रीतः शंभोरेकपादे पपात ॥ ५३ ॥

स्तथापि मानवशास्त्र सीता दत्ता न वा संधिः कृत इति मनस्वितया तवातिश्ठाचेति भावः । तूष्णीमास्वहे निर्वचनौ तिष्ठावः । **यत्कन्यामिति** । निर्मिर्जनकपूर्वपुरुषः । तत्पतेर्जनकस्य कन्यां सीतामभिलष्यतेच्छता मया यद्वनुर्न रुग्णं न भग्नं तत्र स्थाणवीयमैश्वरं तदिति हेतुः । न त्वशक्तिः । ईश्वरभक्तस्य मम न युक्तस्तद्वनुर्भङ्ग इति भावः । स्वसामर्थ्यं स्मारयति—दोर्लीलया बाहुकीडया तुलितोऽनन्तरमवतारितो हरग्रावा कैलासो येन तादृशेनापि । ‘ग्रावाणो शैलपाषाणौ’ इत्यमरः । तदधुना कियन्तं कालमवधिं यावत् । अमी मम मार्गणाः । भवानिति द्रक्ष्यन्ति चिराय द्रष्टुं न शक्नुवन्ति । दर्शनावधिस्ते पूर्ण इति भावः । इतिशब्देनाव्ययेनोक्तत्वाद्वचच्छब्दान्न द्वितीया । देवेन्द्रद्विपस्यैरावतस्य यदानदुर्दिनं मदजलवृष्टिस्तद्भिदस्तन्नाशकाः । रावणबाणदर्शनादेव ऐरावतस्य मदशोष इति भावः । ‘कलम्बमार्गणशराः’ इत्यमरः । कथमिदमेव विस्मापयत इति । किं त्वन्यदपीति शेषः । ‘नित्यं स्मयतेः’ इत्यात्वम् । ‘भीष्मोर्हेतुभये’ इति तङ् । अपरविस्मयहेतुमाह—**मानाध्मात इति** । किलेति वार्तायाम् । अयं रावणः स्वां मूर्धश्रेणीं निजां मस्तकपङ्क्तिमुत्कृत्य च्छित्त्वा एकमद्वितीयं शेषमवशेषमुत्तमाङ्गं शिरो यस्य तादृशः सन्नर्धाङ्गे वामार्धे । अर्थान्महादेवस्य । स्त्रीं गौरीं वञ्चयित्वा त्यक्त्वा

(ऊर्ध्वमवलोक्य च सवितर्कम् ।) भगवतो दिवस्पतेरिव रथो दाशरथिसुप-
तिष्ठते ।

हेमाङ्गदः—(दृष्ट्वा सहर्षम्) सखे, स एवायं किं न पश्यसि ।
लोचनमार्गसहस्रचन्द्रकस्तवकितमहेन्द्रकवचहस्तो मातलिः । (क्षणं
निर्वर्ण्य विहस्य च ।)

विविधमणिमयूखमञ्जरीभिः कृतसुरचापसहस्रसंनिपाते ।

अधिसमरमहारयद्विमाने निजमपि कार्मुकमत्र देवराजः ॥५४॥

(आकाशे कर्णं दत्वा ।) किमाह रावणप्रतीहारः—अरेरे पुरुहूतसूत,

दर्पोऽयं भवतः सुरासुरचमूदोःकाण्डकण्डूविष-

ज्वालाजाङ्गलिकेन जङ्गलभुजां पत्यापि न त्याजितः ।

येनैन्द्रे रथवर्मणीरघुशिशोरस्योपनीते त्वया

राजद्विष्टमिदं विधाय स कथं शक्तोऽपि वर्तिष्यते ॥५५॥

शंभोरेकपादे पपात । मुखेन प्रीतस्तुष्टः । 'येनाङ्गविकारः' इति तृतीया । मानेना-
ध्मातः सगर्वः । स्त्रीमिति 'वाम्शसोः' इतीयङो विकल्पात् । दिवस्पतेरिन्द्रस्य
'विभाषा स्वसपत्योः' इत्यलुक् । 'षष्ठ्याः पतिपुत्र-' इति सत्वम् । उपतिष्ठते
संगतीभवति । संगतिकरणे तङ् । चन्द्रकं रन्ध्रस्तेन स्तवकितो गुच्छीकृतः ।
कवचः संनाहः । मातलिरिन्द्रसारथिः । 'सूतो मातलिः' इत्यमरः । विविधेति ।
देवराज इन्द्रोऽधिसमरं सङ्ग्रामे निजमपि कार्मुकं धनुरहारयत्प्रास्थापयत् । अत्र
हेतुगर्भं विशेषणम्—कृतेति । उत्तमरत्नानां तेजोभिरिन्द्रधनुः क्रियत इति तदे-
वोक्तम् । संनिपातः समागमः । अधिसमरमिति 'अव्ययं विभक्ति-' इत्यादिना
विभक्त्यर्थेऽव्ययीभावः । 'देवयानं विमानोऽस्त्री' इत्यमरः । पुरुहूतसूत इन्द्रसारथे ।
काण्डः प्रकाण्डः । कण्डूस्तेजस्तदेव विषं तस्य ज्वालाया जाङ्गलिकेन विषवैद्येन ।
जङ्गलं मांसम् । तद्भुजते जङ्गलभुजो राक्षसाः । 'किप् च' इति किप् । तेषां
पत्या रावणेन येन हेतुना ऐन्द्रे इन्द्रसंबन्धिनी रथश्च वर्मं च रथवर्मणी । वर्मं
संज्ञाहः । उपनीते उपढौकिते । राज्ञो द्विष्टं द्वेषः । भावे क्तः । कथं वर्तिष्यते कथं

१. 'महेन्द्र'. २. 'अरेरे' इत्यस्मात्पूर्वं पुस्तकान्तरे 'अनुवदति' इत्यधिकमस्ति.

रत्नचूडः—(श्रुतिमभिनीय ।) किमाह रामः—संत्यमिदं भोः ।
यच्छीलः स्वामी तच्छीलास्तस्य प्रकृतयः । यदेवमपि स्वामिनो मूलो-
च्छेदिना दुर्नयेन विकथ्यन्ते ।

हेमाङ्गदः—(आकाशे कर्णं दत्त्वा ।) किमाह रावणः—अरे ताप-
सवटो,

क्रोधेन ज्वलिता मुहूर्तमनु च स्वैरेव निर्वापिताः

क्लीवैरश्रुमहोर्मिभिर्मखभुजां पत्युः सहस्रं दृशः ।

यैर्दृष्टा भुवनत्रयीविजयिभिः सर्वकषाः सन्त्यमी

ते संप्रत्यपि मे नयापनययोर्निर्वाहमूलं भुजाः ॥ ५६ ॥

रत्नचूडः—(कर्णं दत्त्वा विहस्य ।) किमाह रामः—

छित्त्वा मूर्ध्नः किमिति स वृतो धूर्जटिर्यद्यमीषां

दोःस्तम्भानां त्रिभुवनजयश्रीरियं वास्तवी ते ।

स्थास्यति । रावणादिति शेषः । तस्यापि नाशहेतोरुपस्थितिरिति भावः । जाङ्गलिक
इति । ‘जाङ्गली विषविद्यायाम्’ इति मेदिनीकरः । जाङ्गलीमधीते वेति वा जाङ्ग-
लिकः । अध्यात्मादित्वाद्बुद् । ‘जङ्गलं निर्जलस्थाने त्रिलिङ्ग्यां पिशितेऽस्त्रियाम्’
इति मेदिनीकरः । प्रकृतयः परिजनाः । विकथ्यन्ते श्लाघन्ते । आत्मानं प्रशं-
सन्ति वा । विकथ्यन्मात्मप्रशंसेति शाब्दिकाः । क्रोधनेति । ननु पश्चाच्चिर्वा-
पिता निस्तेजीकृताः । क्लीवैर्विक्रमशून्यैः । यैर्भुजैरिन्द्रस्य सहस्रं दृशो दृष्टा इति
संबन्धः । अपनयो दुर्नयः । नयानयसमर्था इत्यर्थः । मूलशब्दस्याजहल्लिङ्गतया
भुजा इत्यनेन विशेषणविशेष्यभावः । मूलत्वं च सर्वेषां भुजानां साधारण्येनेति
सामान्यविवक्षायामेकवचनता मूलमिति । ते संप्रतीति । तथा च तैरेव त्वामपि
हनिष्यामीति भावः । छित्त्वेति । मूर्ध्नो मस्तकानि छित्त्वा वृतः प्रार्थितः । सोल्लुण्ठ-
माह—मूर्धानो वेत्यादि । न खलुशब्दोऽत्यन्तनिषेधे । नैवेत्यर्थः । जगतां शिल्पिनो

१. ‘सत्यम्’ इत्यस्मात्पूर्वं पुस्तकान्तरे ‘अनुवदति’ इत्यधिकमस्ति. एवमग्रेऽपि.
२. ‘प्रभुः’. ३. ‘तदेवम्’. ४. ‘मूलोच्छेदेन’. ५. ‘ज्वलता’. ६. ‘अपि च’.

मूर्धानो वा न खलु भवतो दुर्लभाः संभवेयु-

र्यदेवस्य त्वमसि जगतां शिल्पिनोऽपि प्रपौत्रः ॥ ५७ ॥

यत्पुनर्ब्रवीषि 'संप्रत्यपि ते भुजाः सन्ति' इति तदधुनैव ज्ञास्यन्ते ।

हेमाङ्गदः—(कर्णं दत्त्वा ।) किमाह रावणः—अरेरे राजन्यडिम्भ, भवतः पुराणपितामहेन बहु तावदनरण्येनैव ज्ञातम् । इदानीं भवानपि ज्ञास्यति ।

रत्नचूडः—(कर्णं दत्त्वा विहस्य ।) किमाह रामः अरेरे राक्षसीपुत्र, न दूये नः पूर्वं नृपतिमनरण्यं यदवधी-

र्जयो वा मृत्युर्वा युधि भुजभृतां कः परिभवः ।

जितं तु त्वां कारागृहविनिहितं हैहयपतेः

पुलस्त्यो यद्विक्षामकृत कृपणस्तद्वथयति ॥ ५८ ॥

हेमाङ्गदः—(कर्णं दत्त्वा ।) किमाह रावणः—आः क्षत्रियवटो वाचाट, कथमपूर्वेशिल्पी रजनीचरेन्द्रचरितचन्द्रेऽपि लक्ष्म लिखसि ।

ब्रह्मणः । प्रपौत्रः प्रणप्ता । महादेवप्रीत्यर्थं [वा] भवता शिरांसि न च्छिद्यन्ते किं तु सुलभान्येवेति कृत्वा छिद्यन्त इति सोल्लुण्ठमुक्तिः । राजन्यडिम्भ क्षत्रियबालकः । पुराणस्य पूर्वपुरुषस्य पितामहेन । अतिचिरपूर्वपुरुषत्वात् । अनरण्यनामा राजर्षी रामस्य पूर्वपुरुषः । स च रावणेन जितः । न दूय इति । न दूये न परितपामि । 'दूङ् परितापे' दिवादिः । नोऽस्माकं पूर्वं पूर्वपुरुषमनरण्यनामानं यत्त्वमवधीर्हतवानसि । कः परिभवः, अपि तु न कोऽपि । कारागारं बन्धनगृहम् । 'स्यात्कारा बन्धनागारबन्धयोः' इति मेदिनीकरः । यद्वा कारारूपं गृहं कारागृहम् । उक्तिपोषोऽयमलंकारः । हैहयपतेः सहस्रार्जुनस्य भिक्षामकृत भिक्षां प्रार्थितवान् । करोतिः प्रार्थनार्थः । धातोरनेकार्थत्वात् । कृपणो दीनः, निन्दितो वा । 'कृपणः सन्ननिन्दितयोरपि' इति विश्वः । तद्वथयति तदतिपीडां जनयतीत्युपहासः । 'वाचाटो बहुगर्ह्यवाक्' इत्यमरः । लक्ष्म कलङ्कम् । अन्यस्मिन्नपि चन्द्रे लक्ष्म भवतीति ध्वनिः । तदयं न भवसि । तत्त्वं न भविष्यसीत्यर्थः । 'वर्तमानसामीप्ये

तदयं न भवसि । (सचंभ्रममवलोक्य ।) कथमुपक्रान्तमेव शरसहस्रदु-
र्दिनं मन्दोदरीदयितेन ।

रत्नचूडः—कथं मैथिलीवल्लभेनापि प्रत्युपक्रान्तमेव । (विहस्य ।)

पतन्ति रामभद्रेण खण्डिता रावणेषवः ।

पूर्वार्धैः फलिभिर्वेगात्पश्चार्धैः पक्षिभिश्चिरात् ॥ ५९ ॥

किं च ।

अक्षेषु केतुदण्डे च सारथौ च हयेषु च ।

खेलन्ति राक्षसेन्द्रस्य स्यन्दने रामपत्रिणः ॥ ६० ॥

हेमाङ्गदः—(सभयम् ।) अहह ।

अन्धकारीकृतव्योमा वाणवर्षेण रावणः ।

रामारूढं तिरोधत्ते शताङ्गं शातमन्यवम् ॥ ६१ ॥

(चिरं दृष्ट्वा सविस्मयम् ।) सखे,

नानाविधानि शस्त्राणि शस्त्रैर्नानाविधैरपि ।

इमौ हि प्रतिकुर्वाते न कश्चिदतिरिच्यते ॥ ६२ ॥

रत्नचूडः—एवमेतत् ।

यद्रावणो बहुभिरेष भुजैः करोति

तद्राघवः प्रतिकरोति भुजद्वयेन ।

वर्तमानवद्वा' इति भविष्यति लङ् । दुर्दिनमन्धकारो वृष्टिर्वा । मन्दोदरी-
दयितेन रावणेन । प्रत्युपक्रान्तमेवेत्यत्र शरसहस्रदुर्दिनमित्यनुकर्षणीयम् । इषुः
काण्डः । फलिभिर्लोलहफलयुक्तैः । गौरवेण वेगात्पतनमिति भावः । पक्षिभिः पुङ्ख-
युक्तैः । पक्षैर्वातावरुद्धगतिवत्वेन चिरात्पतनमिति भावः । अक्षेषु चक्रेषु । 'चक्रे कर्षे
पुमानक्षः' इति मेदिनीकरः । यद्वाक्षेषु रथकीलकेषु । केतुदण्डे पताकादण्डे ।
खेलन्ति क्रीडन्ति । स्यन्दनो रथः । पत्रिणः काण्डाः । तिरोधत्ते आच्छादयति ।

कर्म द्वयोर्यदपि तुल्यफलं तथापि
रक्षोभटादशगुणं नरवीरशिल्पम् ॥ ६३ ॥

हेमाङ्गदः—(विहस्य ।) सखे,

विंशत्यापि भुजैरेष द्वौ भुजावभियोधयन् ।
अदूषितद्वन्द्वयुद्धमर्यादो दशकंधरः ॥ ६४ ॥

(सखेदभयं च ।) कथमयं रावणो माहेन्द्रस्यन्दनात्

तस्यारिबलभीमस्य ध्वजदण्डस्य लाञ्छनम् ।
दर्पदीप्तः क्षुरप्रेण मायूरं पिच्छमच्छिनत् ॥ ६५ ॥

रत्नचूडः—(सहर्षम् ।) सखे, पश्य पश्य कुलिशकेतुकेतनविमान-
ननाविलक्षकृद्धेन

दिक्पालद्विपदर्पदानलहरीसौरभ्यगर्भानिलैः
पक्षैरेव समस्तराक्षसकथाकल्पान्तकर्णेजपाः ।

दीयन्ते रघुपुंगवेन कतिचित्पौलस्त्यमौलिष्वमी
पौलोमीनयनाम्बुसीकरकणावग्राहिणो मार्गणाः ॥ ६६ ॥

शताङ्गं रथम् । 'शताङ्गः स्यन्दनो रथः' इत्यमरः । शतमन्युरिन्द्रः । 'तस्येदम्'
इत्यण् । हिरवधारणे । इमावेवेत्यर्थः । प्रतिकुर्वाते प्रतीकारविषयाणि कुरुतः ।
द्वयो रामरावणयोः । कर्म क्रिया । व्यापार इति यावत् । यदपि । यद्यपीत्यर्थः ।
'वक्रः पन्था यदपि' इतिवत् । रक्षोभटो रावणः । स च विंशतिबाहुः । तस्माद्-
शगुणं रामशिल्पं रामस्य युद्धकौशलम् । बाहुद्वयेन बाहुविंशतेः प्रतीकारादिति
भावः । द्वन्द्वयुद्धमेकतुलायुद्धम् । तस्येति । मायूरं पिच्छं लाञ्छनं चिह्नमच्छि-
नत् । दीप्तो दीपनशीलः । क्षुरप्रेण काण्डभेदेन । 'पिच्छबर्हे नपुंसके' इत्यमरः ।
कुलिशकेतुरिन्द्रस्तस्य केतनं चिह्नम् । विमानना छेदनम् । विलक्षो लज्जितः ।
दिक्पालेति । दिक्पालद्विपानां दिग्गजानां दर्पेण दानलहरी मदराजिस्तस्याः
सौरभ्यं सौगन्ध्यं गर्भं यस्य सोऽनिलो येषां तैः पक्षैः पुङ्खैः राक्षसकथायाः कल्पा-

१. 'विहस्य' इति पुस्तकान्तरे नास्ति. २. 'अरिभयभीमस्य'; 'अरिभयभूतस्य'.
३. 'अवमानवैलक्ष्य-', 'अवमाननाविलक्ष-'.

हेमाङ्गदः—(सखेदाद्भुतम् ।) कथं किरीटपरम्परापरिभवममृष्यमा-
णेन बाणवर्षाद्वैतमातन्वता राक्षसराजेन

विदेहकन्याकुचकुम्भकोटिकठोरतासाक्षिणि सायकोऽयम् ।

रामस्य जन्मान्तरमेलकारश्रीकौस्तुभे वक्षसि हा निखातः ॥ ६७ ॥

(सम्यगवलोक्य ।) सखे,

एकेनैव निवातकङ्कटमिदा लङ्कापतेः पत्रिणा

विद्धोऽयं यदि नाम कोऽपि जगतामुल्लाघनो राघवः ।

चक्षुर्वर्त्मसहस्रनिःसरदसृग्धारौघज्ञांकारिणा

माहेन्द्रेण तु वर्मणा विवृणुते वीरः सहस्रं व्रणान् ॥ ६८ ॥

न्तस्य महाविनाशस्य कर्णेजपाः सूचकाः । 'स्तम्भकर्णयो रमिजपोः' इत्यच् ।
'कर्णेजपः सूचकः स्यात्' इत्यमरः । दीयन्ते पाल्यन्ते । मौलिषु मस्तकेषु, किरी-
टेषु वा । 'मौलिर्मूर्धकिरीटयोः' इति धरणिः । पौलोमी शची । अवग्राहिणो वृष्टि-
प्रतिबन्धकाः । मार्गणा बाणाः । अमृष्यमाणेनाक्षममाणेन । विदेहेति । कोटि-
रग्रम् । कठोरता कठिनत्वं तस्याः साक्षिणि ज्ञातरि । जन्मान्तरे विष्णोर्मूर्त्यन्तरे
मेलकारौ सहचरौ श्रीकौस्तुभौ यत्र तस्मिन् । मेलनं मेलः । भावे घञ् । तं
करोति मेलकारः । कर्मण्यञ् । 'मेलकारः सहचरः' इति धरणिः । 'कौस्तुभो
मणिः' इत्यमरः । हा कष्टम् । एकेनैवेति । निवातं दृढं शस्त्राभेद्यम् । कङ्कटः
संनाहः । 'उरश्छदः कङ्कटकः' इत्यमरः । पत्रिणा बाणेन । नाम प्राकाश्ये,
संभावनायां वा । इदं संभाव्यत इत्यर्थः । जगतां कोऽप्यनिर्वचनीय उल्लाघनो
नैरुज्यकारी । रावणनाशरूपभेषजकरणादिति भावः । 'कृत्यल्युटो बहुलम्' इति
कर्तरि ल्युट् । 'उल्लाघो निर्गतो गदात्' इत्यमरः । असृग्धारौघो रुधिरधारासमूहः ।
ज्ञांकारोऽव्यक्तशब्दः । माहेन्द्रेण महेन्द्रसंबन्धिना । वर्मणा संनाहेन । विवृणुते
प्रकाशयति । एकबाणपातेऽपि संनाहस्य चक्षुर्वर्त्मसहस्रेण रुधिरनिर्गमाव्रणसहस-

रत्नचूडः—(सहर्षम् ।) राघवेणापि

सीतास्तनस्तवककुङ्कुमपङ्कलोप-

संकल्पपातकिनि वक्षसि रावणस्य ।

न्यस्तः शरो विबुधकुञ्जरदन्तघात-

रूढव्रणार्बुदचतुष्टयमध्यवर्ती ॥ ६९ ॥

हेमाङ्गदः—(कर्णं दत्त्वा सविस्मयम् ।) ऐकेन सव्यपाणिना विशि-

खमुत्खाय किमाह रावणः—साधु रे मनुष्यडिम्भ, साधु ।

त्रैविक्रमः सकलदानवजीवितव्य-

विद्यासमाप्तिपिरेष सुदर्शनो मे ।

यस्मिन्निपत्य हृदये दलितारजाल-

ज्योतिस्तुषारमयमाभरणं बभूव ॥ ७० ॥

तस्मिन्नपि रुधिरदर्शनं कुर्वाणेन भवता दर्शितेयं सुरासुरवीरातिशायिनी
हस्तवत्ता ।

विवरणमिति भावः । सीतास्तनेति । लोपः खण्डनं तत्र संकल्प इच्छा तेनैव
पातकयुक्ते । विबुधकुञ्जरस्यैरावतस्य दन्तघातेन रूढमुपचितं यद्व्रणस्यार्बुदचतुष्टयम्,
अर्बुदमिवार्बुदं रूढव्रणोच्चस्थानं तस्य मध्यवर्ती । ऐरावतस्य चतुर्दन्तत्वात्तदन्तः-
घातेन रावणहृदयेऽर्बुदचतुष्टयं युज्यत एव । सव्यपाणिना दक्षिणहस्तेन । विशिखं
वाणम् । उत्खायोत्पाद्य । त्रैविक्रम इति । एष मम त्रैविक्रमः । त्रिविक्रमो
विष्णुस्तत्संबन्धी सुदर्शनश्चक्रविशेषोऽस्ति । सकलदानवानां जीवितव्यं जीवनं
तदेव विद्या तस्याः समाप्तिपिः समाप्त इति यस्याः प्रसिद्धिस्तद्वत् । दानवसमूह-
प्राणनाशक इत्यर्थः । यस्मिन्सुदर्शने निपत्य हृदये दलितं खण्डितं यदारजालं
चक्रप्रान्तसमूहस्तस्य ज्योतिः कर्तुं तुषारमयमाभरणं भूषणं बभूव । अतिशायिनी
जयनेशीला । हस्तवत्ता प्रशस्तहस्तयोगित्वम् । प्रशंसायां मतुप् । 'चक्रं सुदर्शनः'

१. 'लेप-'. २. 'वारण-'. ३. 'दन्तपात-'. ४. 'एकेनापि सव्येन पाणिना';
५. 'केन सव्येन'; 'एकेन सव्यपाणिना तमुत्खाय'. ५. 'वाहिनी'.

रत्नचूडः—अहह, विपक्षगिरामुद्वारेण सर्वग्रन्थिगुरुणा दूरं दीप्यमानस्य

सुविनिहितचन्द्रहासव्रणकिणवल्योपहसितहारेषु ।

रामस्य मार्गणगणाः पतन्ति दशकण्ठकण्ठेषु ॥ ७१ ॥

हेमाङ्गदः—(सत्त्वमत्कारम् ।) सखे पश्य पश्य—अनुरूपवीरसं-
वादप्रमोदभरद्विगुणितावष्टम्भसंक्षोभितभुवनत्रयस्य निरन्तरप्रहीयमाण-
वाणपञ्जरमध्यवर्तिना रामभद्रेण क्रीडाशकुन्तकौतुकं पूर्यते राक्षसरा-
जस्य । नूनमिदानीम्

उदञ्चद्वयञ्चद्विविवृतनिभृतानामनुफणं

मणीनां विद्युद्भिः क्षणमुषितपातालतिमिरः ।

भुजक्रीडावल्गुदशमुखपदन्यासगरिम-

प्रगल्भैर्निःश्वासैरजनि भुजगानामधिपतिः ॥ ७२ ॥

इत्यमरः । विपक्षो रावणः । उद्वारेण भाषणेन । ग्रन्थिग्रन्थना । दूरमत्यर्थम् ।
सुविनिहितेति । दशकण्ठकण्ठेषु कीदृशेषु । शिवाराधनावसरे शिरश्छेदार्थं सुष्ठु
यथा स्यादेवं विनिहितो भृतो यश्चन्द्रहासो रावणखङ्गस्तस्य व्रणकिणवल्यान क्षत-
चिह्नवेष्टनेनोपहसितो निन्दितो हारो यत्र तादृशेषु । चन्द्रहासव्रणप्ररोहणाद्वारकृत्यं
चन्द्रहासव्रणरेखयैव कृतमिति भावः । संवादो मिलनम् । सादृश्यमिति यावत् ।
अवष्टम्भो गर्वः । प्रहीयमाणः प्रक्षिप्यमाणः । वेष्टनाद्वाण एव पञ्जरम् । शकुन्तः
पक्षी । अन्योऽपि क्रीडापक्षी पञ्जरमध्ये तिष्ठतीति ध्वनिः । उदञ्चदित्यादि ।
भुजगानामधिपतिः सर्पराजो वासुकिः । अनुफणं फणां फणामनु । वीप्सायामव्य-
यीभावः । मणीनां विद्युद्भिरिव विद्युद्भिर्दीप्तिभिः क्षणमुषितं दूरीकृतं पातालतिमिरं
येन तादृशोऽजनि जातः निःश्वासैर्लक्षितः । कीदृशैः । भुजक्रीडया वल्गुश्चलन्यो
दशमुखस्तस्य पदन्यासगरिमणा चरणार्पणगुरुत्वेन पीडनात्प्रगल्भैरुपचितैः । मणीनां
कीदृशानाम् । उदञ्चन्युज्जता भवन्ती न्यञ्चन्ती निम्ना भवन्ती वा भूस्वया विवृतानां

१. 'देदीप्यमानस्य'; 'कम्पमानस्य'. २. 'प्रमोदद्विगुणित-'. ३. 'पञ्जरवर्तिना'.

४. 'आपूर्यते'.

रत्नचूडः—(सभयमवलोक्य ।) सखे, एवमेतत् ।

रक्षोविक्षोभवेगोच्छलितजलनिधिव्यक्तमातङ्गचक्र-

क्रुध्यद्दिङ्गागमुक्तोद्धरणगुरुभरामद्य नागाधिराजः ।

अङ्गैरङ्गेषु ममैरविरलवलिना वामनेनातिपीत्वा

देहेनापह्वानः फणफलकपरीणाहमुर्वीं बिभर्ति ॥ ७३ ॥

(ऊर्ध्वमवलोक्य ।) कथमितस्ततो वैमानिकैरपक्रम्यते गगनतलात् ।

हेमाङ्गदः—(सचमत्कारम् ।) अहो त्रिभुवनभयंकरमायोधनमुपक्रान्तं-
महावीराभ्याम् । तथा हि ।

ध्यायत्ययं गाधिसुतादधीतान्दिव्यास्त्रमन्मनुवंशवीरः ।

ब्रह्मोपदिष्टमिह शस्त्रविद्यामसौ तदाकाङ्क्षति राक्षसेन्द्रः ॥ ७४ ॥

तदावामप्यपसरावः । (इत्यपसृत्यासाते ।)

विकासितानां निभृतानां संकुचितानाम् । अजनीति कर्तेरि चिण् । रक्ष इति ।
नागाधिराजो वासुकिः । रक्षसां विक्षोभश्चलनं संक्षोभो वा तज्जन्यवेगेनोच्छलित-
स्तुच्छीभूतो यो जलनिधिस्तेन हेतुना व्यक्तो यो मातङ्गचक्रो जलहस्तिमूहस्तस्मै
विपक्षतया क्रुध्यन्तो ये दिङ्गागा दिग्गजास्तैर्मुक्तं त्यक्तमुद्धरणमुत्कृष्टधारणं तेन गुरु-
भरौ यस्यास्तामुर्वीं पृथिवीं बिभर्ति धारयति । दिङ्गागैः पृथ्वीं ध्रियत इति पुरा-
णम् । 'मातङ्गचक्र-' इति पाठे मातङ्गो जलहस्ती, नको जलजन्तुः । यद्वा मात-
ङ्गचक्रो जलहस्ती । पृथ्वीधारणभारेणातिपीत्वातिस्थूलेन । अत एवाविरलवलिना
निरन्तरमांससंकोचरूपत्रिवलीयुक्तेन वामनेन खर्वेण देहेन फणफलकपरीणाहं
फणसमूहविशालतामपह्वानः संकोचयन् । अङ्गेषु ममैरङ्गैर्लक्षितश्च । 'पीत्वा च
स्थूलपीवरे' इत्यमरः । वैमानिकैर्विमानचारिभिः । विमान आकाशस्थः । 'तेन
चरति' इति ठक् । 'व्योमयानं विमानोऽस्त्री' इत्यमरः । अपक्रम्यते गम्यते ।

१. 'शुश्रूताम्'. २. 'आक्रम्यते गगनतलम्'; 'अपाक्रम्यते'. ३. 'भङ्गभयंकरमु-
पक्रान्तम्'. ४. 'चास्त्रविद्याम्'. ५. 'तदाम्यस्यति'. ६. 'तदावामुपसृत्यासाहे'.

हेमाङ्गदः—(समन्तादवलोक्य ।) सखे, यथा भुवनसंक्षोभस्तथा तर्कयामि—तामिस्रं भानवीयेन, भानवीयं राहवीयेण, राहवीयं वैष्णवीयेन, वैष्णवीयं पौष्पकेतवेन, पौष्पकेतवं च पाशुपतेनास्त्रमस्त्रेण प्रतिकुर्वाणयोः पुंलस्यककुत्स्थकुलैकवीरयोस्तुमुलमायोधनं वर्तते ।

रत्नचूडः—सखे, कृतिप्रतिप्रतीनामविशेषेऽपि जेतव्यमिति रागस्य मर्तव्यमिति रावणस्य निर्णयनिर्भरोऽयं सर्वास्त्रमोक्षः । विशिखमुखोपस्थायिनीनां च पुनर्देवतानामवलीयानाटोपः कैरप्यते । तथा हि ।

यदैवतं क्षिपति पत्रिषु राक्षसेन्द्रः

स्नेहेन तद्रघुपतेमृदु संनिधत्ते ।

यां देवतामुपदधाति च रामभद्र-

स्त्रासादसौ दशमुखस्य शनैरुपैति ॥ ७५ ॥

(नेपथ्ये ।)

यद्यत्कृतं दशमुखशिरस्तस्य तस्यैव कान्तौ

संक्रामन्त्यामतिशयवती शेषवक्त्रेषु लक्ष्मीः ।

पलाय्यत इति यावत् । ध्यायति चिन्तयति । गाधिसुतात्कौशिकात् । तामिस्रमित्यादौ 'सास्य देवता' इत्यण् । पौष्पकेतवेनेति कामस्य विष्णुमुतत्वेन स्नेहातिशयाद्वैष्णवीयमस्त्रं पौष्पकेतवेऽविरुद्धमिति पुष्पकेतवीयोपादानमिति भावः । तुमुलं महत्, अतिसंकुलं वा । आयोधनं सङ्ग्रामः । प्रतिकृतिः प्रतीकारः । मोक्षस्त्यागः । विशिखो बाणः । आटोपो गर्वो रोषो वा । **यदैवतमिति** । यां देवतां पत्रिषु बाणेषु क्षिपति तद्रघुपतेः स्नेहेन मृदु यथा स्यादेवं संनिधत्ते संनिहिता भवति । देवांशत्वाद्रामस्य । 'वृन्दारका दैवतानि' इत्यमरः । असौ देवता दशमुखस्य त्रासाच्छनैर्मन्दमुपैति दशमुखसंनिधिं गच्छति । **यदित्यादि** । कृतं छिन्नम् । यानि

१. 'यथायम्'. २. 'च' इति पुस्तकान्तरे नास्ति. ३. 'पौलस्यकाकुत्स्थकुलजयोः'. ४. 'सखे' इति पुस्तकान्तरे नास्ति. ५. 'देवतानां पुनः'. ६. 'कथयति'. ७. 'तस्यैव'.

यो यः कृतो दशमुखभुजस्तस्य तस्यैव वीर्यं

लब्ध्वा दृष्यन्त्यधिकमधिकं बाहवः शिष्यमाणाः ॥७६॥

(नेपथ्ये कलकलः ।)

उभौ—(सहर्षरोमाञ्चमाकर्ण्य ।) अये, शब्दोपलम्भसंवर्तकेन कर्मणा निर्मितानि त्रिभुवनकोषस्य कोऽयमिन्द्रियाणि प्रीणयति ।

(पुनर्नेपथ्ये कलकलः ।)

उभौ—(सभयाद्भुतम् ।) अये, कथमयं कपटकण्ठीरववैकुण्ठकण्ठ-
कठोरकोलाहलकाहलो महानिर्घोषः प्रजाकोषभङ्गमपर्वणि प्रक्रमते । नूनं
चेदानीं कालकूटोपदिग्धैरिव कण्ठध्वनिभिरेव मूर्च्छयतो भुवनानि
भैरवस्य स्मरति सभयमद्य परमेष्ठी ।

(पुनर्नेपथ्ये ।)

दिव्यास्त्रैर्भूर्भुवःस्वस्थितयडमरणोडुमरैर्यो धयित्वा

लूनोत्क्षिप्तैः शिरोभिर्दशभिरभिनभो दर्शितैकादशार्कः ।

शिरांसि च्छिन्नानि तेषां कान्तिरवस्थितेषु मुखेषु संक्रामतीति भावः । लक्ष्मीः
शोभा । छिन्नानां बाहूनां बलमच्छिन्नेषु बाहुषु संक्रामति । शिष्यमाणा अवशिष्टाः ।
शब्दोपलम्भसंवर्तकेन शब्दज्ञानजनकेन कर्मणा अदृष्टेन । इन्द्रियाणि श्रोत्रेन्द्रि-
याणि । तथा चातिकोलाहलः श्रूयत इति भावः । कपटेन भूतो यः कण्ठीरवः सिंह
एतादृशो वैकुण्ठो नारायणो नरसिंहरूपी तस्य कण्ठाज्जिर्गतो यः कठोरो महान्को-
लाहलस्तद्वत्काहलः कटुध्वनिः । देशी शब्दः । भयानको वा । प्रजाकोषो ब्रह्माण्डं
तस्य भङ्गो नाशः । अपर्वण्यकाले । प्रलयं विनापीत्यर्थः । प्रक्रमत आरमते ।
नूनं चेति । नूनं निश्चितमद्य परमेष्ठी ब्रह्मा सभयं यथा स्यादेवं भैरवस्य स्मरति ।
कालभैरवं महेशं स्मरतीत्यर्थः । ‘अधीगर्थदयेशां कर्मणि’ इति षष्ठी । कालकूटेन
विषेणोपदिग्धैर्लिप्तैरिव कण्ठध्वनिभिर्भुवनानि मूर्च्छयतो मूर्च्छां नयतः । दिव्यास्त्रै-
रिति । रजनिचरपते रावणस्य कबन्धः शिरःशून्यशरीरं वीरशय्यां समराङ्गण-

१. ‘नेपथ्ये कलकलः’ इति पुस्तकान्तरे नास्ति. २. ‘संवर्तकैककर्मणा’. ३. ‘कोऽय-
मिन्द्रियाणि प्रीणयति त्रिभुवनस्य’. ४. ‘ब्रह्माण्डकोश-’. ५. ‘क्रमते’; ‘अद्यापि’.

काकुत्स्थेनावकीर्णो निजविशिखशिखायोगपीठोपहृत-

ब्रह्मास्त्रेणाविशेते रजनिचरपतेर्वीरशय्यां कवन्धः ॥७७॥

उभौ—(श्रुत्वा सहर्षसंभ्रममूर्ध्वमवलोक्य सविस्मयमन्योन्यम् ।) पश्य पश्य
प्रलयकालकरालकालानलज्वालापुञ्जपिञ्जराणि रावणशिरांसि । (सत्त्व-
रमुपसृत्य त्रैधास्तात्पश्यतः ।)

हेमाङ्गदः—(सकरुणम् ।) हा महावीरप्रकाण्ड लङ्केश्वर, पर्यवसि-
तोऽसि ।

मित्रैरावणगन्धसिन्धुरशिरःसंपातिभिर्मौक्तिकैः

शश्वद्विश्वजयप्रशस्तिरचनावर्णावलीशिल्पिने ।

मविशेते । तत्र स्वपितीत्यर्थः । काकुत्स्थेन रामेणावकीर्णः क्षिप्तः । कीदृशेन ।
निजविशिखशिखा एव स्ववाणाप्रभाग एव योगपीठो देवपूजासनं तस्मिन्नुपहृतमा-
हृतं ब्रह्मास्त्रं येन तेन । यद्वा ब्रह्मास्त्रेणेति करणे तृतीया । दिव्यास्त्रैर्यौधयित्वा
लूनैश्छिन्नैः । अर्थादिव्यास्त्रैरेव । अनन्तरमुत्क्षिप्तैरूर्ध्वं नीतैर्दशभिः शिरोभिर-
भिनभो नभसि दर्शिता एकादशार्काः सूर्या येन सः । दश रावणशिरांसि, एकः
प्रकृतः सूर्यः, एभिरेकादशार्का उदिता इति भावः । भूः पृथिवी, भुवोऽन्तरिक्षम्,
स्वः स्वर्गः, एतत्रितयस्य त्रिभुवनस्य डमरणं चमत्कारस्तदर्थमुद्गमरैरुत्क्षिप्तैरूर्ध्वं
नीतैः । केचित्तु डमरेण विनाशेनोद्गमरैर्भयानकैरित्यर्थः । ‘कवन्धोऽन्धो क्रियायुक्त-
मपमूर्धकलेवरे’ इत्यमरः । ‘करालो भीषणेऽन्यवत्’ इत्यमरः । कालानलो रौद्राग्नि-
स्तज्ज्वालापुञ्जवत्पिञ्जराणि पिङ्गलानि । हे महावीरप्रकाण्ड प्रशस्तमहावीर । ‘प्रका-
ण्डमुद्धतलङ्गो । प्रशस्तवाचकान्यमूनि’ इत्यमरः । पर्यवसितोऽसि समाप्तोऽसि ।
मित्रेत्यादि । हे रावण, तुभ्यं नमः । अस्त्विति शेषः । मित्रं द्विधाकृतम् ।
ऐरावण ऐरावतः स एव गन्धसिन्धुरो गन्धगजस्तस्य यच्छिरो मस्तकं तस्मात्सं-
पातिभिः संपतनशीलैर्मौक्तिकैः करणभूतैः शश्वद्वारंवारं विश्वविजयेन प्रशस्तिरचना
प्रशंसाप्रथना तदर्थं या वर्णावलीक्षरपङ्क्तिस्तस्याः शिल्पिने घटकाय । नाकस्यान्तः-

नाकान्तःपुरिकाकपोलविलसत्काश्मीरपत्राङ्कुर-

श्रीविन्यासविलासभीषणभुजस्तम्भाय तुभ्यं नमः ॥७८॥

निर्वर्ण्य १) सखे रत्नचूड,

ध्रुवं पतितपङ्क्तिं धरकबन्धपीडाभरा-

न्निजावनमनक्रमोन्नमितचक्रवालाचलम् ।

महीवलयमर्धकुण्डलितविग्रहाधारक-

प्रतीष्टफणमण्डलो वहति काद्रवेयाधिपः ॥ ७९ ॥

रत्नचूडः—सखे, सर्वमतिशायि रावणस्य । पुरापि खलु

चलति जंगतीजैत्रे यत्र स्वभोगिचमूभटै-

र्वलयितमहादेहस्तम्भो विभर्ति भुवस्तलम् ।

प्रचलदखिलक्ष्माभृन्मूलोपलव्यतिघट्टितो-

रवणमणिशिलाजल्पाकीभिः फणाभिरहीश्वरः ॥८०॥

पुरिकाणामप्सरसां कपोले विलसन्तो ये काश्मीरपत्राङ्कुराः कुङ्कुमपत्रावल्यस्तेषु श्रीविन्यासविलासे भीषणा भुजस्तम्भा यस्य तस्मै । श्रीः शोभा । विन्यासो विक्षेपः । दूरीकरणमिति यावत् । तत्पतिवधात् । अत एव भुजस्तम्भानामपि भीषणत्वमिति भावः । तुभ्यमिति 'नमःस्वस्ति-' इत्यादिना चतुर्थी । ध्रुवमित्यादि । काद्रवेयाधिपः सर्पराजः शेषः, अर्धे कुण्डलितः संकुचितो विग्रहः काय एवाधारक आधारस्तेन प्रतीष्टो धृतः फणमण्डलो येन तादृशः सन्महीवल्यं वहति धारयति । ध्रुवं निश्चये । पतितो यः पङ्क्तिं धरस्य दशग्रीवस्य रावणस्य कबन्धस्तेन पीडाभराय च्छ्रणातिशयान्निजावनमनक्रमेणोन्नमिताश्चक्रवालाचलाः कुलपर्वता गन्धमादनादयो येन तादृशम् । रावणकबन्धभरेण महीवल्यस्याधोगमनेन पर्वतानामुत्थवं वृत्तमिति भावः । अतिशाय्यतिशयितम् । चलतीति । यत्र रावणे जगतीजैत्रे भुवनजेतरि चलति सति अहीश्वरो वासुकिः फणाभिर्भुवस्तलं विभर्ति दधाति । कीदृशः । स्वभोगिचमूभटैः स्वीयसर्पसेनाभटैर्वलयितो वेष्टितो महादेहस्तम्भो

इदानीं पुनरुत्क्रान्तवायुरतिदुर्वहो देहबन्धः ।

हेमाङ्गदः—(अन्यतोऽवलोक्य ।) कथमियं दशकन्धरस्य कबन्धाभि-
मुखी शोकविह्वला मन्दोदरी निशाचरीभिरपकृष्यते । (कर्णं दत्त्वा ।
आकाशे ।) कष्टम् । चपलकपिकुलानुक्रियमाणकरुणकाकुप्रकारकौतरस्वरा
मन्दोदरी किमाह महावीरवरवर्णिनी—

भूयिष्ठानि मुखानि चुम्बति भुजैर्भूयोभिरालिङ्ग्यते

चारित्रव्रतदेवतापि भवता कान्तेन मन्दोदरी ।

हा लम्बोदरकुम्भमौक्तिकमणिस्तोमैर्ममैकावली-

शिल्पे वागधमर्णिकस्य भवतो लङ्केन्द्र निद्रारसः ॥८१॥

महाङ्गयष्टिर्यस्य तादृशः सन् । प्रचलन्तो येऽखिलाः सर्वे क्षमाभूतः पर्वतास्तेषां
मूलोपलैर्मूलप्रस्तैर्यतिषट्ठिता अन्योन्यलम्बा या उल्लवणा महत्यो मणिरूपाः शिला-
स्तासां जल्पाकीभिः शब्दनशीलाभिः । पर्वतमूलपाषाणानां परस्परघर्षणेन उल्लवणा
या शिरोमणिशिला तस्याः कथयित्रीभिरित्यर्थः । जल्पाकीभिरिति 'जल्पमिक्ष्व-'
इति षाकन् । पित्तवान्-ङीष् । जेतैव जैत्रः । स्वार्थिकोऽण् । 'जैत्रस्तु जेता' इत्यमरः ।
उत्क्रान्तो देहबहिर्भूतः । विह्वला विह्वला । निशाचरीभी राक्षसीभिरपकृष्यते
[म]रणादपनिवार्यते । अनुक्रियमाणः सदृशीक्रियमाणः । काकुः शोककृतो व्वनिः ।
'उत्तमा वरवर्णिनी' इत्यमरः । भूयिष्ठानीति । मन्दोदरी भूयिष्ठानि प्रचुराणि
दश मुखानि चुम्बति । भवता त्वया । कान्तेन स्वामिना रम्येण वा । भूयोभिः
प्रचुरैर्विशल्या भुजैः सैवाल्लिङ्ग्यते । चारित्रव्रते सुचरित्राव्रते देवतेव देवता । साध्वी-
त्यर्थः । अपिर्विरोधाभासे । तथा च पतिव्रताप्यहं नानामुखचुम्बनं भवतः कृते करो-
मीति भावः । हा कष्टम् । हे लङ्केन्द्र, भवतोऽपि निद्रारसः । कीदृशस्य लम्बोदरस्य
गणपतेः कुम्भमौक्तिकमणिसमूहैर्यैकावली द्वारमेदस्तस्याः शिल्पे निर्माणे मम वाचा-
धमर्णिकस्य ऋणिकस्य । गणेशस्य हस्तिरूपत्वात्तस्य कुम्भस्थमौक्तिकैरेकावलीं कृत्वा
तुभ्यं दास्यामीत्यनेनाङ्गीकारेण त्वं ममाधमर्णोऽसीत्यधमर्णिकस्य निद्रा न भवतीति

१. 'अपक्रान्तदेहवायुर्दुर्वहोऽयम्'. २. 'कातरतरस्वरा'. ३. 'मन्दोदरी' इति
पुस्तकान्तरे नास्ति.

उभौ—(सखेदम् ।) इदमशक्यानुभवं चक्षुःश्रोत्रस्य । प्रतिकृतानां
विद्विषामपि व्यसनमतिमात्रं हृदयमर्माणि च्छिनत्ति । (सविमर्शम् ।)
अहह, न किञ्चिदनीषत्करं नाम कृतान्तस्य ।

वन्दारुवृन्दारकवृन्दवन्दीमन्दारमालामकरन्दविन्दून् ।

मन्दोदरीयं चरणारविन्दरेणूत्करैः कर्करतामनैषीत् ॥ ८२ ॥

(नेपथ्ये ।)

नीयन्ते वनदेवताभिरमरक्षोणीरुहो नन्दनं

नीतो वल्लभपालकेन च निजामुच्चैःश्रवा मन्दुराम् ।

रक्षोभिश्च विभीषणप्रेणयिभिः कारागृहान्मोचितै-

स्वर्वन्दीवदनावलोकनिबिडव्रीडो बिडौजाः कृतः ॥ ८३ ॥

रत्नचूडः—(सहर्षम् ।) सखे, तदेहि । लङ्केश्वरकाराधिवासचिरप्र-
वास्तव्यं बन्धुवर्गमीक्षावहे । (इति परिक्रामन्तो विलोक्य सहर्षमन्योन्यम् ।)

भावः । अधमर्णिक इति । अधमं च तदणं चाधमर्णं तद्यस्यास्ति । ‘अत इनिठौ’
इति ठन् । ‘एकावल्येक्यष्टिका’ इत्यमरः । खेदो दैन्यम् । अनुभवो ग्रहणम् ।
चक्षुश्च श्रोत्रं च । प्राप्यज्ञादेकवद्भावः । द्रष्टुं श्रोतुं न पार्यत इत्यर्थः । प्रतिकृताना-
मुन्मूलितानाम् । व्यसनं दुःखम् । अतिमात्रमत्यर्थम् । मर्माणि तत्त्वानि । अनी-
षत्करं दुष्करम् । वन्दार्चिति । वन्दारुर्वन्दनशीलः । ‘शूवन्धोराहः’ । वृन्दा-
रका देवाः । वृन्दं समूहः । मन्दारं देवतरुपुष्पम् । कर्करतां कठिनताम् । ‘कर्करः
कठिनेऽन्यवत्’ इति मेदिनीकरः । अनैषीञ्जीतवती । अयं भावः—चरणपतितानां
देवस्त्रीणां शिरःस्थितमन्दारपुष्परसान्खचरणारविन्दरेणुभिः कर्करतामियं मन्दोदरी
नीतवती, तस्या इयं कष्टा दशेति कृतान्तस्य यमस्य न किञ्चिदनीषत्करम्, अपि
तु सर्वमेवेष्टकरमिति । नीयन्त इति । अमरक्षोणीरुहो देववृक्षाः पारिजातादयः ।
नन्दनमिन्द्रवनम् । वल्लभपालकेनाश्वरक्षकेण । ‘यश्वारको मुद्रभुजां स स्याद्वल्लभं-

१. ‘वल्लभ-’. २. ‘प्रभृतिभिः’. ३. ‘मोचितैः’. ४. ‘लङ्केश्वराधिवासचिरप्रवास-
व्यग्रम्’; ‘लङ्केश्वरकारागृहाधिवासचिरप्रवासवास्तव्यम्’; ‘लङ्केश्वरकाराधिवासचिरप्र-
वासव्यग्रबन्धुवर्गम्’. ५. ‘समीक्षावहे’. ६. ‘परिक्रामतः’.

सखे, पश्य पश्य । प्रहारजर्जरवलीमुखाच्छभल्लगोलाङ्गुलग्रामसंवल्गन-
वल्गितसुग्रीवो लक्ष्मणनिहितधन्वा विभीषणभुजावलम्बी विजयश्रिया
किमपि प्रदीप्तरमणीयो रामभद्रः । अयं हि संप्रति

पौलस्त्यन्यस्तशक्तिव्रणकिणकणिकालक्ष्मणो लक्ष्मणोरः-

पीठान्निर्मुक्तलज्जो विबुधपुरवधूकृतपुष्पाभिषेकः ।

सद्यो नत्तारमन्यं रजनिचरपुरीभद्रपीठप्रतिष्ठं

दृष्ट्वा तुप्यत्पुलस्त्यो जगति विजयते जानकीजानिरेकः ॥८४॥

(इति निष्क्रान्तौ ।)

इति दर्शग्रीवनिग्रहो नाम षष्ठोऽङ्कः ।

पालकः' इति हारावली । उच्चैःश्रवा इन्द्राश्वः । 'वाजिशाला तु मन्दुरा' इत्यमरः ।
प्रणयिभिः स्निग्धैः । कारागृहाद्वन्धनागारात् । निविडा गाढा । विडौजा इन्द्रः । प्रव-
सतीति प्रवास्तव्यः । 'वसेस्तव्यकर्तरी णिच्' इति कर्तरी तव्यत् । प्रहारो घातः । वली-
मुखो वानरः । अच्छभल्लो भल्लूकः । गोलाङ्गुलः श्यामास्यो वानरः । ग्रामः समूहः-
संवल्गनं संमाननम् । वल्गितश्चलितः । पौलस्त्येति । जानकी जाया यस्य स
जानकीजानी रामो विजयते । लक्ष्मणस्योरःपीठाद्धृदयपीठान्निर्मुक्तलज्जः । कीदृ-
शात् । पौलस्त्येन रावणेन न्यस्ता क्षिप्ता या शक्तिरस्त्रभेदस्तस्या या व्रणकिणकणिका
क्षतचिह्नरेखा सैव लक्ष्म चिह्नं यत्र तस्मात् । तथा च रावणवधाद्रामस्य सा लज्जा
नष्टेति भावः । विबुधपुरममरावती । सद्यस्तत्क्षणादेव रावणवधानन्तरमेव ।
विभीषणस्य पिता विश्रवास्तस्य पिता पुलस्त्य इति पुलस्त्यनप्ता विभीषणः । अयं
रावणादन्यमपरं नत्तारं पौत्रं विभीषणम् । राक्षसपुरीभद्रपीठे प्रतिष्ठामिषेको यस्य
तादृशम् । तुप्यत्पुलस्त्यो यस्मात्सः । भद्रपीठं सिंहासनम् । 'नृपासनं यत्तद्भ-
द्रासनम्' इत्यमरः । जानकीजानिरिति 'जायाया निङ्' 'लोपो व्योर्वलि' इति
यलोपः । निष्क्रान्तौ हेमाङ्गदरल्लचूडौ ॥

इति समस्तप्रक्रियाविराजमानरिपुराजकंसनारायणभवभक्तिपरायणश्रीहरिना-

रायणपदसमलंकृतमहाराजाधिराजश्रीमद्भैरवसिंहदेवप्रोत्साहितवै-

जोलीग्रामवास्तव्यस्वौआलवंशप्रभवश्रीरुचिपतिमहोपाध्याय-

विरचितायामनर्घराघवटीकायां षष्ठोऽङ्कः ।

१. 'प्रहारविद्ध-'. २. 'संवर्गणव्यग्रित-'. ३. 'विनिहित-'. ४. 'रामदेव-'.
५. 'निष्क्रान्ताः'; 'निष्क्रान्ताः सर्वे'. ६. 'दशास्यनिग्रहो नाम'.

सप्तमोऽङ्कः ।

(नेपथ्ये ।)

तमिस्रामूर्च्छालत्रिजगदगदंकारकिरणे

रघूणां गोत्रस्य प्रसवितरि देवे सवितरि ।

पुरःस्थे दिक्पालैः सह परगृहावासवचना-

त्प्रविष्टा वैदेही दहनमथ शुद्धा च निरगात् ॥ १ ॥

अयमपि

एकैकानि शिरांसि राक्षसचमूचकस्य हुत्वा निजे

तेजोमौ दशकण्ठमूर्धभिरथो निर्माय पूर्णाहुतिम् ।

अद्य स्वस्त्ययनं समाप्य जगतो लङ्केन्द्रबन्दीवृतां

सीतामप्यवलोक्य शोकरभसव्रीडाजडो राघवः ॥ २ ॥

तमिस्रेति । वैदेही सीता परगृहे रावणगृहे आवासश्चिरावस्थानं तद्रूपाद्वचना-
 स्तुतोः शुद्ध्यर्थं दहनमग्निं प्रविष्टा । अथानन्तरं शुद्धा सती निरगान्निर्गता बभूव ।
 दहनादित्यर्थात् । दिक्पालैः सह रघूणां गोत्रस्य प्रसवितरि जनके सवितरि सूर्ये
 पुरःस्थेऽप्रस्थे सति । परीक्षा हि वंश्यस्यान्यस्य च महतोऽग्रे कियत इति समाचारः ।
 तमिस्रा रात्रिस्तस्यां मूर्च्छालं निद्रा तथा युक्तं यत्रिजगत्स्यागदंकारो वैद्यः । प्रका-
 शकर्तेति यावत् । किरणो यस्य तादृशे । मूर्च्छाल इत्यत्र 'सिध्मादिभ्यश्च' इति लच् ।
 अगदंकार इति कर्मण्यण् । 'कारे सत्यागदस्य' इति सुम् । **एकैकानीति ।** एकै-
 कान्यनेकानि । प्रतीयमानबहुत्वाद्वहुवचनम् । अन्यराक्षसशिरांसि हुत्वा रावण-
 शिरोभिः पूर्णाहुतिः । होमसमाप्तौ हि पूर्णाहुतिः कियत इति भावः । स्वस्ति
 कल्याणं तस्यायनं बर्त्म स्वस्त्ययनं शान्तिकर्षाष्टिकं कर्म । 'अयनं पथि भानोरु-
 दग्दक्षिणतो गतौ' इति मेदिनीकरः । वृतां वेष्टिताम् । सकलवराकनिशाचराणां
 सहसैव समूलमुन्मूलनाच्छोकः । सीतायाः प्राप्तेर्विशुद्धिज्ञानाच्च रभसः । निष्करणेन
 मया सीताविशुद्धिं जानतापि प्रियतमा साग्निप्रवेशं कारितेति व्रीडा । यद्वा बन्दी-
 कृतसीतावलोकनाद्व्रीडा । एतै रसैर्जडो निष्क्रियः अयमपि राघव इत्यन्वयः ।

क्रमेण च

सहैव सुग्रीवविभीषणाभ्यां सौमित्रिसीतापरिपूर्णपार्श्वः ।

उपैति वैवस्वतवंशवृत्तमेध्यामयोध्यामथ पुष्पकेण ॥ ३ ॥

(युग्मम्)

(ततः प्रविशति विमानयानेन विजयाभिरामो रामः सीतालक्ष्मणौ सुग्रीवविभीषणौ च ।)

सुग्रीवः—(रामं प्रति ।) देव,

किंकुर्वाणपयोधिवितगृहोद्यानाधुनालोक्यतां

लङ्केयं रघुवंशविक्रमकथाबीजप्ररोहस्थली ।

देवेनात्र दशाननस्य दशभिश्छिन्नैः शिरोभिः क्रमा-

देकैकेन शतं शतं शतमखस्यामोदिता दृष्टयः ॥ ४ ॥

रामः—देवि वैदेहि, दृश्यतामितो लङ्कां पूर्वेण सुवेलं पश्चिमेन ।

सहैवेति । विवस्वतः सूर्यस्यापत्वं वैवस्वतो मनुः । वृत्तं व्यापारः । मेध्यां पवित्राम् । 'मेध्यं त्रिषु शुचौ' इति विश्वः । पुष्पकेण कुबेररथेन । स च पुरा रावणेन गृहीत इदानीं राघवेण लब्धः । 'एकैकानि शिरांसि' इत्यादि श्लोकद्वयेन युग्मकम् । युग्मकलक्षणं तु—'कुलकं बहुभिः श्लोकैः साकाङ्क्षैरेकवाक्यता । श्लोकाभ्यां युग्मकं ज्ञेयमेकार्थाभ्यां तु चुम्बकम् ॥' इति । किंकुर्वाणेति । किंकुर्वाणः किंकरः सेवकः । गृहोद्यानं गृहनिर्कटवाटिका । मुदे हर्षाय । विक्रमोऽतिशक्तिता । तत्कथया यद्बीजं तस्य प्ररोहस्थली जन्मभूमिः । अन्यदपि बीजं भूमौ प्ररोहतीति ध्वनिः । अत्र लङ्कायाम् । [एकैकेन] इन्द्रस्य शतं शतं दृष्टयो नेत्रसहस्रं रावणस्यैकैकेन शिरसा आमोदिताः इन्द्रस्य चक्षुषां दशशतानि प्रत्येकं रावणदशशिरोभिर्मोदितानीति भावः । एकेन शिरसा एकशतनेत्रस्य हर्षः । एवमपरेणापरस्येति क्रमः । लङ्कां पूर्वेण सुवेलं पश्चिमेनेत्यत्र 'एनबन्यतरस्यामदूरेऽपञ्चम्याः' इत्येनप् ।

त्वदर्थीयक्रव्यात्कपिकुलकबन्धव्यतिकरैः

करालेयं भूमिर्भुवनभयमद्यापि तनुते ।

अभूवन्नम्भोधेरिह रुधिरमय्यो युवतयः

सहस्रं साहस्रास्त्रिदिवयुवतीनां च पतयः ॥ ५ ॥

अपि च ।

उद्यम्य दृष्टनिजपन्नगरत्वमात्रा-

नस्त्राणि चन्दनतरुनुपरि भ्रमन्तः ।

द्यां ज्योतिरिङ्गणमयीमिह मेघनाद-

मायातमोपलपितां कपयो वितेनुः ॥ ६ ॥

‘एनपा द्वितीया’ इति द्वितीया । लङ्कायाः पूर्वं सुवेलस्य च पश्चिममित्यर्थः । त्वद-
र्थीयेति । त्वमेवार्थः प्रयोजनं यस्य स त्वदर्थो रावणो रामश्च तस्मै हितं त्वदर्थी-
यम् । रावणस्य क्रव्यात्कुलं रामस्य कपिकुलं तेषां कबन्धव्यतिकरैः कबन्धमेलकैः
कराल भयानका अतिदन्तुरा वा भूमिरद्यापि भुवनभयं तनुत इत्यन्वयः । इह भूमौ
अम्भोधे रुधिरमय्यः सहस्रं युवतयो नद्योऽभूवन्भूताः । त्रिदिवयुवतीनामप्सरसां
च पतयः स्वामिनः साहस्राः सहस्रपरिमाणा अभूवन् । सहस्रं परिमाणमेषां ते ।
‘शतमानविंशतिकसहस्रवसनादणू’ । रणसंमुखं ये मृता वीरास्ते विद्याधरीभूता
अप्सरःपतयो वृत्ता इति भावः । यद्वा साहस्राः सहस्रपुरुषबलाः सहस्रजनेश्वरा
वा । ‘बलिनो ये सहस्रेण साहस्रास्ते सहस्रिणः’ इत्यमरः । उद्यम्येति । इह
लङ्कायां मेघनादस्य मायातमो मायोपदर्शितान्धकारस्तेनापलपिता आच्छादिताः
कपयो ज्योतिरिङ्गणमयीं खद्योतव्याप्तमिव द्यामाकाशं वितेनुर्विस्तारयामासुः ।
कीदृशाः । चन्दनतरुनस्त्राण्युद्यम्योत्तोल्योपरि भ्रमन्तः । कीदृशान् । दृष्टा निजा
स्वीया पन्नगरत्वानां मात्रालपत्वं कात्वर्यं वा यत्र तान् । तथा च चन्दनवृक्षस्य
सर्पाणां मणिप्रभाभिर्मेघनादमायान्धकारे ज्योतिरिङ्गणत्वमासादितम् । अन्योऽपि
ज्योतिरिङ्गणोऽन्धकारं प्रसरतीति ध्वनिः । ‘मात्रालपे च परीमाणे’ ‘मात्रं कात्वर्ये’-

सीता—अज्जउत्त, अवि इध जेव्व भुअंगपासवन्धनं सीदाए
अणुहाविदा तुहे ।

रामः—आं मैथिलि, आम् ।

चर्वितपीनाहिगणष्ठणिति विनिष्ठ्यूतफणिमणिरभीक्षणम् ।

धनवन्धनवैधुर्यं व्यधुनोदिह नौ स विहगेन्द्रः ॥ ७ ॥

(विन्दश्य संसितम् ।) अहो वैषम्यमस्या जातेः ।

द्वे तावत्करणे रसान्तरसयितुं शब्दांश्च रूपाणि च

श्रोतुं द्रष्टुमथैकमिन्द्रियमुरोगत्यै निगूढं पदम् ।

अन्येष्वप्यशनेषु सत्सु जगतः प्राणाः स्वदन्तेतरां

मातः कटु यदि प्रसौति भवती भूयः सुतानीदृशान् ॥ ८ ॥

(सर्वे हसन्ति ।)

वधारणे' इति विश्वः । अज्जउत्तेति । 'आर्यपुत्र, अपि इहैव भुजंगपाशवन्धनं
सीतयानुभाविता यूयम्' [इति च्छाया ।] इह अपिः प्रश्ने संभावनायां वा । 'आर्य-
पुत्रेति संबोध्यः पतिः पत्नीजनेन तु' इति भरतः । सीतयेति हेतौ तृतीया । आं
स्त्रीकारे ज्ञाते वा । 'आं ज्ञातेऽथवा स्त्रीकारे' इति भरतः । आम्शब्दो हलन्तोऽय-
मव्ययः । चर्वितेति । इह स्थाने विहगेन्द्रः पक्षिराजो गरुडो नौ आवयोर्मह-
द्वन्धनवैधुर्यं वन्धनकष्टं व्यधुनोन्मोचितवान् । कीदृशः । चर्वितः स्वादितः पीन
उपचितोऽहिगणो येन सः । 'चर्वितपीत-' इति पाठे चर्वितोऽनन्तरं पीतो द्रवी-
कृत्य पानविषयीकृतः । पुनः कीदृशः । अभीक्षणं वारंवारं ठणिति कृत्वा निष्ठ्यूत
सर्पिणः फणिमणिर्येन सः । ठणदित्यव्यक्तानुकरणस्येति शब्दे परतः 'अव्यक्तानु-
करणस्यात इतौ' इत्यत् शब्दस्य पररूपत्वम् । द्वे तावदिति । हे मातः कटु
सर्पमातः, ईदृशान्सुतान्भूयः पुनरपि यदि भवती प्रसौति । तदा परं नान्या
कापीत्यर्थः । तावदिति वाक्यालंकारे । रसान्तरसयितुमास्वादयितुं द्वे करणे द्वे इन्द्रिये

१. 'ठणिति'. २. 'अहिबन्धन-'. ३. 'नौ विहंगपूगेन्द्रः'; 'नः स विहगेन्द्रः'.

४. 'सविसितम्'.

सीता—(सन्नेहस्मितं लक्ष्मणमवलोक्य रामं प्रति ।) अज्जउत्त, सोमि-
त्तिकित्तिक्कन्दलीए उप्पत्तिखेत्तं कदरो उण संणिवेसो ।

रामः—(सहर्षरोमाञ्चम् ।) देवि मैथिलि, अयमितो हस्तदक्षिणेन
दशरथदशकंधरस्कन्धावारैकप्रवीरयोर्लक्ष्मणमेघनादयोर्द्वन्द्वयुद्धव्यतिकर-
साक्षी सुवेलपादः ।

सीता—जहिं एव्व

अणुरारोमकण्ठअसेअजलेहिं णिसाअरी कावि ।

उद्दीविअणिव्वाविअदइदचिदाणलमनु मरेदि ॥ ९ ॥

जिह्वारूपे । अन्येषां प्राणिनामेकैव रसना, सर्पाणां तु द्वे इति वैषम्यम् । शब्दांश्च
रूपाणि श्रोतुं द्रष्टुम् । यथाक्रममन्वयः । एकमिन्द्रियं चक्षुः । तदेव श्रोत्रं च ।
चक्षुःश्रवस्त्वात् । अन्येषां द्वे इन्द्रिये श्रोत्रं चक्षुः । उरसा वक्षसा गलै गमनाय
निगूढमव्यक्तं पदं चरणम् । अन्ये पुनः प्रसिद्धचरणैः संचरन्ति । अन्येषु कठि-
नकोमलादिष्वशनेषु भक्ष्येषु सत्स्वपि जगतो विश्वस्य प्राणा वायवः, अथ चासवः
खदन्ते रोचन्ते । तथा च न युक्ता ईदृशाः सुता उत्पादयितुमिति भावः । ‘जग-
त्प्राणसमीरणाः’ इत्यर्थः । ननु संबुद्धौ गुणे कृते ‘कद्रो’ इति स्यात् तत्कथं न तथेति
चेत्, न । ‘कद्रुकमण्डलोः संज्ञायाम्’ इत्युक्ते कृते हस्तत्वविधानात् । अज्जउ-
त्तेति । ‘आर्यपुत्र, सौमित्रिकीर्तिकन्दल्या उत्पत्तिक्षेत्रं कतरः पुनः संनिवेशः’ [इति
च्छाया] इह ‘कन्दली स्यादुल्मभेदे नवाङ्कुरे’ इति विश्वः । कतरः कः । स्वार्थे
तरप् । संनिवेशः स्थानम् । इतोऽस्मिन्प्रदेशे । आद्यादित्वात्तत्तिः । हस्तदक्षिणेन
‘प्रकृत्यादिभ्य उपसंख्यानम्’ इति तृतीया । स्कन्धावारः कटकम् । द्वन्द्वमन्यो-
न्यम् । यद्वा द्वन्द्वं युद्धभेदः । व्यतिकरः संगमः प्राचुर्यं वा । पादाः प्रत्यन्तप-
र्वताः । जहिं इत्यादि । ‘यत्रैव, अनुरागरोमकण्ठकखेदजलैर्निशाचरी कापि ।
उद्दीपितनिर्वापितदयितचितानलमनु म्रियते ॥’ [इति च्छाया ।] इह रोमकण्ठ-
केन रोमाञ्चनोद्दीपितं खेदजलेन निर्वापितं चितानलमनु लक्ष्मीकृत्य निशाचरी
राक्षसी म्रियते प्राणास्त्यजति । ‘अनुसरेदि’ इति पाठे अनुसरति चितानलं यथा

रामः—आं जानकि, आम् । इदमेव तलक्ष्मणवीरलक्ष्मीस्वयंवर-
कौतुकागारम् । इह हि

आनीतद्रोणशैलेन सौमित्रेः शल्यहारिणा ।

अक्रियन्त जगन्त्येव निःशल्यानि हनूमता ॥ १० ॥

सीता—(स्पृष्टिमभिनीय सानुरागम् ।) अज्जउत्त, किक्किन्धेसरकन्धा-
वारधुरंधरो रहुउलकुटुम्बविधुरवन्धू सो कहिं हणूमन्तो ।

रामः—देवि निमिराजनन्दिनि,

क्षुण्णे निशाचरपतौ रविबिम्बवर्ती

तातो मया दशरथः स्वयमेव दष्टः ।

तस्याज्ञया रघुपुरीं प्रहितः पुरैव

राज्याभिषेकविधिसंभृतये हनूमान् ॥ ११ ॥

(विमानवेगनाटितकेन ।) देवि^१, प्रणम्यतामयमितो भगवानम्बुराशिः

लक्ष्मीरस्य हि यादः कृष्णोरःस्थापि सुभटभुजवसतिः ।

इन्दुः स च मृडचूडामणिरपि जगतामलंकारः ॥ १२ ॥

स्यादेवमिति क्रियाविशेषणम् । स्वयंवरे स्वयंवरणे । कौतुकागारं कीडागृहम् ।
द्रोणशैलः पर्वतविशेषः । यत्र विशल्या नाम महौषधिः स्थिता । शल्यं शरादि-
कम् । निःशल्यान्यव्यथानि । अज्जउत्तेति । ‘आर्यपुत्र, किक्किन्धेश्वरस्कन्धा-
वारधुरंधरो रघुकुलकुटुम्बविधुरवन्धुः स कुत्रं हनूमान्’ [इति च्छाया ।] इह
किक्किन्धेश्वरः सुप्रीवः । धुरंधरो धुराधारणक्षमः । विधुरवन्धुर्दुःखवारकः ।
क्षुण्ण इति । क्षुण्णे निष्पिष्टे । मारित इति यावत् । रविबिम्बवर्ती आदित्य-
मण्डलस्थः । तस्य योगयुक्तत्वात् । तदुक्तम्—‘द्वावेतौ पुरुषौ राजन्सूर्यमण्डल-
मेदिनां । परिव्राज्योगयुक्तश्च रणे चाभिमुखो हतः ॥’ इति । रघुपुरीमयोध्याम् ।
पुरैव पूर्वमेव । ‘पुरापि’ इति पाठेऽपि स एवार्थः । अव्ययानामनेकार्थत्वात् । यद्वा
न केवलं तातो दष्टः, हनूमानपि प्रहित इति समुच्चयेऽपि । इतोऽत्र प्रदेशे ।
लक्ष्मीरिति । हिहैतौ । अस्य समुद्रस्य लक्ष्मीरिन्दुश्च यादो जलजन्तुः । अज-

१. ‘जानकि’. २. ‘देवि पार्थिवि’.

(सविमर्शं च ।)

स्यादेव तोयममृतप्रकृतिर्यदि स्या-

न्नैकान्तमद्भुतमिदं पुनरद्भुतं नः ।

लक्ष्मीतुषारकरकौस्तुभपारिजात-

धन्वन्तरिप्रभृतयो यदपां विवर्तः ॥ १३ ॥

अपि च देवि,

आकण्ठदृष्टशिरसाप्यविभाव्यपृष्ठ-

पार्श्वोदरेण चिरमृग्भिरुपास्यमानः ।

नाभीसरोरुहजुषा चतुराननेन

शेते किलात्र भगवानरविन्दनाभः ॥ १४ ॥

(सीता वन्दते ।)

हलिङ्गतयान्वयः । अपिर्विरोधाभासे । या हि कृष्णवक्षःस्थिता सा कथं सुभटमुजे वसतीति । अथ च सैव भगवती श्रीः संपद्रूपतया सुभटभुजवर्तिनी वृत्तेत्यविरोधः । मृडो हरः । 'गिरीशो गिरिशो मृडः' इत्यमरः । अपिरिहापि विरोधाभासे । जगतां लोकानामलंकर्ता । यो हि हरचूडामणिः स कथं सर्वालंकर्तेति । अविरोधो दर्शित एव । **स्यादेवेति** । तोयं पानीयममृतप्रकृतिरमृतक्षारणममृतस्वभावो वा यदि स्यात्स्यादेव । तोयस्य द्रवद्रव्यत्वात् । अमृतमपि तादृगेवेति । एकान्तमत्यर्थं नाश्चर्यम् । यद्वा अमृतनामकत्वाज्जलस्य न चित्रम् । यद्वा तोयं जलममृतप्रकृतिः सुधाकारणं यदि स्यात्स्यादेव । अमृतस्य हि समुद्रोत्पन्नत्वात् । यद्वा तोयममृतस्य प्रकृतिः समगुणं वा स्वभावो वा स्यादेव । 'प्रकृतिर्गुणसाम्ये स्यात्स्वभावे कारणेऽपि च' इति विश्वः । नोऽस्माकमिदं पुनरद्भुतमाश्चर्यं यदेते लक्ष्म्यादयोऽपां विवर्तः परिणामः । विसदृशत्वात् । तुषारकरश्चन्द्रः । धन्वन्तरिर्मुनिभेदो वैद्यककर्ता । **आकण्ठेति** । किल प्रसिद्धौ । अत्र समुद्रे भगवानरविन्दनाभो नारायणः शेते स्वपिति । कीदृशेन । नाभीपद्मस्थितेन चतुराननेन ब्रह्मणा चिरसमयं व्याप्य ऋग्भिर्वेदैरुपास्यमानः । कीदृशेन । कण्ठपर्यन्तं दृष्टमस्तकेनाप्यज्ञातपृष्ठपार्श्वोदरेण । यद्यपि कण्ठपर्यन्तं शिरो दृष्टं तथापि न ज्ञातं कास्य पृष्ठादिकम् । चतुर्मुखत्वात्तत्रापि मुखसंभावना

लक्ष्मणः—यत्सत्यमुत्सर्पिणी धर्मोत्तराणां सिद्धिः

जरयतु जगत्कल्पोच्छित्तौ पिपर्तु पयोधरा-

न्वहतु वडवावक्त्रज्योतिर्दधातु सुधाभुजः ।

भवतु वपुषा यावांस्तावानगस्त्यरुषा पुन-

निधिरयमपामीषत्पानस्तपांसि नमोऽस्तु वः ॥ १५ ॥

रामः—(सबहुमानम् ।) वत्स, किमुच्यते—

मुनेः कलशजन्मनो जयति कापि गम्भीरता

यया चुलकमम्भसामपि निधिः समुत्पद्यते ।

अमुष्य पुनरीश्महे न विवरीतुमुत्तुङ्गतां

मया भवति नोच्चकैरहह सोऽपि विन्ध्याचलः ॥ १६ ॥

स्यादिति भावः । वन्दते नमस्करोति । उत्सर्पिणी वर्धमाना । धर्मोत्तराणां तपःप्र-
धानानामगस्त्यादीनाम् । सिद्धिः कर्मफलम् । **जरयत्विति** । अयमपां निधिः
समुद्रो जगद्भुवनं कल्पोच्छित्तौ सृष्ट्यवनासे जरयतु जीर्णं करोतु । नाशयत्वित्यर्थः ।
'जनयतु जगत्' इति पाठे कल्पोच्छित्तौ प्रलयावसाने सति जगज्जनयतूपादयतु ।
'समुद्रेण हि प्रलये पयःप्राचुर्याजगज्जीर्यते । सृष्टिकाले जलैरेव सृज्यते इति पुरा-
णम् । सृष्टौ प्रथमं पयसामेव जननम् । तथा च विष्णुपुराणम्—'अप एव
ससर्जार्द्धां तासु वीर्यमवासृजत्' इति । पयोधरान्मेघान्पिपर्तु पूरयतु । 'पृ पालन-
पूरणयोः' लोट् । 'अर्तिपिपल्योश्च' इतीत्त्वम् । वडवावक्त्रज्योतिर्वडवानलं वहतु
दधातु । सुधाभुजो देवान्दधातु पुष्पातु । 'डुधाञ् धारणपोषणयोः' । निजामृत-
दानात्तेषां पोषणम् । अत एव सुधाभुज इत्युक्तम् । वपुषेति 'प्रकृत्यादिभ्य उप-
संख्यानम्' इति तृतीया । वपुषा शरीरेण यावान्यावत्परिमाणस्तावांस्तावत्परिमाणो
भवतु । अगस्त्यस्य रुषा क्रोधेन पुनरयमपां निधिरपि ईषत्पानः सुखपेयः । यैस्त-
पोभिरगस्त्येन जलनिधिरपि पीतस्तानि हे तपांसि, वो युष्मभ्यं नमोऽस्तु । नम-
स्कारोऽस्तिवत्यर्थः । **मुनेरिति** । कलशजन्मागस्त्यः । चुलकं गण्डूषः । अमु-
ष्यागस्त्यस्योत्तुङ्गतामुच्छ्रितत्वं पुनर्विवरीतुं प्रकाशयितुं न वयसीश्महे न प्रभवामः ।
अहह आश्चर्ये । ययोत्तुङ्गतया स विन्ध्यगिरिरपि नोच्चकैर्भवति । न वर्धत इत्यर्थः ।

अपि च वत्स, दुरवगाहगम्भीरस्वभावानि महतां चरितानि । तथा हि ।

जगद्विगमघस्रघस्मरसहस्रभानुप्रभा-

परिकथितपिण्डितो लवणकूटमेवार्णवः ।

अयं क्षणमभूदथ ज्वलति कालरुद्रानले

चटच्चटदिति स्फुटन्न भवति स्म यावत्क्षणात् ॥ १७ ॥

सीता—अज्जउत्त, जलणिहिमज्जवट्ठिणो लङ्कापोदअस्स जम्बूदी-
वोवसंजमणसिङ्खलेव्व को एसो पडिहासदे ।

कलशादुत्पन्नस्य गाम्भीर्योत्तुङ्गते किं ब्रूम इति भावः । विवरीतुमित्यत्र 'वृतो वा' इति दीर्घत्वम् । दुरवगाहानि दुःखविलोडनीयानि । अत एव गम्भीराणीत्यर्थः । **जगदिति** । अयमर्णवः समुद्रो जगद्विगमस्य प्रलयस्य यद्वसं दिनं तत्र घस्मरो भक्षणशीलो यः सहस्रभानुः सूर्यस्तस्य प्रभाभिः परिकथितोऽतिपक्वः अत एव पिण्डितः पिण्डीकृतो यतोऽतो लवणकूटमेवाभवत् । पूर्वं रविरश्मिना कथितः पश्चात्पिण्डीकृतः । अत एव कूटत्वम् । दुग्धादौ तथा दृष्टम् । अथानन्तरं काल-
रुद्रानले प्रलयकालीनरुद्रसंवन्धिवह्नौ ज्वलति सति चटत् चटत् इति स्फुटन्सन् क्षणान्न भवति स्म यावत् । न वृत्त एव यावत् । यावदित्युक्तिविशेषे । चटच्चट-
दिति स्फुटित्वा क्षणान्न इत्यर्थः । अयं भावः—प्रथमं रवितेजसा क्षारमयत्वा-
ल्लवणकूटमेवाभवत् । अनन्तरं प्रलयानलज्वालयो चटच्चटदिति कृत्वा स्फुटित
इति दुरवगाहगम्भीराणि महतां चेष्टितानीति । चटदित्यत्र चटच्छब्दस्य तान्तत्वे
'अव्यक्तानुकरणस्यात इतौ' इति 'अत्' इत्यस्य पररूपत्वे चटितीति रूपप्रसङ्गः ।
तेन चटदृशब्दो दान्त एवात्र गम्यते । 'घस्रो दिनाहनी' इत्यमरः । घस्मर इति
'स्रघस्यदः कमरच्' । 'घस्रल अदने' । 'पुञ्जराशी तृकरः कूटमस्त्रियाम्' इत्य-
मरः । चटदित्यव्यक्तानुकरणम् । भवति स्मेति 'लद्र स्मे' इति भूते लद्र । **अज्ज-
उत्तेति** । 'आर्यपुत्र, जलनिधिमध्यवर्तिनो लङ्कापोतस्य जम्बूद्वीपोपसंयमनश्चङ्ख-
लेव क एष प्रतिभासते' [इति च्छाया ।] इह लङ्कैव पोतो वहित्रं 'डोंगी' इति

१. अस्माच्छ्लोकादग्रे केषुचिन्मूलपुस्तकेषु 'अपि च, अचिन्त्याः पन्थानः किमपि
महतामन्धकरिपोर्यदक्ष्णोऽभूज्योतिस्तदकृत कथामप्यमदनाम् । मुनेर्नैत्रादत्रैर्यदजनि
पुनर्ज्योतिरहह प्रतेने तेनेदं मदनमयमेव त्रिभुवनम् ॥' अयं श्लोको वर्तते.

रामः—देवि मेदिनीनन्दिनि, पतितपौलस्त्यजगद्विजयकेतुदण्डा-
नुकारी ककुत्स्थकुटुम्बदुःखसंविभागदायादस्य वानरपतेः कीर्तनम-
योऽयं महासेतुः ।

सीता—(सहर्षम् ।) दिट्ठिआ अज्जउत्तदंसणपच्चासाए बन्धप्परोह-
णमहौसहं सेतुवन्धो दीसइ । (अज्जलिं बद्ध्वा ।) भअवं, णमो दे ।

रामः—देवि विश्वंभरासंभवे, पश्य पश्य ।

यथा दूरापातित्रिदिव्युवतीनेत्रमुलभा-

मपां भर्ता हारावलिवलयक्ष्मीं वितनुते ।

तथायं माणिक्यस्फटिककनकग्रावशिखरै-

रशून्यात्मा सेतुः प्रभवति महानायक इव ॥ १८ ॥

ख्यातः । (उपसंयमनं बन्धनम्) । पोतोऽपि महत्या रज्ज्वा बध्यत इति भावः ।
केतुः पताका । रावणे पतिते तत्केतुदण्डोऽयं पतित इति लक्ष्यते । ककुत्स्थ-
कुटुम्बो रामादिः । संविभागः सम्यग्वण्टनम् । दायादोऽशहरः । दायं विभजनीय-
धनमादत्ते दायादः । ‘आतश्चोपसर्गे’ इति कः । ‘विभक्तव्यधने दायः’ इति विश्वः ।
वानरपतेः सुग्रीवस्य । कीर्तनं कीर्तिः । दिट्ठिआ इत्यादि । ‘दिट्ठ्या आर्यपुत्रद-
र्शनप्रत्याशाया बन्धप्ररोहणमहौषधं सेतुवन्धो दृश्यते’ [इति च्छाया ।] इह दिट्ठ्या
इषे । प्रत्याशाया बन्धोऽनुबन्धस्तस्य प्ररोहणमङ्कुरस्तत्र महौषधं सेतुवन्ध इत्यजह-
छेदस्तयान्वयः । यदा सेतुवन्धवार्ता मया श्रुता तदा त्वदर्शनप्रत्याशाबन्धो वृत इति
भावः । ‘प्रत्याशायाश्छिन्नप्ररोहणमहौषधम्’ इति पाठे प्रत्याशायाश्छिन्नं छेदस्ततः
प्ररोहणं जन्म तत्र महौषधमित्यर्थः । छिन्नमिति भावे क्तः । भअवमिति ।
मगवन्, नमस्ते’ [इति च्छाया ।] इह ‘नमःस्वस्ति-’ इति चतुर्थी । यथेति ।
यमपां भर्ता समुद्रस्तथा हारावलिवलयक्ष्मीं वितनुते । क्षमावेष्टनादूरागमनाच्च
रवल्ल्याकारतया नेत्रविषयो भवतीति भावः । तथायं सेतुर्माणिक्यस्फटिककन-
कप्रस्तरश्चैरशून्यात्मा व्याप्तः सन्महानायक इव प्रभवति जायते, पारावारं व्याप्य

१. ‘श्वरित्रीनन्दिनि’. २. ‘दुःखविभाग-’. ३. ‘वानरपतेः सुग्रीवस्य कीर्ति-
योऽयं’. ४. ‘त्रिदशयुवती’. ५. ‘विभवति’.

अपि चास्मिन्बध्यमाने

शैलप्रवेशात्प्रचलीभवद्भिः कल्लोलकूटैरभिताडितानाम् ।

आसीन्निवृत्त्याचलगामिनीनामम्भोधिरेव प्रभवो नदीनाम् ॥ १९ ॥

(सुग्रीवं प्रति ।) सखे,

तथा सेतुश्रद्धोत्कलितकपिनिक्षिप्तशिखरि-

प्रतिष्ठावर्धिष्णुः क्षणमथ नदीभिः प्रतिवहन् ।

समुत्खातक्षोणीधरकुहरपूर्तिव्यतिकर-

प्रमृष्टाहंकारः स्मरति तदवस्थो निधिरपाम् ॥ २० ॥

सुग्रीवः—देव, भवच्चरितचित्रशालिकायामस्माकं चेतसि किं किं नाम न लिखितमस्ति । अपि च ।

तिष्ठति इति वा योज्यम् । नायको हारमध्यमणिः । कीदृशीं लक्ष्मीम् । दूरापाति-
नीनां दूरादागमनशीलानां देवस्त्रीणां नेत्रैः सुलभां सुखप्राप्याम् । बध्यमाने बन्धनं
ग्राप्तवति । **शैलेति** । समुद्रे शैलप्रवेशात्प्रचलीभवद्भिः कल्लोलसमूहैरभिताडिता-
नामाहतानां यतोऽतो हेतोर्निवृत्त्य व्याघुष्य पर्वतगामिनीनां नदीनामम्भोधिरेव
प्रभव उत्पत्तिस्थानमासीत् । नद्यः पर्वतात्प्रभवन्ति, अत्र तु शैलप्रवेशानन्तरं
कल्लोलाघातात्परिवृत्त्याचलंप्रति यान्त्यो नद्यः समुद्रादिव प्रभूता इति भावः ।
तथेति । तथा सेतुश्रद्धया सेत्वादरेण उत्कलितैरुत्कण्ठितैः कपिभिर्निक्षिप्तानां
गिरीणां प्रतिष्ठया संघर्षेण वर्धिष्णुर्वर्धनशीलः । यद्वा सेत्वादरेण उत्कलितानामु-
त्पाटितानां कपिभिर्निक्षिप्तानां गिरीणां प्रतिष्ठया उत्कर्षेण वर्धिष्णुः । अथानन्तरं
क्षणं नदीभिः प्रतिवहन् सेतुसंगमात्प्रतीपेन वहन् सन् । अथ उत्पाटितशैलस्था-
नविवरपूरणव्यतिकरेण समूहेन संबन्धेन वा नष्टाहंकारस्तदवस्थो बन्धनकालावस्थः
समुद्रः स्मरति । इह वाक्यार्थस्यैव कर्मता । ‘कथमासीन्निधिरपाम्’ इत्यपि
पाठः । तत्र कथमासीत्किंरूप आसीदित्यर्थः । वर्धिष्णुरिति ‘अलंकृञ्—’ इत्यादिना
इष्णुच् । ‘कुहरं सुधिरं विवरं विलम्’ इत्यमरः । चित्रशालिका चित्रप्रधानं गृहम् ।

सेतूद्योगे सपदि लवणादन्यमन्तस्तिमिभ्यः

कालेनापां मधुरमपि हि स्वादमुद्भेदयन्त्यः ।

शैलक्षेपोच्छलितसलिलव्यूहतुच्छे समन्ता-

द्वारां पत्यौ पटुतररयं निम्नगाः संनिपेतुः ॥ २१ ॥

विभीषणः—देव मनुवंशमौक्तिकमणे,

सद्यः पीत्वा दरीभिर्जलधिमथ चिराद्दृष्टमैनाकबन्धु-

प्रीतिप्रौढाश्रुपूरद्विगुणमहिमभिर्निर्झरैः पूरयन्तः ।

ये विन्यस्ताः पुरस्तान्निशि निशि निवहैरोषधीनां ज्वलद्भि-

स्ते दृश्यन्ते तदात्वोषितकपिशिविरस्सारिणः सेतुशैलाः ॥ २२ ॥

सीता—(सस्मितम् ।) अज्जउत्त, गोरीगुरुणो गिरिन्दस्स जुवराओ

नाम संभावनायां निश्चये वा । **सेत्विति** । शैलक्षेपादुच्छलितो यः सलिलव्यूहो जलसमूहस्तेन तुच्छे वारां पत्यौ समुद्रे । अत एव पटुतररयं मनोहरवेगं यथा स्यादेवं निम्नगा नद्यः संनिपेतुर्मिलन्ति स्म । कीदृशयः । पूर्वं तिमिभिर्मेत्यभेदैः समुद्रजलस्य लवणः स्वाद उपलब्धः शैलक्षेपादुच्छलितलवणमयजलपूरैस्तुच्छे समुद्रे तेभ्यस्तिमिभ्यो जलानां मधुरं स्वादं प्रकाशयन्त्यः । सेतोर्वन्धस्योद्योगे उपक्रमे सति । कालेन क्रमेण । तिमिभ्य इति तादर्थ्ये चतुर्थी । **सद्य इति** । ये सेतुशैलाः सेत्वर्थं पर्वताः पुरस्तात्प्रथमं विन्यस्ताः । अर्थात्सेतौ । यद्वा पुरस्तात्प्रथमं विन्यस्तास्तटे जलनिधिं न प्राप्तास्ते पर्वता निशि निशि प्रतिरात्रं ज्वलद्भिरोषधीनां निवहैर्हेतुभूतैः तदात्वं तत्कालः तत्रोषितमवस्थितं यद्वा नरसैन्यं तस्य स्सारिणो दृश्यन्ते । ओषधीनां तेजसा पर्वताः कपीनां कपिशत्वाद्वा नरसैन्यनिवासभ्रममुत्पादयन्तीति भावः । कीदृशाः । दरीभिः कंदराभिर्जलधिं पीत्वा अनन्तरं जलाभावाद्दृष्टो योऽमैनाक एव बन्धुः । मैनाकस्य समुद्रमध्यस्थितत्वात् । तस्य प्रीत्या प्रौढ उपचितो योऽश्रुपूर आनन्दाश्रुसमूहस्तेन द्विगुणो महिमा महत्त्वं येषां तैर्निर्झरैः पुनर्जलधिं पूरयन्तः । सेतुशैल इति शाकपार्थिवादित्वान्मध्यमपदलोपी समासः । 'तत्कालस्तु तदात्वं स्यात्' इत्यमरः । **अज्जउत्तेति** । 'आर्यपुत्र, गौरीगुरोर्गिरी-

जलणिहिगव्भवसदी मेणाओ जाणामि पक्खच्छेअं पि विणा थावरीभूदो ।

रामः—(विहस्य ।) आं जानकि, आम् ।

कौञ्चं विमुञ्च्य पुत्रं च पितरं च हिमालयम् ।

प्रविश्य जलधिं पक्षौ रक्षतानेन किं कृतम् ॥ २३ ॥

सीता—(हसन्ती पुष्पकं प्रति ।) विमाणराव, गगणमगचंकमण-
कोदूहलुलसिअमाणसाहि । ता उण्णमेहि दाव ।

रामः—(सकौतुकस्मितम् ।) देवि रत्नगर्भागर्भरत्नशलाके, पश्य
पश्य ।

यथा यथा परं व्योम विमानमधिरोहति ।

तथा तथापसर्पन्ति परतः परितो दिशः ॥ २४ ॥

न्द्रस्य युवराजो जलनिधिगर्भवसतिमैनाको जानामि पक्षच्छेदमपि विना स्थावरी-
भूतः' [इति च्छाया] इह गौरीगुरोर्हिमालयस्य । युवराजः कृताभिषेकः पुत्रः ।
गर्भो मध्यम् । जानामीत्यत्र वाक्यार्थस्यैव कर्मात् । इतिरध्याहार्यो वा । अपि-
भिन्नक्रमः । तेन पदच्छेदं विनापीत्यर्थः । स्थावरः स्थिरः । कौञ्चं गिरिभेदम् ।
किंकृतं कुत्सितं कृतम् । पितापुत्रयोस्त्यागात् । यद्वा 'किं कृतम्' अपि तु न
किमपि कृतमित्यर्थः । विमाणेति । 'विमानराज, गगनमार्गचङ्क्रमणकौतूहलो-
सितमानसास्मि । तदुन्नम तावत्' [इति च्छाया] इह चङ्क्रमणं कौटिल्यगमनम् ।
'नित्यं कौटिल्ये गतौ' इति यद् । 'नुगतोऽनुनासिकान्तस्य' इति नुक् । उन्नम
ऊर्ध्वं गच्छ । 'उल्लफलिदमाणसहि' इति पाठे उल्लफलिदशब्दो देशी उत्कण्ठिते
वर्तते । 'हल्लहलमाणसहि' इति पाठे हल्लहलशब्दोऽपि देशी उत्सुकतामाह ।
यथेति । विमानं कर्तुं परमुपरि । व्योम कर्म । अपसर्पन्ति पलायन्ते । परतोऽ-
न्यस्थानम् । परितः सर्वतः । 'परतः परतः' इति पाठे 'नित्यवीप्सयोः' इति

१. 'विहस्य' इति पुस्तकान्तरे नास्ति. २. 'विलुप्य'. ३. 'तेन'. ४. 'रत्नगर्भा-
गर्भरत्नशलाके' इति पुस्तकान्तरे नास्ति.

वीप्सायां द्विरुक्तिः । आसन्नेति । आसन्नो निकटो यस्तपनः सूर्यस्तस्य तेजसा आश्रयानाः शुष्कास्त्वच इव त्वच एकदेशा येषां तादृशाः स्तनयिल्लवो मेघाः स्तिम्यन्ति आर्द्राभूताः शब्दं कुर्वन्ति । यद्यपि 'स्तिमिर् आर्द्राभावे' दैवादिक आर्द्रतामात्रे पठ्यते, तथापि स्वभावादार्द्राभावपूर्वकशब्दे तस्य प्रयोगः । तथैव सहचारात् । यादांसि जलजन्तवः । अजहल्लिङ्गतया यादःस्तनयित्तुशब्दयोः सामानाधिकरण्यम् । अमी इति । अमी ते जलमुचो मेघा नेत्रयोरनायुष्यमनायुःप्रयोजनकमवतमसं क्षीणान्धकारमुच्चैरत्यर्थेन पुष्यन्ति पुष्टं कुर्वन्ति । यद्वा उच्चैर्जलमुचो महामेघाः । कीदृशाः । गम्भीरं मन्द्रं स्तनितं मेघध्वनिस्तद्रूपो रवस्तेन रौद्रा भयंकराः । येषां मेघानां परिमलैर्विमर्दैरसंवाधा असंकटा । विरलेति यावत् । या ज्योत्स्ना तिमिरचयश्च ताभ्यां चित्रं शुक्लकृष्णवर्णं वियदाकाशमभूदुत्तम् । कीदृशैः । इन्दोरुपरि परं चाधो विसर्पद्भिः । यद्वा येषामुपरि परिमलैरित्यन्वयः । इन्दोरध इत्यन्वयः । अवतमसमिति 'अवसमन्वेभ्यस्तमसः' इत्यच् । 'क्षीणेऽवतमसं तमः' इत्यमरः । 'स्यात्परिमलोऽतिमर्दातिमनोहरगन्धयोश्चापि'

१. 'स्तिम्यन्ति'. २. 'अपि च' इति पुस्तकान्तरे नास्ति. ३. 'दूरादवगवलोक्तयः'; 'दूरादवलोक्तयः'.

निहृतोन्नतनतप्रविभक्तिः स्वस्ववर्णविनिविष्टपदार्था ।

अम्बुराशिपरिवेषवती भूश्चित्रकुट्टिममिव प्रतिभाति ॥ २७ ॥

अपिच देव,

अयमनेन महोदधिभोगिना वलयितो वसुधाफणमण्डलः ।

जगदनर्धमवाप्य भवादृशं किमपि रत्नमहंकुरुतेतराम् ॥ २८ ॥

सीता—(पुरो दर्शयन्ती ।) को एसो कप्पाणलज्जालाकलावकहि-
ज्जमाणजलणिहिलवणत्थवकणिम्मलअब्भंलिहसिहरसहस्समधुरो मही-
हरो पलोइज्जदि ।

विभीषणः—देवि,

पुरः प्रालेयशैलोऽयं यस्मिन्मकरकेतवे ।

मृतसंजीवनी दुर्गा महौषधिरजायत ॥ २९ ॥

इति मेदिनीकरः । ‘संवाधः संकटे क्षेपे’ इति विश्वः । निहृतुतेति । निहृत
आच्छादितः । प्रविभक्तिः कुटिलता विभागो वा । वर्णाः शुक्लादयः । विनिविष्टः
स्थितः । पदार्थो वस्तु । स्वे स्वे वर्णे विनिविष्टाः स्थिताः पदार्था द्रव्याणि यस्यां
सा । दूरात्पदार्थविशेषतया न ज्ञाताः शुक्लादिवर्णशालितयैव परमुपलभ्यन्त इति
भावः । परिवेषो वेष्टनम् । चित्रमाश्चर्यम् । कुट्टिमं भूमिकर्म । अयमिति ।
अयं वसुधैव फणमण्डलः अनेन महोदधिभोगिना समुद्ररूपसर्पेण वलयितो
वेष्टितः सन् भवादृशं जगतामनर्धं श्रेष्ठं रत्नमवाप्य अहंकुरुतेतराम् । अत्यर्थमहं-
कारं करोतीत्यर्थः । सर्पेण कृष्णवर्णत्वात्समुद्रस्य रूपणम् । अब्धिज्योत्नोः कृष्णत्वं
कविसंप्रदायः । अनर्धं श्रेष्ठं भवादृशं त्वां रत्नं प्राप्य । ‘जातौ जातौ यदुत्कृष्टं तद्धि
रत्नं प्रचक्षते’ इति विश्वः । को एसो इति । ‘क एष कल्पानलज्वालाकलापक-
थ्यमानजलनिधिलवणस्तबकनिर्मलाभ्रंलिहसिखरसहस्रमधुरो महीधरः प्रलोक्यते’
[इति च्छाया] इह स्तबको शुच्छः । मधुरो हृद्यः । पुर इति । प्रालेयशैलो
हिमालयः । मकरकेतवे कंदर्पाय । तादर्थ्ये चतुर्थी । मृतः संजीव्यतेऽनया । करणे
ल्युट् । टित्वात् ङीप् । दुर्गा गौरी । दुर्गैव महौषधिः । नयनानलदग्धः कामो
महेशेन देहीकृतो गौरीग्रहेणेति गौरी मृतसंजीवनी महौषधिः । महौषधिरपि

सीता—(सकौतुकम् ।) अवि इध जेव चन्दसेहरणअणाणले
आहुदीभूदो भअवं मम्महो ।

विभीषणः—आं देवि, आम् । इयमुत्तरेण देवदारुवनलेखा
विषमशरदुरन्तसाक्षिणी ।

पुरा पुरां भेतुरिह त्रिनेत्रीशृङ्गाटके तुल्यरुषि स्थितेऽपि ।

धग्धग्लित्यज्वलदेकमन्ये तद्धूमपीडामपि नासहेताम् ॥३०॥

रामः—किमुच्यते ।

नीललोहितललाटलाञ्छने लोचने जयति कोपपावकः ।

रक्षितस्य जगदन्तहेतवे यस्य संज्वलनमात्मभूरभूत् ॥ ३१ ॥

सीता—(रामं प्रति ।) अज्जउत्त, तथा णिरणुक्कोसो कथं उण पडि-
णिवुत्तो महादेवो देवीए ।

मृतसंजीवनी भवतीति ध्वनिः । अवि इध जेवेति । ‘अपि इहैव चन्द्रशेखर-
नयनानले आहुतीभूतो भगवान्मन्मथः’ [इति च्छाया] इह आहुतीभूतो हवनीय-
द्रव्यमभूत् । लेखा पङ्क्तिः । विषमशरः कामः । दुरन्तो दाहः । पुरेति । पुरा
पूर्वं इह देवदारुवने पुरां भेतुः शिवस्य त्रिनेत्री नेत्रत्रयं सैव शृङ्गाटकं वारि-
कण्टकं ‘सिङ्गाडा’ इति प्रसिद्धं चतुष्पथं वा तस्मिन् तुल्यक्रोधेऽपि स्थिते
सति एकनेत्रं कर्तुं, धक् धक् धक् इत्यनेनाकारेण कंदर्पदाहार्थमज्वलज्वलितम् ।
अन्ये इतरे नेत्रे तस्य ललाटनेत्राग्नेर्धूमव्यथामपि न असहेतां न सहेते स्म ।
धग्लित्यक्तानुकरणम् । ‘शृङ्गाटकं भवेद्वारिकण्टके च चतुष्पथे’ इति
मेदिनीकरः । नीलेति । नीललोहितो हरः । लाञ्छनं चिह्नम् । जगदन्तः प्रलयः ।
संज्वलनं संधुक्षणकाष्ठम् । आत्मभूः कामः । कामं काष्ठं प्राप्य ज्वलितो हराक्षि-
ज्वलनो जगत्रयं धक्ष्यतीति भावः । अज्जउत्तेति । ‘आर्यपुत्र, तथा निरनुकोशः
कथं पुनः प्रतिनिवृत्तो महादेवो देव्यै’ [इति च्छाया ।] इह निरनुकोशो निर्दयः ।

रामः—

स्मरपरिभवनिःसहायदीर्घैरथ सुभगंकरणैरियं तपोभिः ।

तदकृत यदसौ निजेऽपि देहे जयति जगत्पतिरात्मनाद्वितीयः ३२

विभीषणः—(सर्परिहासम् ।)

चिरमनया तपसित्वा कपालविषविषधैरेकचित्तस्य ।

चक्रे हरस्य मूर्तिः फलमर्थं फलदमर्थं च ॥ ३३ ॥

सीता—(विहस्य तं प्रति सकौतुकम् ।) कदरस्मि उण संनिवेशे भ-
अवदीष्ट सव्वमङ्गलाए पाणिगहणमङ्गलं आसी ।

विभीषणः—इदं पुरस्तादोषधिप्रस्थं नाम नगराजनगरम् । अत्र हि

संप्रदातरि महौषधीमये भूधरे सुखमुवाह पार्वतीम् ।

मूढकङ्कणफणीन्द्रनिर्भयां तारकेश्वरकिशोरशेखरः ॥ ३४ ॥

प्रतिनिवृत्तः संसुखीभूतः । स्मरेति । इयं गौरी असुभगः सुभगः क्रियते वैस्ते-
स्तपोभिस्तदकृत कृतवती यदसौ जगत्पतिः शिवो निजे स्वीयेऽपि शरीरे आत्मना
स्वेन द्वितीयो द्विसंख्यापूरको जयति वर्धते । एका गौरी द्वितीयस्तु स्वयं भगवान्
इत्येकस्मिञ्शरीरेऽर्धनारीश्वरोऽभूदित्यर्थः । सुभगंकरणेति 'आढ्यसुभग-' इति करणे
ख्युन् । 'अर्द्धिषत्-' इति मुम् । आत्मनाद्वितीय इत्यत्र 'आत्मनश्च पूरणे' इति
तृतीयाया अलुक् । चिरमिति । अनया गौर्या चिरं तपसित्वा तपश्चरित्वा हरस्य
मूर्तिः शरीरमर्थं फलं चक्रे कृतम् । गौर्या तदर्थप्राप्तेः । यद्वि प्राप्यते तत्फलम् ।
अर्थं च फलदं कृतम् । तदर्थस्य फलदान्त्वात् । 'मूर्तेः' इति पाठे कायस्यार्थं फल-
मर्थं च फलदमित्यर्थः स्फुट एव । तपसित्वेति तपश्चरतीत्यर्थं 'कर्मणो रोमन्धत-
पोभ्यां वर्तिचरोः' इति क्यङ् । 'क्यस्य विभाषा' इति यलोपः । 'वृष-' इति पाठे
वृषो वृषभः । विषधरो वासुकिः । 'मूर्तिः काठिन्यकाययोः' इत्यमरः । कदरस्मि
इति । 'कतरस्मिन्पुनः संनिवेशे भगवत्याः सर्वमङ्गलायाः पाणिग्रहणमङ्गलमासीत्'
[इति च्छाया ।] इह कतरस्मिन्कुत्र । संनिवेशः स्थानम् । सर्वमङ्गला गौरी ।
ओषधिप्रस्थं हिमालयस्य पादशैलः । नगराजो हिमालयः । संप्रदाता सम्यक्प्रदा-
नकर्ता । संप्रदातरि सतीत्यर्थः । तारकेश्वरश्चन्द्रः । किशोरो बालः । स शेखरे

रामः—आं देवि, इहैव

पितरि निजतुहिनसंपत्कल्पितहेमन्तविभ्रमे गौरी ।

निर्मदभुजंगभूषणमभीषणं प्रियकरं भेजे ॥ ३५ ॥

सीता—(सन्तितम् ।) अज्जउत्त, अवि एदस्सि जेव्व मअणतणु-
दहणवइअणिरप्पणो फुडमविस्ससन्तीए गौरीए चन्द्रचूडो संघडिदो
णिअसरीरेण ।

रामः—(विहस्य ।) आं देवि,

एतस्यां हि तुषारभूधरशिरःसीम्नि प्रियार्धेन च

स्नेनार्धेन च तादृशे पशुपतौ वृत्तेऽर्धनारीश्वरे ।

शेषेणार्धयुगेन सप्रहसनं गौरीसखीभिस्तदा

चक्रे दक्षिणवामयोर्विनिमयादन्योऽर्धनारीश्वरः ॥ ३६ ॥

यस्य स हरः मुग्धकङ्कणसर्पाभयमन्यां गौरीं सुखं यथा स्यादेवमुवाह परिणयति
स्म । अमृतरश्मेर्बालत्वेऽपि कन्यादातुर्हिममयत्वान्महौषधीमयत्वाच्च सर्पो निःस-
हाङ्गस्तेन त्वभयमन्याया गौर्याः सुखपरिणय इति भावः । ‘किशोरो बालकेऽपि
स्यात्’ इति शाश्वतः । हेमन्तस्य विभ्रमो विलासो यस्य तस्मिन् । हेमन्ते सर्पा
निर्मदा भवन्तीति प्रसिद्धिः । अभीषणमभयंकरम् । प्रियकरं हरहस्तम् । अज्ज-
उत्तेति । ‘आर्यपुत्र, अप्येतस्मिन्नेव मदनतनुदहनव्यतिकरनिरात्मीयः स्फुटम-
विश्वसन्त्या गौर्या चन्द्रचूडः संघटितो निजशरीरेण’ [इति च्छाया ।] इह व्यति-
करः संबन्धस्तेन निरात्मीयोऽस्त्रीयः । ‘वइरणिप्पणो’ इति पाठे निष्पन्नवैरः ।
प्राकृते पूर्वनिपातानियमः । चन्द्रचूडो हरः । एतस्यामिति । एतस्यां हिमा-
लयशिरःसीमायां तादृशे प्रसिद्धे पशुपतौ शिवे प्रियार्धेन स्नेनार्धेन च अर्धना-
रीश्वरे वृत्ते सति सप्रहसनं सहासं यथा स्यादेवं शेषेणावशिष्टेन गौर्याः शिवस्य
चार्धयुगेन दक्षिणवामयोर्विनिमयादन्योन्यपरीवर्तादन्योऽर्धनारीश्वरो गौरीसखी-
भिश्चक्रे । कृत इत्यर्थः । दक्षिणेन गौरी, वामेन शंकर इति विपर्यासः । अत एव
हासः । अर्धं नार्या अर्धनारी सा ईश्वरा यस्य सोऽर्धनारीश्वरः । न तु अर्धं नारी
यस्येति समासं कृत्वा ईश्वरशब्देन कर्मधारयः । एवं हि कपि सति अर्धनारीकेश्वर

अपि च ।

संभोगानतिरिच्यमानविभवो यद्विप्रलम्भो रस-

स्तद्विव्यं मिथुनं परस्परपरिस्यूतं नमस्कुर्महे ।

एकस्याः प्रतिबिम्बसंभृतविपर्यासे मुहुर्दर्पणे

सव्याङ्गस्थितिकौतुकं शमयति स्वामी स यत्रापरः ॥३७॥

विभीषणः—देव,

खच्छन्दैकस्तनश्रीरुभयमतमिलन्मौलिचन्द्रः फणीन्द्र-

प्राचीनावीतवाही सुखयतु भगवानर्धनारीश्वरो वः ।

इति स्यात् । **संभोगेति** । तद्विव्यं मिथुनं स्त्रीपुंसौ नमस्कुर्महे । कीदृशम् । परस्परमन्योन्यं परिस्यूतं मिलितम् । यद्विलयव्ययं यस्यार्थे । यस्य विप्रलम्भो रसो विप्रलम्भरूपः शृङ्गारः संभोगात् मिलितस्त्रीपुरुषचेष्टाविशेषरूपादनतिरिच्यमानो विवेक्तुमशक्यो विभवो वैभवं यस्य सः । यत्र मिथुने संभोग एव परं शृङ्गारो न विप्रलम्भः । संभोगश्च मिलितस्त्रीपुरुषयोश्चेष्टाविशेषः स चात्र नित्यमेवेति भावः । 'शृङ्गारः शुचिरुज्ज्वलः स्मरकलानिर्वेदसंयोगतो ह्यवार्थादुपपद्यते निरुपमाद्भवात्सुखैकाश्रयः । नारीनायकयोः परस्परभवत्संश्लेषविश्लेषजः संभोगः स च विप्रलम्भ इति च द्वेधा समुत्कीर्तितः ॥ भ्रूविक्षेपकटाक्षवीक्षणकलास्मेरास्यरोमाञ्चितैरन्यैश्चापि विलासचेष्टितलयैरेषोऽभिनेयो नटैः । संभोगेऽप्यथ विप्रलम्भनविधावस्तु प्रपाताननास्मेरास्यश्रवणोपतापि (?) वचनक्षमातल्पसंसेवनैः ॥' इति संगीतकल्पतरुः । यत्र मिथुने दर्पणे आदर्शे प्रतिबिम्बे प्रतिकृतौ संभृत ऊर्जितः । उपदर्शित इति यावत् । यो विपर्यासो वैपरीत्यं तस्मिन्सति एकस्या गौर्याः सव्याङ्गस्थितिकौतुकं वामाङ्गावस्थानकुतूहलमपरः स्वामी शिवः शमयति शान्तं करोति । अयं भावः—शरीरस्य दक्षिणभागं विहाय वामभागे मां धारयतीति स्वसौभाग्याय शुद्धायां गौर्या दर्पणे वामं दक्षिणं दक्षिणं च वामं दृश्यत इत्याशयेन भगवता 'आदर्शे पश्य तावत्, किं दक्षिणभागे धृतासि उत वामभागे' इत्युक्ताया गौर्या आदर्शदर्शने तथा ज्ञानमभूदिति । 'सव्यं दक्षिणवामयोः' इति विश्वः । **खच्छन्देति** । भगवानर्धनारीश्वरो वो युष्मानुसुखयत्विति संबन्धः । कीदृशः । अर्धस्त्रीकत्वात्स-

यस्यार्धे विश्वदाहव्यसनविसृमरं ज्योतिरर्धे कृपोद्य-

द्वाष्पं चान्योन्यवेगप्रहृतिसिमसिमाकारि चक्षुस्तृतीयम् ॥ ३८ ॥

अपि च ।

स्वेदाद्र्वामकुचमण्डलपत्रभङ्ग-

संशोषिदक्षिणकराङ्गुलिभस्मरेणुः ।

स्त्रीपुंनपुंसकपदव्यतिलङ्घनी वः

संभोस्तनुः सुखयतु प्रकृतिश्चतुर्थी ॥ ३९ ॥

(अन्यतश्च दर्शयन् ।)

आधत्ते दनुसूनुसूदनभुजाकेयूरवज्राङ्कुर-

व्यूहोऽलेखपदावलीवलिमयैरङ्गैर्मुदं मन्दरः ।

चच्छन्दा स्वतन्त्रा एकस्तनस्य श्रीः शोभा यत्र सः उभयमत उभयस्वीकृतः । साधारण इति यावत् । मिलनमौलिचन्द्रो यस्य सः । फणीन्द्र एव प्राचीनावीतम् । दक्षिण-स्कन्धे तिर्यग्भावेन परिधानात् । तद्वोढुं शीलं यस्य सः । ताच्छीलिको णिनिः । 'उपवीतं यज्ञसूत्रं प्रोद्धते दक्षिणे करे । प्राचीनावीतमन्यस्मिन्निवीतं कण्ठलम्बितम् ॥' इत्यमरः । यस्यार्धनारीश्वरस्य तृतीयं चक्षुः अर्धे शिवस्वरूपार्धे जगदाह-व्यसने विसृमरं प्रसरणशीलं ज्योतिर्ज्वलनस्वरूपम् । व्यसनमासक्तिः । अर्धे च पार्वतीस्वरूपे स्त्रीत्वात् विश्वदाहेन जाता या कृपा तया उद्यद्वाष्पं यस्य तादृशम् । ज्योतिर्वाष्पयोरन्योन्यवेगयोः प्रहत्या संश्लेषेण सिमसिमारूपशब्दं कर्तुं शीलं यस्य तादृशमस्ति । अग्नौ तु स्वल्पजलसंबन्धात्सिमसिमारूपशब्दः स्यात् । सिमसिमे-त्यव्यक्तानुकरणम् । स्वेदेति । हरस्य तनुर्वः सुखयतु । स्त्रीपुंनपुंसकानां पद-स्थानं तस्य व्यतिलङ्घनी अतिकामिका । त्रितयस्यापि वक्तुमशक्यत्वात् । अर्ध-नारीश्वरतनुर्न स्त्री । सेश्वरत्वात् । न च पुरुषः । सस्त्रीकत्वात् । नापि नपुंसकम् । सेश्वरस्त्रीकत्वात् । अत एव चतुर्थी प्रकृतिः । चतुर्थं लिङ्गमित्यर्थः । 'प्रकृतियौनि-लिङ्गयोः' इति विश्वः । कीदृशी तनुः । हरेण शृङ्गारितया गृहीतगौरीस्तनतटे सात्विकभावाविर्भावादुत्पन्नस्वेदेनार्द्रं वामकुचमण्डलपत्रभङ्गो वामस्तनमण्डलपत्रावली तत्सं-शोषी दक्षिणकराङ्गुलिभस्मरेणुर्यत्र सा । आधत्त इति । अयं मन्दरो गिरिभेद

आधारीकृतकूर्मपृष्ठकषणप्रक्षीणमूलोऽधुना

जानीमः परतः पयोधिमथनादुच्चैस्तरोऽयं गिरिः ॥ ४० ॥

रामः—(निर्वर्ण्य सस्मितम् ।)

तत्तादृक्फणिराजरज्जुकषणं संरूढपक्षच्छिदा-

घातारुंतुदमप्यहो कथमयं मन्थाचलः सोढवान् ।

एतेनैव दुरात्मना जलनिधेरुत्थाप्य पापामिमां

लक्ष्मीमीश्वरदुर्गतव्यवहृतिव्यस्तं जगन्निर्मितम् ॥ ४१ ॥

सीता—(सोद्वेगम् ।) इमिणा जेव्व मत्थुसेसीकिददुद्धसाअरेण
चन्दमुद्धरिअ पउसिदभत्तणो इत्थिआजणस्स उवरि चारहली विढत्ता ।

अङ्गैर्मुदमाधत्ते । यद्वा अङ्गैर्लक्षितः । कीदृशैः । दनुसूनुर्दानवस्तत्सूदनो विष्णुस्तस्य
बाहुस्थितकङ्कणहीरकाङ्कुरसमूहस्य उल्लेखपदावली विदारणस्थानपङ्क्तिरेव वलिरुदरा-
वयवस्त्रिवली तन्मयैः । उल्लेखो विदारणम् । पदं स्थानम् । विष्णुना जलधिमथ-
नार्थं बाहुभिर्वध्वा कूर्मपृष्ठे मन्दरो धृतस्तदा तद्बाहुहीरकैरेवं लक्ष्यत इति भावः ।
समुद्रमथनावसरे आधारीकृतं मथनपात्रीकृतं यत्कूर्मपृष्ठं तस्य कषणेन घर्षणेन
प्रक्षीणं कृशीभूतमपचितं मूलं यस्य तादृशो यतः अतः पयोधिमथनात्परतः पूर्व-
मयं गिरिरुच्चैस्तरोऽत्युच्च इति जानीमः । तत्तादृगिति । तत्प्रसिद्धम् । तादृग-
तिशुणवत् । फणिराजो वासुकिः स एव रज्जुर्मथनदोरकम् । कषणं घर्षणम् ।
संरूढ उपचितः । पक्षच्छिदा पक्षच्छेदः । 'इरितो वा' इत्यङ् । घातः किणः ।
अरुंतुदं व्रणव्यथाकरम् । नवसंरूढव्रणे घर्षणाहुःखं भवत्येवेत्यनुभवसिद्धम् । 'विध्व-
रुषोस्तुदः' इति खश् । 'अरुर्द्विषदजन्तस्य-' इति मुम्, सलोपश्च । मन्थाचलो
मन्दरः । सोढवान्कथम् । निष्फलमित्यर्थः । यद्वा केन प्रकारेण । अशक्यत्वात् ।
कुतस्तज्जिरर्थकमित्यत आह—एतेनैव मन्थाचलेन समुद्रादिमां लक्ष्मीमुत्थाप्य इदं
जगदीश्वरदुर्गतव्यवहारेण व्यस्तमाकुलं निर्मितं कृतम् । लक्ष्म्या अनुत्पत्तौ जगदेक-
प्रकृति स्यात् । ननु कोऽपि दुर्गतः कोऽपीश्वर इति । स्त्रीनिन्दामसहमाना सीता
चन्द्रात्प्राप्तसंतापा पुरुषमपि चन्द्रं निन्दयितुं स्वं लक्ष्मीकृत्याह—इमिणा जेव्वेति ।
'अनेनैव मत्सुशेषीकृतदुग्धसागरेण चन्द्रमुद्धृत्य प्रोषितभर्तृकस्य स्त्रीजनस्योपरि

(सर्वे हसन्ति ।)

विभीषणः—(तदेव रामसूक्तं भावयन् ।) अहह ।

प्रक्षेप्तुमुदधौ लक्ष्मीं भूयोऽपि वलते मनः ।

किं तु प्रक्षिप्त एवायं पुनरायाति चन्द्रमाः ॥ ४२ ॥

(विमृश्य चाकाशे ।)

कस्मैचित्कपटाय कैटभरिपूरःपीठदीर्घालयां

देवि त्वामभिवाद्य कुप्यसि न चेत्तत्किञ्चिदाचक्ष्महे ।

चारहली विस्तीर्णा' [इति च्छाया ।] इह मस्तु तत्कविशेषो दधिजलम् 'घोल' इति प्रसिद्धम् । 'मण्डं दधिभवं मस्तु' इत्यमरः । तथा च निःसार इत्यर्थः । चारहली पौरुषम् । देशीशब्दोऽयम् । ननु सीतायाः स्वात्मानमुद्दिश्य मन्दं पापालम्भः (?) । तथा च तस्याः प्रोषितपतिकात्वमनुपपन्नम् । तथा हि भरतः—'कुतश्चित्कारणाद्यस्याः पतिर्देशान्तरं गतः । दत्त्वावधिं मृशार्ता सा भवेत्प्रोषितभर्तृका ॥' इति । उच्यते—प्रोषितभर्तृकेति विरहिण्या उपलक्षणम् । विरहिणी च कान्तसङ्गमप्राप्तवती विप्रलम्भरसमनुभवन्ती कालं क्षिपतीति स्थितिः । इदं च सीतायामप्यभूदेवेत्युपपन्नम् । यद्वा मायाहेममृगवधार्थं तद्धारणमेवावधिं दत्त्वा रामे देशान्तरं गतवति भवत्येव तदा सीता प्रोषितभर्तृकेति । यद्वा प्रोषिता नाम नवमी नायिका । अष्टौ नायिका इत्युपलक्षणम् । सा च सीतैव । तदुक्तं भरते—'प्रवासोऽन्यत्र गमनं भर्तुस्तच्च विशेषणम् । सीतां च कथमाचष्टे जनः प्रोषितभर्तृकाम् ॥ अन्तर्भावमपश्यद्भिः पश्यद्भिर्जनकात्मजाम् । प्रोषिता नाम नवमी नायिका स्त्रीत्युदाहृतम् ॥ आयोध्यकस्य गृहिणी राक्षसेन प्रवासिता । प्रवासविप्रलब्धातो भवेत्सीताथ नायिका ॥' इति सूक्तं सुवचनम् । 'तत्तादृक्फणिराज—' इति । [प्रक्षेप्तुमिति] मनः कर्तुं । वलते लगति । किं तु प्रक्षेप्तोऽस्या अयुक्तः । चन्द्रः प्रक्षिप्तोऽप्यायाति । यतः सूर्याचन्द्रमसौ पश्चिमसमुद्रं प्रविश्य पूर्वसमुद्रेणोत्तिष्ठत इत्यागमः । **कस्मैचिदिति ।** हे देवि लक्ष्मि, चेद्यदि न कुप्यसि तदा त्वामभिवाद्य नत्वा किञ्चिदाचक्ष्महे ब्रूमः । कीदृशी । कस्मैचित्कपटाय । वञ्चनेन लोकविश्वासार्थमिति भावः । कैटभरिपुर्विष्णुस्तस्य हृदयपीठमेव दीर्घश्चिरकालीन आलयो निवासस्थानं यस्यास्ताम् । यत्ते मन्दिरं गृहमम्बुजन्म पद्मं किमिदमन्तः कुटिलपत्रसंनिवेशं त्रिद्याभ्यासस्थानम् ।

यत्ते मन्दिरमम्बुजन्म किमिदं विद्यागृहं यच्च ते
नीचात्रीचतरोपसर्पणमपामेतत्किमाचार्यकम् ॥ ४३ ॥

लक्ष्मणः—(सहासम् ।) हन्त, सुरासुरमल्लभटीतूर्यतालनर्तकी सक-
लराजकुलखलीकारखर्जूला साहसिकजनसहस्रशस्त्रान्धकारखेलनखद्योती
मधुमथनजीमूतविलासविद्युलता किमेवमुपालभ्यते । इयं हि

गुणवद्धिः सह संगममुच्चैःपदमासुमुत्सुका लक्ष्मीः ।

वीरकरवालवसतिध्रुवमसिधाराव्रतं चरति ॥ ४४ ॥

सीता—(साम्यसूयमिव ।) णिअदेव्वदुर्विलासविआरालसो लोओ
लच्छीदेवीए दुज्जसवअणाइं गाएदि । (पुरो दर्शयन्ती ।) को एसो
दीसदि दिअसकूडीकिदजोण्हाविच्छदपडिरुवो गिरी ।

अत एव त्वयि कुटिलतेति भावः । यच्च ते नीचात्रीचतरस्योपसर्पणं तत्किमपां
जलानामाचार्यकमाचार्यत्वम् । उपदेष्टृत्वमित्यर्थः । यथा आपो नीचात्रीचतरं
यान्ति तथा त्वमपीति भावः । अयमाशयः—हरिवक्षसि यच्चिरावस्थानं तल्लोक-
विश्वासार्थम् । पद्मे च नीचतरोपसर्पणाध्ययनाय जलसंनिधानार्थितया चिराव-
स्थानम् । अन्यत्र चाच्चल्यमेवेति । मल्लभटी तूर्यम् । ‘मलहली’ इति प्रसिद्धं तूर्यं
यद्युद्धकाले ताड्यते । राजकुलं राजसमूहस्तस्य खलीकारः परिभवस्तत्र
खर्जूला कण्डूदायिनी । खर्जू लातीति खर्जूला । ‘आतोऽनुपसर्गे कः’ ।
आत्मनिरपेक्षं कर्म साहसम् । साहसेन दीव्यते साहसिकः । ‘तेन दीव्यति—’
इति ठक् । तेषां खज्ञान्धकारे कृपाणतमसि खेलने क्रीडायां खद्योती ज्योतिरि-
ङ्गरूपा । अन्यापि खद्योती तमसि खेलतीति ध्वनिः । लक्ष्मीनिमित्तकमेव खज्ञा-
दिप्रहरणमिति भावः । मधुमथनो विष्णुः स एव जीमूतो मेघः । खद्योतीत्वं
विद्युलतात्वं च चाच्चल्यस्फोरणाय । उच्चैःपदं महोत्कर्षेण (महोत्कर्षम्) । करवालः
खङ्गः । ध्रुवमुत्प्रेक्षे । असिधाराव्रतम् । असिधारायां संचरणरूपं व्रतमित्यर्थः ।
चरति करोति । णिअदेव्वेति । निजदैवदुर्विलासविआरालसो लोको लक्ष्मीदेव्या
दुर्यशोवचनानि गायति । क एष दृश्यते दिवसकूटीकृतज्योत्स्नाविच्छर्दप्रतिरूपो
गिरिः ॥’ [इति च्छाया ।] इह दैवं भाग्यम् । दुर्विलासो दुर्विपाकः । विच्छर्दः

विभीषणः—देवि,

सोऽयं कैलासशैलः स्फाटकमाणसुवामशुजालज्वलाद्भ-
 श्छाया पीतापि यत्र प्रतिकृतिभिरुपस्थाप्यते पादपानाम् ।
 यत्रोपान्तोपसर्पत्तपनकरधृतस्यापि पद्मस्य मुद्रा-
 मुद्रामानो दिशन्ति त्रिपुरहरशिरश्चन्द्रलेखामयूखाः ॥ ४५ ॥

रामः—हन्त, शतधा दृश्यमानोऽपि न चक्षुरकौतुकं करोति ।

गिरिः कैलासोऽयं दशवदनकेयूरविलस-
 न्मणिश्रेणीपत्राङ्कुरमकरमुद्राङ्कितशिलः ।
 अमुष्मिन्नारुह्य स्फटिकमयसर्वाङ्गविमले
 निरीक्षन्ते यक्षाः फणिपतिपुरस्यापि चरितम् ॥ ४६ ॥

अपि च ।

समूहः । प्रतिरूपस्तुल्यः । **सोऽयमिति** । सोऽयं कैलासनामा शैलः । अस्ती-
 त्यध्याहार्यम् । यत्र शैले पादपानां वृक्षाणां छाया स्फटिकांशुजालैः पीताप्यपहुतापि
 प्रतिकृतिभिः प्रतिबिम्बैरुपस्थाप्यते व्यक्तीक्रियते । शून्यनभोभागे स्फाटिककिरणैरेव
 वृक्षच्छाया नाशिता । स्फटिकभुवि तु प्रतिबिम्बेन गृह्यत इत्यर्थः । गिरेरत्युच्च-
 तया रवेरुपान्तगमनम् । करो हस्तो रश्मिश्च । धृतं विकसितं विधृतं च । पद्म-
 मब्जम् । मुद्रा संकोचः । त्रिपुरहरो महेशः । लेखा कला तस्यामयूखाः किरणाः ।
 प्रकाशकसूर्यकिरणसमीपस्थितान्यपि पद्मानि अतिसंनिहितप्रबलमहादेवमस्तकस्थ-
 चन्द्रकिरणा मुद्रयन्तीति भावः । **गिरिरिति** । केयूरमङ्गदम् । पत्राङ्कुरं पत्रा-
 वली । मंकरश्चिह्नविशेषस्तस्य मुद्रया चिह्नेनाङ्किता शिला यस्य सः । अमुष्मिन्कै-
 लासे स्फटिकमयसर्वाङ्गविमले आरुह्य यक्षाः फणिपतिपुरस्यापि वासुकिनगरस्य
 पातालस्यापि व्यवहारं पश्यन्ति । अत्युच्चत्वात् । यद्वा अतिविमलस्फटिकतेजसा

दशमुखभुजदण्डमण्डलीनां दृढपरिपीडितमेखलोऽयम् ।

जलगृहकवितादिकासुखानि स्फटिकगिरिगिरिशस्य निर्मिमीते ॥ ४७ ॥

विभीषणः—(सीतां प्रति ।) देवि, दृश्यन्ताममी

कैलासाद्रितटीषु धूर्जटिजटालंकारचन्द्राङ्कुर-

ज्योत्स्नाकन्दलिताभिरिन्दुदृषदामद्भिर्नदीमातृकाः ।

गौरीहस्तगुणप्रवृद्धवपुषः पुष्प्यन्ति धात्रेयक-

आतृक्षेहसहोदषण्मुखशिशुकीडासुखाः शाखिनः ॥ ४८ ॥

अपि चास्य नित्यमधित्यकावासी परमेश्वरः ।

सहस्राक्षैरङ्गैर्नमसितरि नीलोत्पलमयी-

मिवात्मानं मालामुपनयति पत्यौ मखभुजाम् ।

चक्षुस्तेजःप्रसरणस्याप्रतिबन्धादिति भावः । दशमुखेति । दशमुखस्य रावणस्य भुजदण्डमण्डलीनां दृढपरिपीडनेन गाढयन्त्रणेन पीता दुर्वलीकृता मेखला यस्य सोऽयं कैलासो महादेवस्य सलिलगृहं 'जलहरी' इति ख्यातं तदेव वितर्दिका वेदिका तत्सुखानि निर्मिमीते ददाति । 'माङ् माने' । शपः श्लुः । 'भृचामित्' इतीत्वम् । जलनाड्या रावणभुजमण्डलीयन्त्रणेनोर्ध्वगमनाद्धारागृहसुखमिति भावः । 'स्याद्वितादिस्तु वेदिका' इत्यमरः । कैलासेति । अमी शाखिनो वृक्षाः कैलास-पर्वतस्य तटीषु पुष्प्यन्ति पुष्पवन्तो भवन्ति । महादेवजटालंकारीभूतो यश्चन्द्राङ्कुरस्तस्य ज्योत्स्नाया कन्दलिताभिः पल्लविताभिरिन्दुदृषदां चन्द्रकान्तमणीनामद्भिर्जलैर्नदीमातृकाः । नदी माता परिपालिका येषां ते चन्द्रकान्तप्रसरणजलप्रवाहो नदीत्वेन रूपितः । गौर्या हस्तगुणेन भद्रकहस्तकर्मणा प्रवृद्धवपुषः । अत एव धात्रेयकभ्राता कार्तिकेयः । तन्मात्रा गौर्या शाखिनां पोषणात् । धात्री उपमात्ता गौरी । धात्रेयकभ्रातृक्षेहेन हेतुना सहोदं सहप्राप्तं षण्मुखशिशुकीडासुखं वैस्ते । यादृशं सुखं गौरीतः षण्मुखेन लब्धं तादृशं शाखिभिरपि तैस्तेन सहैव लब्धमिति भावः । गिरिरुपरिभूरधित्यका । 'उपत्यकादेरासन्ना भूमिरूर्ध्वमधित्यका' इत्यमरः । सहस्राक्षैरिति । सहस्रमक्षीणि येषु तादृशैरङ्गैः कायावयवैर्नमसितरि नर्ति कुर्वति सति मखभुजां पत्यौ इन्द्रे आत्मानं स्वं चक्षुषां नीलोत्पलसाम्याञ्चीलोत्पल-

जिघृक्षौ च क्रीडारभसिनि कुमारे सह गणै-

र्हसन्वो भद्राणि द्रढयतु मृडानीपरिवृढः ॥ ४९ ॥

किं च ।

यन्नाट्यभ्रमिघूर्णमानवसुधाचक्राधिरूढे भृशं

मेरौ पार्श्वनिविष्टवासरनिशाचके परिभ्राम्यति ।

तैजस्यस्तडितो भवन्तु शतशो दृष्टा हि जाताः कथं

तामस्योऽपि स वः पुनातु जगतामन्तेष्टियज्वा विभुः ५०

लक्ष्मणः—

जयति परिमुषितलक्ष्मा भयादनुपसर्पतेव हरिणेन ।

इह केसरिकरजाङ्कुरकुटिला हरमौलिविधुलेखा ॥ ५१ ॥

मयीमिव मालारूपासुपनयति सति क्रीडारभसिनि कुमारे कार्तिकेये तां च पद्ममा-
लाभ्रमेण जिघृक्षौ ग्रहीतुमिच्छौ सति हसन्सन् मृडानीप्रभुर्महेशो वो युष्माकं
कल्याणानि द्रढयत्वित्यर्थः । नमसितरीति 'नमो वरिव-' इति क्यच् । 'यस्य
हलः' इति यलोपः । परिवृढः प्रभुः । 'प्रभौ परिवृढः' इति निपातनम् । यन्ना-
ट्येति । स भगवान् अन्तेष्टिरन्तकालयज्ञः प्रलयनामा तस्य यज्वा याज्ञिको विभुः
सर्वव्यापी महादेवो वो युष्मान्पुनातु । यस्य प्रलयार्थं नाट्येभ्रम्या मण्डलीभ्रमेण
घूर्णमानं भ्रमितं यद्भूचक्रं तत्राधिरूढे मेरौ सुमेरौ अत एव भृशमत्यर्थं भ्राम्यति
सति तैजस्यस्तेजोविकारास्तडितो विद्युतो भवन्तु । हि यतस्ताः शतशो बहुधा
दृष्टाः । तामस्यस्तमोविकारा अपि तडितः कथं भवन्तु । अदृष्टपूर्वत्वात् । तथापि
दृश्यन्त इत्याश्चर्यम् । ननु कथं तैजस्यस्तामस्यश्च तडितो भवन्तीत्यत आह—
मेरौ क्रीदशो । पार्श्वे समीपे निविष्टाभ्यां दिनरात्रिभ्यां चित्रे कर्तुरे । अयमाशयः—
परमेश्वरनाट्येन परिभ्राम्यति सुमेरौ समीपस्थितदिवसरात्र्योरपि भ्रमणेन यथाक्रमं
तैजस्यस्तामस्यश्च तडितो जाता इति । जयतीति । इह कैलासतटीभूमौ शिव-
शिरःशशिलेखा जयति । क्रीदशी । सिंहनखाप्रवत्कुटिला वक्रा । अत एव सिंहन-
खभ्रमजन्यत्रासादनुपसर्पतेव पलायमानेनेव हरिणेन परिमुषितं त्यक्तं लक्ष्म कलङ्को

सीता—(सपरिहासम् ।) एदस्स दंदसूअणरकरोडिमुण्डमालामण्ड-
णस्स मसाणवासिणो भूषणता जेव्व रोहिणीवल्लहस्स कलंको, किं
तवस्सिणा कुरङ्गण्ण ।

विभीषणः—(विहस्य ।) शङ्के भगवानपि न मृगाङ्गमलंकारकामः
कलयति । तथा हि ।

सहचरपिशाचपरिषत्प्रसत्तये कामचारतो रजनीम् ।

कारयितुमिव कपाली शिरसि निशाकरमयं वहति ॥ ५२ ॥

(सर्वे हसन्ति ।)

रामः—(सबहुमानम् ।)

श्रीकण्ठस्य कपर्दबन्धनपरिश्रान्तोरगग्रामणी-

संदष्टां मुकुटावतंसकलिकां वन्दे कलामैन्दवीम् ।

यस्य तादृशी । हरिणेनेति 'प्रकृत्यादिभ्य उपसंख्यानम्' इति तृतीया । करजो
नखः । अनुपसर्पतेवेत्यत्र इवशब्द उत्प्रेक्षायाम् । 'अन्यथैव स्थिता वृत्तिश्चेतनस्ये-
तरस्य वा । अन्यथोत्प्रेक्ष्यते या तु तामुत्प्रेक्षां विदुर्बुधाः' ॥ 'मन्ये शङ्के भ्रुवं प्रायो
नूतमित्येवमादिभिः । उत्प्रेक्षा व्यज्यते शब्दैरिवशब्दोऽपि तादृशः ॥' इति दण्डी ।
वस्तुतस्तु—हरशिरःस्थितचन्द्रलेखायां कलङ्को न वर्तते एवेति तत्रोत्प्रेक्षा । एद-
स्सेति । 'एतस्य दंदशूकनरकरोटिमुण्डमालामण्डनस्य श्मशानवासिनो भूषणतेव
रोहिणीवल्लभस्य कलङ्कः, किं तपस्विना कुरङ्गकेण' [इति च्छाया ।] इह दंदशूकः
सर्पः । नरकरोटिर्ब्रह्मकपालास्थि । 'लडआ' इति प्रसिद्धा । रोहिणीवल्लभश्चन्द्रः ।
तपस्विना वराकेण । कुरङ्गकेणाल्पहरिणेन । अल्पार्थे कच । 'भूषणताविलम्बनमेव'
इति पाठे अलंकरणतारूपं विडम्बनं घर्षणमेव कलङ्क इत्यर्थः । कलयति धारयति ।
सहचरो द्वितीयः । परिषत्समूहः । प्रसत्तिः प्रसन्नता । कामचारत इच्छातः ।
पिशाचानां रात्रिचरत्वाच्चन्द्रोऽप्ययं निशां करोत्वितिकृत्वा शिवश्चन्द्रं वहति । एत-
देव निशाकरपदोपादाने बीजम् । इवेत्युत्प्रेक्षायाम् । सबहुमानं सादरम् । श्रीक-
ण्ठस्येति । ऐन्दवीमिन्दुसंबन्धिनीं कलां वन्दे नमामि स्तौमि वा । श्रीकण्ठस्य
शिवस्य कपर्दबन्धनेन जटाजूटसंयमनेन परिश्रान्तो य उरगग्रामणीः सर्पराजो

या विम्बप्रतिपूरणाय परितो निष्पीड्य संदंशिका-

यन्त्रेणैव ललाटलोचनशिखिज्वालाभिरावर्त्यते ॥ ५३ ॥

(पुष्पकं प्रति ।) विमानराज, मनागुन्नम्यताम् । आलोकयतु मैथिली सु-
मेरुशिखराणि ।

विभीषणः—(सीतां प्रति ।) देवि पश्य पश्य ।

मेरोर्मेदुरयन्ति संमदमधःसंपातिभिर्ज्योतिषा-

माटोपैर्विदपोपरिस्थिततरुच्छायाभृतोऽधित्यकाः ।

निष्पीतासु च मासि मासि विबुधैरिन्दोः कलासु क्रमा-

उद्दामप्लवमानलाञ्छनमृगच्छिन्नाग्रदर्भाङ्कुराः ॥ ५४ ॥

वासुकिस्तेन संदंशं कवलिताम् । अवतंसो भूषणम् । कलिकेव कलिका । या कला
विम्बप्रतिपूरणाय अर्थाच्चन्द्रस्य संपूर्णं मण्डलं कर्तुं संदंशिका 'संडासी' इति
असिद्धा । सा च वासुकिरेव तद्रूपयन्त्रेण निष्पीड्य यन्त्रयित्वा महेशस्य ललाटलो-
चनज्वालाभिरावर्त्यते द्रवीक्रियत इव । अन्यदपि हिरण्यदिकं किञ्चित्पूरणाय संदं-
शिकया धृत्वाग्निभिरावर्त्यते इति ध्वनिः । 'आमणीर्नापिते प्रभौ' इति विश्वः । 'उग्रः
कपदीं श्रीकण्ठः' इत्यमरः । 'कपर्दोऽस्य जटाजूटः' इत्यपि । उन्नम्यतानूर्ध्वं गम्य-
ताम् । **मेरोरिति** । अधित्यकाः पर्वतोर्ध्वभूमयः । मेरोः संपदं हर्षं संपदं शोभां
वा मेदुरयन्ति उपचितीकुर्वन्ति । कीदृश्यः । अधःसंपातिभिरधःसंचारिभिः सूर्या-
दीनां ज्योतिषां तेजसामाटोपैः समूहैर्हेतुभूतैः शाखोपरिस्थिततरुच्छायां बिभ्रति
यास्ताः । यदा ज्योतिरूर्ध्वं तदाधदद्याया, यदा चाधस्तेजस्तदोपरिच्छाया । अत्र
च मेरोरुच्चतया शैलाग्रस्थितवृक्षाणामधो ज्योतिषामाटोपादूर्ध्वमेव च्छाया । तेन
च्छायानां स्थिरत्वमिति भावः । मासि मासि प्रतिमासम् । 'पद्मशोमास्' इत्यादिना
मसशब्दस्य ह्रन्तो मासुआदेशः । निष्पीतासु भक्षितासु । यथा—'पर्यायपीतस्य सुरै-
र्हिमांशोः' इति । विबुधैर्देवैः । उद्दाम उद्भटः । मृगस्योद्दामत्वं प्रतिबन्धकचन्द्रभक्ष-

लक्ष्मणः—(सीतां प्रति ।)

एतासु पर्वतनितम्बतटीषु पश्य
मध्यंदिनेऽपि हरिचन्दनवाटिकेयम् ।
पक्षस्थितद्युमणिबिम्बतयातिदीर्घ-
च्छायावितानमधुरा मुदमादधाति ॥ ५५ ॥

अपि च ।

भूमेः स्वर्णतया फलोत्तरतरुस्मेरस्य मेरोस्तटी-
सीमन्तोऽयमनूरुसारथिरथप्रस्थानघण्टापथः ।
अस्मिन्नुद्ध्रियते कथंचन हयैरुद्दामचण्डातप-
ज्वालाजालविलीनकाञ्चनशिलाजम्बालमग्नः प्रधिः ॥ ५६ ॥

णात् । दर्भः कुशः । एतास्विति । नितम्बः कटकम् । ‘कटकोऽस्त्री नितम्बोऽद्रेः’
इत्यमरः । मध्यंदिने दिनमध्ये । मध्यशब्दादौणादिको दिनप्रलयः । हरिचन्दनं
देवदारुभेदः । पक्षः सुमेरोः पार्श्वम् । द्युमणिः सूर्यः । छाया प्रतिबिम्बम् ।
वितानो विस्तारः । मधुरा मनोज्ञा । अन्यत्र प्रातःसायंकालयोर्वृक्षच्छाया दीर्घा ।
अत्र तु रवेः पार्श्वस्थतया मध्याह्नेऽपि सा दीर्घेति हर्ष इति भावः । भूमेरिति ।
अयं मेरोस्तटीसीमन्तस्तटीरेखा । स्त्रीकेशरचनारेखायां सीमन्तशब्दो मुख्यः । इह
तु लक्षणया रेखानात्रे प्रयुक्त इति । भूमेः स्वर्णतया फलोत्तराः फलप्रधाना ये तर-
वस्तैः स्मेरस्य सहासस्य । स्वर्णादिप्रदेशे तरूणां फलोपचय इति प्रसिद्धिः । अनूरु-
सारथेः सूर्यस्य रथानां प्रस्थाने गमने घण्टापथो राजमार्गः । अस्मिन्सीमन्ते हयै-
रश्वैः अर्थादादित्यस्य प्रधिश्चक्रान्तः कथंचन कष्टसृष्ट्या उद्ध्रियते उत्तोल्यते । उ-
द्दामा उद्भूता या चण्डातपज्वाला सूर्यार्चिस्तस्याः समूहस्तेन विलीना आवर्तिता । द्रवी-
भूतेति यावत् । काञ्चनशिला सुवर्णप्रस्तरः । सैव जम्बालः कर्दमः । तत्र मग्नः ।
तथा च कर्दममग्नत्वात्कष्टेनोद्ध्रियत इति भावः । ‘घण्टापथः संसरणम्’ इत्यमरः ।
‘नेमिः स्त्री स्यात्प्रधिः पुमान्’ इति च । उपर्युपरीति ‘उपर्यध्वघसः सामीप्ये’

१. मूलपुस्तकेष्वयं श्लोकः ‘भूमेः स्वर्णतया—’ इत्याद्यभिमतश्लोकादनन्तरं वर्तते.

(निरूप्य च सहषेस्मितम् ।) कथमुपर्युपरि पुष्करावर्तकानभ्रमुवल्लभः ।
(विमृश्य ।)

अद्यायं विबुधेन्द्रवान्धवधूसंभुक्तसंतानक-

सगदाम्नीममरावतीं विहरते निर्वैरमैरावणः ।

यं दोर्मात्रपरिच्छदो युधि मुदोत्क्षिप्य प्रतीच्छन्मुहुः

संतेने दशभिर्निजैरपि मुखैः सांराविणं रावणः ॥ ५७ ॥

इति द्विरुक्तिः । पुष्करावर्तकान्मेघमेदान् । ‘पुष्करावर्तका मेघाः पुण्यवारिप्रवर्णिनः’ इति ज्योतिःशास्त्रम् । ‘उभसर्वतसोः’ इत्यादिना द्वितीया । अभ्रमुवल्लभ ऐरावतः । ऐरावतस्य पुष्करावर्तको वाहनमिति प्रसिद्धिः । अद्यायमिति । ऐरावण ऐरावतः निर्वैरं शत्रुशून्यं यथा स्यादेवममरावतीमिन्द्रनगरीं विहरते । भ्रमतीत्यर्थः । कर्त्रभिप्राये तद् । विबुधेन्द्र इन्द्रस्तस्य वान्धवो मित्राणि देवास्तेषां बन्धोऽपसरसस्ताभिः संभुक्तमुपभुक्तं संतानको देववृक्षो देवपुष्पं वा तस्य सगदाम सगेव । वज्राशनिन्यायात् । यद्वा स्रजो मालाया दाम समूहः । यद्वा स्रजा दाम वेष्टनं यत्र तादृशीम् । यमैरावणं दोर्मात्रपरिच्छदो भुजैकसहायो रावणो युधि सङ्ग्रामे, मुदा हर्षेणोत्क्षिप्योर्ध्वं नीत्वा वारंवारं प्रतीच्छन्सन् स्त्रीयैर्दशभिर्मुखैः सांराविणं संभूय रवं संतेने वितनुते स्म । सांराविणमिति, ‘अभिविधौ भाव इनुण्’ । ‘अणिनुणः’ इति स्वार्थेऽणि ‘इनण्यनपत्ये’ इति प्रकृतिभावान्न टिलोपः । ‘संरावो बहुभिः कृतः’ इत्यमरः । ननु ‘दामहायनान्ताच्च’ इत्यत्र ‘संख्याव्ययादेः’ इत्यनुवर्तते तत्कथं दाम्नीत्यत्र ङीप् । मैवम् । ‘डाबुभाम्भ्यामन्यतरस्याम्’ इत्यतोऽन्यतरस्यां प्रहणादसंख्याव्ययादेरपि ‘दामहायनान्ताच्च’ इति ङीषो विधानात् । विहरत इत्यत्र यद्यपि विपूर्वेऽस्य हरतेरकर्मकत्वम् । ‘विहरति हरिरिह सरसि वसन्ते’ इत्यादौ तथा दर्शनात् । तथापि तत्र क्रीडार्थतया विहरतेः प्रयोगः । अत्र तु भ्रमणार्थतया । तथा च सकर्मकत्वमेव । भ्रमणार्थता च धातोरनेकार्थत्वात् । ‘उपसर्गेण धात्वर्थो बलादन्यत्र नीयते’ इति न्यायाद्वा । न च विहरतेः क्रीडायां रूढेस्तत्त्यागे रूढिच्युतकं स्यादिति सांप्रतं विहरतेर्नानार्थत्वात् । तथाहि मेदिनीकरः—‘विहारो भ्रमणे स्कन्धे लीलायां सुगतालये’ इति । यद्वा देशे अत्यन्तसंयोगे द्वितीया ।

सुग्रीवः—सत्यमगोचरे गिरां दशकण्ठक्रीडितानि ।

एकैके निवसन्ति ते भुजभृतः कस्मै निगृह्यामहे

वीरक्षेत्रमियं पुनर्वसुमती पौलस्त्यमाविभ्रती ।

वाली त्वाह्वयमानमेनमपि यच्चक्रे कृते चक्षुषी

पश्यामः श्रवसी कृते च शृणुमस्तद्वक्तुमल्पे वयम् ॥ ५८ ॥

रामः—(सबहुमानम् ।)

स किं वाच्यो वाली भुजकुलिशमूलेन दैशतो

दशग्रीवं यस्य प्रतिजलधि संध्याविधिरभूत् ।

कथं वा निर्वाच्यः स च दशमुखो यस्य दमने

मनागासीद्वालिव्ययचरितमेवोपकरणम् ॥ ५९ ॥

‘कालभावाध्वदेशानाम्’ इति न्यायात् । तथा चामरावतीं प्राप्य विहारं करोतीत्यर्थः । अगोचरे अविषये । एकैक इति । एकैके अनेके ते भुजबलभृतो चाहुबलधारिणो निवसन्ति । तेषु मध्ये इत्यर्थात् । कस्मै निगृह्यामहे कुत्सां कुर्मः । कस्मै इत्यत्र ‘क्रियाग्रहणमपि कर्तव्यम्’ इति संप्रदानता । ‘ग्रह गृह्ण कुत्सायाम्’ । इयं पुनर्भूमी रावणं दधाना वीरक्षेत्रं वीराणां स्थान-
अस्ति । वाली पुनरेनमपि रावणमपि आह्वयमानं स्पर्धमानं यच्चक्रे यादृशं परिभवभाजनं कृतवान् । कक्षास्थमित्यर्थः । तच्चक्षुषी कृते इति कृत्वा पश्यामः । श्रवसी कर्णौ कृते इति कृत्वा शृणुमः । वक्तुं तद्वयमल्पे असमर्था एव । श्रवणौ चक्षुषी च द्वे द्वे इति श्रुतं दृष्टं च । एकैकैव तु मुखेन कथं रावणपरिभवो वालि-
सराक्रमश्च वक्तुं शक्यः । बहुभिरेव मुखैर्वक्तुं शक्यत इति भावः । अल्पे इत्यत्र ‘प्रथमचरम-’ इत्यादिना जसि सर्वनामसंज्ञा । स किमिति । किं वाच्यः । अपि तु वक्तुमेव न शक्यः । भुज एव कुलिशं वज्रम् । दशतः पीडयतः । प्रतिजलधि समुद्रे समुद्रे । वीप्सायामव्ययीभावः । रावणं कक्षायां निक्षिप्य प्रतिसमुद्रं वाली संध्यावन्दनं कृतवानिति प्रसिद्धिः । दमने मारणे । व्ययो विनाशः । चरितमाचरणम् । मनागेकदेशतः । उपकरणं रावणवधकरणमित्यर्थः । रावणजेतु-

१. ‘निगृह्यामहे’; ‘निगृह्यामहे. २. ‘दधतो’.

सीता—(रामं प्रति ।) अज्जउत्त, किं उण एदं दल्लिदकप्पूरस-
लाआमलक्कगौरअं गअणङ्गणे दीसइ ।

विभीषणः—(सीतां प्रति ।) देवि, चन्द्रलोकोपकण्ठमधिरूढो वि-
मानराजः । दृश्यतां च भगवानयम् ।

यं प्राक्प्रत्यगवागुदञ्चि ककुभां नामानि संविभ्रतं
ज्योत्स्नाजालझलञ्जलाभिरभितो लुम्पन्तमन्यं तमः ।
प्राचीनादचलादितस्त्रिजगतामालोकवीजाद्वहि-
निर्यान्तं हरिणाङ्गमङ्कुरमिव द्रष्टुं जनो जीवति ॥ ६० ॥

विनाशे सति रावणस्य सुकरत्वादिति भावः । तथा च येन वालिना रावणः कक्षायां
निक्षिप्य धृतः स वाली यथा नाशितस्तथैवायं रावणोऽपीति रावणस्य शौर्योत्कर्षः
प्रतिपादितः । अज्जउत्तेति । 'आर्यपुत्र, किं पुनरेतदलितकर्पूरशलाकाखण्डगौरं
गगनाङ्गणे दृश्यते' [इति च्छाया ।] इह दलिता भग्नाः शलाकाः काष्ठिकाः 'सराग'
इति ख्याता । 'छत्रादिकाष्टीशरयोः शलाका' इति मेदिनीकरः । मल्लक इति देशी
खण्डवाचकः । गौरं शुभ्रम् । 'अवदातः सितो गौरः' इत्यमरः । उपकण्ठः समी-
पम् । यमित्यादि । यं हरिणाङ्गं द्रष्टुं जनो जीवतीत्यन्वयः । कीदृशम् । प्राक्
प्राची, प्रत्यक् प्रतीची, अवाक् दक्षिणा, उदक् उत्तरा, एवंरूपाणि ककुभां दिशां
नामानि संविभ्रतं धारयन्तम् । प्राच्यादिव्यपदेशस्य चन्द्रसूर्यादिनिमित्तकत्वात् ।
यत्र प्रथममश्नति चन्द्रः स प्राक् । यत्र प्रतीपमश्नति स प्रत्यक्, यत्रावाश्नति ति-
र्यग्ग्याति शोऽवाक् । यत्रोत्तरमश्नति स उदग्देश इति व्युत्पत्तेः । इह 'दक्षिणस्या-
मवाच्येव' इति विश्वप्रकाशकोषादवपूर्वस्याश्चतेरधःप्रदेशार्थत्वात् 'अवाङ्मुखस्योपरि
पुष्पवृष्टिः' इत्यादौ तथा निर्णयादक्षिणादिगवाचकोऽवाक्शब्द इत्यवधेयम् । ज्यो-
त्स्नाजालस्य झलञ्जलाभिरास्फालैः । आघातैरिति यावत् । अभितः सर्वतोऽधन्तमो
गाढान्धकारं लुम्पन्तं नाश्यन्तम् । प्राचीनात्पूर्वज्ञोद्भवादितोऽस्मात्पर्वतान्निर्यान्त-
मुद्यन्तम् । आलोकवीजादर्शनकारणात् । कीदृशम् । अङ्कुरमिव अङ्कुरतुल्यम् ।
अन्योऽप्यङ्कुरो वीजाद्वहिर्निर्गच्छन्दृश्यत इति ध्वनिः । 'स्यादास्फाले झलञ्जल्य'

अपि च ।

स श्रीकण्ठकिरीटकुट्टिमपरिष्कारप्रदीपाङ्कुरो

देवः कैरवबन्धुरन्धतमसप्राग्भारकुक्षिभरिः ।

संस्कृता निजकान्तिमौक्तिकमणिश्रेणीभिरेणीदृशां

गीर्वाणाधिपतेः सुधारसवतीपौरोगवः प्रोदगात् ॥ ६१ ॥

अपि च ।

प्राणायामोपदेष्टा सरसिरुहवने यौवनोन्मादलीला-

गोष्ठीनां पीठमर्दस्त्रिभुवनवनितानेत्रयोः प्रातराशः ।

इति हारावली । 'आलोकौ दर्शनोद्योतौ' इत्यमरः । स श्रीकण्ठेति । सोऽयं कैरवबन्धुश्चन्द्रः प्रोदगादुदितः । श्रीकण्ठस्य शिवस्य यत्किरीटं मुकुटं तदेव कुट्टिमं गृहभेदो भूमीकर्म वा तस्य परिष्कारे प्रदीपाङ्कुर इव प्रदीपकलिकेवेत्युत्प्रेक्षा । अन्यस्यापि कुट्टिमस्य रात्रौ परिष्कारः प्रदीपेन क्रियत इति ध्वनिः । अन्धतमसानां गाढान्धकाराणां यः प्राग्भारः प्राचुर्यं तेन कुक्षिभरिः । अशेषान्धकारनाशक इति भावः । निजकान्तिरेव मौक्तिकमणिश्रेणी तथा अङ्गनानां संस्कृता अलंकृता । 'संपर्युपेभ्यः करोतौ भूषणे' इति सुट् । गीर्वाणाधिपतेरिन्द्रस्य सुधारसवती अमृतपाकस्थानं तस्य पौरोगवो महानसाधिपः । 'रसवती पाकस्थानं महानसम्' इत्यमरः । 'पौरो-गवस्तदध्यक्षः' इति च । प्राणायामेति । एष पीयूषभानुश्चन्द्रो विभवति उदेति । सरसिरुहवने प्राणायामोपदेष्टा पद्मवने निमीलनमौनकथकः । प्राणायामे हि नेत्र-निमीलनं मौनं च क्रियते । 'स निमीलितदृष्टौ नी प्राणायामान्समभ्यसेत्' इति स्मृतेः । यौवनोन्मादे या लीला विलासस्तदर्थं या गोष्ठी मेलकं तस्याः 'पीठमर्दोऽनुनायकविशेषः । तथा च भरतः—'पीठमर्दो विटश्चैव विदूषक इति त्रयः । शृङ्गारे नर्मसचिवा नायकस्यानुनायकाः ॥' इति । यथा मालतीमाधवे मकरन्दः पीठमर्दः । पुनः क्रीदशः । त्रिभुवनवनितानां त्रैलोक्यस्त्रीणां नेत्रयोरलौचनयोः । स्तनादीनां द्विधा जातिः' इत्युक्तत्वात्स्त्रीणां बहुत्वेऽपि नेत्रयोरिति जात्यपेक्षया द्वित्वम् । प्रात-राशः प्रातर्भोजनम् । नेत्रयोरिति द्विवचनेन तासां सुखित्वं प्रत्येकमेव ध्वनितम् । यथा लोकाः किञ्चिदुक्त्वैव दारेषु सुखं प्रवर्तन्ते तथैता अपि चन्द्रं दृष्ट्वा काम-

१. 'अपि च' इति पुस्तकान्तरे नास्ति.

कामायुष्टोमयज्वा शमितकुमुदिनीमौनमुद्रानुरागः

शृङ्गाराद्वैतवादी विभवति भगवानेष पीयूषभानुः ॥ ६२ ॥

लक्ष्मणः—(विलोक्य सकौतुकम् ।)

कर्णोत्तंसयवाङ्कुरं करतले कृत्वा हसित्वा मिथः

संहृतः पुरुहूतपौरयुवतीवर्गेण कौतूहलात् ।

प्रासार्तिक्षुभितोऽयमङ्कहरिणः कुर्वीत किं किं कला-

कन्थामिन्दुमयीमजस्रघट्टनोद्घाटश्लथावस्थिताम् ॥ ६३ ॥

सुग्रीवः—

रोमन्थप्रचलौष्ठसंपुटसुखासीनश्चिरं कौतुका-

दृष्ट्वा सिद्धवधूभिरङ्कहरिणस्तालैरथोत्रासितः ।

मा भाङ्गीदनुमासनव्यघटनानिःसंधिवन्धं वपुः

शीतांशोः क्षुभितस्तु शल्यवदयं दुःखाय वर्तिष्यते ॥ ६४ ॥

केलिषूंसहन्त इति भावः । 'प्रातराशः कल्पवर्तः प्रातर्भोजनमित्यपि' इति हारा-
वली । कंदर्पस्यायुष्टोम आयुर्वर्धको यागस्तस्य यज्वा कर्ता । 'ज्योतिरायुषः स्तोमः'
इति षत्वम् । भूयः किंभूतः । शमितः कुमुदिनीनां मौनं तूष्णींभावस्तद्रूपा मुद्रा
मीलनग्रहस्तदनुरागो येन स तथा । पुनः कीदृशः । शृङ्गाराद्वैतवादी शृङ्गार एव
परं नान्यः कश्चिद्रस इति वादकः । कर्णोत्तंसेति । अयमङ्कहरिणः इन्दुमयीं कला-
कन्थां कलया या कन्था कन्थेव कन्था इति प्रसिद्धा तां किं किं कीदृशीं कीदृशीं कु-
र्वीत । अपि तु यवाङ्कुरभक्षणाय निरन्तरचलनाद्विपर्यस्तां कुर्वीतेति भावः । बहुशो
निर्माणे उद्घाटश्वालनं तेन श्लथीभूय स्थिताम् । कृष्णपक्षे प्रत्यहमेव कलया आक-
र्षणात् श्लथत्वम् । रोमन्थेति । अयमङ्कहरिणः शीतांशोः शरीरं मा भाङ्गीत् मा
भग्नं कुर्यात् । तु पुनः क्षुभितश्चलितः सन् शल्यबहुःखाय वर्तिष्यते । भङ्गहेतुविशे-
षणमाह—रोमन्थेत्यादि । तालैर्हस्तद्वयसंयोगजन्यशब्दभेदैः । वपुः कीदृशम् ।
अनुमासं प्रतिमासं या नव्यघटना नूतनघटनं तथा निःसंधिः संधिशून्यं बन्धो यत्र

अपि च ।

एतस्य कलामेकाममृतमयूखस्य पार्वतीरमणः ।

वर्णावलिमिव बहति प्रतिमासं घट्यमानस्य ॥ ६५

रामः—(सादरं प्रणम्य ।)

त्वं गीर्वाणगणाय नित्यममृतश्राद्धं भवद्दीधिति-

र्धात्रीकर्म च वीरुधां विदधती घत्ते जगज्जीवितम् ।

सोम त्वामनिधाय मूर्धनि भवेत्कः कालकूटं गिल-

न्कण्ठे तच्छलकालपाशवलयालीढोऽपि मृत्युंजयः ॥ ६६ ॥

(सीतां प्रति ।)

नेत्राणां मधुपर्कसत्रमुदधेः सर्वाङ्गमेदस्करः

शृङ्गारस्य रसायनं मखभुजां पीयूषगङ्गापतिः ।

तादृशम् । वर्णावलिमिव । यावतो वारानयं घटितस्तावदक्षरपङ्क्तिमिवेत्यर्थः । घट्यमानस्य क्रियमाणस्य । त्वमिति । हे सोम, त्वं देवगणायामृतश्राद्धममृतरूपं हव्यम् । असीति शेषः । 'हव्ये कव्ये भवेच्छ्राद्धम्' इति विश्वः । भवतो दीधितिः किरणो जगतां जीवितं प्राणान्धत्ते । कीदृशी । वीरुधां लतानां धात्री उपमाता तत्कर्म परिपालनस्वरूपं विदधती कुर्वाणा । जलेन चन्द्रतेजसा च वृक्षा जीवन्तीति ध्वनिः । त्वां मूर्धनि मस्तके अनिधायानृत्वा कालकूटं विषमेदं गिलन्सन् कण्ठे गले तच्छलेन कालकूटव्याजेन यमपाशवलयेन यमरज्जुवेष्टनेनालीढ आखादितोऽपि मृत्युंजयो मृत्योर्जेता को भवेत् । अपि तु न कोऽपि जीवेदित्यर्थः । तथा च भगवानेव शिवस्त्वां मूर्धनि निधायामृतरूपकिरणधारणाद्विषमपि गिलजीवतीति भावः । नेत्राणामिति । अयं दाक्षायणीनायकस्तारापतिश्चन्द्रः । अस्तीति शेषः । किं स्तुमहे कथं स्तुमहे । तमिति शेषः । अपि त्वतिगुणशालितया स्तोतुमेवैनं न पारयामः । कीदृशः । नेत्राणामानन्ददायित्वेन मधुपर्कस्य दधिमधुघृतस्वरूपस्य सत्रं यज्ञः सदा भोजनशाला वा । 'सतर' इति यस्य प्रसिद्धिः । 'सत्रमाच्छादने यज्ञे सदादाने वनेऽपि च' इत्यमरः । उदधेः समुद्रस्य मेदो मांसवृद्धिस्तत्कारकः । 'नित्यं समासे-' इति सत्वम् । रसायनं सदा क्रियमाणपुष्टिप्रदमौषधम् । पीयूषस्य गङ्गा गृहं तत्पतिः ।

देवः किं स्तुमहे महेश्वरशिरोनेपथ्यरत्नाङ्कुरः

क्षीरोदार्षवशुक्तिमौक्तिकमयं दाक्षायणीनायकः ॥ ६७ ॥

सीता—(हसन्ती) अज्जउत्त, समाणकुलसीलरूवजोव्वणाणं वि
सवत्तीणं सीसे दिण्णो घण्णाए दक्खगोत्तधवलाए रोहिणीए चलणो ।
जेण रोहिणीरमणो ज्जेव्व भअवं चन्दो सुणीअदि ।

रामः—(विहस्य ।) आं जानकि,

प्रियोपभोगतुल्येऽपि तारणां सप्तविंशतेः ।

धत्ते किमपि सौभाग्यमञ्जरीमिह रोहिणी ॥ ६८ ॥

(स्पर्शं च रूपयन् ।)

यद्यपि 'गञ्जा तु मदिरागृहम्' इत्यमराद्वृत्ताशब्दो मदिरागृहे रूढस्तथापि लक्षणयः
योग्यतया वा गृहमात्रपरोऽत्र । यद्वा गञ्जा खनिः । 'गञ्जा खनौ सुरागेहे' इति मेदि-
नीकरः । नेपथ्यं प्रसाधनम् । 'आकल्पवेषौ नेपथ्यम्' इत्यमरः । क्षीरोदार्षव एव
शुक्तिः । रूपकं शुभ्रत्वसाम्यात् । तत्र मौक्तिकं मुक्ताफलम् । अत्रार्णवस्य शुक्ति-
त्ववर्णनं नानुचितम् । उक्तं च दण्डिना—'न लिङ्गवचने भिन्ने न हीनाधिकतापि
वा । उपमादूषणायालं यत्रोद्वेगो न धीमताम् ॥' यथा—'हंसीव धवलश्चन्द्रः सर-
सीवामलं नभः । भर्तृभक्तो भटः श्वेव खद्योतो भाति भानुवत् ॥' इति । दाक्षा-
यण्यः सप्तविंशतितारकाः । 'दाक्षायण्योऽश्विनीत्यादि ताराः' इत्यमरः । अज्जउ-
त्तेति । 'आर्यपुत्र, समानकुलशीलरूपयौवनानामपि सपत्नीनां शीर्षे दत्तो धन्ययः
दक्षगोत्रधवलया रोहिण्या चरणः । येन रोहिणीरमण एव भगवांश्चन्द्रः श्रूयते'
[इति च्छाया ।] इह शीर्षे शिरसि । दक्षो नाम मुनिः । धवला निर्मला सुन्दरी
वा । 'धवलः सुन्दरेऽमले' इति विश्वः । 'पदङ्घ्रिश्चरणोऽन्नियाम्' इत्यमरः । येन
हेतुना । सप्तविंशतेरित्यत्र 'विंशत्याद्याः सदैकत्वे संख्याः संख्येयसंख्ययोः' इति
वचनादेकत्वम् । मञ्जरी प्रकाण्डः । 'सौरभ्यम्' इति पाठे मनोहस्त्वं ख्यातिं वेत्यर्थः ।

दलितकुमुदकोषोदञ्चदूष्मोपचार-

क्षणशमितचकोरीचन्द्रिकापानजाड्याः ।

अभिसुमरमृगाक्षीमूकदूत्यः स्वदन्ते

शशिमणिमकरन्दोत्कन्दलाश्चन्द्रभासः ॥ ६९ ॥

अपि च ।

तैः सर्वज्ञीभवदभिसुतानेत्रसिद्धाञ्जनैर्वा

नीरन्ध्रैर्वा त्रिभुवनदृशामन्धपट्टैस्तमोभिः ।

व्याप्तं पृथ्वीवलयमखिलं क्षालयन्नुच्छलद्भि-

र्ज्योत्स्नाजालैरयमुदयते शर्वरीसार्वभौमः ॥ ७० ॥

रूपयन्गृह्णन् । 'रूप निदर्शने' णिच् । दलितं विकसितम् । कोषो मध्यम् । उद-
ञ्चदुद्धच्छत् । उपचारः समूहः । चकोरीणां चन्द्रिकापानेन यज्जाड्यं शीतलत्वं
तद्विकसितकैरवगर्भादुत्थितेनोष्मणा शमितमिति तात्पर्यम् । अभिसुमरा अभिस-
रणशीला या मृगाक्षी तस्या मूका अवचना दूत्य इव । अन्या दूती नायिकानायक-
चोरन्योन्यवाक्यकथनेनान्योन्यानुरागं साधयति । चन्द्रकिरणास्तु वियुक्तयोरुभयोः
संबन्धमात्रेणैव संयोगं जनयन्तीति भावः । अभिसुमरेति 'सुघस्यदः कमरच्' ।
स्वदन्ते रोचन्ते । शशिमणिश्चन्द्रकान्तः । मकरन्दोऽमृतम् । मकरन्द इव
मकरन्दः । तेनोत्कन्दला उद्धतपल्लावाः । तैरिति । अभिसुताभिसारिका ।
'आदिकर्मणि क्तः कर्तरि च' इति क्तः । सर्वज्ञीभवन्ती चासावभिसारिका
चेति । तस्या नयनसिद्धाञ्जनैरिव । अभिसारिकाणामखिलकामकलापरसंज्ञानप्रच्छा-
दनादिज्ञातृतया सर्वज्ञत्वम् । तत्र चान्धकार एव सर्वत्र हेतुरित्याशयः । अन्य-
स्मिन्नपि सर्वज्ञत्वे सिद्धाञ्जनतन्त्रता भवत्येवेति ध्वनिः । त्रिभुवननेत्राणां नीरन्ध्रै-
र्निविडैरन्धपट इति ख्यातैरिव तमोभिरन्धकारैर्व्याप्तमखिलं समस्तं पृथ्वीवलयमु-
च्छलद्भिस्थितैर्ज्योत्स्नाजालैः क्षालयन्नुच्युर्कुर्वन् । प्रकाशयन्निति यावत् । अयं
शर्वरीसार्वभौमः शर्वर्या रात्रेश्चक्रवर्ती चन्द्र उदयत इत्यन्वयः । बाह्वयं विकल्पे

अपि च जगतामनुग्रहाय

उदयति कलमन्द्रैः कण्ठतालैरलीनां

कुमुदमुकुलकेषु व्यञ्जयन्नङ्गहारान् ।

मदमुखरचकोरीतोषकर्मन्तिकोऽयं

तुहिनरुचिरधामा दक्षिणं लोकचक्षुः ॥ ७१ ॥

इदं चास्य

प्राचीनाचलचुम्बिचन्द्रमणिभिर्निर्व्यूढपाद्यं निजै-

रिनिर्यासैरुडुभिर्निजेन वपुषा दत्तार्धलाजाञ्जलि ।

अन्तः प्रौढकलङ्कतुच्छमभितः सान्द्रं परिस्तीर्यते

विम्बादङ्कुरभग्नैशिकतमःसंदोहमिन्दोर्महः ॥ ७२ ॥

उपमायां वा । 'वा स्याद्विकल्पोपमयोः' इति विश्वः । उदयतीति । तुहिनं हिमं तदेव रुचिरं मनोज्ञं धाम तेजो यस्य स चन्द्र उदयतीति संबन्धः । 'इ गतौ' इति भौवादिकः परस्मैपदी । कलोऽव्यक्तमधुरः । मन्द्रो गम्भीरः । तादृशैरलीनां भ्रमराणां कण्ठा एव ताला गीतक्रियामानानि तैः । कुमुदमुकुलकेषु अङ्गहारानङ्गविक्षेपान्व्यञ्जयन्प्रकाशयन् । 'अङ्गहारोऽङ्गविक्षेपः' इत्यमरः । चकोरीसंतोषरूपः कर्मन्तः कर्मस्थानं तद्योगात् । 'अत इनिठनौ' इति ठन् । कर्मन्तिकः कर्मकराध्यक्षः । 'कामत' इति ख्यातः । पुनः कीदृशः । दक्षिणं लोकानां चक्षुरिव चक्षुः । आनन्दजनकत्वाद्दक्षिणनयनेन रूपणम् । 'तुहिनरुचिरधामादक्षिणम्' इति पाठे तुहिनरुचिश्चन्द्र उदयतीत्यन्वयः । कीदृशः । लोकचक्षुरिव । कीदृशम् । अवामा अकुटिला स्त्री तस्यां दक्षिणं दाक्षिण्यवत् । लिङ्गव्यत्ययेनान्वयः । अवामाविषये दक्षिण इत्यर्थः । 'मन्द्रस्तु गम्भीरे' इत्यमरः । 'तालः कालक्रियामानम्' इति च । प्राचीनेति । इन्दोर्महस्तेजः कर्तुं अभितः सर्वत्र संभूय मिलित्वा विम्बान्मण्डलात्परिस्तीर्यते विस्तीर्यते । स्वमाच्छादनं करोतीत्यर्थः । कर्मकर्तरि लट् । कीदृ-

१. 'जगतामनुग्रहाय' इति पुस्तकान्तरे नास्ति. २. 'इदं चास्य' इत्यारभ्य 'मलकुद्दामगोरं जसम्' इत्यन्तः पाठः केषुचित्पुस्तकेषु 'सेतूपक्रम-७-८४' इत्यादिश्लोकादत्रे वर्तमानादनन्तरं वर्तते.

एनं च

मृगराजकरजभङ्गुरकिंशुककलिकावतंसिकाः सुदृशः ।

भयसंकुचदङ्कहरिणबहलोज्ज्वलमिन्दुमीक्षन्ते ॥ ७३ ॥

विभीषणः—

इन्दोरेककलाया रुद्रेणोद्धृत्य मूर्धनि धृतायाः ।

स्थानमिव तुच्छमेतत्कलङ्करूपेण परिणमते ॥ ७४ ॥

(विहस्य रामं प्रति ।)

रोदसीकूपमण्डूकः कियदेष प्रकाशते ।

चन्द्रमा यदयं देव त्वत्कीर्तेः प्रतिगर्जति ॥ ७५ ॥

शम् । प्राचीनपर्वताग्रस्थितचन्द्रकान्तैर्निर्व्यूढं कृतं पाथं पादार्थमुदकं यस्य तादृ-
शम् । पुनः कीदृशम् । निजैर्निर्यासैः सारभूतैः उडुभिस्ताराभिर्निजेन वपुषा स्वरू-
पेण दत्तोर्धो लाजाञ्जलिश्च यस्मै तत् । आत्मनार्घदानं ताराभिर्लाजाञ्जलिदानमिति
क्रमः । योग्यत्वादन्यः । आर्थेन क्रमेण शाब्दः क्रमो लङ्घ्यते । यथा 'अग्निहोत्रं
जुहोति, यावगूं पचति' इत्यत्र । ताराणां शुभ्रवर्तुलत्वाभ्यां लाजत्वव्यपदेशः ।
अन्तर्मध्ये उपचितकलङ्केन तुच्छं शून्यम् । अङ्कुर एव भग्नो नैशिकतमः समूहो
येन तत् । नैशिकं निशाभवम् 'निशाप्रदोषाभ्यां च' इति ठक् । मृगेति । मृग-
राजः सिंहः । करजो नखः । तद्वद्भङ्गुरं कुटिलम् । सिंहनखभ्रमाद्भयम् । बहलम-
धिकम् । उज्ज्वलं वीक्षम् । इन्दोरिति । उद्धृत्य उत्पाव्य । परिणमते निष्पद्यते ।
क्रमेण्यतिहारे तद् । रोदसीति । यावापृथिव्योर्मध्यं रोदसी । 'रोदश्च रोदसी चेति
दिवि भूमौ पृथक्पृथक्' इत्यमरः । सैव कूपः तत्र मण्डूको मेकं इव । एष चन्द्रः
कियत् किंप्रमाणं प्रकाशत इत्यन्वयः । 'कियत्तदेतेभ्यः परिमाणे वतुप्' । 'किमि-
दंभ्यां त्रौ घः' । कियदिति सामान्योक्तौ क्रियाविशेषणं वा नपुंसकता । यद्यस्मा-
न्महत्परिमाणायास्त्वत्कीर्तेः प्रतिगर्जति सदृशीभवति । 'स्पर्धते जयति द्वेष्टि द्रुहति

सीता—(सस्मितम् ।) जाणामि अज्जउत्तस्स कित्तिकन्तीहिं पडि-
स्पद्धं कदुअ पराजिदेण संपदि भवअदा हरिणङ्गेण कलङ्कसंघदी विढत्ता ।
(सर्वे हसन्ति । रामः स्मयते ।)

सीता—(रामं प्रति ।)

सारम्मं सिरिवच्छलञ्छणभुआपज्जत्थमन्थाअल-

क्खोभोच्छल्लिददुद्धसिन्धुलहरीगठभच्छईसच्छअम् ।

को गायेदि ण दे रहूणं पहुणो अन्धारपक्खन्तरा-

संतुट्ठन्तमिअङ्कमण्डलमलकुद्दामगोरं जसम् ॥ ७६ ॥

रामः—(सदृशस्मितम् ।) अयि प्रिये प्रियवादिनि,

चन्द्रलोकादपि परं पदमारोपयन्ति माम् ।

अमूरमृतविन्दूनामनुप्रासास्तवोक्तयः ॥ ७७ ॥

विभीषणः—(सानुरागम् ।)

अद्योर्वीतिलमूलघर्षणवशादुन्मृष्टचूडामणि-

श्रेणिश्रीपरिपीतपीवरतमः पूरे पुरे भोगिनाम् ।

प्रतिगर्जति' इत्याद्युक्त्वा 'शब्दाः सादृश्यवाचकाः' इति दण्डी । जाणामीति ।
'जानाम्यार्यपुत्रस्य कीर्तिकान्तिभिः प्रतिस्पर्धा कृत्वा पराजितेन संप्रति भगवता
हरिणङ्गेन कलङ्कसंहतिरजिता' [इति च्छाया ।] विढत्ता इति देशी । सारम्म-
सिति । 'सारम्मं श्रीवत्सलाञ्छनभुजापर्यस्तमन्थाचलक्षोभोच्छलितदुग्धसिन्धुल-
हरीगर्भच्छविसदृशम् । को गायति न ते रघूणां प्रभोरन्धकारपक्षान्तरासंबुद्ध्यन्मृ-
गाङ्कमण्डलखण्डोद्दामगौरं यशः ॥' [इति च्छाया ।] ते तव यशः को न गायति ।
अपि तु सर्वे एव । श्रीवत्सलाञ्छनो हरिस्तस्य बाहुभिः पर्यस्तः क्षिप्तो यो मन्था-
चलस्तत्क्षोभादुच्छलितस्य दुग्धाम्बुधेर्लहरी तरङ्गः प्रवाहो वा तन्मध्यकान्तिबुल्यम् ।
अन्तरा मध्यम् । मलक्कः खण्डः । मृगाङ्कखण्डवदुद्दामगौरमतिश्वेतम् । अनुप्रासाः
सदृशाः । अद्येति । हे देव, भोगिनां पुरे पाताले पन्नगपुंगवेन वासुकिना सुभगं
यथा स्यादेवं त्वकीर्तिराकर्ष्यते श्रूयते इत्यन्वयः । पुरे कीदृशे । उर्वीमूलस्य घर्ष-

कर्णाभावनिरस्तकुण्डलरवव्यासङ्गमाधुन्वता

मूर्ध्नः पन्नगपुंगवेन सुभगं त्वत्कीर्तिराकर्ण्यते ॥ ७८ ॥

(विहस्य ।)

भोगीन्द्रः प्रमदोत्तरङ्गमुरगीसंगीतगोष्ठीषु ते

कीर्तिं देव शृणोतु विंशतिशती यच्चक्षुषां वर्तते ।

रक्ताभिः सुरसुरन्दरीभिरभितो गीतां तु कर्णद्वयी-

दुःस्यः श्रोष्यति नाम किं स हि सहस्राक्षो न चक्षुःश्रवाः ७९

रामः—(विलक्षस्मितेन विभीषणसूक्तमनुगृह्य चन्द्रं सीतामुखं च क्षणमा-
लोक्य स्वगतम् ।)

णेन उन्मृष्टा या चूडामणिश्रेणी तस्याः श्रिया कान्त्या परिपीतो नाशितो निविडा-
न्धकारप्रवाहो यत्र तादृशे । कर्णाभावान्निरस्तो यः कुण्डलरवस्य व्यासङ्गोऽन्तरा-
यस्तादृशं यथा स्यादेवं मूर्ध्नः शिरांसि आधुन्वता कम्पयता । इह शिरसां सहस्र-
तया बहुवचनम् । कर्णाभावेन कुण्डलपरिधानाभावः । अत एव तज्जन्यशब्दा-
भावात्कीर्तेः सुखेन श्रवणमिति भावः । भोगीन्द्र इति । हे देव, तव कीर्तिं
भोगीन्द्रो वासुकिः शृणोतु श्रोतुं शक्नोतु । कुत्र । प्रमदो हर्षस्तेनोत्तरङ्गमुद्गताति-
शयं यथा स्यादेवं सर्पिणीभिर्यत्संगीतं मिलित्वा गानं तद्गोष्ठीषु सभासु । 'सभासंला-
पयोगोष्ठी' इति मेदिनीकरः । 'प्रमदसंमदौ हर्षे' इत्यच्प्रत्ययान्तो निपातः । विंश-
तिशती सहस्रद्वयम् । वासुकेः सहस्रफणत्वात् चक्षुषां सहस्रद्वयम् । तस्य चक्षुः-
श्रवस्त्वात् । रक्ताभिरनुरक्ताभिरप्सरोगिगीतां पुनः कीर्तिं सहस्राक्ष इन्द्रो द्विक-

१. 'विहस्य च'. २. केषुचिन्मूलपुस्तकेषु अस्माच्छ्लोकादग्रे 'अपि च, अथ स्वर्गि-
वधूगणे गुणमय त्वकीर्तिमत्युज्ज्वलामुच्चैर्गायति निष्कलङ्किमदशमाप्स्यते चन्द्रमाः ।
गीताकर्णनमोदमुक्तयवसप्रासाभिलाषोऽधुना स्वामिन्नङ्गमृगः कियन्त्यपि दिनान्येतस्य
वर्तिष्यते ॥ अपि च, 'गीयन्ते यदि पन्नगीभिरभितस्त्वकीर्तयस्तद्वयं तुष्टा एव परंतु
चेतसि चमत्कारोऽयमारोहति । तासां तादृशभावभङ्गवलनासंस्थानसंदर्शनि व्यालेन्द्रे
रसधूतमूर्धनि महीचक्रं पुनर्भ्राम्यति ॥' इति श्लोकद्वयमधिकमस्ति. ३. 'सविलक्षस्मि-
तम्'. ४. 'क्षणम्' इति पुस्तकान्तरे नास्ति. ५. 'स्वगतम्' इति पुस्तकान्तरे नास्ति-

आरब्धे दयितामुखप्रतिसमे निर्मातुमस्मिन्नपि

व्यक्तं जन्मसमानकालमिलितमंशुच्छटां वर्षति ।

आत्मद्रोहिणि रोहिणीपरिवृढे पर्यङ्कपङ्केरुहः-

संकोचादतिदुःस्थितस्य न विधेस्तच्छिल्पमुन्मीलितम् ॥ ८० ॥

(सीतां प्रति ।)

अनेन रम्भोरु भवन्मुखेन तुषारमानोस्तुलया धृतस्य ।

ऊनस्य नूनं परिपूरणाय ताराः स्फुरन्ति प्रतिमानखण्डाः ॥ ८१ ॥

किं चान्यदपि

गोत्रे साक्षादजनि भगवानेष यत्पद्मयोनिः

शय्योत्थायं यदखिलमहः प्रीणयन्ति द्विरेफान् ।

र्णत्वात्किं नाम श्रोष्यति । अपि तु न किमपि । हि यतः स इन्द्रः सहस्राक्षोऽपि न चक्षुःश्रवाः । तस्य न नेत्रेण श्रवणयोग्यतेत्यर्थः । आरब्ध इति । अस्मिन्द्रो-
हिणीपरिवृढे चन्द्रे दयिता सीता तन्मुखतुल्ये निर्मातुमारब्धे सति पर्यङ्क-
आसनं 'पालङ्क' इति ख्यातं तद्रूपं यत्पङ्केरुहं पद्मं तस्य संकोचादतिदुःस्थितस्या-
त्यन्तासुस्थस्य विधेः स्रष्टुस्तच्छिल्पं कौशलं नोन्मीलितं न प्रकाशितम् । दयितामु-
खसमश्चन्द्रो नाभूदिति भावः । पद्मसंकोचे हेतुमाह—रोहिणीपरिवृढे कीदृशे । व्यक्तं
स्फुटं यथा स्यादेवं जन्मसमय एव संवद्धामंशुच्छटां तेजोराशिं वर्षति प्रकाशयति ।
तथा च चन्द्रकिरणसंवन्धादासनपद्मसंकोच इति भावः । अत एवात्मद्रोहिणि निज-
शत्रौ । आत्मना ब्रह्मणः पद्मसंकोचादात्मनोऽसंपूर्णतयात्मशत्रुत्वमिति भावः । अ-
नेनेति । रम्भा कदली तद्वदूरु यस्याः तादृशि हे कान्ते, भवत्या मुखं भवन्मुखम् ।
'सर्वेनात्रो वृत्तिमात्रे पुंवद्भावो वक्तव्यः' इति पुंवद्भावः । तुलया मानदण्डेन धृतस्य
तुलितस्य । नूनमुत्प्रेक्षे । प्रतिमानं 'पडिमानं' इति ख्यातम् । हिरण्यादेस्तुलनायां
न्यूनस्यः क्षुद्रप्रतिमानेन पूरणात्तुल्यता क्रियते यथा तथात्रापीति भावः । गोत्रे
इति । हे सुतनु सीते, तत्तस्माद्धेतोरम्भोरुहाणि तव मुखसादृश्यं प्रापुः । यद्य-
स्मादिषां गोत्रे पद्मयोनिर्ब्रह्मा साक्षादजनि उत्पन्नः । शय्योत्थायं शय्याया उत्थाय ।

१. 'दयितानन-'. २. 'तच्चित्रमुन्मीलितम्', 'तच्छिल्पमुन्मीलित'. ३. 'तवान-
नेन'. ४. 'चैतान्यपि'.

एकाग्रं यद्वधति भगवत्युष्णभानौ च भक्तिं

तत्प्रापुस्ते सुतनु वदनौपम्यमम्भोरुहाणि ॥ ८२ ॥

सीता—(सेरावनतमुखी ।) अज्जउत्त, कथं उण संपुण्णमण्डलमीरिं
चन्द्रमवमच्चिअ कलामेत्तं भववदा भूदणाहेण चूडामणीकिदं आसी ।

रामः—(संप्रह्लासम् ।) प्रिये जानकि, त्रयाणामपि जैगतामुपजीव्यो-
ऽययममृतदीधितिः । यदि पुनः समग्रमेनं मौलिना पिनाकपाणिर्धार-
यिष्यत्, अज्ज शिवनिर्माल्यमनुपभोग्य एवायमभविष्यत् ।

(सर्वे हसन्ति ।)

रामः—किं च भवत्यापि मासप्रमितो दृश्यत एवायं

‘अपादाने परीप्सायाम्’ इति णमुल् । परीप्सा त्वरा । अखिलं समस्तमहो दिनं
व्याप्य भ्रमरान्प्रीणयन्ति प्रीतान्कुर्वन्ति । यच्चोष्णभानौ सूर्ये एकाग्रमेकचित्तां
भक्तिं सेवां विदधति । तथा च परोपकारात् नियतसूर्यभक्तेश्च पद्मानि त्वन्मु-
खसदृशानि जातानीति भावः । अहः इत्यत्र अत्यन्तसंयोगे द्वितीया । अज्ज-
उत्तेति । ‘आर्यपुत्र, कथं पुनः संपूर्णमण्डलमीदृशं चन्द्रमवमल्य कलामात्रं
भगवता भूतनाथेन चूडामणीकृतमासीत्’ [इति च्छाया] इह अवमल्य त्यक्त्वा ।
भूतनाथेन शिवेन । समग्रं संपूर्णम् । पिनाकपाणिः शिवः । अधारयिष्यत् तद्धार-
णमकरिष्यत् । क्रियातिपत्तौ लृङ् । अतिपत्तिः कुतोऽपि हेतोः क्रियाया अनिष्पत्तिः ।
अज्जशब्दः संबोधने वितर्के वा । निर्माल्यं पूजानन्तरं त्यक्तपुष्पम् । अजहल्लिङ्ग-
त्वादन्वयः । शिवनिर्माल्यस्य धर्मशास्त्रेणोपभोगस्य निषेधात् । यद्यपि रामवचन-
स्यैव तापमानता तथापि सर्वे हसन्तीत्युक्तमतो हासानामन्ते पुनर्वर्चने वक्तुरा-
काङ्क्षायां राम इत्युक्तम् । क्वचित्पुस्तके तु राम इति नास्त्येव । किं चेत्यनेन
समुच्चयवाचकेन तत्प्रक्रमस्य प्राप्तेः । व्युत्पत्तिस्तूभयरूपापि । मासं प्रमितो मास-
प्रमितः । अत्यन्तसंयोगे द्वितीया । ‘अत्यन्तसंयोगे च’ इति समासः । प्रमित

१. ‘संप्रह्लासम्’ इति पुस्तकान्तरे नास्ति. २. ‘लोकानाम्’. ३. ‘अज्ज’ इति
पुस्तकान्तरे नास्ति. ४. ‘अनुपयुक्तः’. ५. ‘मासं प्रमितो’; ‘मासं प्रति’.

पीयूषाश्रपणं जगत्रयदृशामालातलेखालवो

विश्वोन्माथहुताशनस्य ककुभामुद्धाटनी कुञ्चिका ।

वीरेषु प्रथमा च पुष्पधनुषो रेखा मृगाक्षीमुख-

श्रीणां च प्रतिराजवीजमधिकानन्दी नवचन्द्रमाः ॥ ८३ ॥

सीता—(अनुमोदमाना ।) अज्जउत्त, परिपुण्णा गुणिणो जहिं कहिं पि सोहन्ति । स्त्रीणा उण सीसमारुहन्ति ति हरजडाचन्दो जेव्व पढमं णिदंसणम् ।

रामः—(विहस्य ।) देवि महाकुलक्षत्रियसंभवे, एवमेतत् ।

सेतूपक्रमसंभ्रमाहृतगिरिप्रक्षेपवेगोच्छल-

त्रिःशेषाम्बुपरिस्फुटोदरदरीगम्भीरिमा सागरः ।

चक्रे गोष्पदवद्विलङ्घितवतोऽप्यन्तर्भयं मारुतेः

पूर्णत्वादतिरिच्यते हि महतस्तुच्छस्य दुर्लब्धता ॥ ८४ ॥

इति प्रमातुमारब्धः । आदिकर्मणि क्तः । पीयूषेति । अयं नवचन्द्रमा दृश्यत इति मस्तकस्थेनान्वयः । कीदृशः । जगत्रयनेत्राणां पीयूषस्यामृतस्याश्रपणं स्थाली । विश्वः समस्त एव विरही तस्योन्माथी उन्मथनकर्ता कामस्तद्रूपहुताशनस्य कामाग्नेः आलातलेखालवः । आलातमङ्गारस्तस्य लेखा पङ्क्तिस्तस्या लवः कणः । ककुभां दिशामुद्धाटनी उद्वेलनकर्त्री कुञ्चिका । कपाटादिस्फोटनार्थं या क्रियते सा 'कुञ्चिका' इति ख्याता । उद्धाटयतीत्युद्धाटनी । 'ण्यासश्रन्थो युञ्च' । वीरेषु मध्ये कामस्य प्रथमा आद्या रेखा । गणनायां कठिन्या आद्या रेखा । प्रथमं गणनीयेत्यर्थः । नारीमुखशोभानां प्रतिपक्षो राजा प्रतिराजः । राजा चन्द्रोऽपि भण्यते । 'राजाहः-सखिभ्यष्टुच्च' । तस्य बीजं कारणम् । पूर्णं एव चन्द्रः कविसंप्रदाये भण्यत इति भावः । सर्वत्राजहल्लिङ्गतयान्वयः । उज्जउत्तेति । 'आर्यपुत्र, परिपूर्णा गुणिनो यस्मिन्कस्मिन्नपि शोभन्ते । क्षीणाः पुनः शीर्षमारोहन्तीति हरजडाचन्द्र एव प्रथमं निदर्शनम्' [इति च्छाया ।] इह निदर्शनं दृष्टान्तः । सेत्विति । उपक्रम आरम्भः । संभ्रमस्त्वर । आहृत आनीतः । शैलपतनवेगादुच्छलदितस्ततो

(नेपथ्ये ।)

देवं, त्वर्यतां त्वर्यताम् । संनिधत्ते खलु भगवद्वसिष्ठगृहीतो मङ्गला-
भिषेकमुहूर्तः ।

रामः—(आकर्ष्य ।) कथमयोध्यायाः प्रत्यावृत्तो मारुतिरस्मांस्त्वर-
यति ।

सीता—(सहर्षम् ।) अज्जउत्त, कथं अज्जणाणन्दणो तुवरावेदि ।
ता भअवं पुप्फअ, अवणम । मेइणीसंणिहिदगमणमग्गेण गच्छह ।
(अधोऽवलोक्य रामं प्रति ।) अज्जउत्त, किं उण एदं तरुणजीमूदसामले
महीवलए ममुमहणवच्छत्थले कोत्थुभकिरणत्थवअं विअ जलन्तं
लक्खीअदि ।

रामः—(दृष्ट्वा विभीषणं प्रति ।)

तर्कुटङ्कलिखितार्कमण्डलप्रोच्छलत्कणकदम्बभासुरम् ।

शिरपशालमिव विश्वकर्मणः किं विभाति मृगतृष्णिकामयम् ॥८५॥

गच्छत् । परिस्फुटो व्यक्तः उदरमेव दरी कंदरा तस्या गम्भीरिमा गम्भीर्यं यत्र
तादृशः सागरो मारुतेर्हनूमतोऽन्तर्भयं चक्रे । पूर्णत्वात् पूर्णदशातः । कीदृशस्य ।
गोष्पदं गोपदपरिमाणविलं तद्वल्लङ्घितवतोऽपि । ‘गोष्पदं सेविते माने’ इत्यमरः ।
‘गोष्पदं सेवितासेवितप्रमाणेषु’ इति निपातनम् । उक्ते उपपत्तिमाह—हि यतः
महतस्तुच्छस्यापि दुर्लङ्घ्यतातिरिच्यते अतिरिक्ता भवति । तुच्छ एव महादुर्लङ्घ्यो
भवतीति भावः । अज्जउत्तेति । ‘आर्यपुत्र, कथमज्जनानन्दनस्त्वरयति । तद्भ-
गवन् पुष्पक, अवणम । मेदिनीसंनिहितगमनमार्गेण गच्छामः’ [इति च्छाया ।]
इह अज्जनानन्दनो हनूमान् । ‘अज्जना मरुतः सूनोर्जनन्यां च हूलाहले’ । अव-
णम अधो गच्छ । अज्जउत्तेति । ‘आर्यपुत्र, किं पुनरेतत्तरुणजीमूतश्यामले
महीवलये मधुमथनवक्षःस्थले कौस्तुभकिरणस्तवक इव ज्वललक्ष्यते’ [इति च्छाया ।]
इह जीमूतो मेघस्तद्वत् श्यामे महीवलये पृथ्वीमण्डले । तर्कुः कुन्दः । टङ्कः

१. ‘देव, त्वर्यताम् । संनिधत्ते भगवान्वसिष्ठः संगृहीतमङ्गला-’ । २. ‘खलु’
इति पुस्तकान्तरे नास्ति. ३. ‘अयोध्यातः’.

विभीषणः—देव, स एषः

ज्येष्ठामूलीययात्रासरभसकरभीकाम्यकान्तारवर्ता

दूरेऽपि ज्योतिरक्षणोरपलपति मरुर्जाज्वलजाङ्गलश्रीः ।

विश्वद्रीचीभिरस्मिन्निविडमुडुपतेः कान्तिभिः प्रब्रुवानाः

फेनायन्ते निजोष्मकथनपरिणमद्बुद्धं चन्द्रकान्ताः ॥ ८६ ॥

(सर्वे विमानावन्ति नाटयन्ति ।)

रामः—(विलोक्य सीतां प्रति ।) देवि, दक्षिणेन

सिंहलद्वीपमम्भोधिसंभूतमिदमुत्पलम् ।

माणिक्याचलकिंजलकरमणीयमुदीक्ष्यते ॥ ८७ ॥

सीता—जहिं कासकुसुमसंकासो अगत्यहंसो चरइ ।

‘टांकी’ इति प्रसिद्धः । लिखितस्वक्षितः । कदम्बः समूहः । शिल्पस्य शाला शिल्पशालम् । ‘विभाषा सेना-’ इत्यादिना क्लीबत्वम् । **ज्येष्ठामूलीयेति** । अयं मरुदेशमेदो दूरेऽपि अक्षणेस्तेजोऽपलपति खण्डयति । क्रीदशः । ज्येष्ठामूलीयो ज्येष्ठमासः । तथा च हारावली—‘ज्येष्ठामूलीयमिच्छन्ति मासमाषाढपूर्वजम्’ इति । तत्र यात्रायां सरभसा या करभी उद्ध्री तस्याः काम्य इच्छाविषयः कान्तारो दुर्गपथस्तद्रूपं वर्तमे यस्य सः । ज्येष्ठे हि उद्ध्री सरभसा कामुकी जायते । जङ्गलो निर्जलो देशः । तस्येयं जाङ्गली । सा चासौ श्रीश्चेति ‘पुंवत्कर्मधारय-’ इति पुंवद्भावः । अस्मिन्मरौ चन्द्रकान्ताः फेनायन्ते फेनमुद्रमन्ति । सर्वतो गमनकारिणीभिरुडुपतेश्चन्द्रस्य कान्तिभिः प्रब्रुवानाः स्वयं क्षरन्तः । कर्मकर्तार इति । निजोष्मणा मरुस्थलतेजसा कथनं पाकस्तेन परिणमद्बुद्धं यथा स्यादेवम् । ‘कथनभरनमद्बुद्धं’ इति पाठे कथनभरेण पाकभरेण । दक्षिणेन दक्षिणस्यां दिशीत्यर्थः । ‘एनबन्यतरस्याम्’ इत्येनप् । सिंहलेखादि सुगमम् । **जहिं** इति । ‘यत्र काशकुसुमसंकाशोऽगत्यहंसश्चरति’ [इति च्छाया ।] इह संकाशः सदृशः । अन्योऽपि श्वेतो हंसश्चरति खादतीति ध्वनिः । रोहणः पर्वतभेदः । ‘उपत्यकाद्रेरासन्ना भूमिः’ इत्यमरः । आयतनं देवतागृहम् । ‘चैलमायतनं तुल्ये’ इत्यमरः । लोपामुद्रागस्त्य-

रामः—(स्मित्वा ।) आं मैथिलि, आम् । ईहैव रोहणगिरेरुपत्य-
कायां द्वितीयमायतनं मुनेर्लोपासुद्रावल्लभस्य । स तत्रभवान्

बृहत्पात्रप्राप्त्या विततजलमम्भोधिमुदरे

दधावीषद्रोहं किल कलशजन्मा कुलपतिः ।

यमाराध्यन्विन्ध्याचलशिखरशोथैकभिषजं

विवस्वानाश्वीनं गगनमविरोधात्कलयति ॥ ८८ ॥

अपि च ।

निपीते येनाब्धौ स्तिमितगुरुभिः पक्षपटलैः

प्रयत्नादुड्डीय प्रतिपदमपव्यस्तपतिताः ।

विशन्तः कौलीरं कुहरमशरण्याः शिखरिणः

क्षणं दृष्ट्वास्तस्य स्तुतिषु न गिरां साहसरसः ॥ ८९ ॥

पत्नी । बृहदिति । कलशजन्मागस्त्यः अम्भोधिमुदरे दधाविति संबन्धः ।
बृहत्पात्रस्य महायोग्यस्य प्राप्त्या विस्तीर्णं जलं यस्य तम् । यमगस्त्यमाराध्यन् रवि-
राकाशमाश्वीनमश्वेनैकाहगम्यं कलयति जानाति करोति वा । अविरोधात् । निर्विघ्न-
मित्यर्थः । विन्ध्याचलशिखरस्य यः शोथो रोगभेदः अकस्मादङ्गवृद्धिः शोथना-
न्नैव प्रसिद्धस्तस्य भिषजं वैद्यम् । तत्प्रतीकारकर्तृत्वात् । कथेयमतिप्रसिद्धैव । इह
आराध्यन्नित्यत्र कथं सकर्मता, श्यनोऽकर्मके विधीयमानत्वात् इति चेत्, न ।
तत्राकर्मकादित्यस्य प्रायिकत्वात् । एवंविधप्रयोगस्य बहुशो दर्शनात् । 'प्रयोगमूलं
हि पाणिनिस्मृतिः' इति वचनादित्यवधेयम् । अश्वेन यदेकाहेन गम्यते तदाश्वी-
नम् । 'अश्वस्यैकाहगमः' इति खञ् । निपीत इति । तस्यागस्त्यस्य स्तुतिषु
गिरां साहसरसो न । अपि तु साहसरस एव । शिरश्चालने नकारः । तदुणा
विशिष्य वक्तुं न शक्यन्त इति भावः । येनागस्त्येन समुद्रे पीते तत्रस्थाः शिखरिणो
मैनाकादयः पर्वताः कौलीरं कुलीरः कर्कटस्तत्संबन्धि कुहरं विवरं विशन्तः सन्तः
क्षणं दृष्ट्वाः । जनैरिति शेषः । स्तिमितमार्द्रमत एव गुरुभिरतिभारैः पक्षपटलैर्यतः

अपि च यत्र शृङ्गारसार्वभौमस्य रत्नसिंहासने सिंहलद्वीपनाम्नि प्रदोषा-
रम्भेषु

उदेष्यत्पीयूषद्युतिरुचिकणार्द्राः शशिमणि-

स्थलीनां पन्थानो घनचरणलाक्षालिपिमृतः ।

चकोरैरुड्डीनैर्ज्ञटिति कृतशङ्काः प्रतिपदं

पराञ्चः संचारानविनयवतीनां विवृणते ॥ ९० ॥

(अन्यतो दर्शयन् ।) इयमितो मौक्तिकीयानामपामाधरास्ताम्रपर्णी ।

शुक्तिकागर्भसर्वेन्धस्तम्भितास्तोयविन्दवः ।

भ्रमन्ति सुभ्रुवामङ्कादङ्कमस्याः प्रसूतयः ॥ ९१ ॥

अपि च ।

युवतिकुचभोगकर्मभिरुड्दूतैः शुक्तिसंपुटधृतानि ।

दधतीह ताम्रपर्ण्याः स्थिरकरकाभावमम्भांसि ॥ ९२ ॥

अतः प्रयत्नात्कष्टादुड्डीय ऊर्ध्वं गत्वा प्रतिपदं पदे पदे अपव्यस्ता व्याकुलः सन्तः
पतिताः । शरण्यो रक्षिता स न विद्यते येषां ते । शृङ्गार एव सार्वभौमश्चक्रवर्ती राजा ।
'प्रदोषो रजनीमुखम्' इत्यमरः । उदेष्यदिति । चन्द्रकान्तस्थलीनां पन्थानः
अविनयवतीनामभिसारिकाणां पराञ्चः प्रतीपान् पदन्यासान् विवृणते प्रकटयन्ति ।
कीदृशाः । उदेष्यन्नुदयं गमिष्यन् यश्चन्द्रस्तस्य दीप्तिवैराद्राः । घना निविडा या
चरणानां लाक्षा तस्या लिपिमक्षरं धारयन्तः । उड्डीनैश्चकोरैः शीघ्रं कृता शङ्का
यत्र । अर्थादभिसारिकाणाम् । ते । अभिसारिकाश्चलिता अपि मार्गे चकोरसंचा-
राचकिता व्याघुटिताश्च । तासां पदलाक्षाक्तवाटेन प्रतीपचरणन्यासः प्रकटित इति
भावः । ताम्रपर्णी मुक्तोत्पत्तिनदी । आधारस्ताम्रपर्णीत्यजहल्लिङ्गतयान्वयः । शुक्ति-
केति । नार्भो मध्यम् । स्तम्भिताः पिण्डीभूताः । अस्यास्ताम्रपर्ण्या अङ्गान्मध्यात्
प्रसूतयो जाता जलविन्दवो मुक्तारूपा युवतीनां कोडं भ्रमन्ति गच्छन्ति । युव-
तीति । युवतिकुचानां यानि भोगकर्माणि यैरदृष्टैः स्त्रीकुचभोगं प्राप्नुवन्ति तैरुड्दूतैः
परिणतैर्हेतुभिर्निविडवर्षोपलब्धं यस्या जलानि दधति । 'वर्षोपलब्धु करका'

१. 'यत्र' इति पुस्तकान्तरे नास्ति. २. 'संभूत-'. ३. 'भजन्ति'. ४. 'ताम्रपर्ण्याम्'.

सीता—अज्जउत्त, जेहेति दक्खिण्णमत्तएण भवदो साअरस्स भाईरहीपक्खपादो । पेम्मसव्वस्सणीसन्दो उण सहजसव्वङ्गमोत्तिआ-हरणरमणीआए तम्मपणीए लक्खीअदि ।

रामः—(विहस्यान्यतो दर्शयन् ।)

रमयति मलयाचलोऽयमस्मादुपनमता पवनेन मानिनीनाम् ।

दयितविनयकूटसाक्षिणीभिः स खलु सखीभिरदुष्करप्रबोधः ॥ ९३ ॥

लक्ष्मणः—(अग्रे दर्शयन् ।)

स्वपाणिप्राग्भारप्रबलविततोत्तानसलिल-

स्वयंहृष्टक्रीडतिमिनिवहलमामिव घृणाम् ।

दधानस्यापीतोज्झितजलनिधेरेतदपरं

पुरो लोपासुद्रासहचरमुनेराश्रमपदम् ॥ ९४ ॥

अपि चास्मिन्

चतुरब्धिपानचेष्टादृष्टपिपासे मुनावुदयमाने ।

पाययितुमिवात्मानं विशुध्य सज्जीभवन्त्यापः ॥ ९५ ॥

इत्यमरः । अज्जउत्तेति । 'आर्यपुत्र, ज्येष्ठेति दाक्षिण्यमात्रकेण भगवतः सागरस्य भागीरथीपक्षपातः । प्रेमसर्वस्वनिःस्यन्दः पुनः सहजसर्वाङ्गमौक्तिकाभरणरमणीया-यास्ताम्रपर्ण्या लक्ष्यते' [इति च्छाया ।] इह पक्षपातोऽग्रहः । निःस्यन्दोऽविच्छेदेन प्र-वृत्तिः । रमयतीति । अयं मलयाचलो रमयति । मामिति शेषः । अस्मान्मलयपर्वतादु-पनमता आगच्छता पवनेन करणेन मानिनीनां प्रबोधः सखीभिरदुष्करः सुखसाध्यः । खलु निश्चितम् । दयितविनये वल्लभनम्रतायां कूटेऽसत्ये साक्षिणीभिः । स्वपाणीति । पुरोऽग्रे लोपासुद्रासहचरमुनेरगस्त्यस्य एतदपरमाश्रमस्थानम् । अस्तीति शेषः । आपीतोऽनन्तरमुज्झितस्त्यक्तो जलधिः समुद्रो येन तस्य । स्वपाणिप्राग्भारेण प्रब-लमल्यन्तविस्तीर्णमत एवोत्तानं गाधं यत्सलिलं तत्र स्वयं दृष्टो यः क्रीडन् तिमिनि-वहस्तेन लग्नां संबद्धां घृणामिव दधानस्य । तथा च मत्स्यादिघृणयैव पीतस्याब्धेरु-द्गिरणमगस्त्येन कृतमिति भावः । चतुरब्धीति । मुनावगस्त्ये । अगस्त्योदये

सुग्रीवः—(सस्मितम् ।)

ध्रुवमिह चतुरम्भोनिधिरचितापोशानकर्मणि मुनीन्द्रे ।

भक्ष्यंमन्यानि किमपि चकम्पिरे सप्तभुवनानि ॥ ९६ ॥

(सर्वतोऽवलोक्य सहर्षाद्भुतम् ।) अहो चिरेणाद्य चतुर्दशलोकैकदण्डधरे
धर्मासनाधिकारिणि रामदेवे दण्डकारण्यगृहमेधिनां तपोवनानामृद्धयः ।

रामः—(सलज्जस्मितं विमानवेगनाटितकेनाथोऽवलोक्य ।) कथं हिर-
ण्यहरिणविहारकान्तारस्थलीनामुपरि प्रतिष्ठामहे ।

सुग्रीवः—(सोपहासम् ।) इयं सा मारीचशरीरोपहाररक्षितात्मनो
दशकण्ठस्य कपटभिक्षुवेषविडम्बनाडम्बरैकमर्मज्ञा पञ्चवटी । (सादरं च ।)

विश्वामित्रमखद्विषे च वपुषा चित्रेण पत्युर्मुखा-

दप्याकृष्टविदेहराजतनयानेत्रारविन्दाय च ।

मारीचाय नमो नमः किमपरं यस्यै कुले रक्षसां

द्वौ वारौ विभुनापि दाशरथिना चक्रे ततज्यं धनुः ॥९७॥

स्वभावादेव जलं निर्मलं भवति । तत्रोत्प्रेक्षते—आत्मानं पाययितुमिवेति । उत्प्रे-
क्षायामिवशब्दः । **ध्रुवमिति** । अस्मिन्मुनीन्द्रे चतुःसमुद्रेण रचितापोशानकर्मणि
सति किमप्यनिर्वचनीयं यथा स्यादेवं भक्ष्यंमन्यानि सप्तभुवनानि चकम्पिरे कम्पि-
तानि । तथा च यस्यास्य चतुःसमुद्रेण भोजनारम्भचुलकरूपमापोशानं वृत्तं तस्य किं
भक्ष्यं भविष्यति । तथा चास्मान् किं नु भक्षयिष्यतीति भावः । आत्मानं भक्ष्यं म-
न्यते भक्ष्यंमन्यः । 'आत्ममाने खश्च' इति खश्च । मुम् । रामदेव इति नाट्यभाषायां
राजा देवपदवाच्यः । तथाचामरः—'राजा भट्टारको देवः' इति । गृहमेधिनां
गृहस्थानाम् । दण्डकारण्यवासिनामित्यर्थः । प्रतिष्ठामहे गच्छामः । 'समवप्रविभ्यः
स्थः' इति तड् । मारीचशरीरोपहारेति मारीचद्वारा हरिणशरीरपरिग्रहणादिति
भावः । विडम्बना कदर्थनं तस्या डम्बर आभोगः । मर्मदा तत्त्वज्ञा । **विश्वाम-
मित्रमखद्विष इति** । अनेनातिबलवत्त्वं सूचितम् । मखो यज्ञः । वपुषा चित्रेण ।

(सीता लज्जते ।)

रामः—(प्रस्रवणाचलं दर्शयन्सीतामपवार्य ।) देवि,

नक्तं रत्नमयूखपाटलमिलत्काकोलकोलाहल-

त्रस्यत्कौशिकभुक्तकंदरतमाः सोऽयं गिरिः स्मर्यते ।

यत्राकृष्टकुचांशुके मयि रुषा वस्त्राय पत्राणि ते

चिन्वन्त्या वनदेवतास्तरुलतामुच्चैर्व्यधुः कौतुकात् ॥ ९८ ॥

सीता—(स्मयमाना कपोतहस्तं कृत्वा ।) भवदीओ जणट्टाणदेव-
दाओ, एसा वो परिचारिआ जाणई पणमदि ।रामः—(अन्यतो दर्शयन् ।) देवि, वन्दस्व भगवतीमितो गोदाव-
रीम् । (जनान्तिकम् ।)

स्वर्णहरिणमयेनेति भावः । एतेनातिमनोहारित्वं सूचितम् । पत्यु रामस्य । मारीचः
शूर्पणखापुत्रो रावणभागिनेयः । द्वौ वारावित्यनेनातिमायावित्वं प्रकटितम् । तत्र
विश्वामित्रमखरक्षायां तस्य नाशादित्येको वारः । सीतापहारावसरे द्वितीयो वारः ।
प्रस्रवणाचलः पर्वतभेदः । नक्तमिति । काकोलो द्रोणकाकः । ‘डोडकौआ’ इति
प्रसिद्धः । ‘द्रोणकाकस्तु काकोलः’ इत्यमरः । रत्नकान्तिपाटलं च मिलत्काकोलको-
लाहलश्च ताभ्यां त्रस्यन् यः कौशिकः पेचकस्तेन भुक्तं सेवितं कंदरतमो यस्य
तादृशः । ‘श्वेतरक्तस्तु पाटलः’ इत्यमरः । तथा च पर्वतीयरत्नकान्त्या दिवसभ्रमेण
काकशब्देन च कौशिकस्य त्रास इति भावः । ‘कौशिकोल्कपेचकाः’ इत्यमरः ।
उच्चैर्व्यधुर्ध्वं विहितवत्यः । उत्तोलितवत्य इति यावत् । अंशुकाकर्षणमेव कौतु-
कबीजम् । कपोतहस्तो हस्तबन्धविशेषः । तथा च संगीतसर्वस्वम्—‘पार्श्वद्वय-
समाश्लेषात्कपोतः सर्वशीर्षके । विनयोपगमे शीते भये संभाषणे गुरोः ॥ वक्षःस्थ-
स्लग्नतो ह्येष कल्पितस्तु कपोतवत् ॥’ इति । भवदीओ इति । ‘भगवत्यो
जनस्थानदेवताः, एषा वः परिचारिका जानकी प्रणमति’ [इति च्छाया ।] इह वो

एतस्याः पुलिनोपकण्ठफलिनीकुञ्जोदरेषु सजं
 कृत्वा किंशुककोरकैरकरजक्रीडासहिष्णुस्तने ।
 दत्त्वा वक्षसि ते मयि प्रहसति प्रौढापराधे तदा
 कौमारव्रतभङ्गरोषितमपि स्मेरं तवासीन्मुखम् ॥ ९९ ॥
 (सीता सलजस्मितं मुखमवनमयति, नमति च गोदावरीम् ।)

रामः—(परिवृत्तावलोकितकेन सखेदम् ।) देवि^१,

अस्मिन्माह्ववतस्तटीपरिसरे कादम्बिनीडम्बरः

स स्थूलंकरणो मदश्रुपयसामासीदवर्षन्नपि ।

युष्माकम् । परिचारिका परिचरणकर्त्री । एतस्या इति । एतस्या गोदावर्याः ।
 प्रवाहापचये जलमध्ये जलादुत्थितो भूभागः पुलिनम् । 'तोयोत्थितं तत्पुलिनम्'
 इत्यमरः । उपकण्ठः समीपम् । 'उपकण्ठान्तिकाभ्यर्णाभ्यग्रा अप्यभितोऽव्ययम्'
 इत्यमरः । फलिनी प्रियंगुवृक्षः । 'प्रियंगुः फलिनी फली' इत्यमरः । उदरं मध्यम् ।
 किंशुककोरकैः पलाशकलिकाभिः । 'पलाशे किंशुकः पर्णः' इत्यमरः । 'कलिका
 कोरकः पुमान्' इत्यपि । किंशुककोरको हि वक्रो नखक्षताकारो भवतीति भावः ।
 वक्षसि कीदृशे । करजस्य नखस्य क्रीडायाः सहिष्णू करजक्रीडासहिष्णू, न तादृशौ
 स्तनौ यत्र तदकरजक्रीडासहिष्णुस्तनम् । तस्मिन् । दत्त्वा वक्षसीति यथेयं तत्र
 स्तनोपरि किंशुकमाला तथा ममाप्यत्र नखक्षतानि शोभां धारयिष्यन्तीति भावः ।
 कौमारव्रतं नवोढाद्यवस्था तस्य भङ्गो नाशस्तेन रोषितमपि । अपिर्विरोधाभासाय ।
 व्रतभङ्गादेव प्रौढापराधे मयीति भावः । स्मेरं सहासम् । अस्मिन्निति । माह्व-
 वतः पर्वतविशेषस्य परिसरे समीपभुवि । 'पर्यन्तभूः परिसरः' इत्यमरः । काद-
 म्बिनी मैघमाला तस्या डम्बर आमोगः अवर्षन्नपि मदश्रुपयसां स्थूलंकरणः स्थूलं
 विपुलं क्रियते येन तादृश आसीदिति संबन्धः । तथा च त्वद्विरहवारिधिसन्नेन मया
 तथा रुदितं यथा वर्षन्नपि मेघो मदश्रुजलस्य विपुलताकारणं वर्षन्निवासीदिति भावः ।

यद्वारावलितैर्न शाखिभिरपि त्वत्पालितैर्मां तथा

दृष्ट्वा कन्दलितं न केकिभिरपि प्रारम्भि संगीतकम् ॥ १०० ॥

सीता—(मन्युगद्गदकण्ठग्रन्थिलस्वरा पुष्पकं प्रति ।) विमानराज, सी-
दहि । ण दलदि जेव वज्जमअं मे हिअअम् । तथा वि तुवरेहि ।
एसा अन्तरीअदु दण्डआरण्णविच्छोली ।

रामः—(विमानवेगनाटितकेन सीतां प्रति ।) 'देवि, इदमग्रे महारा-
ष्ट्रमण्डलैकमण्डनं कुण्डिनं नाम नगरम् । इह हि

अनन्यक्षुण्णश्रीर्मलयवनजन्मायमनिलो

निपीय खेदाम्बु सरमकरसंभुक्तविभवम् ।

विदर्भीणां भूरिप्रियतमपरीरम्भरभस-

प्रसङ्गादङ्गानि द्विगुणपुलकसञ्जि तनुते ॥ १०१ ॥

मां तथा दृष्ट्वा । रुदन्तं दृष्ट्वेत्यर्थः । यद्वारावलितैर्मघमालाधारासंवर्धितैः शाखिभि-
रपि न कन्दलितं न नवपल्लवितम् । कन्दलं नवपल्लवः । तस्य तारकादित्वादितच् ।
'कन्दलं स्यात्पल्लवे च नवाङ्कुरे' इति विश्वः । केकिभिर्मयूरैरपि जलधरदर्शनादपि
संगीतं गीतनृत्यादि न प्रारम्भि न प्रारब्धम् । कर्मणि चिण् । मन्युर्दैन्यम् । उप-
ताप इति यावत् । ग्रन्थिलो ग्रन्थिमान् । सिध्मादित्वाल्लच् । विमानेति । 'विमा-
नराज, सीतास्मि । न दलत्वेव वज्जमयं मे हृदयम् । तथापि त्वरस्व । एषा
अन्तरीयतां दण्डकारण्यपङ्क्तिः' [इति च्छाया ।] इह सीतास्मीत्यनेन शब्दच्छलात्
यथा लाङ्गलपद्धतिश्चिरकालेन शोषणात्कठिना तथाहमप्यस्मीति ध्वनितम् । त्वरस्व
त्वरया चल । अन्तरीयतामतिक्रम्यताम् । विच्छोली पङ्क्तिरिति देशी । महाराष्ट्रो
देशविशेषः । मण्डनमलंकरणम् । अनन्येति । अनन्यक्षुण्णेत्यत्र मलयपर्वतात् ।
प्रथमं तद्देशसंबन्ध एव पवनस्येत्याशयः । श्रीः संपत्तिः । सरस्य कामस्य चिह्न-
रूपो मकरसेन संभुक्त उपभुक्तो विभवः प्रभावो यस्य तत् । मकरो जलजन्तुतया
जलमत्यर्थं पिबति । इह तु खेदाम्बु तेन प्रथमं पीतमिति भावः । विदर्भीणां

किं च

विभ्रतीं कैशिकीं वृत्तिं सौरभोद्धारिणीं गिरः ।

दूराध्वानोऽपि कवयो यस्य रीतिमुपासते ॥ १०२ ॥

विभीषणः—(दक्षिणतो दर्शयन् ।) देव, प्रणम्यतामयमन्त्रविषय-
लक्ष्म्याः सप्तगोदावरहारकल्पैकनायको भगवान्भीमेश्वरः । अयं हि

तत्कालारभटीविजृम्भणपरित्रासादिव अंश्यता

वामार्धेन तदेकशेषचरणं विभ्रद्रुपुर्भैरवम् ।

तुर्यं चास्थिभुजंगभूषणमसौ भोगीन्द्रकङ्कालकै-

र्विभ्राणः परमेश्वरो विजयते कल्पान्तकर्मान्तिकः ॥ १०३ ॥

विदर्भस्त्रीणाम् । भूरि प्रचुरम् । परीरम्भ आलिङ्गनम् । द्विगुणा पुलकस्तक् येषु
तानि । सक् माला । **विभ्रतीमिति** । यस्य महाराष्ट्रदेशस्य गिरो वाण्या रीति
वैदर्भीनाम्नी कवयो दूरस्था अप्युपासते आश्रयन्ते । कीदृशीम् । कैशिकीनाम्नी
वृत्तिं विभ्रतीं दधानाम् । सौरभं मनोहरता ख्यातिश्च सौगन्ध्यं वा । तत्प्रकाशि-
नीम् । रीतिलक्षणं सरस्वतीकण्ठाभरणे—‘वैदर्भादिकृतः पन्थाः काव्ये मार्ग इति
स्मृतः । ऋ गताविति धातोः स व्युत्पत्त्या रीतिरिष्यते ॥ वैदर्भी साध पाञ्चाली
गौडीयावन्तिका तथा । लटीया मागधी चेति रीतिः षोढा निगद्यते ॥’ तासु च—
‘अस्पृष्टा दोषमात्राभिः समग्रगुणगुम्फिता । विपश्चीस्वरसौभाग्या वैदर्भी रीतिरि-
ष्यते ॥’ इति । वृत्तिलक्षणं तु तत्रैव—‘या विकासोऽथ विक्षेपे संकोचे विस्तरे
तथा । चेतसो वर्तयित्री स्यात्सा वृत्तिः सापि षड्विधा ॥ कैशिक्यारभटी चैव
भारती सात्वती परा । मध्यमारभटी चैव तथा मध्यमकैशिकी ॥ सुकुमारार्थ-
संदर्भा कैशिकी तासु कथ्यते ।’ अन्त्रविषयोऽन्ध्रनामा देशः । गोदावर्यो नदी-
विशेषः । सप्तानां गोदावरीणां समाहारः सप्तगोदावरम् । अच् समासान्तः पञ्च-
नदवत् । नायकः प्रधानमणिः स्वामी च । भीमनामा ईश्वरो महादेवः । **तत्का-**
लेति । अयं परमेश्वरो विजयते । कीदृशः । तत्काले नृत्यकाले । आरभटी
आरम्भः नृत्यविशेषो वा । आरभटीवृत्तिमयत्वात् । तस्या विजृम्भणं वृद्धिस्तद्ग-

१. ‘विभ्रतः’. २. ‘सप्तगोदावरी’. ३. ‘आम्यता’.

२४ अ० रा०

रामः—(कृताञ्जलिः ।)

नृत्यारम्भपरित्रसद्भिरसुतारिर्कार्धसंपूर्तये

निर्व्यूढभ्रमिविभ्रमाय जगतामीशाय तुभ्यं नमः ।

यश्चूडाभुजगेश्वरप्रभृतिभिस्तादृग्भ्रमन्तीर्दिशः

पश्यद्विभ्रमधूर्णमाननयनैः शान्तोऽपि न श्रद्धे ॥ १०४ ॥

अपि च ।

क्रीडानटस्य प्रलयान्धकारैः कण्ठे निपीते तव नीलकण्ठ ।

पृथक्कबन्धं पृथगुत्तमाङ्गं नृत्यद्वयादैक्षत कालरात्रिः ॥ १०५ ॥

(सर्वे नमन्ति ।)

रामः—(अन्यतो दर्शयन् ।) देवि, द्रविडमण्डलमौलिर्मण्डनमाणि-

यादिव भ्रश्यता अपगतेन वामार्धेन गौरिरूपेण तस्यैकशेषेण चरणं यत्र तादृशं भैरवशरीरं दधानः । अस्थिरूपस्य भुजंगरूपस्य च भूषणस्य रसद्वयं तुल्यं विभ्राणः । कैः । सर्पराजाङ्गास्थिभिः एकेनैव भोगीन्द्रकङ्कालकेन रसद्वयास्वादमनुभवति । प्रलये वासुकियादीनां कङ्कालमात्रं तिष्ठतीति भावः । प्रलयकाले कर्माधिकृतः । 'नियुद्धयुद्धसंस्फोटविद्रवादिभिरन्विता । विज्ञेयारभटी वृत्तिरुद्धतैः पुरुषैः कृता ॥ कपटावृतदम्भेषु वञ्चनास्कन्दयोस्तथा । समुत्फालेन्द्रजालादौ सदा योज्येयमार्यकैः ॥' इति संगीतसर्वस्वम् । 'कङ्कालोऽस्थि शरीरस्य' इत्यमरः । नृत्येति । रिक्तं तुच्छम् । संपूर्तिर्भरणम् । निर्व्यूढः समाप्तो भ्रमिमण्डलिकया भ्रमणं तस्य विभ्रमो विलासो येन तस्मै । गौर्या भ्रमिभयात्यक्तं स्वशरीरं दृष्ट्वा भ्रमिविभ्रमः परित्यक्त इति भावः । यस्त्वं श्रान्तोऽपि नृत्यनिवृत्तोऽपि नाख्येनात्यन्तधूर्णमाननयनैश्चूडास्थितसर्पेशाद्यैर्न श्रद्धे न निर्णीतः । अधुनापि नृत्यतीयवृत्तमिति भावः । कर्मणि लिट् । तादृगतिशयितं भ्रमन्तीर्भ्रमणं कुर्वतीर्दिशः पश्यद्विः । क्रीडेति । क्रीडार्थं नटो हरः । प्रलये अन्धकारैर्निपीते आच्छादिते । कबन्धः शिरःशून्यकायः । उत्तमाङ्गं मस्तकम् । 'उत्तमाङ्गं शिरः शीर्षम्' इत्यमरः । ऐक्षत

क्यमणिस्तवकमिदं काञ्चीनामधेयमायतनं मीनकेतनस्य । (सीतामपवार्य ।)
इह हि

स्वेदजलपिच्छिलाभिस्तनुभिर्यूनां च शिथिलमाश्लेषम् ।

विपुलं पुलकशलाकापटलं झटिति प्रतिकरोति ॥ १०६ ॥

अपि च ।

अभिमुखपतयालुभिर्ललाटश्रमसलिलैरवधूतपत्रलेखः ।

कथयति पुरुषायितं वधूनां मृदितहिमं द्युतिनिर्मलः कपोलः ॥ १०७ ॥

सुग्रीवः—(वामतो दर्शयन् ।) इयमितः शृङ्गारदेवतागर्भगृहमव-
न्तिविषयसीमन्तमौक्तिकमुज्जयिनी नाम राजधानी । इह हि

कमितुरभिस्रत्वरीणां गौराङ्गीणामिहेन्दुगौरीषु ।

उड्डयमानानामिव रजनिषु परमीक्ष्यते छाया ॥ १०८ ॥

पश्यति स्म । 'ईक्ष दर्शने' । लङ् । कालरात्रिर्महाभैरवी कण्ठस्थितकालकूटत्वा-
द्विन्नमेवोत्तमाङ्गं कवन्धं ददर्शेति वाक्यार्थः । द्रविडनामा देशः । आयतनं
स्थानम् । स्वेदेति । यूनां स्त्रीपुंसानाम् । युवा च युवती च 'पुमान्स्त्रिया' इत्ये-
कशेषः । शिथिलं श्लथं आश्लेषमालिङ्गनं पुलक एव शलाका तत्पटलं कर्तुं शीघ्रं
प्रतिकरोति । स्वेदजलपिच्छिले शरीरे श्लथमालिङ्गनं रोमाञ्चः स्थिरीकरोतीत्यर्थः ।
अभिमुखेति । पतयालुभिः पतनशीलैः । 'स्पृहिगृहि-' इत्यालुच् । 'अया-
मन्ता-' इत्ययादेशः । पुरुषायितं विपरीतरतम् । विपरीतरते स्त्रिया अधोमुख्या
वर्गस्याभिमुखं पतनात्कपोलपत्रलेखापनयः । मृदिता शुद्धा धौतेति यावत् । हिमस्य
द्युतिश्छविस्तद्वन्निर्मलः । यद्वा विशुद्धो यो हिमद्युतिश्चन्द्रस्तद्वन्निर्मलः । शृङ्गारदेवता
कंदर्पः । गर्भगृहं ग्रन्थगृहं 'गभहर' इति ख्यातम् । अवन्तिर्देशविशेषः । सीमन्तः
केशरचनारेखा । 'गर्भगृहं मौक्तिकमिति चोज्जयिन्या विशेषणम् । अजहल्लिङ्गतया-
न्वयः । कमितुरिति । परंशब्दो भिन्नक्रमश्लयाशब्दानन्तरं द्रष्टव्यः । तेन इह
नगर्यामिन्दुगौरीषु चन्द्रधवलसु रात्रिषु कमितुः कामुकस्य कृते अभिस्रत्वरीणाम-
भिसरणशीलानां गौराङ्गीणां छायेव परमीक्ष्यते दृश्यते । जनैरिति शेषः । न तु

अपि च ।

अधस्तात्सौधानामिह हि चरतामिन्दुकिरणा-

न्धनोदञ्चच्चूडनिहितनेत्रा युवतयः ।

चकोराणां ज्योत्स्नारसकुतुपकौतूहलकृता-

मुदीक्षन्ते नश्यत्तिमिरविशदाभोगमुदरम् ॥ १०९ ॥

अपि च ।

इह युवतिवदनकान्तिभिराप्यायिततुन्दपरिमृजः शेते ।

भुक्तापभुक्तहिमरुचिमरीचिरन्तःपुरचकोरः ॥ ११० ॥

विभीषणः—इहैवायमलकायाः शाखानगरगौरवभाजि त्रिपुरदह-
नाधिष्ठानप्रतिष्ठो भगवान्महाकालनाथः । अयं हि

उद्दामभ्रमिवेगविस्तृतजटावल्लीप्रणालीपत-

त्स्वर्गज्जाजलदण्डिकावल्यितं निर्माय तत्पञ्जरम् ।

शरीरम् । तासां गौराङ्गीत्वात् । इति परंशब्दार्थः । उड्डयमानानां वकादीनां
यथाधस्त्राया दृश्यते तथेत्यर्थः । गौरमेवाङ्गं तद्देशस्त्रीणामिति भावः । **अधस्ता-**
दिति । युवतयश्चकोराणामुदरमीक्षन्ते पश्यन्ति । कीदृशानाम् । ज्योत्स्नैव रसः
प्रारदस्तस्य यः कुतुपश्चर्मघटः 'कुरुआ' इति ख्यातः तस्य कौतुककारिणाम् ।
'कुतुः कृतेः स्नेहपात्रं सैवालपा कुतुपः पुमान्' इत्यमरः । सौधानामधस्तादिन्दु-
किरणान् चरताम् । कीदृशमुदरम् । ज्योत्स्नापानाञ्चश्यत्तिमिरमन्धकारस्तेन
विशदो धवल आभोगो यत्र तादृशम् । घनं वारं वारमुदञ्चद्विकसच्चञ्चूपुटं तत्र
निहितं नेत्रं याभिस्ताः । अधस्तादिति 'अस्ताति च' इत्यस्तातिप्रत्ययः । **इह**
युवतीति । आप्यायितः स्फीतः । तुन्दपरिमृजोऽलसः । 'तुन्दशोकयोः परि-
मृजापनुदोः' इत्यालस्ये कः । भुक्तापभुक्तं भुक्तमपभुक्तं लुप्तम् । 'तथा चार्धभुक्त-
मित्यर्थः । अलका कुबेरनगरी । मुख्यनगरावयवभूतं नगरं शाखानगरम् । तस्य
गौरवभाजि तुल्ये । त्रिपुरदहनो हरस्तस्याधिष्ठानं साक्षादवस्थानम् । **उद्दामेति** ।
जटावल्लीवैव प्रणाली जलनिर्गमपथः 'पनारी' इति प्रसिद्धः । जलमेव दण्डिका काष्ठिका

संभ्राम्यद्भुजदण्डपक्षपटलद्वन्द्वेन हंसायित-

स्त्रैलोक्यव्ययनाटिकानयनटः स्वामी जगन्नायताम् ॥१११॥

रामः—(प्राञ्जलिः ।)

नमस्तुभ्यं देवासुरमुकुटमाणिक्यकिरण-

प्रणालीसंभेदस्त्रपितचरणाय स्मरजिते ।

महाकल्पस्वाहाकृतभुवनचक्रेऽपि नयने

निरोद्धुं भूयस्तत्प्रसरमिव कामं हुतवते ॥ ११२ ॥

किं च ।

वेगादगाद्देव तव त्रिनेत्र युग्मेतरस्मान्नयनात्कृशानुः ।

कामे तु संमोहनशस्त्रहस्ते स्वाहामनुध्याय चिरं जडोऽभूत् ॥११३॥

(सर्वे नमन्ति ।)

सीता—(विहस्य ।) अहो तत्प्रभवदो ससहरसेहरस्स कवलित-

तया वलयितं वेष्टितं यत्पञ्जरं हंसपञ्जरम् । भुजदण्डावेव पक्षपटलद्वन्द्वं पक्षतिद्वयम् । हंसायितो हंसीभूतः । व्ययो नाशः स एव नाटिका नाट्यविशेषस्तस्या नयोऽभिनयस्तत्र नट इव नटः । नमस्तुभ्यमिति । प्रणाली 'पनारी' इति प्रसिद्धा तस्याः संभेदः संवन्धः । स्त्रपितं स्नानं कारितम् । मित्संज्ञायां 'मितां ह्रस्वः' इति ह्रस्वत्वम् । स्मरजिते हराय । महाकल्पे प्रलये स्वाहाकृतं हुतं भुवनचक्रं यत्र तादृशे । नयने नेत्रायौ । निरोद्धुं निरुद्धं कर्तुं वारयितुमिव । भूयः पुनरपि । तत्प्रसरं नेत्राग्निप्रसरणम् । इवशब्द उत्प्रेक्षायाम् । कामं कंदर्पं हुतवते होमविषयं कुर्वते । कामः पूर्णाहुतिरिव कृत इति भावः । वेगादिति । हे देव त्रिनेत्र, इति संबोधनम् । युग्मेतरस्मात् द्वयान्यतरस्मात् तृतीयात् । कृशानुरग्निः । संमोहयतीति संमोहनम् । तादृशं शस्त्रं वाणो हस्ते यस्य तादृशे सति । यद्वा तादृशकामविषये । जडः शीतलः । निष्क्रिय इति यावत् । स्वाहा अग्निवधूस्तामनुध्यायानुस्मृत्य । कामेन संमोहनास्त्रेण मोहितः सन् वह्निः स्वाहास्मरणासक्त एवाभूदिति भावः । 'स्वाहा तु हुतभुविप्रया' इत्यमरः । अहो तत्त्येति । 'अहो तत्रभवतः शशधरशेखरस्य कवलितचतुर्दशभुवनस्यापि न पलायिता अक्षिवुभुक्षा

चउद्दसभुवणस्स वि ण पलाइदा अक्खिबुभुक्खा जेण भअवं मअणो
वि विआलिअग्गासीकिदो ।

(सर्वे हसन्ति ।)

रामः—(सविमर्शम् ।) अस्य हि भगवतः

वाणीभूतपुराणपूरुषधृतिप्रत्याशया धाविते

विद्राति स्फुरदाशुशुक्षणिकणक्लान्ते शकुन्तेश्वरे ।

नम्रोन्नम्रभुजंगपुंगवगुणव्याकृष्टबाणासन-

क्षिप्तास्त्रस्य पुरदुहो विजयते संधानसीमाश्रमः ॥ ११४ ॥

(अन्यतो दर्शयन् ।) इयं च कलचुरिकुलनरेन्द्रसाधारणाग्रमहिषी माहि-
ष्मती नाम चेदिमण्डलमुण्डमाला नगरी । इह हि

येन भगवान्मदनोऽपि विकालिकग्रासीकृतः' [इति च्छाया ।] इह पलायिता
अपगता । बुभुक्षा भोक्तुमिच्छा । विगतः कालो दिनरूपो यत्र स विकालः तद्भवो
विकालिकः । स चायं ग्रासश्चेति विकालिकग्रासः 'विहारी' इति यत्प्रसिद्धिः ।
वाणीभूतेति । पुरदुहो महेशस्य संधानं शरसंयोजनं तदेव सीमा अवधिर्यस्य
तादृशः श्रमः परिश्रमो विजयत इत्यन्वयः । पुरदुह इति पदेन पुरनामकदैत्य-
नाशाय संधानं कृतमित्यर्थप्राप्तिनिमित्तमुपन्यासः । कीदृशस्य । वाणीभूतः शरी-
भूतो यः पुराणपुरुषो विष्णुस्तस्य धृतिप्रत्याशया धारणेच्छया धाविते चलिते ।
विष्णोर्गरुडवाहनत्वात् । अनन्तरं महेशस्य यो नेत्रजो वह्निकणस्तेन क्लान्ते क्लिप्ते ।
अत एव शकुन्तेश्वरे गरुडे विद्राति अपगच्छति सति संनिहिते गरुडे भयान्नम्रो
नतः, अपगते तस्मिन् भयाभावादुन्नम्र उद्गतो यो भुजंगपुंगवः सर्पराजो वासुकिः
स एव गुणः प्रत्यङ्गिका तेन विशेषेणाकृष्टं यद्बाणासनं धनुस्तेन 'क्षिप्तं' प्रेरितमस्त्रं
बाणो येन तस्य । तथा च गरुडकृतनम्रोन्नम्रनानावस्थवासुकिरूपगुणाकर्षणे संधान-
श्रम इति भावः । 'वह्निः शिखावानाशुशुक्षणिः' इत्यमरः । 'त्रिपुरदाहे विष्णुर्बाणो
वृत्त' इति पुराणवार्ता । कलचुरिकुलं 'करचुरि' इति प्रसिद्धं पश्चिमदेशे क्षत्रियकु-

आश्लेषचुम्बनरतोत्सवकौतुकादि-

क्रीडादुरोदरपणप्रतिभूरनङ्गः ।

भोगस्तु यद्यपि जये च पराजये च

यूनोर्मनस्तदपि वाञ्छति जेतुमेव ॥ ११५ ॥

(विमानवेगं रूपयित्वा ।) देवि^१,

देव्या भूमेर्मृगमदमधीमण्डनं सिद्धसिन्धोः

सध्रीचीयं जयति यमुना या तटैकाग्रवृत्तीन् ।

प्रेमोत्कर्षादिव पितृपतेर्भ्रातुराच्छिद्य हस्ता-

दस्ताबाधं गमयति पितुर्मण्डलं चण्डभानोः ॥ ११६ ॥

लम् । अग्रमहिषी ज्येष्ठमहादेवी चेति नगरीविशेषणम् । तत्कुलजनरेन्द्राणां माहि-
ष्मत्यामेवावस्थानात्साधारणतेति । पुनः क्रीदशी नगरी । चेदिमण्डलस्य चेदिनाम-
कराष्ट्रस्य मुण्डमाला शिरोलंकारविशेषः 'मुण्डवारी' इति प्रसिद्धा । इह हीति ।
इह नगर्याम् । क्रीडादुरोदरो विनोदयूतम् । 'दुरोदरो द्यूतकारे पणे द्यूते दुरोद-
रम्' इत्यमरः । पणः 'पाट' इति ख्यातः । इहाश्लेषादीनां नानारूपतया पणस्य
चैकरूपतया वचनभेदेनापि सामानाधिकरण्येनान्वयः । प्रतिभूर्लङ्घकः 'सहिआर'
इति ख्यातः । यद्यपि जये च पराजये चोभयथैव संभोग (उपभोग)
इत्यर्थः । तदपि तथापीत्यर्थः । यूनोरिति युवतरुण्योरित्यर्थः । युवती च युवा
चेति 'पुमान्निब्रया' इत्येकशेषः । रूपयित्वा नाटयित्वा । देव्या इति । इयं
यमुना जयतीत्यन्वयः । क्रीदशी । मृगमदः कस्तूरी । कृष्णत्वाद्वूपकम् । (सैव
मधी) तथा जातं भूमेर्मण्डनं भूषणम् । अजहल्लिङ्गतयान्वयः । या यमुना
सिद्धसिन्धोर्गङ्गायाः सध्रीची सहचरी सती तटैकाग्रवृत्तीन्पुरुषान्पितृपतेर्यमस्य
स्वभ्रातुर्हस्तात्प्रेमोत्कर्षात्स्नेहोद्रेकादिवाच्छिद्यकृष्य चण्डभानोः सूर्यस्य स्वपितुर्मण्डलं
गमयति प्रवेशयति । प्रयागमरणे रविरश्मिवर्त्मना स्वर्गगमनं भवतीत्यागमः ।
अस्ता आवाधा महापीडा यत्र तादृशम् । क्रियाविशेषणं वा । 'मृगनाभिर्मृगमदः'

१. 'करचुलि-'. २. 'भोगस्तु यद्यपि जयेऽपजये च तुल्यो'; 'भोगः स यद्यपि
जये विजयेऽपि तुल्यो'. ३. 'देवि' इति पुस्तकान्तरे नास्ति. ४. 'भास्करस्य'.

लक्ष्मणः—(दूरमङ्गल्या दर्शयन् ।)

त्रिपुरहरकिरीटकीडितैः क्रीडयद्भि-

र्भुवनममृतभानोर्बालमित्रैः पयोभिः ।

सगरसुतचितायाः पावनी तोयराशे-

रियमियमघमग्रे जाह्नवी निहुते नः ॥ ११७ ॥

रामः—(सहर्षम् ।)

गौरीविभज्यमानार्धसंकीर्णहरमूर्धनि ।

अम्ब द्विगुणगम्भीरे भागीरथि नमोऽस्तु ते ॥ ११८ ॥

(सीतां प्रति ।) देवि, वन्दस्व ।

इत्यमरः । 'पितृपतिः समवर्ती परेतराद्' इत्यपि । त्रिपुरहरेति । इयमियमि-
त्यत्र 'संभ्रमे द्वे भवतः' इति द्वित्वम् । अघं पापं नोऽस्माकं निहुते । नाशयती-
त्यर्थः । सगरसुतचिताया इति तोयराशेरित्यस्य विशेषणम् । अजहल्लिङ्गतयान्वयः ।
चिता मृतदाहार्यमग्न्याधानम् । 'चिता चित्वा चितिः स्त्रियाम्' इत्यमरः । पाव-
नीति । 'करणाधिकरणयोश्च' इति ल्युट् । पयोभिरिति करणे तृतीया । पयोभिः
कीदृशैः । अमृतभानोश्चन्द्रस्य बालमित्रैः बाला एव मित्राणि तैः । यद्वा भावप्र-
धानो निर्देशः । बाल्यान्मित्रैरित्यर्थः । किरीटं भूपालादीनां शिरोलंकरणम् ।
'मुकुटं किरीटं पुंनपुंसकम्' इत्यमरः । 'कलुषं वृजिनैनोघम्' इति च । सगरसुत-
चितायाः पावनीत्यत्र सगरसुतकथा पुराणे व्यक्ता । तथा हि—'सगरेण राज्ञा
अश्वमेधे आरब्धे तस्याश्वमिन्द्रे हत्वा कपिलमुनिसंनिधाने बद्धा गतः । सगरपुत्रै-
स्तदश्वान्वेषणपरैः पृथिवीं खनद्भिः कपिलान्तिकेऽश्वो दृष्टः । स मुनिश्च ताडितः ।
ततस्तत्रेन्द्रवाग्निना सगरपुत्रा भस्मीभूताः । सगरपुत्रखननादेव समुद्रः सागर
इति ख्यातः । ततश्च सगरप्रपौत्रेण भगीरथेन कपिलमुनिवचसैव गङ्गामानीय
सागरे प्रवेक्ष्य भस्मीभूता अगतयः सगरपुत्राः पाविता' इति । तेन सगरसुतचि-
तायाः समुद्रजलराशेः पावनी सा गङ्गेति भावः । गौरीति । हे अम्ब मातः,
इति संबोधनम् । 'अम्बार्थनयोर्ह्रस्वः' इति ह्रस्वत्वम् । यत्र किल नद्यो विस्तृता

देवस्याम्बुजसंभवस्य भवनादम्भोधिर्मागामुका

सेयं मौलिविभूषणं भगवतो भर्गस्य भागीरथी ।

उद्यातानपहाय विग्रहमिह स्रोतःप्रतीपानपि

स्रोतस्तीव्रतरत्नरा गमयति द्वाग्रहलोकं जनान् ॥ ११९ ॥

सीता—(कृताञ्जलिः ।) एसा णिअस्सोतसिङ्खलासंदाणिदतिहुअणा-
मन्दाइणि, वन्दिज्जसि ।

(सर्वे नमन्ति ।)

लक्ष्मणः—(अन्यतो दर्शयन् ।)

धनाधिनाथप्रणयानुरोधादभग्नकैलासनिकेतनस्य ।

देवस्य कल्पान्तकपालपाणेर्वाराणसी नाम पुरी पुरस्तात् ॥ १२० ॥

रामः—(सहर्षमवलोक्य ।)

प्लवमानैरपारोऽयं जनैः संसारसागरः ।

द्वीपे वाराणसीनाम्नि विश्रान्तैरिह तीर्यते ॥ १२१ ॥

न भवन्ति तत्र गम्भीरा भवन्तीति भावः । देवस्येति । अम्बुजसंभवस्य
देवस्य ब्रह्मणः । आगामुका आगमनशीला । 'लपत—' इत्यादिना उक्तम् । भर्गस्य
शिवस्य । 'स्मरहरो भर्गः' इत्यमरः । इह भागीरथ्यां विग्रहं शरीरमपहाय त्यक्त्वा
उद्यातानूर्ध्वं गतान् । 'या प्रापणे' क्तः । स्रोतःप्रतीपान्स्रोतसः प्रवाहस्य प्रती-
पान्विपरीतगामिनोऽपीति विरोधाभासः । गङ्गास्रोतोऽधोगामि, जना ऊर्ध्वगामिन
इति भावः । स्रोतसा तीव्रतरा अतिशयिता त्वरा वेगो यस्याः सा । एतेनाद्भुतत्वं
ध्वनितम् । द्वाकतत्क्षणम् । 'द्वाग्रहटिलज्जसाहाय' इत्यमरः । एसेति । 'एषा
निजस्रोतःशृङ्खल्यसंदानितत्रिभुवना । हे मन्दाकिनि, वन्द्यसे' [इति च्छाया ।] इह
स्रोत एव शृङ्खला 'सांकर' इति ख्याता, इति रूपकम् । संदानितं बद्धम् । 'बद्धे
संदानितं मृतम्' इत्यमरः । धनेति । धनाधिनाथः कुबेरः । 'प्रणयः प्रेम्णि विश्वासे
याज्जाविस्त्रम्भयोरपि' इति । प्लवेति । संसार एव सागरः समुद्रः । जलमध्ये स्वतः
उत्थितः समुच्छिन्नभूभागो द्वीपः । 'द्वीपोऽस्त्रियामन्तरीपं यदन्तर्वारिणस्तटम्'

अपि चैनां नित्यमध्यास्ते भगवान्

कण्ठच्छायनिपीतपन्नगफणारलौघमात्रस्थितौ

हारे निर्भयपार्वतीभुजलताबन्धोल्लसत्कंधरः ।

तत्सर्वाङ्गविरामवामनतमैरेव स्वरैः सामगं

विभ्रद्ब्रह्मशिरः शिवाय जगतामेणाङ्कचूडामणिः ॥ १२२ ॥

(अन्यतो दर्शयन्, सीतां प्रति ।) देवि, दृश्यतामिति ।

नवोन्मीलन्मौर्वीकिणनिकरकार्कश्यसदय-

प्रवृत्तस्त्वत्पाणौ किमपि निविडं पीडयति मे ।

कृतार्थोऽयं यस्यां समजनि करः सैव पुरतः

पुरी पूर्वेषां ते नयनमियमालानयति नः ॥ १२३ ॥

इत्यमरः । इह वाराणसीनाम्नि द्वीपे विश्रान्तैर्विगतपरिश्रमैः । एनामध्यास्त इति 'अधिशीड्स्थासां कर्म' इत्याधारे कर्मत्वम् । कण्ठेति । एणाङ्कचूडामणिः शिवो जगतां शिवायास्तु इति संबन्धः । कीदृशः । तत्प्रसिद्धं ब्रह्मशिरो ब्रह्मकपालं विभ्रद्बधत् । पुनः । कण्ठच्छायया नीलगलप्रतिबिम्बेन पीत आच्छादितो यः सर्पफणारत्नसमूहस्तन्मात्रेणावस्थितिर्यस्य तादृशे हारे वासुकिस्वरूपे सति अत एव निर्भया या पार्वती तस्या भुजलताबन्धेनोल्लसन्ती कंधरा ग्रीवा यस्य सः । अन्यदा शिरोरत्नदीप्तवासुकिदर्शनाद्भयम्, इदानीं तु न तथेति भावः । ब्रह्मशिरः कीदृशम् । स्वरैः सामगं सामवेदगायनम् । कीदृशैः । सर्वाङ्गविरामेण शिरोव्यतिरिक्ताङ्गशून्यतया वामनतमैरतिनीचैः । कण्ठस्य च्छायेति समस्य, 'विभाषा सेनासुराच्छाया-' इत्यादिना क्लीबत्वम् । 'छाया सूर्यप्रिया कान्तिः प्रतिबिम्बमनातपः' इति नानार्थः । नवोन्मीलदिति । पुरतोऽग्रे ते तव पूर्वेषां पूर्वपुरुषाणां सैवेयं पुरी मिथिल नोऽस्माकं नयनमालानयति बन्धयति । तत्रात्यर्थं लगतीत्यर्थः । 'पूर्वोऽन्यलिङ्गः प्रागाह पुं बहुत्वे च पूर्वजान्' इत्यमरः । सा का । यत्र पुर्यां त्वत्पाणावधिकरणे । मौर्वी हरधनुर्गुणः । किणो व्रणार्बुदस्तस्य निकरः समूहस्तस्य कार्कश्यात्काठिन्याद्धेतोः सदनं यथा स्यादेवं प्रवृत्तो व्यापारोद्यतः सन् अयं मे मम

सीता—(सस्मितानुरागं साचीकृताक्षी रामं पश्यन्ती पुरीं प्रति) अम्ब मिहिले, वन्दिज्जसि । गुरुअणे वि वन्दणं मे विण्णवेसि ।

रामः—(सुग्रीवविभीषणौ प्रति ।) वयस्यौ, इयं सा जानकीं प्रजायमानाया भगवत्या भूमेररिष्टमन्दिरं मिथिला ।

सुग्रीवविभीषणौ—(सकौतुकस्मितम् ।) यत्र भगवतः पार्वतीजी-वितेश्वरस्य धनुर्धनुरन्तेवासिनावजगवभार्गवौ भञ्जतो भवतः सहपांसु-क्रीडादीर्घसखीयं वीरलक्ष्मीः ।

रामः—(सर्लज्जस्मितमन्यतो दर्शयन्सीतां प्रति ।) देवि, इयं पुनस्त-

करः किमप्यनिर्वचनीयमनुरागातिरेकान्निविडं गाढं यथा स्यादेवं अर्थात्त्वत्पाणिमेव कर्मेभूतं मत्कर एव कर्तृभूते पीडयति सति कृतार्थोऽजनि कृतकृत्यो जातः । यद्यपि पीडनक्रियायाः कर्मपदं कर्तृपदं च शब्दतो न श्रूयते तथाप्यर्थमहिमैव शाब्द्या वृत्त्यानुक्तयोरप्याथ्या वृत्त्यैव व्याख्यानरीत्या प्रत्यासत्त्यैव तयोरुपस्थितिरित्यवधा-तव्यम् । पाणिपीडनं विवाहः । 'तथा परिणयोद्वाहोपमायाः पाणिपीडनम्' इत्यमरः । साचीकृताक्षी वक्त्रीकृताक्षी । साचीत्यव्ययं वक्ते । 'तिर्यगर्थे साचि तिरः' इत्यमरः । अम्बवेति । 'अम्ब मिथिले, वन्द्यसे । गुरुजनेऽपि वन्दनं मे विज्ञापयिष्यसि' [इति च्छाया ।] इह अम्ब हे मातरित्यर्थः । जानकीं प्रजायमानायाः । जानकीं जनयन्त्या इत्यर्थः । प्रपूर्वाणिजर्थोऽत्र गम्यते । 'जातापत्या प्रजाता च प्रसूता च प्रसूतिका' इत्यत्र तथा दर्शनात् । प्रजाता जनितापत्येत्यर्थः । अरिष्टमन्दिरं सूतिकागृहम् । अजहल्लिङ्गतया मिथिलाविशेषणम् । 'अरिष्टं सूतिकागृहम्' इत्यमरः । मन्दिरपदं स्फुटत्वार्थम् । तेन न पुनरुक्तिः । यत्रेत्यादि । यत्र मिथिलायां पार्वतीजीवितेश्वरस्य शिवस्य । धनुश्च धनुरन्तेवासी चेति द्वन्द्वः । अजगवभार्गवावित्यस्य यथाक्रमं विशेषणम् । शिवस्य धनुरजगवः शिवस्य धनुरन्तेवासी धनुर्वियायां शिष्यो भार्गवः । तौ भञ्जतस्तवेत्यन्वयः । वीरस्य लक्ष्मीर्वीरलक्ष्मीः । इयं पुनरिति । पुरस्तादग्रे गौडानां गौडीयानां नगरीत्यन्वयः । चम्पानाम

१. 'कृताङ्गी'.
२. 'वयस्यौ' इति पुस्तकान्तरे नास्ति.
३. 'तौ सकौतुकम्'.
४. 'पार्वतीदयितस्य'.
५. 'धनुरन्तवासिनौ'.
६. 'सस्मितम्'.

तोऽपि पुरस्ताच्चम्पा नाम गौडानां विनयमधुरशृङ्गारविभ्रमरमणीया मकर-
केतनकुमारव्रतचर्यातपोवनमिव राजधानी । (अपवार्य च ।) इह हि

रोमाञ्चोच्छ्वसदङ्गसंधिनिविडैरालिङ्गनैर्यामिनीं

शेषीकृत्य विवृण्वते निजरहश्चातुर्यमेणीदृशः ।

यष्टिस्थे सपदि प्रदीपमुकुले दग्ध्वा दशां मल्लिका-

तैले प्रज्वलति स्तृणोति वसतीर्यन्नाभिदग्रं तमः ॥ १२४ ॥

लक्ष्मणः—(अग्रे दर्शयन् ।) एते भगवत्यौ भूमिदेवानां मूलायत-
नमन्तर्वेदीं पूर्वेण कृष्णागुरुमलयजमयमङ्गरागमिवान्योन्यस्य कुर्वाणे
कलिन्दकन्यामन्दाकिन्यौ संगच्छेते ।

‘चम्पा’ इति ख्याता । कीदृशी । विनयेन मधुरो मनोहरो यः शृङ्गारो रसस्तस्य
विभ्रमेण विलासेन रमणीया रम्या । मकरकेतनस्य कामस्य कुमारस्य व्रतं कुमारव्रतं
तस्य चर्या आचरणं तस्यास्तपोवनमिवेत्यजहल्लिङ्गतयान्वयः । तथा च तत्र सर्वदा
कामो जागरूक एव वर्तत इति भावः । ‘मकरकेतनविलासतपस्तपोवनमिव’ इति
क्वचित्पाठः । इह हीत्यादि । इह चम्पायामेणीदृशो मृगाक्ष्यः आलिङ्गनैरर्थाद्वल्ल-
भस्य यामिनीं रात्रिं शेषीकृत्य किञ्चिदवशिष्टां कृत्वा निजरहश्चातुर्यं स्वीयैकान्तवै-
दग्ध्यं विवृण्वते प्रकाशयन्ति । कीदृशैः । रोमाञ्चोच्छ्वसन्नपचयं गच्छन् योऽङ्गस्य
संधिरवयवद्वयमध्यभागः संधिरिति ख्यातस्तेन निविडैर्गौडैः । तथा च रोमाञ्चे-
नाङ्गस्य निम्नोन्नतसमतया आलिङ्गनस्य नैबिड्यमिति भावः । यद्यस्मात् यष्टिस्थे
प्रदीपमुकुले दशां दग्ध्वा मल्लिकातले प्रज्वलति सति । नाभिदग्रं नाभिप्रमाणं
तमः कर्तुं वसतीर्वेदमानि स्तृणोत्याच्छादयति । तथा च समस्तरजन्यां दशायां
दग्धायां मल्लिकाभ्यन्तरे ज्वलति सति प्रदीपे गृहाभ्यन्तर उपरिभागे उद्योतः,
अधोभागेऽन्धकार इति भावः । समस्तरजन्यां क्रीडनात्कामिनीचातुर्यमपि प्रक-
टितम् । ‘वसती रात्रिवेश्मनोः’ इत्यमरः । एते इत्यादि । भूमिदेवानां ब्राह्मणा-
नाम् । मूलायतनं मूलावस्थितिस्थानमित्यन्तर्वेदीविशेषणम् । अन्तर्वेदी देशविशेषः ।
‘एनपा द्वितीया’ इति द्वितीया । कृष्णागुरुमलयजमयमङ्गरागमन्योन्यं कुर्वाणा

हिमालयोत्सङ्गसदाधिवासतो जातेव पाण्डुः प्रतिभाति जाह्नवी ।
निदाघभानोः पितुरङ्गलालनात्कृतेव काली यमुना च दृश्यते ॥ १२५ ॥
(विभाव्य च ।)

बलिद्विषः पादनखांशुराजिभिः स्मरारिमौलीन्दुमरीचिवीचिभिः ।
हिमाद्रिनिःस्यन्दरसैः पदे पदे विवर्धते वैबुधसैन्धवी रुचिः ॥ १२६ ॥
अपि च ।

प्रयागः सर्वतीर्थेभ्यस्तीर्थमुच्चैस्तरामयम् ।

संसाराब्धेः परं पारमिहस्यैरवलोक्यते ॥ १२७ ॥

रामः—(सादरम् ।) किमुच्यते ।

सत्यमेव प्रयागोऽयं मोक्षद्वारमुदीर्यते ।

देव्यौ यस्याभितो गङ्गायमुने वहतः श्रियम् ॥ १२८ ॥

(सीतां प्रति ।) देवि, प्रणम्यतामितः ।

श्यामो नाम वटः सोऽयमेतस्याद्भुतकर्मणः ।

छायामप्यधिवास्तव्यैः परं ज्योतिर्निषेव्यते ॥ १२९ ॥

इति यमुनागङ्गयोर्यथाक्रममन्वयः । मलयजं चन्दनम् । ‘कालिन्दी सूर्यतनया यमुना’ इत्यमरः । संगच्छेते संगतीभवतः । ‘समो गम्—’ इत्यादिना तङ् । काली श्यामला । ‘कालश्यामलमेचकाः’ इत्यमरः । निदाघभानोरुष्णतेजःसंबन्धाच्छ्यामतेति तात्पर्यम् । बलीति । बलि द्विषन् विष्णुः । स्मरारिमहेशः । विबुधसिन्धुर्गङ्गा । तत्संबन्धिनी । ‘हृद्भग—’ इत्यादिनोभयपदवृद्धिः । पदे पदे प्रतिपदम् । तेषां सर्वेषां श्वेतानामुत्तरोत्तरसंबन्धात्प्रतिपदं शुक्ला द्युतिर्विशेषेण वर्धत इति भावः । उच्चैस्तरां महत् । परं पारमुत्तरं कूलम् । यस्य मोक्षद्वारस्य । श्रियं द्वारशोभाम् । अभितः पार्श्वद्वये गङ्गायमुनयोरवस्थानात्प्रयागस्य द्वारशोभा । अन्यस्मिन्नपि द्वारपार्श्वद्वये खातं भवतीति ध्वनिः । श्याम इति । सोऽयं श्यामो

(सर्वे प्रणमन्ति ।)

रामः—(विमानवेगनाटितकेन सहर्षम् ।)

यूपाङ्कुरप्रकरदन्तुरतीरलेखा-

संख्यायमानमनुसंततिसप्ततन्तुः ।

इक्ष्वाकुराजमहिषीपदपट्टलक्ष्मी-

देव्या भुवो भगवती सरयूरियं नः ॥ १३० ॥

इयं च भगवत्ययोध्या

गगनगतास्मदुदीक्षणकुतूहलोत्तानपृथुलनिःसन्दैः ।

उन्नालस्थलकुवलयवनमिव जनलोचनैः क्रियते ॥ १३१ ॥

(सर्वे नैमस्यन्ति ।)

सुग्रीवविभीषणौ—(निर्वर्ण्य ।)

वृन्तैरिव क्रतुसहस्रभुवां फलाना-

मालोक्य यूपनिकरैर्मधुरामयोध्याम् ।

नाम वटोऽक्षयवटोऽस्ति । एतस्य वटस्य छायामप्यधिवास्तव्यैः पुरुषैः परं श्रेष्ठं ज्यो-
तिस्तेजो निषेव्यते । अपिर्विरोधाभासे । छायायां स्थितस्य तेजोनिषेवणमिति विरु-
द्धम् । अत एवाद्भुतमाश्चर्यकारि कर्म यस्य तस्य । तथा चास्याक्षयवटस्य तटस्थेन
परं ब्रह्माधिगम्यत इति वाक्यार्थः । छायामिति 'उपान्वध्याङ्गवसः' इत्याधारस्य
कर्मता । वास्तव्य इति 'वसेस्तव्यत्कर्तरि णिच्' इति तव्यत् । यूपेति । नोऽस्मा-
कमियं सरयूर्नदीविशेषोऽस्तीत्यन्वयः । कीदृशी । यूपरूपोऽङ्कुरो यूपाङ्कुरस्तत्प्रकरणे
तेषां समूहेन दन्तुरा उन्नतदन्ता इव यास्तीरलेखास्ताभिः संख्यायमाना गणना-
विषयीकृता मनुसंततीनां मनोरपत्यानां राज्ञां सप्ततन्तवो यज्ञा यया सा ।
तीरखातयूपसमूहेनैव मनुसंततियज्ञसंख्या ज्ञातेति । पुनः कीदृशी । भुवो देव्याः
पृथिव्या इक्ष्वाकुराजमहिषीपदे पट्टलक्ष्मीरिव । महिषी महादेवी । 'पट्टः 'पट्टवासि'
इति ख्यातः । तस्य लक्ष्मीः शोभा । 'सप्ततन्तुर्मखः क्रतुः' इत्यमरः । गगनगते-
त्यादि सुगमम् । निर्वर्ण्य दृष्ट्वा । 'निर्वर्णेन तु निध्यानं दर्शनालोकनेक्षणम्'
इत्यमरः । वृन्तैरिवेति । अयोध्यामालोक्य इहायोध्यायां प्रवसतां प्रकर्षेणा-

राज्ञामिह प्रवसतां च विचिन्त्य सिद्धिं

देवः शचीसहचरोऽपि न रोचते नः ॥ १३२ ॥

रामः—(तौ प्रति ।) वयस्यौ,

ईदृशाः प्रागजायन्त राजानो यदिहान्वये ।

तद्वसिष्ठचरोरैन्द्रावार्हस्पत्यस्य वैभवम् ॥ १३३ ॥

(पुरोऽवलोक्य सहर्षोऽस्मत् ।) कथं स एवायं भगवान्प्रकल्पितास्मदभिषे-
कसंभारो भरतशत्रुघ्नाभ्यां सह वसिष्ठो मां प्रतीक्षमाणस्तिष्ठति । (पुष्पकं
प्रति ।) विमानराज, समवतीर्यतामस्यां कंकुत्स्थकुलोपकारिकायाम् ।

(सर्वे विमानावतरणं नाटयन्ति ।)

(ततः प्रविशति पटाक्षेपेण वसिष्ठो भरतशत्रुघ्नौ च ।)

वसिष्ठः—

चक्रे लङ्केश्वरपरिभवच्छेदनिष्णातदोष्णा

यद्वत्सेन त्रिजगदभयं तत्र चित्रीयते नः ।

वस्थितानां राज्ञां सिद्धिं च विचिन्त्य नोऽस्मभ्यं शचीसहचरोऽपीन्द्रोऽपि न रोचते
न प्रीतिविषयः । कीदृशीम् । क्रतुसहस्रभुवां क्रतुसहस्रैर्जातानां फलानां वृन्तैरिव
यूपसमूहैर्मधुरां रम्याम् । अन्येषामपि फलानां वृन्तादिकं भवतीति ध्वनिः । तथा
चात्र यज्ञसहस्रजन्यफलप्राप्तेरिन्द्रोऽपि न रोचत इति भावः । वसिष्ठप्रवेशं सूच-
यितुं भूमिमारचयति—ईदृशा इति । ऐन्द्रावार्हस्पत्यस्येति इन्द्रावृहस्पती देवते
यस्य तस्य । वसिष्ठचरोरित्यस्य विशेषणम् । 'देवताद्वन्द्वे च' इत्युभयपदवृद्धिः ।
इन्द्रश्च वृहस्पतिश्चेति द्वन्द्वे 'देवताद्वन्द्वे च' इति पूर्वपदे आनङ् । 'हव्यपाके चरुः
पुमान्' इत्यमरः । वैभवं प्रभावः । उपकारिका राजगृहम् । 'राजसदनमुपकार्योप-
कारिका' इत्यमरः । चक्रे इति । वत्सेन रामेण त्रिजगद्भुवनत्रयमगदं रोगशून्यं
यत्कृतं तत्र चित्रीयते नाश्चर्ययति । ननु त्रिजगदेव कुतो रोगशून्यं कृतमित्यत
आह—कीदृशेन । लङ्केश्वरस्य यः परिभवोऽभिभवच्छेदः खण्डनं च तत्र निष्णातः

१. 'प्रभवताम्'. २. 'तादृशाः'. ३. 'सहर्षम्'. ४. 'उपकल्पित-'. ५. 'सह
वसिष्ठो' इति पुस्तकान्तरे नास्ति. ६. 'अवतार्यतां'. ७. 'रघुकुल-'. ८.

बालेनाजौ विगलितवतो वीर्यनिर्यासराशे-

र्यत्पिण्याकः स मुनिरमुना निर्मितो जामदग्न्यः ॥ १३४ ॥

(राममवलोक्य सहर्षम् ।)

भल्लावलूनदशकंधरकण्ठपीठ-

सीमासमाप्तभुजविक्रमकर्मकाण्डः ।

दिष्ट्या जगद्विजयमाङ्गलिकैर्यशोभिः

सोऽयं पुनर्नयनवर्त्मनि रामचन्द्रः ॥ १३५ ॥

रामः—(ससंभ्रममुपसृत्य वसिष्ठपादावुपगृह्य च ।)

रघुब्रह्मक्रियाचार्यं पुराणब्रह्मवादिनम् ।

ब्रह्मर्षिं ब्रह्मजन्मानमेष रामोऽभिवादये ॥ १३६ ॥

कुशलो दोर्वाहुर्यस्य तेन । निष्णात इति 'निनदीभ्यां स्नातेः कौशले' इति पठवम् । 'भुजबाहू प्रवेश्यो दोः' इत्यमरः । ननु दुर्दलनरावणदलनेनापि कथं न चित्रीयत इत्यत आह—यद्यस्मात्कारणाद्वालेनापि सतामुना रामेणाजौ सङ्ग्रामे स जामदग्न्यो मुनिर्विगलितवतो विशेषेण गलितस्य वीर्यनिर्यासराशेः वीर्यं पराक्रमस्तस्य निर्यासराशेः सारभागराशेः पिण्याकस्तिलकल्को निर्मितः कृतः तत्परं चित्रीयते । त्याजितदर्पत्वात्सारग्न्यः कृत इत्यर्थः । चित्रीयत इति 'नमोवरिवश्चित्रदः क्यच्' इति क्यच् । चित्रदो छित्त्वादात्मनेपदम् । भल्लेति । सोऽयं रामभद्रो नयनवर्त्मनि कृतः दृष्ट इत्यर्थः । दिष्ट्येत्यानन्दे । 'दिष्ट्या समुपजोषं चेत्यानन्दे' इत्यमरः । यशोभिर्लक्षितः । इत्थंभूतलक्षणे तृतीया । कीदृशैः । जगद्विजये माङ्गलिकैः । मङ्गलाय प्रभवन्ति माङ्गलिकाः । ठक् । कीदृशैः । भल्लेनास्त्रविशेषेणावलूनं छिन्नं यद्दशकंधरस्य कण्ठपीठं तस्य सीमावसानं तथा समाप्तः पर्यवसन्नो भुजविक्रमकर्मकाण्डो बाहुबलव्यापारसमूहो यस्य सः । 'काण्डोऽस्त्री दण्डबाणावैवर्गवसरवारिषु' इत्यमरः । रघुब्रह्मेति । रघूणां या ब्रह्मक्रिया वेदाभ्यासस्तत्राचार्यमुपदेशरम् । पुराणब्रह्मवादिनं वृद्धं वेदवक्तारम् । अत्र ब्रह्मशब्दो वेदपरः । ब्रह्मर्षिमित्यत्र ब्रह्मा ब्राह्मणः ब्रह्मा चासौ ऋषिश्चेति ब्रह्मर्षिस्तम् । ब्रह्मजन्मानमित्यत्र ब्रह्मा प्रजापतिस्तस्माज्जन्म यस्य तम् । अभिवादये नमस्करोमि । अहमित्यध्याहारः । 'वेदस्तत्त्वं

वसिष्ठः—(सादरमालिङ्ग्य ।) वत्स रामभद्र, का तुभ्यमाशीः ।

आदाय प्रतिपक्षकीर्तिनिवहान्ब्रह्माण्डमूपान्तरे

निर्विघ्नं धमता नितान्तमुदितैः स्वैरेव तेजोग्निभिः ।

तत्तादृक्पुटपाकशोधितमिव प्राप्तं गुणोत्कर्षिणा

पिण्डस्थं च महत्तरं च भवता निःक्षारतारं यशः ॥ १३७ ॥

अपि च ।

त्रिजगदङ्गनलङ्घनजाङ्घ्रिकैस्तव यशोभिरतीव पवित्रिताः ।

प्रथमपार्थिवपुंगव कीर्तयो विबुधसिन्धुजलैरिव सिन्धवः ॥ १३८ ॥

तथापीदमस्तु ।

तपो ब्रह्म ब्रह्मा विप्रः प्रजापतिः' इत्यमरः । आदायेति । भवता रामेण पिण्डस्थमेकीभूतं महत्तरं च यशः प्राप्तम् । कीदृशम् । निःक्षारं निर्मलम् । तारमुद्भूतं शुभ्रं वा । अतः का तुभ्यमाशीः प्रदेया भवति । आशीर्जन्यफल-भागित्वाद्भवतः । ननु यशसः कुतः पिण्डस्थत्वमत आह—यशः कीदृशम् । प्रतिपक्षकीर्तिनिवहानादाय ब्रह्माण्ड एव मूषा आवर्तनघटिका 'मूस' इति ख्याता तस्या अभ्यन्तरे स्वैरेव तेजोग्निभिर्धमता । भवतेत्यर्थात् । 'ध्मा अग्नि-संयोगोपतापयोः' । 'पाघ्रा—' इत्यादिना धमादेशे शतरि रूपम् । 'तैजसा-वर्तनी मूषा' इत्यमरः । तत्तादृगत्युत्कृष्टपुटपाकेन 'घलिआ' इति ख्यातेन मृत्ति-कालेपार्दिना शोधितम् । अन्यदपि द्रव्यं वर्तुलीकृत्य मूषिकायामग्निना धम्यते । पुटपाकं कृत्वा पिण्डीक्रियत इति ध्वनिः । त्रिजगदिति । जाङ्घ्रिकैरतिगन्तृभिः । विबुधसिन्धुजलैर्गङ्गाजलैः । सिन्धवः समुद्राः । 'देशे नदविशेषेऽब्धौ सिन्धुर्ना

जगदालोकधौरेयौ सूर्याचन्द्रमसाविव ।

पुत्रौ गोत्रस्य गोप्तारौ जनय स्वभुजाविव ॥ १३९ ॥

(सीता मुनिं वन्दते ।)

वसिष्ठः—वत्से जनकवंशसुवासिनि, युवयोः साधारणीमेव
रामस्य वयमाशिषमवोचाम ।

सीता—(सहर्षमात्मगतम् ।) अम्मो, णिस्सावत्तअं मे अज्जउत्तस्स
घरणित्तणं हुविस्सदि ।

लक्ष्मणः—सगरगोत्रगुरो मैत्रावरुणे, सौमित्रिरभिवादयते ।

वसिष्ठः—वत्स लक्ष्मण, आशिषां विषयमतिक्रम्य वर्तसे ।

वीरमिन्द्रजितं जित्वा दिष्ट्या वर्धयतो जगत् ।

अभये दक्षिणीयस्ते गीर्वाणग्रामणीरपि ॥ १४० ॥

सरिति स्त्रियाम्' इत्यमरः । जगदिति । गोत्रस्य कुलस्य गोप्तारौ रक्षकौ पुत्रौ
जनयेत्यन्वयः । स्वभुजाविवेति गोमृत्वे सादृश्यम् । कीदृशौ । जगतो लोकस्य य
आलोको दीप्तिः । विपक्षतमोनाशात् । तत्र धौरेयौ धुरंधरौ । सूर्याचन्द्रमसाविति
'देवताद्वन्द्वे च' इत्यानङ्गि रूपम् । 'धूर्वहे धुर्यधौरेयधुरीणाः सधुरंधराः' इत्य-
मरः । 'संततिर्गोत्रजननकुलान्यभिजनान्वयौ' इति च । सुवासिनी पितृभवनस्था
नारी । 'सोआसुनि' इति ख्याता । 'चिरण्ठी तु सुवासिनी' इत्यमरः । अम्मो
इति । 'अम्मो, निःसापत्न्यं मे आर्यपुत्रस्य गृहिणीत्वं भविष्यति' [इति च्छाया ।]
इह अम्मो हर्षे देशी । अभये अभयनिमित्तम् । गीर्वाणग्रामणीर्देवाधिप इन्द्रः ।
'ग्रामणीर्नापिते पुंसि श्रेष्ठे ग्रामाधिपे त्रिषु' इत्यमरः । दक्षिणीयो दक्षिणार्हः ।
इन्द्रजिज्जयेनेन्द्रस्याप्यभये दक्षिणा भवता दत्तेति । इन्द्रस्याप्यभयं वृत्तमिति

तथापि यूयं सर्वेऽपि द्वौ द्वौ जनयतात्मजौ ।

यैरादिराजवंशोऽयमष्टशाखः प्ररोहति ॥ १४१ ॥

रामः—(सहर्षं कृताञ्जलिः ।) भगवन् परमनुगृहीतमिक्ष्वाकुकुलम् ।

भरतः—(रामं प्रति ।) आर्य, शून्यभवनप्रकोष्ठैकरक्षापदातिर्भरतः
प्रणमति ।

रामः—(सहर्षमालिङ्ग्य ।) वत्स भरत,

आत्मानमिन्दुकरमेदुरचन्द्रकान्त-

स्तम्भोज्ज्वलं वितर मे हृदि निर्वृणोमि ।

न भ्रातृसंगमसुखासिकया जहाति

विष्णोः सकौस्तुभमुरश्चपलापि लक्ष्मीः ॥ १४२ ॥

भरतः—('सीतां प्रति ।) 'देवि, प्रणमामि ।

भावः । 'दक्षिणीयो दक्षिणार्हस्तत्र दक्षिण्य इत्यपि' इत्यमरः । आदिराजो मनुः ।
भवनं गृहम् । द्विधाकृतस्य गृहस्य द्वारि बहिर्भूतो भागः प्रकोष्ठः 'ओहारी' इति
प्रसिद्धः । तन्मात्ररक्षायां पदातिः । आत्मानं स्वशरीरम् । 'आत्मा देहमनोब्रह्म-
स्वभावगतिबुद्धिषु' इति नानार्थः । मेदुरमतिचिक्कणम् । 'सान्द्रस्निग्धस्तु मेदुरः'
इत्यमरः । चन्द्रकान्तस्तम्भोज्ज्वलमिति तद्वच्छीतलमिति भावः । वितर देहि ।
संयोजयेति यावत् । निर्वृणोमि सुखी भवामि । दृष्टान्तमाह—भ्रातृसंगमसुखासिक-
यैव चपलापि लक्ष्मीः सकौस्तुभं विष्णोर्हृदयं न त्यजति । समुद्रसमुद्भूतत्वादेव

सीता—वच्छ भरत, उष्णकरकिरणणिकुरम्बचुम्बिकमलखण्डं
विअ चिरं मे णअणं आणन्देहि ।

(लक्ष्मणो भरतं वन्दते ।)

भरतः—

वत्स लक्ष्मण सोत्कण्ठं चिरात्परिरभस्व माम् ।

श्रद्दालुर्भ्रातुरङ्गानि चन्दनेष्वप्यरोचकी ॥ १४३ ॥

(निर्भरं परिरभ्य ।) हन्त रघुवंशयशस्तडागयूपदण्डेन लक्ष्मणबाहुना
परिक्षिप्यमाणश्चिरेण शीतलीकृतोऽस्मि ।

इन्दोः कलाकलापेन पङ्क्तिक्रमनिवेशिना ।

सर्वदुःखापनोदाय सोदर्याणां भुजाः कृताः ॥ १४४ ॥

शत्रुघ्नः—(रामं प्रति ।) आर्य, पादुकाभृत्यानुभृत्यः शत्रुघ्नः
प्रणमति ।

रामः—(गाढमालिङ्ग्य ।) कथमौवृत्त्या लक्ष्मणमनुभवामि
(अपवार्य सीतायै दर्शयन् ।)

कौस्तुभस्य लक्ष्म्या भ्रातृत्वम् । वच्छेति । 'वत्स भरत, उष्णकरकिरणनिकुरम्ब-
चुम्बिकमलखण्डसिच चिरं मे नयनमानन्दय' [इति च्छाया ।] इह उष्णकरः
सूर्यः । निकुरम्बः समूहः । परिरभस्व आलिङ्ग । भ्रातुरङ्गानि कर्मभूतानि । श्रद्दालुः
श्रद्धवानो जनश्चन्दनेष्वरोचकी अनभिलाषी भवति । भ्रातुरङ्गानां चन्दनादप्यधिक-
सुखप्रदत्वात् । 'अङ्गानाम्' इति पाठे 'कर्तृकर्मणोः कृति' इति पठ्यते । इन्दोरिति ।
कलापः समूहः । सोदर्याणां सहोदराणाम् । पादुकाभृत्यानुभृत्य इति विशेषणा-
दतिविनीतत्वं प्रकटितम् । आवृत्त्या पुनरपीत्यर्थः । अत्र शत्रुघ्नमालिङ्गनेन लक्ष्मणा-

वसिष्ठः—विकर्तनपुलस्त्यकुलकीर्तितोरणमालावलम्बनस्तम्भाविमौ
चिरस्य भूयास्ताम् ।

रामः—(भरतं प्रति) वत्स, वन्दस्व महात्मानावेतौ पौलस्त्य-
सावित्रौ ।

(भरतशत्रुघ्नविभीषणसुग्रीवा मिथो यथोचितमाचरन्ति ।)

वसिष्ठः—(सहर्षम् ।) दिष्ट्या चतुर्दशभिः परिवत्सरैः पुनः समु-
दयमानं दशरथकुटुम्बमीक्षामहे । (सविमर्शस्मितम् ।)

जेतारं दशकंधरस्य जितवानेवार्जुनं भार्गव-

स्तं रामो यदि काकपक्षकधरस्तत्पूरितेयं कथा ।

ऊर्ध्वं कल्पयतस्तु बालचरितात्तत्प्रक्रियागौरवा-

दन्येयं कविता तथापि जगतस्तोषाय वर्तिष्यते ॥१४६॥

रामं प्रति ।) वत्स, माङ्गलिकलग्नमतिक्रामति ।

कुत्र' [इति च्छाया ।] इह गौरवितैर्गौरवं गतैः । तारकादित्वादितच् । भवतीं
प्रतीक्षत इत्यत्र श्वश्रूजन इत्यनुषङ्गः । विकर्तनः सूर्यः । जेतारमिति । दशकंध-
रस्य जेतारं सहस्रार्जुनं भार्गवः परशुरामो जितवान् । तं परशुरामं चूडाधरोऽपि
बालकोऽपि रामो यदि जितवान् तदा इयं कथा जयकथा पूरिता समाप्ता । पर-
शुरामजयेनैव रावणजयावधारणात् । व्याप्यव्यापकस्य सुतरां व्याप्यत्वात् (व्याप-
कत्वात्) । तथापि बालचरितादूर्ध्वं कल्पयतः कवेरन्येयं कविता तत्प्रक्रियागौर-
वाज्जगतस्तोषाय वर्तिष्यते । तथा च प्रक्रियागौरवमेव परं नान्यत्किञ्चित्कवित्व-

१. 'स्तम्भौ स्वं स्वं भाविनौ', २. 'मिथो' इति पुस्तकान्तरे नास्ति. ३. 'दृष्ट्वा'.
४. 'पुनः पुनः समुदयमानम्'.

तदिदं रघुसिंहानां सिंहासनमलंकुरु ।

राजन्वन्तः प्रतन्वन्तु मुदमुत्तरकोशलाः ॥ १४७ ॥

(रामस्तथा करोति । वसिष्ठ ऐन्द्रेण महाभिषेकेण मन्त्रपूर्वकमभिषिञ्चति । अन्ये तूच्चावचमभिषेकं नाटयित्वा पञ्चाङ्गचुम्बितभूमयः प्रणमन्ति । नेपथ्ये मैङ्गलगीतिर्नान्दीवाद्यानि च ।)

वसिष्ठः—(सहर्षम् ।) वत्स रामभद्र, संप्रति

उदयदुदयद्धर्मस्कन्धे धुरं त्वयि विभ्रति

क्व नु परिभवौ दृष्टादृष्टौ प्रजाः परिचिन्वते ।

अपि खलु यथा जीवात्मानः प्रभोः परमात्मनो

दिशि दिशि दिशामष्टौ नाथास्तवैव विभीषिकाः ॥ १४८ ॥

मित्यर्थः । रघुसिंहानां रघुश्रेष्ठानाम् । 'स्युरुत्तरपदे व्याघ्रपुङ्गवर्षभकुञ्जराः । सिंह-
शार्दूलनागाद्याः पुंसि श्रेष्ठार्थगोचराः ॥' इत्यमरः । 'नृपासनं यत्तद्भद्रासनं
सिंहासनं तु तत् । हैमम्' इत्यमरः । राजन्वन्तः प्रशस्तराजयुक्ताः । उत्तरको-
शला देशविशेषाः । तत्रस्था लक्ष्यन्ते । ऐन्द्रेणेन्द्रसंबन्धिना । यथेन्द्रस्याभिषेक-
स्तथेत्यर्थः । नान्दी अभ्युदयपूर्वकं तूर्यमित्यर्थः । उदयदिति । उदयदुदयद्धर्म-
स्कन्धे अत्यन्तोदयमानधर्म एव स्कन्धो यस्य तादृशे त्वयि धुरं भारं विभ्रति
दधति सति दृष्टरूपः परिभवः परचक्रजातः । अदृष्टरूपोऽनावृष्ट्यादिः तौ प्रजा
लोकाः क्व नु परिचिन्वते । अपि तु न कापि जानन्तीत्यर्थः । 'अदृष्टं बहितोयादि
दृष्टं स्वपरचक्रजम्' इत्यमरः । अपिः समुच्चये । दिशि दिशि प्रतिदिशम् । दिशा-
मष्टौ नाथा इन्द्रादयस्तवैव विभीषिकाः प्रपञ्चाः । 'तवैव विभूतयः' इति कचि-

१. 'ऐन्द्रेण महाभिषेकेण' इति पुस्तकान्तरेषु नास्ति. २. 'मङ्गलगीतिनान्दीसङ्गल-
वाद्यानि'; 'मङ्गलगीतिनान्धादि'.

(रामो लज्जते ।)

विभीषणः—(कृताञ्जलिर्जानुभ्यां प्रणिपत्य ।) देव,

लङ्का च पुष्पकमिदं च विमानमार्या-

यक्षेश्वरादपहतं दशकंधरेण ।

एकां भवानदित मद्यमथेदमन्य-

दाज्ञापय द्रुतमुपैतु पतिं निधीनाम् ॥ १४९ ॥

रामः—(वसिष्ठेनानुज्ञातः पुष्पकं प्रति ।) विमानराज, प्रमथस्वामिनं
प्रथमपौलस्त्यमुपतिष्ठस्व ।

त्पाठः । तत्राप्ययमेवार्थः । दृष्टान्तमाह—‘यथा परमात्मनः प्रभोजीवात्मानः’
प्रपञ्चास्तथा । वेदान्तिभिरेकस्तावत्प्रधानभूतः परमात्मा वास्तवः स्वीक्रियते ।
तेषामद्वैतवादित्वात् । अन्ये जीवात्मानस्तस्यैव प्रपञ्चा अविद्यासंपन्ना अवतिष्ठन्त
इति तन्मतेन । प्रभोः परमात्मन इति षष्ठ्यन्तं पदम् । यद्वा पञ्चम्यन्तेनेन परमा-
त्मशब्देन मुक्तात्माभिप्रेतः । जीवात्मानः संसारिण आत्मानः । तथा च नैयायिक-
स्याशेषविशेषगुणोच्छेदो मोक्ष इति मतम् । स च पुरुषार्थः । आत्यन्तिकदुःखो-
च्छेदवशात् । तेन हि संसार्यात्मतो मुक्तात्मा श्रेष्ठ इत्युच्यते । तव तु राज्ये
प्रभोः परमात्मनः सांसारिका एवात्मानोऽतिश्रेष्ठाः । यतस्त्वद्राज्ये संसारिणां
त्वत्प्रसादात्सुखानुभव एव केवलं न तु दुःखानुभवोऽपीति भावः । लङ्केति ।
पुष्पकं पुष्पकसंज्ञकः कुबेररथः । ‘विमानं तु पुष्पकम्’ इत्यमरः । विमानमाकाश-
गरथः । ‘व्योमयानं विमानोऽस्त्री’ इत्यमरः । यक्षेश्वरात्कुबेरात् । एकां लङ्काम् ।
अदित दत्तवान् । अन्यत्पुष्पकम् । निधीनां पतिं कुबेरम् । उपतिष्ठस्वेति संगत-
करणे तद् । ‘देवतादर्शानन्तं तु कर्तव्यं नाटकं बुधैः । राजर्षिदर्शनान्तं वा तेऽपि

वसिष्ठः—(सहर्षप्रसादम् ।)—रामभद्र, किं ते भूयः प्रियं करोमि ।

रामः—भगवन्, किमतः परमपि प्रियमस्ति भगवत्प्रसादात् ।

ताताज्ञामधिमौलि मौक्तिकमणिं कृत्वा महापोत्रिणो

दंष्ट्राविन्ध्यविलासपत्रशवरी दृष्ट्वा भृशं मेदिनी ।

सेतुर्दक्षिणपश्चिमौ जलनिधी सीमन्तयन्त्रर्पितः

कल्पान्तं च कृतं च विश्वमदशग्रीवोपसर्गं जगत् ॥ १५० ॥

तथापीदमस्तु ।

समुन्मीलत्सूक्तस्तवकमकरन्दैः श्रवणयो-

रविश्रम्यद्धारौसवनमुपचिन्वन्तु कवयः ।

देवैः समा मताः ॥’ इति भरतानुरोधाद्वसिष्ठदर्शनान्तमिदम् । महावाक्यार्थ-
मुपसंहर्तुं भूमिमारचयति—ताताज्ञामिति । ताताज्ञां पितुरादेशं अधिमौलि
मालौ मौक्तिकमणिं कृत्वा मेदिनी पृथ्वी दृष्ट्वा । महापोत्रिणो महावराहस्य दंष्ट्रेव यो
विन्ध्यः पर्वतविशेषः स एव विलासार्थं पत्रावली कर्णालंकारविशेषो यस्यास्तादृशी
शवरी भिल्लीव दृष्ट्वा । पितुराज्ञया चण्डालस्त्रीव पृथ्वी मया त्यक्तेति भावः । दक्षि-
णपश्चिमौ समुद्रौ कर्मभूतौ सीमन्तयन् द्विधा कुर्वन् सेतुरर्पितः क्षिप्तः । विश्वं समस्तं
च जगत्कल्पान्तं व्याप्य दशग्रीव एवोपसर्गो व्याधिविशेषः । दुःखजनकत्वात् ।
तच्छून्यं कृतं च । अतः परमपि प्रियमस्तीत्यन्वयः । ‘वरप्रदानसंप्राप्तिः काव्य-
संहार उच्यते’ इति भरतानुरोधादाह—तथापीति । तदेवाह—समुन्मीलदिति ।
समुन्मीलन् विक्रान्तं गच्छन् यः सूक्तं सुष्ठूक्तमेव स्तवको गुच्छस्तस्य मकरन्दैः
रसैः श्रवणयोः कर्णयोः अविश्रम्यद्धारौसवनं निरन्तरधाराल्लानं कवय उपचिन्वन्तु
लभन्ताम् । जनश्च शब्दरूपब्रह्मण उत्थितं परिमलं सौरभमनाघ्रायाननुभूय कवीनां

न शब्दब्रह्मोत्थं परिमलमनाग्राय च जनः

कवीनां गम्भीरे वचसि गुणदोषौ रचयतु ॥ १५१ ॥

अपि च ।

देवस्यात्मभुवः कमण्डलुजलस्रोतांसि मन्दाकिनी-

गङ्गाभोगवतीमयानि पुनते यावन्निलोकीमिमाम् ।

तावद्वीरयशोरसायनमधुस्यन्दः कवीनामयं

जागर्तु श्रुतिशङ्कुलीवलयितव्योमावगाही गुणः ॥ १५२ ॥

(इति निष्क्रान्ताः सर्वे ।)

इति नायकानन्दो नाम सप्तमोऽङ्कः ।

इति महाकविश्रीमुरारिविरचितमनर्घराघवं नाम नाटकं समाप्तम् ।

गम्भीरे वचसि गुणदोषौ न रचयतु । तथा च शब्दप्रतिपाद्यमर्थविशेषं ज्ञात्वा जनो गुणदोषौ विदधात्विति भावः । देवस्येति । मन्दाकिन्याकाशगङ्गा, गङ्गा मर्त्यगङ्गैव भोगवती पातालगङ्गा, एतन्मयान्यात्मभुवो देवस्य ब्रह्मणः कमण्डलुजलस्रोतांसि यावदिमां त्रिलोकीं स्वर्गमर्त्यपातालरूपां पुनते पवित्रयन्ति तावत् कवीनामयं गुणो जागर्तु । कीदृशः । श्रुतिशङ्कुल्या कर्णविवरेण वलयितमवच्छिन्नं यद्योमाकाशं तदवगाहित्वं शीलं यस्य सः । कर्णशङ्कुल्यवच्छिन्नाकाशदेश उत्पन्नः शब्दो गृह्यत इति राद्धान्तः । तथा च शब्दरूपो गुणो जागर्त्विति भावः । वीरः प्रकृते रामस्तस्य एव रसायनं नित्यं क्रियमाणमौषधं तस्य मधुस्यन्दो मधुस्रवः वीरयशोवर्णनेन मधुस्यन्द एवेति भावः । 'मन्दाकिनी वियद्गङ्गा' इत्यमरः ॥

१. 'स्यन्दी'. २. 'इति सप्तमोऽङ्कः'; 'इति नायकपरमानन्दो नाम'.

